
भ्राक्कयनम्‌ 


अथेदानीं प्वंतन्त्रे प्रविविक्षूणां छात्राणामधिकरणप्रस्थानपरिचयाय ^मोमांसान- 
यमज्ञरी'त्यभिघं ग्रन्थं विदुषां करकमरेषु समपंयनच्‌ मुदमावहामि । ग्रन्थस्यास्य प्रणयने 
मुख्यमुदेशयमर्‌ यल्कधुनेव प्रयासेन साधंद्वितसङ्ख्याकेषु न्यायेषु ज्ञानमवाप्य न्यायनिवन्ध- 
नात्मके महासागरे विनेयाः प्रवेष्टमर्हा भवन्त्विति । चिरन्तना मण्डनमिश्र-माधवाचार्यं- 
कमलाकरभटुप्रभृतयो मनीषिगो कघुग्रन्थानु प्राणेषुः । सर्वेऽपि ते पद्यवद्धा विवरणसपक्षा 
इति तदनन्तरर्वतिनो वृत्तिग्रन्थानु निवबन्घुः । तेषामध्ययनेन मीमांसासागरतरणे समर्था 
अभवन्‌ तदानीन्तना विनेयाः । इदानीन्तनानां तत्रापि क्छेशमनुभवतां प्रवृत्तिमवलोक्य 
ततोऽपि सरख्या भाषया ग्रंथो निर्मातन्य इति सनीषयाऽस्मिन्‌ कायेऽहं प्रावततिषि । मी्मा- 
सामध्येतुं प्रवृत्तरछात्रः मीमां सापरिभाषामधोत्यापदेववि रचितं न्यायप्रकाशमध्येतुमार- 
भते । तत्रेव तेन क्केशोऽतुभूयते, यतो हि न्यायप्रकारो ग्रन्थकृता प्रायः त्रिशतं न्यायाः 
पदशिताः। तेऽप्यतिसंक्षेपेण । अध्यापकेन विरादीकृत्य न्यायानां स्वरूपे प्रतिपाद्यमा- 
नेऽपि भूयिष्ठश्रौतपदार्थानां गहनतया ग्रहणे क्केदामनुभवन्तो मोमांसाध्ययनं सामि परिः 
त्यजन्ति । यो न्यायप्रकादयं सम्यगधीत्य विषयानवगच्छति तस्थोद्ग्रन्थाध्ययने खचिरुत्पदयेः 
तैव 1 सर्वेषु शास्त्रेषु विषयप्रनोधः क्लिष्ट॒एव । किन्तु शास्त्राध्ययनाय स एवाधिकारी 
परिगण्यते यच गृहीतपदपदा्थंसङ्गतिको व्युत्पन्नः ब्युत्पत्तिसम्पादनाय तदनुकूलः कदचन 
पाठ्यक्रमो मनोरमो निणेतव्यः। 


मम तु प्रतिभाति-चत्वारि सोपानानि परिकल्प्य पाठ्यक्रमो निर्वारयितन्यः । 
भरथमसोपानमाखूढस्य ४ वर्षाणि, द्वितोयसोपानमाख्ढस्य वषद्रयमु, तृतीयमारूढस्य ४ 
वर्षाणि, अन्तिममारूढस्य वषंदरयसु । तत्र प्रथमसोपानमाख्ढख्छात्रः चतुषु वर्षेषु रषु- 
काव्यानि रचुव्याकरणब्राघीत्य संस्कृतभाषायां ब्युत्पत्तिमवाप्य द्वितीयसोपानमारोदूमागत- 
रछात्रो वाचा परीक्षितः दहितीयं सोपानमारुहेत्‌ 1 तत्राखूढः व्याकरणे काव्यनाटकालद्का- 
रेषु न्याये मीमांसायां वेदान्ते . साङ्ल्ययोगे साधारणब्युत्पत्तिप्रद्ंनपत्रे च निक्षिप्ता 
लघुग्रन्थानधीत्य परीक्षां दद्यात्‌ 1 तत्र ब्युत्पत्तिप्रदशंनपत्रं उत्तीणंतामनिवार्यां विधाया- 


( ख ) 


वदिष्पत्रोषु यस्मन्नेवोत्तीणंस्तदध्ययनायाहंः । अर्थात्‌ साधारणपत्रो उत्तरणाङ्कानवाप्य 
व्याकरणे साहित्ये न्यायमीमां सादौ नियतपत्रेषु एकस्मिन्‌ द्वयोः, त्रिषु वोत्तीणः स्वाभि- 
रुषितं विषयमादाय तृतीयं सोपानमाराहुमर्हो भवति । यदि साधारणपत्रऽनुत्तीणंस्तहि 
विषयान्तरपत्रेषुत्तीर्णोऽपि सोऽनुत्तीणं एवेति परिगणनीयः } तुतीयसोपानमारश््य खौकिक- 
विषयेस्सह स्वविषये चतुभिवर्षः वेदुष्यमवाप्तुयात्‌ । एवमत्र समुत्तीणंश्चतुथंसोपानमारह्य 
स्वविषये एव प्रौढग्रन्थाच्‌ वषंद्रयेनाधीत्य चतुरल्तं पाण्डित्यमवाप्नुयात्‌ । आहृत्य दादद- 
वर्षण्यध्यनकारस्सिध्यति, द्वितीयसोपानमारूढः परीक्षायां कोऽप्यनृत्तीर्णो न परिगण्येत 
यदि व्युत्पत्तिपत्र समुत्तीणस्स्यात्‌ । | 


एवं निरूपयतो मे नायममिप्रायः-यदयमेव पाल्यक्रमो भवत्विति । अह्‌ बाञ्छामि- 
यच्चतुदंशसु विद्यास्थानेषु एकस्मिन दरयोर्वा कृतपरिश्रमाः पण्डिता भारते उपलभ्यन्ता- 
मिति । तत्तच्छास्तरे दशने वा चिरन्तनैः प्रणीतेषु ग्रन्थेषु विरोक्यमानेषु स्पष्टं प्रतीयते-- 
यत््रणेतृणां माषातः प्रान्ततः सम्प्रदायतश्च महति भेदे सत्यपि तस्य तस्य ग्रन्थस्य व्या- 
ख्यानोपव्याख्याने च समानैव रवृत्तिरासीदिति। तत्र भीमांसासम्बम्धिनां ग्रन्थानां प्रगे 
तारः वििन्नमाषाभाषिणस्सवंप्रान्तीया उपलभ्यन्ते । इदमेवेकं प्रबखं प्रमाणमस्माकं यत्स- 
वत्र मीमांसायाः प्रचार आसीदिति । तत्रेदं कारणम्‌-यद्धारतीयसंस्कृतिपरिरक्षणाय 
प्रवृत्तेषु धमंग्रनथेषु संस्छृतिनिणंयाय मीमांसान्यायास्साहाय्यमाचरन्तीति 1 प्रान्तभेदेन 
स्मृतिसूत्रनिबन्धग्रन्था विभिन्नाः, तानेवावलम्ब्याचारणमपि भिन्नमवलोकयामः, एवं भेदे- 
सत्यपि सवंप्रान्तीयानेकोकृत्य मीमांसा नयति । शास्वरान्तरेषु ग्न्थङृतस्स्वीयेषु ग्रन्थेषु 
कतिपयान्‌ मीमांसानयाननुल्लिख्य तुपि न लभन्ते । विषयचर्चावसरे समापतितं विवादं 
प्रशमयितुं मीमांसानया उपयुज्यन्ते । अथवा विचारविषयपरिपुष्टये नया इमे साहाय्यमा- 
चरन्तीति सवेऽपि दाशेनिकाः शाखकाराश्च मीमांसानयानाश्रयन्ते । क बहुना ? 
जल्कारभ्रवतका रोचनकाव्यप्रकाशादिग्रन्थकरतोऽपि तत्र तत्र॒ नयानिमान्‌ सादरं 
निदिशन्ति स्वीयेषु गन्थेषु । एतेन मीमांसानयेषु क्रियानादरस्सवेषामित्यभ्यूहितु शक्यते । 
नयानां सर्वेषां मूलं वेदवाक्याति । वेदवाक्या्थंनिरणंयव्याजेन नयाः प्रवर्तिता जैमिनिना । 
वेदवाक्यार्थनिणंयकम्रयोजनाय नेमे नयाः प्रवत्तिताः, किन्तु रोकेऽपि व्यवहाराय नयानाम्‌- 
पयोग इति जेमिनिरमिप्रेति । अत एव स्वसुतरषु तत्र तत्र !रोकवत्‌" “लोके इत्येवं रोक- 
पदं निदि्य सूत्रयति । ोकाविरोधेन वेदः, वेदविरोधेन च छोको नेतव्य इति जँमिने- 
राशयः । रोके चास्तीति नास्तीति च व्यवहारः प्रचरुति। यो हि बाद्येन्द्रियगोचरो 
विषयो धटः पटो वा सं यदि स्यादुपलभ्येत, नोपरुभ्यते। अत एव नास्तीति तत्र 
न्यवह्यर- । यङ्च पदाथ इन्द्रियगोचरयोग्यतां कदापि न बिभति स नास्तीति व्यवहारः 


( ग ) 


विषयः कथं भवतु ? तस्यास्तित्वन्यवहार एव कथमिति पयंनुथोगे शब्दं प्रमाणं पुरस्कु 

वन्ति दाशंनिकाः । येन येन प्रमीयते तत्तसममाणम्‌' इति राख्विदोऽभ्युपयन्ति । शब्देक- 
समधिगभ्यस्य पदाथंस्य नास्तित्वस्थापनं नेन्द्रियेण भवितुमर्हति, किन्तु शब्देनैव व्यवस्था- 
प्रनीयम्‌ । यादन शब्देनास्तित्वं प्रतिपाद्यते, तादृश एव शब्दो नास्तित्वप्रतिपादक 
इत्येष्टव्यम्‌, न तत्र स्वीयाइदाब्दा नास्तित्वं प्रतिपादयितुमीशते । चक्षषा घटदेरस्तित्वं 
चेद्‌ गृह्यते तन्नास्तित्वमपि ठेनैव गृह्यत इति शास्त्राविदो वदन्ति । तेनेव न्यायेन शब्देन 
चेत्‌ कस्यचन पदाथंस्यास्तित्वं गृह्यते ताद्दोन तन्नास्तित्वं ग्राह्यम्‌ । जात्यन्धाः परेषां 
शब्देन घटादेरस्तित्वं गृह्णन्ति तेषामेव शब्देन तन्तास्तित्वमपि ते गृह्न्ति । चक्षुष्मन्तो 
वयं बाद्येन्दरियस्याविषयं चेद्गृह्भीमः केनापि प्रमाणेन, तेनव तन्तास्तित्वमपि प्रतिपाद- 
नीयस्‌ । तदैव तन्नास्तित्वग्रहो मवेत्‌ । अयमेव न्याय्यः पन्थाः । बाह्येन्दरियाविषयं कञ्चन 
पदाथ कश्चन प्रामाणिकः शब्दोऽस्तीति वदति, तस्य बाह्येन्द्रियाविषयत्वमात्रेण नास्तित्वं 
नाभ्युपगन्तुं शक्यते । शशण्ृद्धो नास्त्येव, तस्य बाह्येन्द्रियाविषयत्वहेतुना नास्तित्व- 
साधने कः पूरुषाः ? शतरुरनुत्पन्नः तस्य खड्गेन मारणं यथा ठथा स्यातु 1 यद्शब्दो 
स्तीति वदति स एव नास्तीत्यपि वदति । अतो नास्तीति त्रम इति चेत्‌, ताहि अस्ती- 


त्य ्गकृत्य नास्तीति वक्तव्यं स्यात्‌ । विवादोभयं नाद्यतनः, अतिचिरन्तनादेव कालात्‌ 
“अस्तीत्येके नायमस्तीति चके इति वैदादेव प्रवृत्तः 1 विवादोभयं न ॒पयुदासन्थायेन 


प्ररमयितुं शाक्य इति भटुपादा वदन्ति- 


इत्याहु नास्तिक्यनिराकरिष्णुरात्मास्तितां माष्यङ्ृदनर युक्त्या । 
दुढत्वमेतेद्िषयप्रबोधः प्रयाति वेदान्तनिषेवणेन ॥ इति । 


अत्र शुक्त्या इति पदं ध्यानमरहंति । युक्रिरच तकः । एताव्निरूपण एवे 
मीमांसकानामधिकारः । अत्राधिकारस्तु वेदान्तिनाम्‌ 1 पूव॑मुत्तरञ्चेति विषयं विमज्य पूर्व 
विषयं जमिनिः उत्तरञ्च विषयं बादरिनिरूपणाय मिथस्संल्रप्य प्रवत्तौ । गनधिङृतचेष्टा 
न कर्तव्येति खल नीतिः 1 पूर्वजर्यो मागः प्रशस्त इति प्र्वातितः तत्सम्प्रदायानुवतिना 
तेनैव मार्गेण गन्तव्यमिति भदपादानाभभिनिवेशः। श्रेयोमागंः प्रेयोमागंस्चेति मागद्रयम्‌ ॥ 
रेयोऽथिभिः प्रेयोमार्गेण श्रेयोर्जथमिश्च श्रेयोमागेण गन्तव्यमिति वेदो मागंदयं प्रदशंयति । 
वेदस्तु तुत्यो द्रयोरपि। एवं प्रकटयन्ति स्वीयमाशयं भटुपादाः । अलमघिकेन प्रसङ्गेन । 
अधिकप्रसद्ज्खिना न भवितव्यमिति रोकोकिः। 

सुखेन मीमां सानयानां कतिपयानां स्वरूपमवगतं भवत्विति रधुरयं ग्रन्थः प्रणीतः । 
नयानां ज्ञानेन सह भाटमते स्वीकृतानां प्रमाणानां प्रमेयाना्च स्थूखरो ज्ञानमावर्यक 
मिति परिशिष्टे (भाटमानमेयार्थसंग्रहः' समायोजितः। यद्यप्ययं विषयः पृथग्ग्न्थमहति 


( घ ) 

तथापि स्थूलः पदार्थेषु ज्ञातेषु विरोषेण परिज्ञाने प्रवृत्तिरुदियादिति संग्रहः प्रकारितः । 
भटमतसिद्धमानमेयाथंविषयको विशिष्टो ग्रंथो मी्मांसावुतूहला" भिधः भदटुश्रीकम- 
लछाकरेण प्रणीतः रिप्पणीभूमिकादिविभूषितो मया सम्पादितः । मीमांसायामत्युत्तमोऽयं 
ग्रन्थः 1 मीमांसानयमञ्जरीं मीमांसाकुतूहर्ञ्च प्रकारायितुं स्वीकृति प्रदत्तवद्यः 
सम्प॒र्णानन्दसंस्कृतविद्व विद्यालयस्य कुरुपतिपदं भूषयद्भ्यः कृतन्ञतामाविष्कुवंन्‌ शतशो 
घन्यवादाचु समपंयामि । मुद्रणालयीयस्य रफ' पदाभिधेयस्य संशोधनकायं अत्यन्तम्‌ 
उपङ्ृतवतीं मज्जायां शुभाशंसनेः परिप्‌ रयामि । ग्रन्थेऽस्मिन्‌ याः काइचन च्‌ यस्ताः 
क्षन्तव्या इति विद्र राच्‌ सम्धाथ्यं विरमामि 1 


वाराणसी | इति विद्र राणां विधेयः 

१७. यजमानसप्तदरत्वनयः ,, । १५. भद्रादेरुभयगामितानयः 
१८. ऋत्विजांनियतपदाथं- १६. प्राकृतधर्माणां वैृतापूव. 
कतृत्वनयः २०० पदा्थनङ्खतानयः 
१९. प्रेवानुव चनस्य मेत्रावरुण १७. ख्व नादेस्स्वथंतानयः 
कर्तंकत्वनयः २०१ | १८. रोषनिधाननयः 
२०. चमसहोमेष्वध्वयुकतंकत्व १९. उपांशुत्वस्यप्रधाना्थंत्व 
नय; १०२ नयः 
२१. वाजपेयादेरनेककतुकत्व २०. दतिनवनीतनयः 
नयः २०३ | २१. सर्वाद्धाथंत्वनयः 
२३-८ २२. तरस्मयनयः 
१. दक्षिणादानस्य 
॥ नयसुची सभराप्ता ॥ 

शद्धिपत्रम्‌ 


अशरुद्धम्‌ 
अवह्नेनैव 

सङ्पाः 
प्रारास्त्य 
यूप 
यवान्‌ 
हेत्रथं 
व्यपदेङाश्च । 
स्वापूवं 
यागज 
तृतीयाथ 
उच्चः 
` अयमा 
वारवन्ती 
मासादयः 
नीमादयः 
यनम्‌ 
त्यज्यमा 
विघीयते 
विधिरिति 
राङ्गाणां 
त्रिदो 
पात्नीवत 
कलाप 
उत 
प्राप्ते 
क्रतौ 
होते 
विषयत्व 
वाक्यभे 

(5९ 
अशुद्धम्‌ 


तन्वतः 
धिकारम्‌ 
तस्मदवभ्य 
निना 
षोभीय 
परिभाणा 
कहायी 
क्रणम्‌ 
संबग्ध 
यजमान 
मन्त्राछिद्धं 
सङ्खामन 
क्रतोतं 
सन्नाय्य 
श्रुतव्ये 
याचुषाणि 
द्विरण्य 


शुद्धम्‌ 


तन्वतः 
धिकरणम्‌ 
तस्मादभ्य. 
विना 
षोमीय 
परिमाणा 
कृटायनी 
क्रमणम्‌ 
सम्बन्ध 
यजमाना 
मन्रलिद्खं 
सङ्कखमन 
करतोनं 
सान्नाय्य 
शुतद्रव्ये 
यातुषाणि 
हिरण्य 


मद्दुष्टिदोषेण बहव्यौऽशुद्धयो जाताः । तास्संशोध्याध्यापयन्तिति 


सविनयं विपदिचतः प्राथंये 1 


% श्रोः 
॥ श्चोगुरुभ्यो नमः ॥ 


भोमांसानय मञ्जरी 
प्रथमाध्यायस्य प्रथमः पादः 

रघुनाथान्नपु्णम्बिातीन्रोदग्रतपःफलम्‌ । 

चिन्नस्वामिगुर वन्दे ज्ान्तं वाधूलभूषणम्‌ ॥ 

मीमांसासागरो यस्य क्रोडावुष्करिणीनिभः । 

स॒गुरु्मामिके चित्ते लसतात्स्फ़तहेतवे ॥ 

विकसद्गुरूपादान्जमकरन्देकमधुत्रतः । 

पाभिरामस्तनुते मोसांसानयस्ञ्जरोम्‌ ॥ 

मीमांसानयकल्लोलसङ्कल सागरं सुखम्‌ । 

सन्तरन्तु तरि भ्रां बाला आधित्य मञ्जरीम्‌ ॥ 

वाञ्छन्ति शास्त्रमध्येतं काठेनाल्पोयसाऽधुना । 

चिनेयतुप्ये ग्रन्थो नासौ विबुधवृत्तये ।। 

१. जिज्ञासाधिकरणम्‌ 

अस्याधिकरणस्य विचारविषयो धमेविचारशास्तम्‌ । शास्त- 
मिदं करि नारम्भणीयम्‌ ? उतारम्भणीयम्‌ ? इति सन्देहः । तदथं 
स्वाध्यायोऽध्येतव्यः' इति विधिरदष्टार्थं वेदाध्ययनं विधत्ते उताथं- 
ज्ञानार्थं विधत्त इति विचारणीयम्‌ । यद्यदृष्टार्थं विधत्ते तहि विचारार्थं 
शास््रमनारम्भणीयसिति सिध्यति । यदि च दृष्टाथंज्ञानाथंमध्ययनं 
विधत्ते, तहि तदथंज्ञानं विचारमन्तरा न सिध्येदिति विचारशास्त्रमा- 
रम्भणीयमिति सिध्यति! तत्रायं पूवंपक्षः--वेदाथज्ञानं विनापि 
विधिना लिखितपाठादिना प्राप्तुं शक्यत इति विधेरावश्यकता नास्ति । 
अतोऽदष्टार्थमेवाध्ययनम्‌ । ततश्च नारम्भणीयं विचारशास्वमिति । 
एवं र्यके प्राप्ते महपिजंमिनिः अथातो धमं जिज्ञासा' इति क 
शास्वमारभते । स्वाध्यायाध्ययनविधिर्नादुष्टाथंमध्ययनं व , दुष्ठे 
सम्भवत्यदृष्टस्यान्याय्यत्वादिति न्यायात्‌ । न ५ 

स्वाध्यायाध्ययनविधिना नियमः क्रियते-यत्‌ स्वाध्यायाध्ययन- 
विधिनेवार्थज्ञानं सम्पादयेदिति, श्रीहीनवहन्तीति वत्‌ । यथावहनन- 
साध्यतुषविमोकफलस्य नखलविदलनाश्मकुटनादिनापि सम्पद्यमानस्या- 
वहनेनैव तत्फलं सम्पादनीयमिति नियमः स्वीक्रियते, अन्यथा दशपूणमास- 
जन्यमपूर्वं॑नोत्पद्यत इति कल्प्यते, तथोत्त रक्रतुविधिषु स्वस्वानुष्ठा- 
नाया्थज्ञानमाक्षिपत्सु तदथंज्ञानं स्वाध्यायाध्ययनेनेव सम्पादनीयम्‌ 
अन्यथा तत्तक्रतुजन्यापूर्वं॑नोत्पद्यत इति कल्प्यते । यद्यपि साङ्खवेदा- 
ध्यायिनां निरुक्तव्याकरणादिना पदपदाथंज्ञानं जायत एव, तथापि 
अक्ताश्शकंरा उपदधाति" इत्यादौ घृतेनैवाञ्जनं कतंव्यं नान्यद्रवद्रव्येणेति 
वाक्यार्थज्ञानं निरुक्तव्याकरणादिना न॒ भवतीति वाक्याथंविचारात्मक 
मीमांसाशास्त्रमेव शरणीकरणीयमिति जमिनिः अथातो धमंजिज्ञासा 
इति सूत्रेण बोधयति 1 तथा च शास्त्रारम्भो विधिप्रयुक्तस्सिध्यति 1 


२. धमंलक्षणाधिकरणम्‌ 

मानाधीना मेयसिद्धिः इति न्यायेन प्रमाणेन विना वस्तुन 
स्सिद्धिनं भवति } विचारविषयीभूतस्य धमंस्य प्रमाणं लक्षणञ्च विद्यते 
न वेहयस्मिच्च धिकरणं चिन्त्यते । तत्र पूवंपक्षो न विद्यत इति । तत्र 
हेतुः-धर्मोऽलौकिकः । अलौकिकस्य लोके सङ्गतिग्रहो नभवति । 
सङ्गतिग्रहाभावे न स्वरूपं सिध्यति नापि प्रमाणम्‌ 1 अतो लक्षण- 
प्रमाणाभ्यां विहीनस्य धमेस्य विचारो न कतव्य इति 1 सिद्धान्तस्तु 
लुक्षणं विधि विहितत्वे सत्यथंत्वम्‌ । लक्षणेनैव स्वरूपावगतिभंवति 1 अत्र 
च.विधिरेव प्रमाणम्‌ 1 यथा यागादिधेमंः। सच "यजेत स्वर्गकामः 
इति विधिना विधीयते, .अपि चाथ: श्रेयस्साधनम्‌ 1 अपि च यो याग- 
मनुतिष्ठति; तं लोके धामिकं व्यवहरन्ति । अतो ध्मस्यालौकिकत्वेऽपि 


, लोके व्यवहारो नानुपपन्नः । एवञ्च धमं विधिः प्रमाणम्‌ तद्बोधित- 


ह्वञ्च' लक्षणं सिद्धं भवति । 
र = ३. धमपरीक्षाधिकरणम्‌ 


` . धमं प्रमाणं विधिरिति यदुपन््यस्तं तत्‌ परीक्षणीयम्‌ । 
मीमांसाशास्त्रमिदं परीक्षाशास्त्रं कथ्यते। विना परीक्षया -कोऽपिं 


पदीर्थो न स्वीक्रियते । श्रतिज्ञामात्रेण  वस्तुनस्सिद्धिने भवतीति जैमिनिं 


पर्थमाध्यायेस्य पथमः पादः ३ 


"तस्य निमित्तपरीष्टिः इति परीक्षां प्रतिजानीते । तस्य विचारविषयी- 
भूतस्य धमंस्य निमित्तं प्रमाणं यदुक्तं तत्परीक्षिष्यत इति सूत्रार्थः 1 
४. सत्सम्प्रयोगाधिकरणम्‌ 4 
प्रत्यक्षादिभिः प्रमाणेर्धे्मो न गम्यते! इद्द्रिथसन्निकर्षद्रारया 
यस्य ज्ञानं भवति तस्प्रत्यक्षमिति व्यवहारः धर्मस्त्वमूतः, तेन इन्द्रियाणां 
सच्िकर्षो न सम्भवी । अतः प्रत्यक्षगस्यो धर्मो न भवति। परत्यक्ष- . 
मुलकल्वादनुमानादीनां न धमं प्रमाणत्वम्‌ । हितुसाध्ययोस्सम्बन्धे 
प्रत्यक्षेण गृहीते तदनन्तरं हेतुमात्रदशेनेन वहनेरनुमानमुदेति 1. एवसुप- 
मानादीन्यपि न प्रमाणं प्रत्यक्षमूलकस्वादेव 1 
५. जाब्दाथेसम्बन्धनित्यत्वाधिकरणम्‌ . 
परत्यक्षादीनामप्रवृत्तावपि विधिशब्दो मानं भवत्येव । ` कथं 
विधिशब्दो मानं भवेत्‌ ? शब्दस्य सद्खतिग्रहमन्तराऽर्थावबोधकत्वं. 
दरघैटम्‌ 1 सङ्कतिश्च पुरुषछृता 1 तद्द्राराञ्न्येषां तद्ग्रहो भवति. सङ्घति- 
ग्रहावसरे प्रत्यक्षेण घटपटादीन्‌ पदार्थान्‌ दुष्ट्वा शब्दस्य सङ्खतिग्रंही- 
तव्या भवति । . सति चैवं शब्दस्ापि प्रत्यक्तमूलकत्वमेव सिध्यति इति 
कथं विधिशब्दो धमं प्रमाणम्‌ ? अस्याश्शङ्काया उत्तरसुच्यते-शब्दस्या- 
धन सह सस्बन्धो नित्यो भवति, न पुरुषकत्र कः, असम्भवात्‌ 1 किमेक 
पुरुषस्सवं शब्दानां सम्बन्धस्य कर्ता उतानेके कर्तारः ? - नाद्यः, - तादृशः 
पुरुषस्य स्मरणाभावात्‌ । न द्वितीयः पश्ः, अनेकेषां कतृ त्वे व्यवस्थायां 
असिद्धेः । घटपदस्य कम्बुग्रीवादिमानेवाथं इति न ~ सिध्यति 1 ~अतः- 
शब्दस्याथेन सह सग्बन्धो नित्य एष्टव्यः 1 अतो विधिशब्दो धमं 
पमाणमेव ॥ 
६. शब्दनित्यत्वाधिकरणम्‌ 2 ~ 
विधिशब्दो धमे प्रमाणं न भवितुमहंक्ति शब्दस्यानित्यत्वात्‌ । 
शब्दं करोति, शब्दो नष्टः, शब्दो वधते इत्यादिप्रयोगेश्शब्दस्यानित्यत्वं 
कृतकत्वच सिध्यति यदा, तदा विधिशब्दः कथं धमं प्रमाणम्‌ इति पूवेपक्ष 
समुत्थिते सिद्धान्तः-शब्दो द्विविधः-छवन्याःमको वर्णात्मकश्च. । तत्र कण्ठ. 
ताल्वाद्यभिधातेन प्रेरिता वायवः कणेदेशमागत्य कणंशब्टरुट्यवच्छिनलाःः 
काशे पूवमेव यथावदवस्थितान्‌ वर्णान्‌ अभिव्यञ्जयन्ति । ध्वन्यात्मक- 

शब्दकतुं त्वमादाय शब्दं करोति शब्दो नष्ट शब्दो वधते इत्यादयो व्यव्‌- 
हाराः प्रचलिताः शब्दस्तु वर्णात्मकः, तस्याभिव्यक्तिभंवति कण्ठताल्वा- 
यभिधातजन्येर्वायुभिः 1 वायूनां यावद्‌ दुरं वेगस्तावद्‌दूर शब्दस्य श्रवण 
भवति! मन्दीभूतेषु वायुषु शब्दोऽपि मन्दं श्रूयते 1 यदा वारूनां वेगो 
नष्टः. तदा शब्दश्रव णाभावात्‌ शब्दो नष्ट इति व्यवहारः । अतश्शब्दो 
नित्यः, स च वर्णात्मकः 1 
७. तद्भूताधिकरणम्‌ 

शब्दार्थसग्बन्धस्य शब्दस्य च नित्यत्वे साधिते पुवंपक्षी वाक्य- 
वाक्षयार्थक्रतकत्वमाशङ्ते । पदानुपूर्वीघटितानि वाक्यानि भवन्ति 1 
आानुपूर्वीवटनञ्च पुरुषछृतमेव भवितुमहंति । स्वतस्सिद्धानि वाक्यानि 
न भवेयुः । अतो वेदवाक्यानां कृतकत्वेन विधिशब्दो धमं कथं प्रमाणम्‌ 
इति 1 एवं पक्षे प्रप्ते सिद्धान्तः--सत्यं पदानामानुपूर्वी न नित्याः 
किन्तु वेदाघ्ययनपरिपाटचां गुरुमुखोच्चारणान्‌च्चारणरूपायाम्‌ आनुपूर्वी 
नियता समूपलभ्यत इति नित्यानि वेदवाक्यानि । नास्माभिनिणेतु 
शक्यते केन कदा घटितेयमानुपूर्वीति 1 अध्यापयिता गुरुमेव नि दिशेत्‌ 
न कोऽपि गुरु्॑वीति-मयेयमानुपूर्वी घटितेति । वाक्यस्य वाक्यार्थेन सह्‌ 
सम्बन्धोऽपि न कृतकः, पदार्थानामेव वाक्यार्थत्वात्‌ 1 पदार्थानां वाक्ष्या्थं- 
रूपेण भान भाकाङ्क्षासन्निधियोग्यत्वः कारणेभंवति, अथवा लक्षणया 
भवति 1 एवञ्च वाक्यानां न वाक्यार्थे शक्तिः अतो वेदवाक्यानां 
तदर्थानाञ्च नित्यत्वम्‌ ॥ 

८. अपोरुषेयत्वाधिकरणम्‌ 

चाक्यवाक्याथयोस्सम्बन्धनित्यत्वे साधिते समभ्रस्य वेदाख्य- 
ग्रन्थस्य पौरुषेयत्वं साधयितुं पूर्वपक्षी प्रत्यवतिष्ठते । वेदे काठकम्‌ 
कालापकम्‌ कौथूममित्यादयस्समाख्या उपलभ्यन्ते समाख्य(भिर्ञायते 
यत्कठन निमितो भागः काठकशब्देन व्यवद्धियत इति! तथा सति 
वदस्य पौरुषेयत्वं कथं वारयित शक्यम्‌ । तस्म द्वेदोऽनित्य इति 
शङ्कायां सिद्धान्तः-काठकमित्यादयस्समाख्याः कठेन प्रोक्तं काठकमिति 
प्रचचननिमित्तत्वमादायोपपादयित्‌ शक्याः 1 यतो वेदोऽपौरषेयः 1! 


[ इति प्रथमाध्यायस्य प्रथमः पादः ] 


प्रथमाध्यायस्य द्वितीयः पादः 
१. अथंवादाधिकरणम्‌ 


धमं यावन्त प्रमाणानि तानि प्रथमाध्याये विचार्यन्ते! अतः 
प्रथमाल्यायः प्रमाणाध्यायः कथ्यते । तत्र॒ भ्रथमपदे धमं विधीनां 
प्रामाण्यं व्यवस्थापितम्‌ । तत्र वेदे मन्त्राथंवादादिरूपेण भागा विद्यन्ते । 
तेषामपि धमं प्रामाण्यमुपपादनीयम्‌ । वातिके भटुपःदास्तेषां प्रामाण्य 
प्रकारं प्रदशितवन्तः 1 

अधिक्ररणस्यास्य निखिला अथवादा उदाहरणम्‌ 1 तत्र वायव्यं 
श्वेतमालभेत इति वायव्यं यागं विधाय अस्नायते “वायवे क्षोपिष्ठा देवता 
वायुमेव स्वेन भागधेयेन उपधावति स एवेनं भूति गमयति" इत्यथंवादः 
वायुगतल्षिप्र गामित्वादिगुणं बोधयन्‌ नाघ्राप्तमर्थं विधत्ते 1 किन्तु विदि- 
तमेवार्थं बोधयति 1. अस्य विधायकत्वेन प्रमाप्य - वक्तुं न शक्यते 1 न 
चास्य प्रकृत विधिवाक्येनकवाक्यतामापाद्य विधिवाक्यवेदस्यापि प्रामाण्यं 
वक्तुं शक्यम्‌ । अआकाङ्क्षाभावेनकवाक्यत्वानृपपत्तेः । कस्यापि वाक्यस्य 
केनापि. वाक्येनेकवाक्यता आकाङ्क्षादिना भवति 1 वायव्यवाक्य 
स्वीयमर्थं परिपूर्णं प्रतिपादयत्‌ निराकाङ्क्षम्‌ 1 तेन वायवं इत्या- 
दयथंवादस्येकवाच्यता कथं भवेत्‌ 1 अथंवादवात्यमपि स्वाथंप्रतिपादनेन 
निराकाङ्क्षम्‌ । अत उत्थाप्याकाङ्क्षापि नास्ति) न च विधिवाक्यम्‌ 
आलस्यौदासीन्यादिना यागानुष्ठानेऽप्रवत्तं पुरुषं प्रवतंयितुं प्राशस्त्य- 
बोधनायाथेवादमपेक्षत इति वाच्यम्‌; विधेरेवेष्टसाधनत्वबोधनद्रारा 
प्रवतैकत्वसिद्धेः, प्राजत्यापेक्षाभावात्‌ । .अतोऽथेवादा धमे न प्रमाणम्‌ 
इति पूवंपक्षे प्राप्ते सिद्धान्तः-- 

प्राशस्त्यज्ञानजननाय विधि स्थवादानाकाङ्क्षति 1 तथा हि-- 
"वायव्यं श्वेतमालभेत इत्यादिलिङ्घटितवाक्येषु प्रत्ययस्यांशद्वयम्‌- 
लिङ्त्वमाख्यातत्वञ्चेति 1 अर्थात्‌ लिङ्त्वावच्छिन्न : प्रत्ययः, आख्या- 
तत्वावच्छिन्नः प्रत्यय इति 1 उभाभ्यामप्य शाभ्यां युक्तस्य प्रत्ययस्य 
भावनावाचित्वं स्वीकृतं मीमांसकः 1 भावना नामोत्प्यमानस्योत्पत्त्य- 
नुक्लो व्यापारः लिङ्त्वांशेनाभिधौयमाना भावना शान्दीभावना 

प्रवर्तना भ्रेरणेत्यादिशब्दे्व्यवद्ियते 1 आख्यातत्वांशेनाभिधीयमानां 
भावना आर्थभिावना आर्थभावना प्रवत्तिरिति शब्दव्यंवह्लियते 1 तत्र 
प्रवर्तनापरपर्यायाः शाब्दीभावनायाः साध्यं साधनम्‌ इतिकतंव्यता 
चेत्याकाङक्षात्रयं जायते 1 साध्याकाङ्क्षायां प्रवत्यनुकूलव्यापाररूपत्वा- 
च्छान्दीभानायाः प्रवत्तिरेव साध्यत्वेनोपतिष्ठते, प्रयोज्यप्र वत्तेस्साध्य- 
त्वात । प्रयोज्यप्रवत्तिरेवार्थीभिवना 1 एवच्च सध्याकाङ्क्षायामार्थी- 
भावना-प्रवत्तिरूपा तत्त्वेनान्वेतीति सिध्यति 1 साधनाकाङक्षायां लिडा- 
दिज्ञानं साधनल्वेनान्वेति 1 अत्र च साधनत्वं भावनाजनकत्वेन नाभि- 
तरेतम॒नित्यत्वाच्छानब्दीभावनायाः, किन्तु भावनाभाव्यनिवेतंकत्वरूपं 
पारिभाषिकं साधनत्वमभिप्रेतम्‌ । लिडादिज्ञानं शाब्दीभावनाभाव्या- 
मार्थीभिवनां प्रवत्तिरूपां सम्पादयत्यन्वयव्यतिरेकाभ्याम्‌ ! लिङ्‌ज्ञानसत्तवे 
प्रवत्तिः ` तदभावे नप्रवत्तिरिति लोकानुभवात्‌ । इतिकतेव्यता- 
काङ्क्षायां प्राशस्त्यज्ञानमितिकतेव्यतारूपेणान्वेति 1 इतिकतंव्यता नाम 
कतेव्यनिष्ठप्रकाराकाडक्षा 1 शाब्दीभावनायाः कतंग्योऽ्थः प्रयोज्य 
प्रवत्तिरूपः 1 स च लिडादिज्ञानजन्यः 1 ` 

। यदि कदाचिदालस्यादिना लिडादिज्ञानवानपि प्रयोज्यो न 
प्रवर्तेत तदा प्रवतंना-प्रयोजकनिष्ठो व्यापार आकाडङक्षति--कथमह्‌- 
मेनं ` प्रवतंयेयम्‌ इति 1 प्रयोज्यनिष्ठमालस्यादिकमपाकरत्य रुचि जन- 
यित्वाऽ्यं प्रवतंनीय इत्याकाङ्क्षा समुदेति, इयमेवे तिकर्तव्यताकाङक्षा । 
विधिवाक्यानामियं स्थितिः 1 अथंवादवाक्यान्यालोचयामः-तानि वायुः 
क्िघ्रगामी इति लोकसिद्धं पदां प्रतिपादयन्ति, मुख्यं प्रयोजनं न 
लभन्ते 1 मुख्यं च प्रयोजनं प्रवृत्तिः निवृत्तिर्वा । अथंवादबोधितं क्षिप्र 
गामित्वादिकमर्थं जानन्‌ पुरुषो न प्रवतत नापि निवतैते। मुख्यं प्रयो- 
जनमलभमाना अथवादा अस्माकं कार्यं किमित्याकाङक्षन्ति। विधि- 
वाक्यशेषतया इमेऽथवादा आम्नाताः 1 विधिः स्वविधेये पदा्थे रुच्यु- 
त्पादनाय ` दारं प्राशस्त्यं कामयते, अथंवादाश्च रुचि जनयितुं समर्था 
भूत्वा प्राशस्त्यं लक्षयन्ति । -शब्यार्थप्र तिपादने ते प्रयोजनं न लभन्ते 1 
विधिर्वत्‌ स्वस्यापि प्रवतेकत्वं सिध्यंत्विति तेऽभिलषन्ति 1 ` एवच्च विधौ 
कथमिति अथवादेषु चं किमित्याकाङ्क्षायां सत्यां नष्टाश्वदग्धरथन्याये- 


प्रथमाध्यायस्य द्वितीयः पादः ७. 
नोभयोरेकवाक्यता -युलभा । एकवाक्यताया अयमाकारः--क्षिप्रगामिनी 
वायुदेवता शोघ्रमेव फलदाने समर्था । अतस्तरेवताकं कमं प्र शस्तमतोऽ- 
नुष्ठेयमिति । यद्यपि विधेरेवेष्टसाधनत्वन्ञानजननद्वारा विधेयं कर्मानुष्ठा- 
पितुं सामथ्यंमस्ति, तथापि स्वसन्नि धौ पठितेष्व्थवादेषु तादशसामरथ्यं- 
वत्सु सत्यु तरेव विधिविधेयमनुष्ठापयति । लौकिकी नीतिरियम्‌-यत्‌ . 
स्वासनस्य शय्याया वा आस्तरणे गरोस्सामर्थ्ये विद्यमानेऽपि सन्निधौ 
शिष्येषु सत्यु तद्द्रारव गुरु स्तत्कार्य सम्पादयतीति 1 कार्यालयीयकार्याणि 
सम्पादयितुं कर्यालयाध्यक्षस्समथं इति कर्यार्थं नियुक्ताः पुरुषाः कार्यालये 
तूष्णीं नोपविशेयुः । यथायथं स्वीयानि कार्याणि कततँव्यान्येव भवन्ति । 
तद्रत्सनचिधौ पठिता अथवादा विधेः प्रवतैकत्वशक्तिरस्तीति तुष्णीं 
न तिष्ठेयुः । विध्यपेक्लितं काये सम्पादयेयुरेवेति लोकोपयो गिताऽस्य 
न्यायस्य सिध्यति । एवच्च विध्येकवाक्यतयाऽ्थवादानां प्रामाण्यमिति 
सिद्धम्‌ 1 | ¦ | 

अथंवादानां विध्येकवाक्यतया प्रामाण्यं व्यवस्थापितम्‌ । कति- 
पयानां विधायकत्वेनैव प्रामाण्यमस्त्विति शङ्काया उत्थितिभेवतीव्यधि- 
करणमारभ्यते । तत्रेदं विषयवाक््यम्‌-“सोमापौष्णं त्र॑तमालभेत' इति 
कश्चन ` विकृतियागः । तत्सन्निधौ जौदुम्बरो यूपो भवति ऊर्ग्वा उदुम्बरः 
ऊकः पशवः ऊर्जँवास्मा ऊजं पशूनाप्नोति ऊर्जोऽवरुध्ये' इःयथंवादः 
पठितः 1 तत्र संशयः--किमिदं वाक्यं विधीयमानस्यौदुगबरत्वस्य फल- 
समपेकत्वेन नेतव्यम्‌ ? उत स्ताथकत्वेन ? इति 1 तत्र ऊर्जं पशून्‌ इति 
साघ्यत्वाभिधायिन्या द्वितीयया अर्गरपपशूनां साध्यत्वग्र तीतेः तदुदेशे 
नौदुम्बरत्वं विधीयत इति कथने विधायकस्वं सिध्यति । विधायकत्वेन 
प्रामाण्ये सिध्यति सति किमिन्यस्यार्थवादत्वमङद्खोकृत्य विघ्येकवाक्यतया 
बरामाण्यमङ्खीक्तंव्यम्‌ 1 अस्य वाक्यस्य फलसमपंकत्वे ऊर्जोऽवरुध्य 
इति चतुर्थी विभक्तिरपि साहाय्यमाचरति । अतो विधायकत्वनवास्य 
प्रामाण्यमस्तु । एवं पूवंपक्षे प्राप्ते सिद्धान्त इमेऽथवादा न विधिसरूपःः 
किन्तु विधिवन्निगद्न्ते ! अतः पुवंवत्प्राशत्यज्ञानजनकत्वन्‌ विष्येक- 
वाक्ष्यत्ैवेतेषां प्र माण्यम्‌ । -सवेत्रः फलसम्बन्धनोधकेष ` वाक्येषु फल- 

पदं कमिपदधटितमेव दृश्यते-स्वगकामः'; पशुकामः ` आदि । प्रकृत- 
वाक्ये पशून्‌ इति द्वितीयया पशुनां सान्पवमातर प्रतीयते नतु 
फलत्वम्‌ । किख पशुनां साध्यस्वं तदा भव्रितुमहंति, यदा तत्साधनं 
केनापि वक्येन विहितं स्यात्‌ । तदेव साध्यसाधनभाव उपपद्येत 1 
“ओौदुम्बरो यूपो भवतिः इति तुन विधायकम्‌; विधायकंप्रत्यया- 
भावात्‌ । यदि स्तुत्या विधिः कट्प्यते, फल कल्पनीयमिति वाक्य- 
मेदस्स्यात्‌ ! किञ्च यदि विधि फल कल्पयित्वा ओौदुम्बरत्वं विधीयते; 
तहि तस्याश्रयपिक्षायां कस्याश्रयत्ेनान्वयो भवेत्‌ । द्रव्यगुणजातीनां 
फलाय  विधीयमानानां क्रियारूपमाश्रयं विना फलसाधन वमनुपपच्चम्‌ । 
अतः कस्याश्रयत्वेन सम्बन्धः क्रियते । न तावत्सोमापौष्णयाग आश्रयो 
भवितुमर्हति, तदुत्प॑त्तिवाक्ये पशुद्रव्यावरुद्धत्वाद्‌ आओौदुम्बरत्वस्य करणत्वा- 
सम्भवात्‌ । नापि यूपस्य वा तत्र क्रियमाणस्य नियोजनदेर्वां आश्चरयत्व- 
सम्भवः; प्राकतानां तेषामत्रोपस्थित्यभावात्‌ 1 यद्युपमितिलक्षणप्रमाणेन 
 तेषामुपस्थितिम द्खीकृत्याश्रयत्व सम्पाद्यत, तहि अस्मिन्‌ वाक्ये धूपपद- 
निदेशोऽनथेकस्ध्यात्‌ । अत आश्रयालाभान्नानेनौदुम्बरत्वं विधातुं शक्यते । 
अ्थवादेन स्तुतिबुद्धिमानीय विधिवाक्यैकवाक्यतयैव प्रामाण्यं 
स्वीकतंव्यम्‌ 1 | | 
` पुवेस्मिन्नधिकरणे विधिवल्िगदा अर्थवादा विचारिताः1 तत्र 
स्पष्टतया फलबोधकशब्दाभावात्‌ आश्रयालाभाच्च स्तावकल्वेन 
प्रामाण्यमङ्खीकृतम्‌ । यत्र चार्थवादे स्पष्टतया विधिसामग्री दश्यते तत्र 
विधायकष्वेनव प्रामाण्यमस्त्वित्याक्षिप्यात्र समाधीयते । चातुर्मास्येषु 
वरुणप्रधासपवेणि करम्भपात्राणि जुहोति" इति विधाय शूर्पेण जुहोति 
तेन ह्यन्नं क्रियते इत्याम्नायते 1 यावान्‌ भ नैयित्वा वूर्णीछ्त्य तादृश- 
पिष्टेन निमितानि क्रोडनकसदृशानि पात्राणि करम्भपात्राणि कथ्यन्ते । 
तानि पात्राणि शूर्प निक्षिप्य शूर्पेण हृयन्ते। होमसाधनं शूर्पः । 
शूपंकरणकहोमं विधाय तिन ह्यत्रं क्रियते' इत्यर्थवादः । स एवास्या- 
धिकरणस्य विषयः । अत्र॒ चिन्त्यते-किमयमर्थवादः शूर्पैकरणकहोमं 
्रत्यन्नकरणत्वं हेतुतया विदधाति ? उत शूपप्र शंसायां वाक्यस्य तात्पर्थं 
वा. अत्र वाक्ये “हि शब्दः श्रुतः । स च लोके देवत्येकत्वेन प्रसिद्धः 1 


||| | 

हेतुपरत्वात्‌ तदन्यथानुपपत्त्या यद्यदन्नकरणं तेन तेन॒ होतव्यमिति 
व्याप्तिवचनं कल्प्यते । अनया व्याप्त्या साक्षादन्नकरणानि दर्वीपिठया- 
दीनि होमसाधनत्वेन लभ्यन्ते श्पंस्य साक्षादन्नक्रियाकरणत्वाभावेऽपि 
विप्रकृष्टलाङ्गलाद्यपेश्चया शुपणः इति कृ रणत्वोक्त्या करणह वसिद्ध 
शूपपदमवयुत्यानुवादकम्‌, अतः तेन ह्यन्नं क्रियते" इत्यस्यैव विधित्व- 
मिति पूवेपक्षे प्राप्ते, 

सिद्धान्त उच्यते- 

प्रत्यक्तया शूर्पेण" इति शूर्पस्य करणत्वं गम्यते, तस्य व्याप्त्या 
पराप्तेदविपिठरादिभिर्वधि न भवितुमहं ति; विषमशिष्टत्वात्‌ । न दवि- 
पिशरादिभिस्समुच्चयः; शपस्य निरपेभ्न विधानात्‌ । न विकल्पस्यावसरः, 
उभयोस्तुल्यबलत्वाभावात्‌ । “क्रियत इति वतेमानकाल वाधित्वा लक्ष- 
णया येन येनाच्चं कृतं करिष्यते वेति कल्पनं स्यात्‌ । न ह्यन्नकरणकाले 
होमः कर्तं शक्यते 1 (न विधौ परश्शब्दा्थः' इति न्यायेन विधौ लक्षणा- 
श्रयणमयुक्तम्‌ । हेत्वथंकहिशब्दस्य स्तुत्यथंत्वेऽपि सङ्गतिभं वितुमहंति । 
अतोऽयं न हतुविधायकः किन्तु स्तावकं एव । विध्येकवाक्यत्यवास्य 
प्रामाण्यं स्वीकतंन्यम्‌ ॥ 

४. मन्ताधिकरणम्‌ 

विविधार्थवादानां स्तावकतया प्रामाण्यमुपपाद्यास्मिन्नधिकरणे मन्त्रा 
विचायेन्ते 1 कर्म॑प्रयोगकाले मन्त्राणामुच्चारणं किमद्ृष्टाथें कतंव्यम्‌ ? 
उत दृष्टा्थस्मरणा्थम्‌? इति संशयशरीरम्‌ । यथा द्रव्यदेवतयोः कर्माङ्गत्वं 
तथा मन्त्राणामपि तदङ्गत्वं वक्तव्यम्‌ 1 द्रव्यं देवता च यागस्वरूप 
निष्पादनष्टारा अङ्क भवति, तथा मन्त्राणामङ्खत्वे किं द्वारम्‌ ? किम- 
दष्टं द्वारम्‌ उत क्मसमवेतार्थस्मरणं द्वारम्‌ ? इति विचारविषयः । 
तत्र॒ मन््राणामच्चारणं पक्षद्रयेऽपि समानम्‌ 1 तच्चादुष्टाथंमिति पूवं 
पक्षः कमंसमवेतार्थानान्तु स्मरणं प्रकारन्तरेण सूचीं निमाणिन पुरोहित- 
नियुक्तया वा भवितुमहंति। तदथं मन्त्राणां विधानस्यावश्यकता 
नास्ति! अदणष्टप्राप्त्यर्थमेव मन््रविधानमिति स्वीकलंव्यम्‌ । यदि मन्तो- 
च्चारणं पदार्थस्मरणं स्यात्‌ तहि “इति पुरोडाशं प्रथयति “इत्यश्वा- 
भिधानीमादत्तेः इत्थादिन्नाह्यणवाक्यानां नं स्थक्यं स्यात्‌ । अथत्रकाथ- 

र 





। 
। 
। 
| 
| 

कत्वं मन्वाणां यदि स्यात्‌ तहि ब्राह्यणवाक्येन तत्प्रकाशनं कस्मं प्रयोज- 
नाय स्यात्‌ 1 हस्तं परिगृह्य कस्मिंश्चन नीयमाने सति वक्तारो भवन्ति 
नूनमयं ` चंशु््यां न पश्यतीति तथैव ब्राह्मणवाक्येन विनियुज्यमाने 
मन्त्रेऽ्थप्रकाशनसामथ्यं नास्तीति गम्यते 1 अतो मन्त्राणामद्ष्टाथत्व- 
मेवेति पवेपक्ष प्राप्ते 

सिद्धान्त उच्यते- 

मन्त्रोच्चारणस्य दष्टे फले लभ्यमानेऽद्ष्टार्थत्वं न समुचितम्‌ । 
यदौ हि मन्वगतपदान्यथंमवगमयन्ति तदा तदवरोधो ब्राह्मणवाक्यनं कतुं 
शक्यते । त्राह्यंणवाक्यानां साथंक्यन्तु क्वचिदथंवादाथत्वेन क्व चित्परि- 
संङ्ख्यार्थत्वेन भवितुमहंति 1 धयज्ञपतिमेव तत्प्रथथति" इति वाक्ष्यस्यार्थं- 


` वादत्वसधिनाय “इति पुरोडाशं प्रथयति इति, गदंभेरशनादानपरि- 


सङ्ख्यानाय इईइत्यश्वाभनिधानीमादत्त' इति प्रयोजनवत्वं ब्राह्यणवाक्यानां 
भवति 1 मन्त्राणामर्था एव न सन्तीति ब्राह्मणवाक्यानि प्रतिपादयितुं न 
शक्नुवन्ति । न च प्रकारन्तरेणा्थेषु स्मयंमाणेषु स्मरणार्थत्वेन मन्त्र 
विधानं नोचितमिति वाच्यम्‌, मन्त्रेरेवाथः स्मर्तव्य इति नियमचिध्याश्रय- 
णात्‌ 1 अत्यन्ताप्राप्ताथबोधकत्वापेश्षया पाक्षिकाम्राप्तांशपूरकत्वे लाघवं 
भवति । अतो मन्त्राः पदार्थानां स्मरणोपकारिणो दष्टार्थाः ॥ 


[ इति प्रथमाध्यायस्य द्वितीयः पादः ] 


प्रथमाध्यायस्य तृतीयः पादः 
१. स्मृत्यधिकरणम्‌ 


प्रथमद्वितीयपादयोः विष्यर्थवादमन्त्राणां प्रामाण्य प्रसाधितम्‌ । 
तृतीयेऽस्मिन्‌ पादे विध्येकदेशभ्रूतनामवेयानां श्रामण्यं विचारणीय 
मासीत्‌ तथापि विधिप्रामाण्यसाधनेनेव नाम्नः प्रामाण्यं सिद्धमिति 
तदविचार्थं स्मृत्याचारादीनां प्रामाण्यं विचायते । विध्यथंवादमन्त्र- 
मूलकल्वं स्मृतीनां विद्यत इति पाद्ये ते विचारिताः 1 नामधेयमूलकत्वं 
स्मृतीनां नोपलभ्यत इति नाभघेयप्रामाण्यविचारात्पूवं स्मृत्याचारा 
विचार्यन्ते । किच्च विष्यथेवादमन्त्रंः धमेस्वरूपं यथावगस्यते तथा 
स्मृत्याचारेरप्यवगस्यत इति तृतीयपादे स्मृत्याचारविचारो नासद्धतः । 
अस्मिन्नधिकरणे पौरुषेय्यस्स्यृतयः भ्रमाणं न वेति विचायते । पुरुषाणां 
्रमप्रमादविश्रलिप्दादिदोषसम्भवात्‌ तद्िरचितस्मृतीनां प्रामाण्यं न 
साधयितुं शक्यते । मूलभ्‌तवेदोपलम्भेऽपि तेनव ॒धमेस्वरूपावगतेः 
स्मृतिप्रणयनं व्यर्थम्‌ । न चानुमानेन मूलश्नु्युच्नयनेन तासां प्रामाण्यं 
साधयितुं शक्यत इति वाच्यम्‌; अनुमेयश्रुतिमूलत्वस्य तदन्याप्तलिङ्खा- 
भावात्‌ 1 अतः स्मृतीनां न प्रामाण्यमिति पूवंपक्षे प्राप्ते, 

सिद्धान्तः-- 

 स्मृतिग्रन्थैः धर्मज्ञानं जायते यदा तदा तेषामप्रामाण्यं कथम्‌ † 
मूलेन विना कथं प्रामाण्यमद्धीक्रियत इति चेत्‌, अनुमानेन मूलं ¦ 
कल्पयामः । धमे स्मृतयः प्रमाणम्‌; दुढवेदिकपरिगृहीतत्वात्‌ अथवा 
कतूःसामान्यात्‌ । वेदविहितकर्मनुष्ठातार एव स्मृतीनामपि कर्तारः 1 
स्मृतिप्रणेतृषु वे दिकपरिगृहीतुत्वमस्ति कतु सामान्य वतंते । य एव 
वेदिकधमेपरिग्रहीतारस्त एव स्मृतिकर्तारः । वेदबोध्यो धमं इति य 
अस्थिपत त एव स्मृतिग्रन्थत्र णेतारः 1 अतो मूलभूतं वेदवाक्यमनुमात्‌ं 
शक्यते 1 किच्च सर्वासां स्मृतीनां प्रत्यक्षमूलं वेदवाक्यं नोपलभ्यत इति 
वक्तु न शक्यते, बह्वी नां स्मृतीनां मूलोपलम्भात्‌-1 अध्ययनाघ्यापन 
परिपाट्या विच्छिन्नत्वेन नास्माभिरिदानीमुपलभ्यत इति मूलानपलः्भ- 

हेतुनाऽप्रामाण्यं साधयितुं न शक्यम्‌ । अतः कतृ साम्‌ न्यहेतुना  मूल- 
मनुमाय स्मृतीनां प्रामाण्यं साधनीयम्‌ । न चैवं स्मृतिप्रणयनव य्य 
शङ्कनीयम्‌, सर्वशाखोपसंहारायास्मादृशानां कृते स्मृतिप्र ६ 3 
क्यात्‌ । धर्मकामाः स्मृतिप्रणेतारः, अतस्तेषु भ्रमध्र मादादीनां कल्पनं 
नोचितम्‌ । एवच्च मृलवेदानूमानेन स्मृतयः प्रमाणम्‌ ॥। 
| २. विरोधाधिकरणम्‌ 

अस्मिन्नधिकरणे तासां स्मृतोनां प्रामाण्याप्रामाण्यविचारः क्रियते, 
याश्च श्रतिविरुद्धाः । “ओौदुगबरी सर्वा वेष्टयितव्या' इति काचन स्मृतिः । 
उद्गातृगणान्तगंता ऋत्विजः सोमयागे यत्रोपविश्य गायन्ति तत्रोदुम्बर- 
वृक्षमयी स्थूण निखन्यते 1 तां सर्वां वस्त्रेण वेष्टयितुमियं स्मृतिः 
रवु्ता  प्रत्यक्षश्रुतिः कथयति-ओौदुम्ब रीं स्पृष्ट्वोद्गायेत्‌' इति । यदा 
स्पशेनं न तदा वेष्टनम्‌ यदा वेष्टनं न तदा स्पशंनमिति विरोधे जाते 
विचार्यते किमियं स्मृतिः प्रमाणं न वेति 1 अत्र पूवेपक्षी वदति-पूवं- 
स्मिन्नधिकरणऽनुमितश्रुतिमूलकत्वेन स्मृतीनां प्रामाण्यं व्यवस्थापितम्‌ । 
तेनव न्यायेन सवेवेष्टनस्मृतेर्मृलमनुमाय प्रामाण्यमङ्धीकतेव्यम्‌ । प्रत्यक्ष 
श्रुत्या विरोधे प्राप्ते प्रत्यन्ञानुमितश्रुत्योविकल्पोऽङ्खीक्रियताम्‌ । अतः 
परमाणं सवेवेष्टनस्मृतिरिति । 

अत्र सिद्धान्तः ओौदुस्बर्याः स्वेवेष्टने कृते स्पशंनं बाधितं भवति, 
स्पशे गे सति सववेष्टनं कृतं न भवति । एवं बाध्यबाधकभाव सति प्रबलं 
दुबलं वाधते इति न्यायेन पौरुषेयस्मृत्यपेक्षयाऽपौरुषेयश्रुतेः प्राबल्यात्‌ 
श्रुत्या स्मृतिरबा्यित इत्येष्टव्यम्‌ । बाधिता स्मृतिः कथं प्रमाणं स्यात्‌ । 
ननु स्मृतिरदुवेला बाधिता भवतु, किन्तु स्मृत्यनुमिता या श्रुतिः तस्याः 
श्रुतित्वाविशेषात्‌ सा कथं बा"येत ? विकल्पोऽस्त्विति चेन्न; प्रत्यक्ष- 
शरुतिः स्मृतिनिष्ठकल्पकलत्वशक्तिमेव निरुणद्धि । अतः प्रतयक्श्रुतिविख- 
द्धानां स्मृतीनामप्रामाण्यम्‌ 1 


३. हैतुददोनाधिकरणम्‌ 
ज्योतिष्टो चतुथ दिनेऽनीषोमीयः पुरनुष्ठीयते । पडुतन्तरस्या- 
रम्भे वसजंनहोमो विहितः-- यजमानं तत्पत्नीं पुत्रान्‌ भ्रातु श्नाहतेन 

वाससा प्रच्छाद्य वाससोऽन्ते स्‌ ग्दण्डमुपनिवध्य जुहोति इति 1 अयं 
होमो वेसजंनहोमः कथ्यते । अवान्तरदीक्षाविसजंनसम्बन्धी होमो वंस- 
जंनहोमः 1 यजमानादयोऽन्वारब्धाः क्रमशस्तिष्ठेयुः 1 तेषामुपरि ब्ृहढासो 
धास्यन्ति; तदधः क्रमेणेमे तिष्ठन्ति 1 वाससोऽन्ते स्‌ म्दण्डमुपनिवध्यायं 
होमोऽन्‌ष्टीयते । तदिदं वासः प्रकृत्य स्मरन्ति---'वसजंनदोमीयं 
वासोऽध्वर्युः प्र तिगृहणाति" इति । इदमेवास्याधिकरणस्य विषयवाक्यम्‌ 1 
किमिदं प्रमाणं नवेति संशयः । पूर्वाधिकरणे श्रुतिविरुद्धानां स्मृती- 
नामप्रामाण्यं साधितम्‌ । अस्याः स्मृतेः विरोधिका श्रुतिः कापि 
नास्ति। अस्याः प्रामाण्यस्वीकारे कानुपपत्तिः । अतः प्रमाणमियं 
स्मृतिरिति पूवंपक्षं प्राप्ते, 

सिद्धान्त उच्यते--विखद्धश्रुत्यभावेऽपि नेयं स्मृतिः प्रमाणम्‌, अध्वर्यु 
पदधटितत्वेन लोभमूलकत्वमस्याः स्मृतेरिति कल्पन कथं रोद्धुं शक्यते । 
लोभेन प्रेरितः कश्चनाभ्वर्युरिमां स्मृति प्रवतयामासेति कृतो न वक्तु 
शक्यते ? यदि 'वंसजंनदहोमीयं वासोऽध्वयेवे दद्यात्‌" इति श्रूयेत तहि 
लोभमूलकत्वकल्पनाया अवसरो न स्यात्‌, विधिश्रवणात्‌ 1 अत एवज्जा- 
तीयकानां लोभादिमूलकानां स्मृती नामप्रामाण्यम्‌ 1 


४. लिष्टाकोपाधिकरणम्‌ 


पूवेस्मिन्नधिकरणे लोभादिम्‌लकस्मृतीनामप्रामाण्यं साधितम्‌ । 
सम्प्रति ताः स्मृतयो विचायन्ते याश्च विख्द्धश्रुतिरहिताः लोभादिकारण- 
रहिताश्च, किन्तु श्रुतिबोधितक्रम-काल-परिमाणानां बाधिकाः 1 यथा- 
क्षुते आचामेत्‌" “उपवीतविखर सने आचामेत्‌" जजञ्ज्चभ्यमान आचामेत्‌ 
इन्यादयः। इमा हि स्मृतयः श्रौतं क्रमं काल परिमाण बाधन्ते। 
तथाहि--वेदं छृत्वा वेदि करोति" इति वेदकरणानन्तयंरूपं क्रमं वेदिः 
करणस्य बोधयति 1 पूर्वाह्णो वं देवानाम्‌" इति दविककर्मानुष्ठानाय 
पूर्वाहणकालं विधत्ते 1 दर्शपूणंमासादिषु एतावन्तः पदार्था इति पदा- 
थानां परिमाणं नियतं विद्यते 1 तत्र वेदो नाम शयानवत्सजान्वाकृति- 
विशिष्टो दभेमुष्टिः कथ्यते 1 तन्निर्माणानन्तयं वेदिकरणस्य क्त्वापरत्यय- 
शुग्या ज्ञायते । वेदवेदिकरणयोमष्ये नैमित्तिकमाचमनं यदि प्राप्नुयात्‌ 

तदा वेदवेदिकरणयोः क्रमो . बाधितो भवति । . एवमाचमननिमित्तभूय- 
स्तवे पूर्वाह्णः कालः पदार्थानां परिमाण बाधिते भवतः ।. एतादश 
ल्मतीनां श्रामाण्यमप्रामाण्यं वेति विचारे पूवैपक्षी वदति--न प्रामाण्य- 
मिति । क्रमकालपरिमाणानां श्रुतिः प्रमाणम्‌; आचमनस्य च स्मृतिः ।. 
शरततिस्मत्योः श्रुतिबलीयसी ।. बलीयसा प्रमाणेन बोधितानां क्रमकाला- 
दीनां दरबलभमाणबोधितेनाचमनेन बाधो त्‌ युक्तः; प्रमाणयोमेध्ये श्रुतेः 
प्राबल्यात्‌ । अतो निमित्तवशात्कतंव्यत्वेन प्राप्तमाचमनं न कतव्यम्‌, 
दुबेलेन प्रमाणेन बोधित्वादप्रमाणमाचमनस्मृतिरिति 1 

सिद्धान्त उच्यते-दयोः प्रमाणयोः द्र योश्च प्रमेययोः प्राबल्यदौवंल्य- 
विचारे प्रसक्तं प्रमाणवलाबलनिणयापेक्षया प्रमेयबलाबलनिणेयस्येव 
ज्यायस्त्वम्‌--श्र माणबलाबलात्प्रमेयवलाबलं ज्यायः' इति न्यायात्‌ । श्रुति 
प्रमाणस्य प्रमेयं क्रमकालादिकं पदार्थाध्रितम्‌ । स्मृतिप्रमाणस्य प्रमेयम्‌ 
आचमनम्‌ पदाथः 1 पदाथपिक्षया तदाध्ितस्य दौबंल्यम्‌ । पदार्थो धर्मी 
तदाश्ितस्ते धर्म॑: 1 धर्मो विशेषणं भवति धर्मी च विशेष्यम्‌ 1 . धमिणं 
विहाथ धर्मो न तिष्ठति 1 एवच्च क्रमकालादयो धर्माः धर्म्याध्िता इति 
धमण आचमनस्य प्राबल्यं निर्णय पश्चात्प्रमाणबलाबलस्य प्रसक्तिः । 
प्रमेयगतप्राबल्ये निर्णति प्रमाणबलाबलमकरिखित्करम्‌ 1 आचमनादिषु 
पदाथष्वागतेषु क्रमकालादीनां सम्बन्ध इत्याचमनस्य श्रौतक्रमादिना 
विरोधो नास्ति । विरोधाभावाच्वाचमनस्मतेः प्रामाण्यं सिध्यति ॥ 

५. यबवराहाधिकरणम्‌ 

स्मृतिप्रामाण्याप्रामाण्यविचारं परिसमाप्याधुना शब्दपरयोगरूपमा- 
चारं विचारयति । यवमयश्चर्भेवति* इत्यत्र यवशब्द कैश्चन प्रियङ्गु- 
धान्येषु प्रयुज्यते, अपरश्च दीवेशूकेषु ! एवं वाराही उ पानहावुपमुते' 
इत्यत्र चराटृशन्दः कश्चन कृष्णशकुनौ प्रयुज्यते, अपरश्च सूकरे 1 अत्र 
कस्याथस्य्‌ ग्रहणम्‌, कस्य चाथस्य त्याग इति संशयः । अनादिकालात्‌ 
शन्दव्यवहारस्य प्रवृत्तत्वेन विकल्पेनाथैद्येऽपि शब्दभ्रयोग॒ उपपन्न 


इति पक्षं प्राप्ते, 


. `. उच्यते----शब्दव्यवहारोऽर्थावबोधक इति न्याये सत्यपि यस्य 

तत्तद्विधिवाक्यशेषानृगुण्यमस्ति स एवार्थो ग्राह्यः । यवशब्दा्थनिणेये- 
ध्यत्रान्या ओषधयो स्लायन्ते अथेते मोदमाना इवोत्तिष्ठन्ति' इति वाक्य 
शेषो निर्णायकः । इतरसस्यानां म्लानतादशायां दीघंशूकानामे 
बरी्थानमनुभूयते । अतो यवा दीर्घंशूका एवे नतु त्रियङ्खवः। एवं 
वराहं गावोऽनुधावन्तिः इति वाक्यशेषानुसारेण वराहशब्दः सूकर 
वाची नतु कृष्णशकूनवाची, पक्षिणा सह गवामनुधावनासम्भवात्‌ 1. 
एवच्च वाक्यशेषानुसारेण यववराहशब्दयो रथं निणेयः कतंव्यः 1 
६. पिकनेसाधिकरणम्‌ 


यवादिशब्दानां वाक्यशषानुसारेणार्थो ग्राह्य इति प्रतिपाद्य 
सम्प्रति यं शब्दं क्वाप्यार्या न प्रयुञ्जते म्ले्ठास्तु क्वचिदथं प्रयुञ्जते 
तत्र कि तस्य शब्दस्य निगमनिसक्तव्याकर्णादिना १४कृतिप्रत्यय- 
कल्पनाद्वारा निगंलितोऽर्थो भ्राह्यः ? उत म्लेच्छप्रसिद्धाथं एव 
ग्राह्यः ? इति संशये, म्लेच्छा धमेबुध्या शब्दान्‌ न व्यवहरन्ति 
यथा तथां बाऽर्थाचबोध एव तेषामभिनिविश इति हेतोस्सोऽर्यो न 
ग्राह्यः, किन्तु निगमनिरक्तव्याकरणेव दिकपरिगृहीतः प्रकृतिप्रत्यय- 
कृल्पनाद्ारा सिद्धस्यैधा्थंस्य ग्र हणमुचितमिति पूवंपन्तं प्राप्तं 

सिद्धान्तः-म्लेच्छषसिद्धाथस्य ग्रहणे यदि कश्चन विरोधस्स्यान्नूनं 
सोऽर्थो न ग्राह्यः । विरोधाभाव स्लेच्छब्यवहारस्य प्रहणे का हानिः ? 
यथा पिकशब्दव्यवहारः कोकिले स्लेच्छः क्रियते 1 आयः क्वापि न 
क्रियते, लौकरिकव्यवहारे तस्याथस्यपेश्नाभावात्‌ 1 स्लेच्छानान्तु पिकानां 
ग्रहणे, पञ्जरेषु तेषां बन्धने, विक्रयणं चयपेक्षा विद्यते । तेषा 
कोकिले पिकशब्दव्यवह्ारः प्रचलति 1 अतो. स्लेच्छव्यवहारस्यापि 
प्रमाणत्वमङ्कीक्तव्यम्‌ 1 निगमनिरुक्त व्याकरणादिकन्तु सन्देहे वा बिरोधे 
वा प्राप्ते तन्निर्णायकत्वेन नेतुं शक्यते 1 प्रकृते च न सन्देहः नापि विरोध 
इति म्लेच्छव्यवहूतेः प्रमाणत्वमिति ॥ 

७. कल्पसुत्राधिकरणम्‌ 

शब्दव्यवहारे म्लेच्छव्यवहृतेरपि प्रामाण्यं व्यवस्थाप्याघुना कल्प- 

ग्रन्थानां सूत्रग्रन्थाना् वेदवत्प्रामाप्यमद्खोकतंव्यम्‌ ?- उत॒ वेदमूल- 

कत्वेन प्रामाण्यम्‌ ? इति विचायते 1 अगपस्तम्बा श्वलायनादीनां ये 
कल्पग्रन्थाः सूतरग्रन्थाश्च ते प्रायः वेदानुपूर्वीघटिता एव सन्ति । यथा 
वेद।नामध्ययनं गुरुमुखोच्चारणान्‌च्चारणरूपं क्रियते, तथव कल्पानां 
सूत्राणामपि क्रियते । यथा वेदानाम्‌ ध्ययनेऽनव्यायादिधमंपरिपालनं तथा 
कल्पसूत्रग्रनथानामप्यध्ययने । अतः कल्पसूत्राणि वेदवत्प्रमाणा नीति पक्षं 
प्राप्ते, 

सिद्धान्तः--कल्पसूत्रग्रन्था न वेदाः, किन्तु वेदमूलकाः ) क्रतूनां 
प्रयोगग्रन्थाः कल्पशब्देन; प्रयोगाणां सूचनाय प्रवृत्ता ग्रन्थाः सूत्रशब्देन 
व्यवद्धियन्ते । तत्तन्महधिप्रणीतस्वेनेमे ग्रन्थाः स्मयंन्ते । नात्र वेदव- 
दस्मयंमाणकतु कत्वमस्ति । अत इमे पौरुषेयाः वेदमूलकाङ्च । क्रत्व- 
नुष्ठातुणां सौकर्याय म हषिभिनिमिताः 1 गरुमुखोच्चा रणानूच्चारण- 
विधयाऽ्ययनं नियमपरिपालनच वेदमूलकलत्वादुपपद्यते । अत इमे 
ग्रन्था वेदम्‌लकत्वेन प्रामाण्यभाजः, न वेदत्वेन । क्वविद्रेदेन विरोधे 
पराप्ते विरोधाधिकरणन्यायेनाप्रामाण्यमेव सिध्यति 1 वेदेन क्वचन विरोधे 
प्रसक्तं नात्र ॒तुल्यबलत्वेन विकल्पतया नयनम ङ्गीक्रियते । कल्पसूत्रोषु 
च वेदविरोधे जाते यावन्मूलोपलस्भम्‌ अप्रामाण्यमेव 1 अतो वेदमूल- 
कत्वेन कल्पसूत्राणां प्रामाण्यमास्थेयम्‌ ॥ 


८. होाकाधिकरणम्‌ 


तत्तदैशमेदेन प्रवृत्तानामाच राणां तत्तदेशब्यवस्थया प्रामाण्यमङ्खी- 
कतेव्यम्‌ उत॒ सावेदेशिकत्वेन प्रमाण्यमिति विचारोऽस्मिन्नधिकरणे 
क्रियते 1 उत्तरभारते होलिकोत्सव; दक्षिणभारते मकरसङ्क्रमणे 
उद्वृषभयज्ञः; अकाश्वत्थशमीवटादिवृक्षाणां पूजनं क्वचिदेशेऽनष्ठीयते । 
एव स्मृतिनिबन्धग्रन्था देशभेदेन प्रणीता उपलभ्यन्ते । किमेतेषां तत्त- 
देशीयेरेव मरामाण्यमभ्युपेयमि ति व्यवस्था ?उत व्यवस्थायां श्रमाणाभावात्‌ 
सवत्र सवषां तुल्यं प्रामाण्यमिति सन्देहे-प्राचीदक्षिणाप्रतीच्योदीचीति 
दिशां भेदेन देशानां भिन्नत्वात्‌ तत्तदेशनिवासिभिरनुष्टीयमानानामा 


` चाराणां प्रामाण्यं व्यवस्थैव सिध्यति । एवं स्मृतिनिबन्धम्रन्थानामपि 


प्रामाण्यं व्यवस्थितमेवेति पूर्वपक्षे प्राप्ते, 

सिद्धान्तः--होलाकादीनां व्यवस्थया प्रामाण्यं नास्ति आचाराणां 
स्मृतिश्रुतिकल्पनाद्वारा प्रामाण्यं वक्तव्यम्‌ कल्प्यमानायां स्मृतौ श्रुतौ वा 
प्राच्यदाक्षिणात्यादिपदानां सन्निवेशः कतंव्यः । तच के प्राच्याः के दाक्षि- 
णात्या इति प्रष्ने तन्निवंचनं दृष्करम्‌ । प्राचीं गतः प्राच्यः, प्राच्या 
आगतः प्राच्यः प्राच्यामुद्‌ भूतः प्राच्यः इत्यादिनिवंचनं व्यभिचरितं 
भवति । अतः प्राच्यादीनां निववेक्तुमशक्यत्वात्‌ व्यवस्थितं प्रामाण्यं न 
सिध्यति इति सावंत्रिकं प्रामाण्यं फलति ।। 

९. व्याकरणाधिकरणम्‌ 

प्राच्यदाक्षिणाव्यादयो निवेक्तुमगक्या इति प्रतिपाद्येदानीं शब्द 
साधुत्व निवंक्तुं शक्यं न वेति विचायते । तदर्थं व्याकरणं प्रमाणं न वेति 
विचारणीयम्‌ । यदि व्याकरणं प्रमाणं तहि साधुत्वं निश्चेतुं शक्यम्‌ 1 यदि 
च तच्च प्रमाणं साधुःवनिणेयो न स्यात्‌ । अतो व्याकरणं प्रमाणं न वेति 
सन्दिह्यते । मूलाभावान्न प्रमाणम्‌ । न च साधूनेव प्रयुञ्जीत नासाधून्‌' 
इति कत्पितश्ुतिः प्रमाणमिति वाच्यम्‌, साधुत्वस्य प्रत्यक्षाद्यगस्यत्वात्‌ 
अनादिवाचकत्वं अ्थ॑प्रतीतिजनकत्वच्च गाव्यादिष्वपि सत्त्वात्‌ । अतो 
व्याकरणं न प्रमाणम्‌, गोगाव्यादयस्सवं साधवः प्रयोगार्हाश्चिति पक्षे 
प्राप्ते, 

सिद्धान्तः--"न म्लेच्छित वं म्लेच्छो इह वा एष यदपशब्दः इति 
प्रमाणेनापशब्दभ्र योगो निन्दित इति प्रतीयते 1 तेन साधूनेव प्रयुञ्जीत 
नासाधून्‌' इति, गवादय एव साक्ष्वो न गाव्यादय इति च कल्पनं 
सुकरम्‌ 1 साधुन्वश्चानादित्वे सति वाचकत्वम्‌ । गाव्यादिशनब्दानां साधु- 
शब्दोपस्थापनद्वा राप्य्थंबोधकत्वोपपत्तेनं दोषः 1 साधुस्वरूपं व्याकरणेन 
क्रियत इति व्याकरणं प्रमाणम्‌ ।। 

१०. लोक्वेदाधिकरणम्‌ 

वाचकस्वरूपतत्साधुत्वनिणंयानन्तरं वाच्यस्वरूपनिणयः प्राप्ता- 
वसरः । तदुपोद्धाततया लौकिकवेदिकशब्दतदर्थानाम नन्यत्वं प्रसाध्यते । 
वे दिकशब्देषु स्वरच्छान्दसवर्णागमलोपादिदशेनाद्‌ लोकिकशब्देषु च 


तदभावात्‌ “इमे लौकिका" “इमे वेदिका" इति व्यवहाराच्च शब्देषु भेदः 
३ 





१८  सीमांसानयमञ्चर्या 


पंरसिदश्यते । यथा--देवा अणग्निरित्यादयश्शब्दा वे देऽन्तोदात्तस्वरघटिता 
पट्यन्ते, लोके च शब्दानां स्वरेष्वनादरः । वेदे तानि धर्माणि इति 
रूपम लोके च ते धर्मा इति, वेदे देवासः" श्राह्यणासः' .इति लोके च 
देवाः ब्राह्यणा इति, वेदे "त्मना इति लोके चात्मना इति भेदशनात्‌ 
शब्दभेदः 1: एवमर्थभेदोऽपिः। वेदे उत्तानवहनशीला गावः कथ्यन्ते 
लोके च मावोऽवाश्चो वहन्ति 1: वेदे चे वनस्पतयो हिरण्यपर्णा भवन्ति; 
लोके चन तथा। एवं शब्दा्थयोभंददशेनात्‌ लौकिकवदिकशब्दाथौ 
भिन्नाविति पूवंपक्षे, | 

सिद्धान्तः-उभयत्र शब्दानाम््थानाजख न भिन्नत्वम्‌, प्रत्यभिज्ञा 
दशेनात्‌ 1 क्वचिद्वणेलोपतदागमदर्घनि सत्यपि तत्रव भेदः स्वीक्रियते न 
सर्वत्र 1 वेदिकशब्दानां क्वचिद्रूपभेदे सत्यपि अर्थाभिदेनकत्वमवगम्यत 
एव । अतो लोकवेदयोः शब्दतदर्था भिन्ना न भवन्ति ॥ 
् ११. आङृत्यधिकरणम्‌ 

सम्प्रति वाच्यो विचायेते---कि शब्दस्यार्थो व्यक्तिः उताकृतिरिति) 
शुक्लां गां ब्राह्मणाय ददात्‌ इत्यत्र गुणक्रियाकारका्णां सम्बन्धो व्यक्त्या 
घटते न जात्या । एव गौः शुक्लः, इति साभानाधिकरण्यं व्यक्त्यव 
भवितुमहंति 1 अतो व्यक्तिरेव शुद्धा विशिष्टा वा शब्दस्य वाच्येति 
पूवेपक्षे प्राप्ते, 

सिद्धान्तः--- नागृहीतविशेषणाबुद्धिविशिष्टमुपसङ्क्रामति" “विशेष्यं 
नाभिधा गच्छेत्‌ क्षीणशक्तिविशेषणेः इति न्यायेन प्रथमतः प्रतीति- 
विषथां जातिमुल्लङव्य व्यक्तर्वाच्यत्वस्वीकारो न युक्तियुक्तः 1 अनेकासु 
गोव्यक्तिषु शक्तग्रहोऽपि दुंटः 1 अतो जातेर्वाच्यत्वं स्वीज्ृत्य लिङ्ख- 
सङ्खयाकारकाणां सम्बन्धो लल्षितन्यक्त्या कल्पयतं शक्यते । जातिस्तु 
व्यक्त्यविनाभावेन तिष्ठतीति जात्या व्यक्तिराक्षेप्तं शक्यते । नच 


व्यत्यव जातिराक्षिप्यतामिति वाच्यम्‌, पूर्वोक्तन्यायविरोधात्‌ । तस्मा- 
ज्जातिरेवे वाच्या 1 


वातिककारमतेन विरोधाधिकरणमारभ्य पिकनेमाधिकर णपर्यन्तं 
नयाः भिद्यन्ते । तथाहि---विरोधाधिकरणे ओदुभ्बरी सर्वा वेष्टयितव्या 

इति स्मृतिः 'ओौदुम्बरीं स्पृष्ट्वोद्गायेत्‌' इति श्रुत्या बाधिता सती 
अप्र माणनित्युक्तं प्रक्‌ । अप्रामाण्ये हेतुरुक्तः--स्मृतेः विरुद्धप्र व्यक्षश्नुतौ 
विद्यमानायां श्रुतिकल्पकत्वश क्तिरेव कुण्ठिता भवतीति । तेन स्वंथा- 
ऽप्रामाण्यं तस्याः स्मृतेः 1 अत्र वातिककारा अभिप्रयन्ति-कल्पकलत्वशक्ततिः 
स्मृतेः कथं कुण्ठिता भवेत्‌ ? स्मृत्यन्तरेष्विव कतृ सामान्यरूपहेतोरत्रापि 
सत्वात्‌ । अतः स्मृतिमुलभूतप्रत्यक्तश्रुत्युपलम्भपयेन्तं स्मृतेरस्या अन- 
नुष्ठानलक्षणमप्रामाण्यं स्वीकायेम्‌ । प्रत्यक्षश्रुव्युपलम्भानन्तरं द्योः 
श्रुत्योः समबलत्वात्‌ विकल्प इति व्यवस्था । श्रुत्यनुम्ाने चानुमित- 
प्रव्यक्षश्रुव्योविकल्पो न युज्यते-प्रत्य्नत्वेनानुमितत्वेनोभयोस्तुल्यबल 
त्वाभावात्‌ 1 तदिदमुच्यते- 

{वार्तामात्रेण तद्यावत्तावन्नेव ग्रहीष्यते । 

यदा तु श्रवणं प्राप्रं तदाऽस्मसान्न विशिष्यते ॥ 

अतश्चेवं श्ुतिस्मत्योविशेषोऽनेन द्यते । 

नात्यन्तमेव बाध्यत्वं न चाप्यत्यन्ततुल्यता । इति । 

( तं० वा पु° १९४ पूना सं° ) 

अत एतादृशस्थले श्रुतिबोधितेऽथे द्राग्विखस्भः कतंव्यः ॥ 

"वेसजेनहोमीयं वासोऽध्वर्युः प्रतिगृह्णाति" इति स्मतेलोभिम्‌लकत्वं 
प्रदश्यप्रामाण्यमूक्त प्राक्‌ । वातिककाराः प्रकारान्तरेणाधिकरणं 
योजयन्ति 1 अध्वर्युः प्रतिगृहणाति' इत्यघ्वर्योः श्रवणमात्रेण लोभमूल- 
कृत्वकल्पनं न॒ हूदयज्खमम्‌ श्रुतिष्वप्येतादृशपदघटितानि वाक्यानि 
ससुपलभ्यन्ते-अध्वयेवे ददाति, होत्रे ददाति इत्यादीनि । अत इदं 
परित्यज्य वेदबाहयविरचितानां अ्रन्थानां प्रामाण्यमस्ति न वेति विचःर- 
शरीरं दशेयन्ति वातिककाराः 1 शात््यादिविदबाद््येः प्रणीतेषु ग्रन्थेषु 
अहिसासत्थवचनदमदानदयादयः श्रुतिस्मृतिसंवादिनः कतिपये विषया 
उपनिबद्धा दश्यन्ते । इमे च मन्वादिस्मृतिष्वपि विलोक्यन्ते 1 अतो 
मन्वादिस्मृतिवत्‌ कतर सामान्यरूपहेतुना बाह्यग्रन्थानां प्रामाण्यं भवतु 
इति पक्षे प्राप्ते 

सिद्धान्त उच्यते-कतु सामान्यात्‌ इति हेतोः वेदोदितकर्मानुष्ठाने 
ग्रन्थप्रणयने च कतृ सामान्यं विलोक्य मन्वादिस्मृतीनां. प्रामाण्यं 

साधितम्‌ । शक्येषु तु ग्रन्थकततृं त्वमस्ति वेदोदितकर्मानुष्ठानकतृ त्वं 
नास्तीति कथं कतुं सामान्यहेतुना शाक्यश्रन्या नां प्रामाण्यं वक्तु शक्यम्‌ 
आचारे विगानदशंनात्‌ 1 अत्र च लोकोपसड्ग्रह-ला भ-पूजा-ख्यात्यादि- 
हेतवो दृश्यन्ते । त्रयी विपरीताचरणच्च दृश्यते, म्लेच्छाचारमिश्रण- 
भोजनाचरण-च दृश्यते । अहिसासत्यवच तादिप्रदशेनचच पूर्वोक्त 
हेत॒कम्‌ । अत आचारे विगानदशनात्‌ बाह्यशास्त्रं नापेक्ष्यम्‌ अध्रमाण- 
मिति 1 

शिष्टाकोपाधिकरणाक्षो पपरिहारत्वेन पूर्वाधिकरणशेषतया व्याख्याय 
अपि वा कारणाग्रहणे प्रयुक्तानि प्रतीयेरन्‌ इति सूत्रं सदाचारगघ्रामाण्य- 
परत्वेन वाक्िककारा विचारितवन्तः । शिष्टः परगृहीतेष्वाचारेषु 
कतिपयेषु व्यतिक्रमदर्शनात्‌ शब्दमरलत्वाच्च धर्मस्य वेदवर रोधे चानपेक्ष- 
त्वात्‌ अप्रामाण्यमाचाराणामिति पक्ष प्राप्ते; 


सिद्धान्तः-द्ष्टकारणहीनानि शिष्टेरनुष्ठीयमानानि यानि 
कर्माणि तानि धर्मत्वेन आ्आह्याणि 1 शिष्टे: परिगृहीतेष्वाचारेषु कमसु 
च कतु सामान्यरूपहेतोस्सत्वात्स्म्‌ तिवत्‌ धमेत्वमिष्यते 1 शिष्टता च 
सदाचारनिमित्ता न भवति किन्तु वेदविहितकारित्वाच्छिष्टत्वम्‌ 1 अतो 
धनेबुध्याऽनुष्ठीयमानानां शिष्टाचाराणां प्रामाण्यमिति ॥ 


शब्दानामथंविषये यत्र॒ सन्देहः तत्र वाक्यशेषेण निणेय इति 
सन्दिश्धेषु वाक्यशेषात्‌" ( जे० सू० १.४.२४ ) इत्यत्र कृतत्वेन 
य॒ववराहादिशब्दानां वाक्यशेषद्वारेवाथंनिरणंयस्य कृतत्वात्‌ आक्य- 
शेषाधिकरणेनेव गतार्थत्वात्‌ वातिककाराः शब्दान्तर मुदाहुत्याधिकरणं 
प्रबतितवन्तः । तत्र पीलुशब्दार्थविषये म्लेच्छानामार्याणाच्च विप्रति- 
पत्तिः । ग्लेच्छाः पीलुशब्दं गजे प्रयुञ्जते भार्यास्तु वृक्षे 1 अत्र कतरोऽ्थो 
ग्राह्य इति संशयः 1 जदृष्टाथेषु कर्म॑सु आर्या विशिष्टा भवेयुः । शब्द 
व्यवहारश्च यथाऽभ्यं स्नादिकालतया क्रियते तथा स्लेच्छैरपि क्रियते । 
अन्दन्यनहारश्च दृष्टार्थो भवति । अर्थविबोधाय शब्दव्यव हारः क्रियते । 
० चाथावबोव उभयत्र तुल्यः 1 अतः पील्वादिशब्दानां वृक्षहस्त्यादि- 
ब धने समबलत्वमिति स्लेच्छप्रसिद्धार्थोऽपि ग्राह्य एवेति पक्षे प्राप्ते, ;. .. 


॥0| 

सिद्धान्त उच्यते-शन्दव्यवहारोऽर्थाववबोधायेति सत्यपि म्लेच्छ- 
व्यवहारे वाचक श्रान्तेरस्त्यवसरः, धमेबुध्या न ते शब्दान्‌ व्यवहरन्ति । 
यथा शब्दापश्रशे न तेषां सङ्कोचः तथाऽ्थापञ्रंरोऽपि । शास्रस्था 
आयस्त अविप्लुताथंक्रियानिमित्तपुण्याथिनः 1 अत आर्याः शब्दाथं- 
व्यवहारेऽभियुक्ताः म्लेच्छास्तु न तथा । अभियुक्तानभियुक्तन्ञानयोर 
भियुक्तन्ञानं वलवदिति ग्लेच्छानां व्यवहारत आर्याणां व्यवहृतिः 
प्रवलेति ।। 

तिष्वदशेनात्समा विप्रतिपत्तिस्स्यात्‌ः “शास्त्रस्था वा तन्निमित्त 
` वात्‌" इति सृत्रह्य पीलुशब्दाथेनिणेयपरतया पूर्वं वातिककारा योजित 
वन्तः । तदेव सूत्रदरयं विषयान्तरेऽपि योजयन्ति बुद्धिवेशद्याय 1 स्मृति- 
नामाचाराणाचख मिथो विरोधे कि समप्राधान्यमुभयोः ? अथवा स्मृति 
बलीयसी ? इति विचारशरीरम्‌ । तत्र स्मृत्याचारविरोधे द्वयोरपि मूलं 
वेदवाधयं समानम्‌ 1 यथा स्मृतिः स्वप्रामाण्यसिद्धये मूल वेदं कल्पयति 
तथाऽऽचारोऽपि वेदं कल्पयति, वंदिकपरिगृहीतुत्वस्योभयत्र ॒तुल्यत्वा- 
दिति पको प्राप्ते, 

सिद्धान्तः-शास्त्रस्था वा तन्निमित्तत्वात्‌" ( ज. सू. १.३. ) 
इत्यनेन सूत्रेणोभयोः श्रुतिमूलत्वं समभिति निराक्रियते । स्मृतयो हि 
समप्रत्ययप्रणीताः सोपनिबन्धनाश्च, ताभिः श्रुत्यनुसानं निविघ्नसुप- 
जायते । आचारेस्तु स्मृति ज्ञात्वा श्रुतिः कल्पनीया । अत॒ जाचाराणा 
प्रामाण्यं दुव्यन्तरितम्‌ । स्मृत्याचारविरोधावसरे चिन्तयं क्रियते । तत्र 
स्मतौ सप्रत्ययभ्रणीतत्वं सोप।नबन्धनत्वच्चानुभूयते । अतस्सा क्षटिति 
श्रूति कल्पयितं समर्था । आचारस्य तु निबन्धनं नोपलभ्यते अपि च 
स्मत्या विरुध्यते ! अत आचारेण स्मृतिः कल्पनीया, तदनु श्रुतिरिति 
ततः प्रामाण्यम्‌ इति द्व्यन्तरितं प्रामाण्यं भवति । येषामाचाराणां मूल- 
भत श्चुतिरुपलभ्यते अपि च स्मृतिर्नास्ति तत्राचाराणां श्रुतिकल्पना- 
व्यापारः एव नास्तीति तेषां श्रुतिमूलत्वेनेव प्रामाण्यं, तत्र स्मृतिकल्पनाया 
नावश्यकता 1 अतो विरुद्धस्मृतिमूलकानामाचाराणासप्राम।प्यमिति ॥ 

पर्वोक्तं सूत्रदमयं प्रका रान्तरेण वणितं वातिककारः 1 येषां शब्दानां 
लौकिकेषु वं दिकेषु चार्थविप्र तिपत्तिः तत्र का व्यवस्थेति चिन्त्यते । यथा 


२रे मीमांसानग्रमञ्ञय। 
लौक्रिकाः त्रिवृच्छब्दं त्रगुण्याथं, चरुशब्दं स्थाल्याम्‌, अश्ववालशन्दम्‌ 
अश्वानां बाटोषु व्यवहरन्ति 1 वैदिकास्तु त्रिवृच्छन्दम्‌ ऋड्नवके, चस- 
शब्दमोदने अश्ववबालशब्दञ्च काशेषु व्यवहरन्ति । शब्दव्यवहारे आर्यं 
` म्लेच्छयोः विशेषाभावात्‌ समा प्रतिपत्ति भवत्विति पक्षे प्राप्ते, ` 

 सिद्धन्तः-आर्याणां प्रतिपत्तिः शास्त्रस्था; अतः सेव ज्यायसी । 
धर्मसाधनत्वेनार्याः पदार्थानुपाददते, म्लेच्छास्तु केवल व्यवहाराय 
पदार्थानुपाददते 1 त्रिवृच्छब्दः स्तोत्रियानवकं प्रति प्रयुक्तः त्रिवृद्बहि- 
ष्पवमानम्‌' इति । एवं चरुशब्द ओदने प्रयुक्तः, आदित्यः प्रायणी- 
यश्चर' इति विधाय पश्चात्‌ अदितिमोदनेन' इत्योदने प्रयुक्तः, तथा 
आश्ववालः प्रस्तरः इत्यश्ववालः प्रस्तरे विधाय “यज्ञो वेदेवेभ्योऽश्वो 
भत्वाऽपाक्रामत्‌ सोऽपःप्राविशत्‌, स वालधौ गृहीतः त वालान्मुक्त्वा 
विवेश, ते वालाः काशतां गताः“ इति वाक्यशेषेण काशेष्वश्ववाल शब्दः 
प्रयुक्त इति शास्त्रकत्पितत्वाद्ध्म॒ प्रति अगयंव्यवहारस्य बलीयस्त्वं 
सिध्यति । न च सन्दि्घेषु वाक्यशेषात्‌ इत्यधिकरणेनास्य गताथंत्वं 
शङ्क्यम्‌, आयम्लेच्छप्रसिद्धद्रयस्यासन्दिग्धत्वात्‌ 1 अतः त्रिवृच्छब्देनं 
0 चरुशब्देनौदनम्‌, अश्ववालशब्देन काश इत्यर्थो ग्राह्य 
इति 1 


इति प्रथमाध्यायस्य तुतीयः पादः 

१. उद्ध्दादिशब्दानां प्रामाण्याधिकरणम्‌ 

प्रथमाध्यायप्रथसाधिकरणेनव स्वाध्यायाध्ययनदिध्युपात्त वेन कस- 
लस्य वेदस्य धमे प्रामाण्यं सिद्धम्‌, तथापि कथं प्रामाण्यमिति जिज्ञासायां 
विधोनां ` प्रयोजनवदथं विधानेनेति प्रथमपादे, द्वितीयपादे चाथंवादानां 
विधेययागादौ प्राशस्त्यज्ञानजनकत्वेन; सन्त्राणां प्रयोगसमवेतार्थप्रकाश- 
कत्वेन, इति प्रामाण्यप्रकारविशेषः प्रतिपादितः 1 तत्र विधिवाक्यप्रास्म- 
ण्यसाधनेनेव तदेकदेशानां नामधेयानामपि प्रामाण्यं साधितं भवति, 
तथापि नाम्नां प्रामाण्यप्रकारविङञेषो न प्रतिपादित इति वातिककाराः 
प्रासाण्यप्रकारविशेषभ्र दर्शनायास्मिन्नधिकरणे “उद्दा यजेत प्युकाम्‌ः' 
“चित्रया यजेत पञ्चुकामः' अग्निहोत्र जुहुयात्स्वगंकामः' इति वाक्यान्यु- 
दाहूव्य विचारयन्ति । उद्धिच्चित्राग्निहोत्रादयश्शन्दाः विधेयानां याग- 
होमादीनां परिच्छिदकतया अथंवन्त इति सिद्धे यागहयोमादिसङ्कत्पे, 
ऋत्विजां वरणादौ च नास्नासुपयोगस्सिध्यति ॥ 

२. उद्ड्दिधिकरणम्‌ 

एवं नाम्नां विधेयार्थंपरिच्छेदकतयाऽथंवत्वे. सिद्धे नामत्वाङ्खीकारे 
निमित्तं किमिति निरूपणीयम्‌ 1 तत्र चत्वारि सन्ति निमित्तानि-मत्वथं- 
लक्षणाभीतिः, वाक्यभेदभी तिः, ततप्रख्यशास्वम्‌; तद्व्यपदेशश्चेति । तेषु 
म॑त्व्थलक्षणाभीत्या उद्धिच्छब्दस्य नार्त्वमस्मिच्रधिकरणे साध्यते । 
उद्ध्च्छब्द उपलक्षणम्‌ विधिवाक्येषु विद्यमानानां यौगिकशब्दानाम्‌ । 
अतोऽस्मिन्नधिकरणे यौगिकशब्दा एवोदाहरणम्‌ । तत्रोदाहरणम्‌-- 
'उद्ध्िदा यजेत पश्युकामः' इति विधिवाक्यगत उद्ख्िच्छब्दः उत्‌ ऊध्वं 
भिचतेऽनेनेति व्युत्पत्त्या . विदारणसाधनं खनित्रादिकसाचष्टे । अस्मिन्‌ 
वाक्ये उद्भिच्छब्दः खनित्ररूपगुणवाचकः उत कर्मं नामवाचक इति 
सं शयः: 1 यौ गिकव्युत्पत्त्योद्ध्िच्छब्दस्य खनित्रपरत्वमङ्खोकृत्य तं गुणं 
यागोहेडोन फलोरेशेन वा विधत्ते 1 तत्र ज्योतिष्टोमयागस्य पूवं भावि- 
त्वात्‌ ज्योतिष्टोमवाक्येन प्राप्तं यागमुदिश्य उद्भिद्गुणो विधातुं 

शक्यते ! अथवा गुणफलसम्बन्धविधिः-उ द्भिदा गुणेन पशून्‌ भावयेदिति 
पक्षे प्राप्ते, 

सिद्धन्तः-यागोदेशेनोद्भिद्गुणविधाने फलपदमनथकम्‌ । फलो- 
हेशोन गुणविघाने धातुपारार्थ्यम्‌ 1 विधिवाक्येषु धातोरुपादानं स्वार्थं- 
तया तदा परिगण्यते यदा तस्य॒ भावनायां साध्यत्वेन वा साधनत्वेन 
वाऽ्वयः । फलोटेशोनोद्‌ भिद्गुणविधाने विधेयता गुणे उदेश्यता च 
फले इति धातोस्तदुभयं नास्तीति धातुः पराथस्स्यात्‌ । किच ज्योतिष्टो- 
मस्योदेश्यतापि न सम्भवति, प्रकरणविच्छेदात्‌, ज्योतिष्टोमस्योद्‌भि- 
यागस्य च मध्ये बहूनामसम्बन्धिपदार्थानां व्यवधानात्‌ । अनदनीयस्य 
खनित्रादेर्यागोदेशेन विधानानुपपत्तेश्च । अनदनीयत्वेऽपि विधिवलाद्विधि 
रित्युच्येत तहि उद्भिद्गुणविशिष्टयागस्य फलो देशेन विधानमद्खी- 
कर्तव्यम्‌ । तथा सति उद्भिदता यागेन पशून्‌ भावयेदिति मत्वर्थलक्षणा 
स्यात्‌ । उद्भिच्छन्दस्य यागनाम्त्वाङ्गीकारे न मत्वथंलक्षणा उद्भिन्ना- 
मकेन यागेन भावयेदिति बोधोपपत्तेः। अतो मत्वथलक्षणाभियोद्भिच्छ- 
ब्दस्य कमंनामत्वमिति ॥ 


३. चित्राधिकरणम्‌ | 

वाक्यभेदभीत्या नामत्वं चित्राशब्दस्य व्यवस्थाप्यते । तथा हि- 
दधि मधु घृतं पयो धाना उदकं तण्डुलास्तत्संसुष्टं प्राजापत्यम्‌" इति 
सप्तद्रव्यकम्रजापतिदेवताको यागो विहितः । तत्र “चित्रया यजेत ॒पञ्ु- 
काम इति श्रूयते । तत्र चित्राशब्दो रूढचा चित्रत्वगुणबोधक इत्यवि- 
वादम्‌ । तेन स गुणो विधीयते । चित्रयेत्यत्र प्रत्ययेन स्त्रीत्वस्य नोधित- 
त्वात्‌ स्त्रीत्वस्य च प्राणिद्रग्यकयागे निवेष्टुम्हत्वात्‌ प्राणिद्रव्यकयागा- 
नाम्‌ अग्नीषोमीयपशुयागस्य प्रकृतित्वात्‌ तदद्खपशूटेशेन चित्रत्वगुणो 
वि धीयते । अर्थात्‌ अग्नीषोमीयपलु चित्रगुणयुक्तं विधाय यष्टव्यमिति 
सम्पद्यत । न च तदुदे रोन चित्रत्वविधाने वाक्यगतस्य श्शुकएम' पदस्य 
वयथ्येमिति वाच्यम्‌, तस्य॒ यजमानगतपश्वजेनकाम नानुवादकत्वात्‌ । 
अतो गुणसमपकश्चित्राशब्दः । एवं श्च्वदशान्याज्यानि सप्तदशानि 
पृष्ठानि इत्यादीनाम्‌, 'भाज्यैः स्तुवते" ृष्ठैः स्तुवते" इति वाययपराप्त- 


१ | 

स्तोत्राण्यनूद्याज्यपृष्ठरूपगुणविधायकंत्वम्‌ । यद्यपि आज्यस्य सङ्खृया- 
याश्च सम्बन्धो न भवति, तथापि पादरालक्षणया पच्चदश पारोष्वाज्यं 
निक्षिप्य स्तोन्राणि कतंव्यानि; एवं पृष्ठशब्दः शरीरावयववाची । सप्त- 
दशसङ्ख्याकपृष्ठगप्रदर्शकपुरुपान्‌ नियुज्य स्तोघ्राणि कर्तव्यानि इति 
पक्षे प्राप्ते, 

सिद्धान्तः-- नामधेये निमित्तं वाक्यभेदः । अग्नीषोमीयपश्वनु- 
वादेन चित्रत्वं स्त्रीत्वच्चेत्युभय विधाने वाक््यभेदाच्चित्राशब्दो नामधेयम्‌ । 
नच चित्रत्वस्त्रीत्वविशिष्टकारकविधिस्सम्भवति, “पञ्ुना यजेत 
इत्यस्पत्तिवाक्येनेव कारकस्य प्राप्तत्वात्‌ । किच्ोत्पत्तिशिष्टपुंस्त्वाव- 
रुद्धे एवं कष्णसारङ्कोऽगनीषोमीयः इति विहितक्ृष्णसारङ्गत्वरूप 
गणावरुद्धे. च तस्मिन्‌ चित्रत्वस्त्रीत्वयोविधानं न सम्भवति। नच 
चित्रयेति स्त्रीलिङ्गेन मेषी मनूद्य तत्र चित्रत्वमात्रदिधाने न वाक्यभेदः, 
नाप्युत्यत्ति शिष्टपुस्त्वावरोधविरोध इति वाच्यम्‌ एकप्रसरताभङ्खा- 
पत्ते: एकस्मिन्नेव पदे उदश्यत्वोपाद्यत्वयोविरोधात्‌ । विरोधानङ्खी- 
कारे फलसस्वन्धस्यापि विधेयत्वाद्वाक््यमेदः 1 न च पञ्चुकामपदं पश्व्ज॑न- 
कामनानुवादकमिति युक्तम्‌, सर्व॑त्र॒कमिपदघटितपदः फलबोधकस्वदशे- 
नात्‌, अनुवादत्वे वैयर्थ्यात्‌ 1 अतः दधि मध्वादिवाक्य विहितेष्टेः विचित्र- 
द्रव्यकलत्वात तस्या नामधेयं चित्ापदम्‌ । एवमाज्यपृष्ठवाक्येषु स्तोत्रा- 
नवदेन द्रव्यसङ्ख्ययोर्धिधौ वाक्यभेदः 1 अतः यदाजिमीयुस्तदाज्या 
नामाज्यत्वम' “आपो वा ऋत्वियमाच्छन्‌' इत्याद्यथंवादानुरोधादइत्पत्ति 
वाक्ये आख्यातसामानाधिकरण्यादाज्यपृष्ठशब्दयोः नामधेयत्वमङ्खीकतं- 
व्यमिति ॥ 

४. तत्प्रख्याधिकरणस्‌ 


अग्निहोत्रं जुहोति" आधास्माधास्यतिः इत्यग्निहोत्राधारशन्दयो 
तामस्वमत्र प्रसाध्यते । नामत्वे ततस््रस्यशास्त्रं निमित्तम्‌ 1 तथाहि-- 
आधारमाघास्यति" “अग्निहोत्रं जुहोति". इत्यत्राधाराग्निहोत्रशब्दयो 
गुणसमपकंत्वम्‌ उत नामलत्वमिति संशयः । आध्यते क्षायंतेऽनेनेति 
विग्रहेणाधारशब्दस्य क्षरणसमथद्रव्यमथः । क्षस्णसमयनच -द्रव्यमाज्यम्‌ 
1 

तस्य क्षारणसंस्कारोऽनंन वाक्येन विधीयते---अआघारेण त्तारणंन 
आधारमाज्यं संस्कर्यादिति वाकष्यस्याथः । संस्कृतस्याधारस्य॒द्रन्यस्य 
कुत्रोपयोग इत्यपेक्षायामुरपाशुयाजे विनियोग इति ब्रूमः । ननूपांशयुयाजे 
 स्तावनब्रतामग्नीषोमावाज्यस्यैव नावुरपाशुपौणमास्यां प्रायच्छत्‌ इत्यन 
वाज्यस्य प्राप्तत्वात्‌ आधास्वाक्षयस्य काऽऽवश्यकतेति वाच्यम्‌, ^ताव्‌- 
ब्रूताम्‌” इति वाक्ये कालमात्रविधानस्वीकारत्‌ । तस्मादाधारवाक्ये 
गुणविधिः - 
 एवमग्तिहोत्रशब्दस्याग्नौ होत्रम्‌ अग्नये होत्रमिति व्युत्पत्तिमङ्खी- 
छृत्याधिकरणरूपगुणसमर्पकत्वम्‌ देवतारूपगुणसमपंकत्वं वेति पक्षे प्रप्ते, 

सिद्धान्तः--षवाक्ष्याथं विधिरन्त्याय्यः श्रुत्यं विधिसमभ्भवेः इति न्या- 
येन श्रुत्यथेस्य धाल्वथेस्याधारस्य विधिसस्भवे वाक्याथस्य गणस्य विधानं 
न थुक्तम्‌ 1 आधारपदश्चाङपूर्वात्‌ घ्र धातोर्भाववजन्तम्‌ उपसगवशात्‌ 
क्षारणरूपहोमस्य वाचकं न द्रव्यवाचकम्‌ । तथा चाघारसंज्ञकेन होमेन 
संस्कुर्यादित्यथः . पयेवस्यति । संस्कायंस्य कुतः प्राप्तिरिति चेत्‌; चतु- 
गृ हीतं वा एतदमृत्तस्य' इत्यनेन प्राप्त चतुग हीतद्रव्यस्येति न्मः 1 तथा 
च वाक्यस्यायमथः-जुह्वां प्रयाजार्थं यच्चतुगृ हीतं तदेकदेशेनाधाराखूयं 
-कमं निवत्यानन्तरं प्रयाजाः करत॑व्या इति 1 इदं द्रव्यप्रख्यापकं शास्त्रम्‌ । 
इतः इन्द्र ऊर्ध्वोऽछवर' इत्यनेन विनिथुक्तमन्त्रवर्णेन देवताप्राप्तिः 1 तथा- 
च्धदेवताकेनाज्यद्रव्यकेणाधारसंज्ञक्ोमेन संस्कर्यादिति वाक्यार्थे पयं- 
वृसन्न आध रशब्दः तत्प्ररव्यशास्त्रान्नामधेयमिति सिध्यति । 

'एवमग्निहोबं जुहोतीत्यत्रापि विधित्सितस्याग्निरूपाधिकरणस्य 
त्रापरकं शास्त्रं यदाहवनीये जुहोति इति, देवतारूपाग्नेश्च प्रापकं .यद- 
ग्नये च प्रजापतये चे'ति विधिवाक्यम्‌, अथवा “जभ्निर्ज्योतिर्ज्योतिरग्नि 
इति मन्त्रवणेः । अनेन तत्प्रस्यशास्त्रेणा ग्निहोत्रशब्दो होमस्य नामधेय 
मिति॥ 

् . .. ५. तद्व्यपदेशाधिकरणम्‌ 

श्येनेनाभिचरन्‌ यजेत" इत्यत्र श्येनपदं नामधेयम्‌ । तत्र निमितं 

तद्ग्यपदेशः । . व्यपदेशो .. नामोप्रमानम्‌ । उपमानोपमेयभावान्यथानुष- 


= 

पत्त्या श्येनपदं नामधेयम्‌ । तथाहि---श्येनेनाभिचरन्‌ यजेत" इत्यत्र 
्येनपदं गुणसमर्पंकं वा नामधेयं वेति संशये ष्ये नशब्दस्य विहगे रूढत्वात्‌ 
यजेश्च प्रकृतज्योतिष्टोमपरत्वात्‌ ज्यो तिष्टोमसाधनेन श्येनेनाभिचारं 
शत्रवधं कुर्यादिति श्येनशब्दस्य गुणपरत्वमेवेति पक्षे प्राप्ते, 
सिद्धान्तः-नात्र श्येनशब्दो गुणसमपकः, कर्म नामव तद्व्यपदेशात्‌ 1 
तस्माद्‌ विधेयस्वेनाभिमतात्‌ श्येनात्‌ व्यपदेशः भेदेनाभिधानं यत्र तत्‌ 
तद्व्यपदेशमिति वहुव्रीहिः । तादुशमभिधानचच “यथा वं श्येनो निपत्यादत्ते 
एवमयं द्विषन्तं भ्रातृव्यं निपत्यादत्ते" इति 1 अत्र विधेयश्येनस्य-विहगस्य 
एवमयम्‌' इति प्रतीयमानं सादृश्यं कथमुपपन्नं स्यात्‌ ? अत्र जयम्‌ 
इती दंपदेन विधेयः श्येनो विहगः परामृश्यते 1 यथा वं श्येनः" इत्यत्र श्येन- 
शब्दो विहगस्य वाचकः । एकस्येवो पमानोपमेयभावः कथं घटेत ? अतः 
श्येनः पक्षी यथा निपत्य मत्स्यादी नादत्ते तथा अयम्‌ यागो द्विषन्तं 
भ्रातृव्यं शत्रुं निपत्यादत्ते इति इदंशब्देन यागे गृह्यमाणे उपमेयोपमान- . 
भावस्सङ्कतो भवेत्‌ 1 तस्माच्छयेनपदं नामधेयमिति ।। 


६. बाजपेयाधिकरणम्‌ 


वाजपेयेन स्वाराज्यकामो यजेत" इत्यत्र वाजपेयशब्दो गुणसमपंकः 
उत कमंनामसमपंकं इति संशयः 1 नामधेयत्वसाधने चत्वारि निमित्तानि 
पूवं प्रदशतानि । तेषु मत्व्थंलक्षणाभयाद्‌ “उद्ध्दा यजेतः इत्यत्रोद्धि- 
च्छन्दो नामसमपेक इति स्थितम्‌ 1 मत्वथेलक्षणस्वीकारे भावनायाम- 
न्वयानुपपत्तिर्बीजम्‌ । धात्व्थंद्रारया भावनायाः करणाकाडक्षायां शान्ता- 
याम्‌द्भिदादेः करणत्वेनान्वयोऽनुपपन्न ` इति लक्षणाभयान्नामत्वमुद्‌भित्प- ¦ 
दस्य 1 तथ। वाजपेयेन स्वाराज्यकामो यजेत इत्यत्र वाजपेयशब्दा्थेस्य 
गुणस्य नान्वयान्‌पपत्तिः । तथाहि-एकपदोपात्तत्वेन भावनया यजेः 
सम्बन्धमात्रं प्रतीयते । विशेषेण स सम्बन्व आक्षेपेणव प्रत्येतव्यः, कमंत्व- ` 
करणत्वाश्रयत्वादिद्योतकसामग्‌खभावात्‌ 1 आक्षेपावसरे तन्त्रेण कमेत्वं- 
करणत्व-चाक्षेप्तुं शक्यते 1 तथा सति यागेन यागं भावयेत्‌ इत्याक्षिप्य ` 
करणत्वावसरे फलसस्बन्धः, कर्म॑त्वावसरे गुणसम्बन्धश्चेति गुणस्यान्व- ` 
यस्सम्भवतीति नान्वयानुपपत्तिः, नापि विध्यावृत्तिः 1 तेन न मत्वर्थ 

लक्षणा, नापि वाक्यभेदः 1 न चात्र तत्प्रख्यशास्त्रम्‌ नापि तद्‌व्यपदेश- 
ष्चातस्माद वाजपेयशब्दः पेययोग्यान्नस्य वाचकः । तथा चकेनव वाक्येन 
वाजपेयेन यागं यागेन च फलं भावयेदिति वाजपेयशब्दो गणसमर्पक 
इति पक्षे प्राप्ते 

सिदधान्तः-सत्थं यजिपदस्य भावनया सम्बन्धमात्रं प्रतीयते, सच 
सम्बन्धः कर्मत्वेन करणत्वेन चाक्षेपद्ारा गभ्यते, आन्िप्तयोस्तयोर्भाव- 
नया विशेषसम्बन्धः, विन्तु सम्बन्धस्तन्त्रेण भवतु परमेकस्यापरेण 
सहान्वये पदजन्यपदार्थोपस्थितेयेक्षा भवति 1 तादृश्यपेक्षाऽशक्षोपद्रारा 
वक्तव्या 1 आशक्षपश्च भिन्नकाल एब-एकस्मिच्चाक्षिप्ते सत्यपरस्याक्षप 
इति 1 एवच्च कर्मत्वाक्षेपे यागे साध्यत्वमुदेश्यत्वं प्राधान्य तिष्ठति; 
करणत्वाक्षेपे यागे विधेयत्वमुपादेयत्वं गुणत्व -तिष्ठति 1 इदं विरुद्ध- 
त्रिकद्वयमित्थुच्यते 1 तन््रण कमेत्वेन करणत्वेन चान्वये एकस्मिन्‌ यागे 
विरुढत्रिकद्रयमिदमापद्यते; तेन वेरूप्यम्‌, भिन्न कालामुपस्थिति स्वीः 
कृत्यान्वये सति वाक्यभेदः । अतस्तन्त्रसम्बन्धोऽनुचितः 1 तस्मात्‌ वाज- 
पेयपदं नामधेयं तत्प्रव्यशास्त्रात्‌, विधित्सितस्य वाजपेयस्य “सुरा- 
ग्रहाश्च गृह्यन्ते' इति वाक्थेन प्राप्तत्वात्‌ इति ॥ 

७. आग्नेयाधिकरणम्‌ 


 नामधेयापवादः क्वचित्प्रदश्थेते। "यदाग्नेयोऽष्टाकपालोऽमावा- 
स्यायां पौणमास्याच्वाच्युतो भवति"इति श्रुते वात्ये आग्नेयपदं नाम- 
समपकमुत गुणसमपेकमिति सन्देहः । तत्र नामसमपेकत्वमेव युक्तम्‌, 
अष्टाकपालद्रव्यस्य अमावास्यापौणंमाक्ीकालयोरित्यनेकेषां विधाने वाक्य- 
भेदापातः; बहुषु गुणेषु. विधिविषयीभूतेषु विध्यावृत्ति विना विधातुम- 
शक्यत्वात्‌ । न च नामाहंकमंविशेषस्यात्रानपादानात. कथं अग्तियपदं 
नामसमपकं स्यादिति वाच्यम्‌, अष्टाकपालशब्देन कर्मण आ्तेप्तं शक्य- 
त्वात्‌ । धात्वर्थानुरागमन्तरेण द्रव्यश््य भावनान्वयानुपपत्तेराक्षेपेण धाघ्वथ- 


लाभसम्भवात्‌ । अग्निमूर्धा' इःयादिमन्त्रव्णेनाग्नेदेवतायाः प्राप्तःवात 
अग्तिहोवरपदवदाग्नेयपदं नामधेयमिति पक्षे प्राप्ते 


. ` उच्यते---अष्टाकपालशब्दोऽष्टसु कपालेषु संस्कृतस्य द्रव्यस्य 


पवि कनि 


व्क क कन्कक्छनकःक च 

वाचकः, तस्य द्रव्यस्य भावनयान्वयः कमं विशेषसस्वन्धं विनाऽनुपपन्न 
इति फिख्ित्कर्माक्तिप्तव्यम्‌, तदपेक्षया (आग्नेयं इति तद्धितान्तं पदं 
द्रव्यदेवतासम्बन्धं .बोधयत्‌, यागमन्तरा द्रव्यदेवतासम्बन्धस्यानुपपन्नत्वात्‌ 
तस्यैव यागबोधकत्वे सिध्यति किमित्यष्टाकपालपदेन तदाक्षेप्तव्यम्‌ । 
नन्वाग्नेयपदेनापि याग आक्षप्तव्य एवेति चेन्न; यथा यागमन्तरा द्रव्य- 
देवतासम्बन्धोऽनुपपन्नः, तथाष्टसु कपालेषु संस्करृतद्रव्यमन्तरा यागो नानु- 
पपन्न इति विनिगमकस्य सत्त्वात्‌ आगग्नेयपदं गुणसमप॑कमेव । न चेवं बहूनां 
गुणानां विधाने वाक्यभेद इति वाच्यम्‌, विशिष्टविध्यङ्खीकारात्‌ । तस्मा- 
दाग्नेयपदं गुणसमपेकमेव । न च गुणस्य प्रकारान्तरेण प्राप्तत्वात्कथं 
गुणसमपेकमिति वाच्यम्‌, मन्त्रवणेप्राप्त्यपेक्षया तद्धितान्तपदेन प्राप्तेवे- 
लीयस्त्वात्‌; (तद्धितेन चतुर्थ्या वा मन्त्रवणन वा पुनः 1 देवताया विधि- 
स्तत्र दुबेलन्तु परं परम्‌; इति वातिकात्‌ । अतोऽत्राग्निदेवताकाष्टाकपाल- 
द्रव्यकपौणंमास्यमावास्याकालकतेग्यताकेन यागेन भावयेदिति विशिष्ट- 
विधिस्सस्पद्यत इति ॥ 
८. बहिराज्याधिकरणम्‌ | 
कमनामधेयविचारं समाप्य द्रव्यनामघेयविचारः प्रस्तूयते 1 अतर 
'बहिलनाति" “आज्यं विलापयति" “पुरोडाशं चतुर्धा करोति" इत्यादौ वर्हि 
राज्यपुरोडाशादयः शब्दाः फि लनादिसंस्कारं निमित्तीकृत्य प्रवृत्ताः ! 
उत जाति निमित्तीक्ृव्येति विचारशरीरम्‌ । तत्रेमे शब्दास्संस्कारनिमि- 
तकाः । नात्र बहिः आज्यश्चोटिश्य लवनं विलापनं वा विधीयते किन्तु 
यूपं कतुं यथा वृक्षच्छेदनम्‌ आहवनीयं कतुंमाघानं शधोयते तथा बर्हिः 
कर्तुम्‌ आज्यं कर्तुं लवनं विलापन विधीयते । अतस्संस्कारनिमित्तकौ : 
बहि राज्यशब्दाविति पक्षे प्राप्ते, 
सिद्धान्तः-न संस्कारनिमित्तकाविमौ शब्दौ 1 विनापि संस्कारं 
बाहिरादाय गावो गताः, आज्यं क्रीणाति इत्यादि प्रयोगा जातिमादाय 
भवन्ति । यूपं कर्तं वृक्षच्छेदनं आहवनीयं करतुमाधानमित्यत्र छेदनाधान- 
विधानतः पर्व यपो भवति, अग्निमादधाति इत्येवं यूपारन्योः षाप्ति- 
रस्तीति तत्र छेदनादिविधानं सङ्खतम्‌; तथा बहिंभंवति आज्यं भवति 

उ्येवं प्रप्तिर्नास्ति। अतो लवनविलापनादयः संस्काराः जातिं निमित्ती- 
कत्य भ्रवततं बहिः आज्यनचोदिश्य विधीयन्ते; यथा ब्राह्मण क्षत्रियं वैश्यखो- 


दिष्योपनयनं विधीयते । तस्माज्जातिनिमित्तका एवमादयश्शन्दा इति ॥। 


९. प्रोक्षण्यधिकरणम्‌ 


ूर्वाधिकरणापवादरूपेण प्रोक्षणीशब्दमुदाहृत्य विचायते । श्रोक्षणी- 


रसादयः श्रोक्षणीरुत्पुनाति' इत्यत्र भोक्षणीशब्दः किं जातिनिमित्तकः ! 


आहोस्वि्यौगिकः ? इति संशये पूर्वाधिकरणन्यायेन ज तनस 


प्राप्तम्‌, प्रोक्षणीभिरुदरेजिताःस्म॒ इति लोके संस्कारविही नास्वप्मु 
प्रयोगदर्शनात्‌ । यद्यपि प्रोपसगंकोक्षधातोः करणे ल्युटि व्युत्पन्नोऽयं 
शब्दो यौगिकः; तथापि रथकाराधिकरणन्यायेन योगाद्रूढेबलीयस्त्वा- 
रूढं एव ग्राह्य इति पक्ष प्रप्त, 


उच्चते-अत्र स्त्रीलिङ्खबहुवचनश्चवणात्‌ योग॒ एवाश्रयणीयः, न 


तु रूढिः । अन्यत्र क्लृप्तंव रूढिर्योग्य व।धिका 1 रथकारशब्दस्य 
त्रवणिकातिरिक्तजातिविशेषे रूढिः क्लृप्ता, तथा प्रोक्षणी शब्द स्य क्व चित्न- 
रूढिः क्लृप्ता दृश्यत इति अवयवाथंसम्भवात्‌ योग॒ एवाश्रीयते । 
अत्रायं निष्कषेः-यत्र रूढिसाधर्कं प्रमाणमुपलभ्यते. तत्र॒ रथकार दि शब्दे 
रूढिः, यत्र वाऽवयवार्थो न सम्भवति यथाऽश्वकणंशब्दे तत्रापि रूढिरेव, 
यत्र चावयवा्थस्सम्भवति अपि च क्वचिदेव प्रयुज्यते यथा पङ्कज शब्दः 
तत्र योगरूढिः 1 प्रकृते च प्रोक्षणीशब्दस्याप्त्वजातौ रूढिबोधकं प्रमाणं 
नास्ति अवयवाथंश्च सम्भवति; आज्येऽपि प्रोक्षणशब्दप्रयोगद्शनाच्च 


पद्कुजशब्दवद्योगरूढिः किन्तु केवलयौगिकं एवायं प्रोक्षणीशब्द इ ति 11 ` 


१०. निमन्थ्याधिकरणम्‌ | 
पूवेन्यायातिदेशः क्रियते 1 शनिम॑न््येनेष्टकाः पचन्ति" इत्यत्र नि्म- 
न्ध्यशब्दः किं जातिनिमित्तकः उत यौगिक इति संशये ‹निर्मन्थ्यमानय 
मोदनं पक्ष्यामहे' इति प्रयोगदशेनेन बहिराज्यादिशब्दवत्‌ जातिवाची 
नि्मन्थ्यशब्दः । न च प्रोक्षणीशब्दवदस्य यौगिकत्वभिति वाच्यम्‌, 
वंषम्यात्‌ 1 पोक्षणीशन्दस्य सर्वदा सेचनसाधनत्नाद्यौ गिकल्वं यक्तम्‌, 
प्रकृते. तु मन्थनकमेत्वं निष्पत्यवस्थायां न सस्भाग्यते । . निष्यते चाग्नौ 


 [¶ 


॥ 

 निर्मन्थ्यशब्दः प्रयुज्यते 1 निष्पत्त्यवस्थायां या व्यक्तिः नसा निष्पन्ना 
वस्थायां दुश्यते 1 अतो योगाभावेऽपि प्रयोगदशेंनेन जातिवाचित्वमे- 
-वास्येति प्राप्ते 
 -सिद्धान्तः-यथा प्रोक्षणीशब्दो यौगिकः तथाविध एव निर्मन्थ्य शब्द 
निष्पन्नावस्थायामपि योगसत्वेन यौगिकत्वे बाधकाभावात्‌ । निस्त्यु 
पसगंवशात्‌ अचिरत्वलाभेनाचिरमन्थनक्रियानिमित्तोऽयं निमेन्थ्यशब्द 
इति 1 
११. वेहवदेवाधिकरणम्‌ 

चातुमस्यिषु वेश्वदेवपवेणि अग्नेयमष्टाकपालं निवपति, सौम्यं 
-चरूम्‌, सावित्रं हवादशकपालम्‌, सारस्वतं चरम्‌; पौष्णं चरुम्‌; मारतं 
सप्तकपालम्‌, वेश्वदेवीमामिक्षाम्‌; दचयावाप्रृथिव्यमेककपालम्‌' इत्यष्टौ 
यागान्‌ विधाय ववश्वदेवेन यजेत" इति श्रुतम्‌ । अत्र वंश्वदेवशब्दः कि 
गुणसमपंकः ? उत कमंनामसमपेक इति संशये-तद्धितान्तस्य वेश्वदेव- 
-शब्दस्य विष्वेदेवा देवता . अस्येति विग्रहे कृते प्रकरृताष्टाकपालादीनि 
द्रव्याणीदं शब्देन परामर्शात्‌ वैश्वदेवश्ब्देनाभिधीयन्ते । द्रव्याणामारने- 
यादिवात्यैरेव प्राप्तत्वात्‌ उपसजंनीभूता विश्वेदेवदेवता अनेन वाग्येन 
विधीयन्त इति स्वीकतव्यम्‌ 1 . यद्यपि तत्तद्त्पत्तिवाक्येऽग््यादिदेवताव- 
-रोधो वर्त॑ते, तथापि-देवतान्तरविधानात्‌ विकल्पोपपत्तेः 1 अतो वंश्वदेव- 
शब्दो गुणसमपेक इति पक्षे प्राप्ते 

सिद्धान्तः- वैश्वदेवशब्दो नामसमपेकः 1 नानेन देवता विधातु 
शक्यते-तत्र उत्पत्तिवाक्येष्वगन्यादीनां देवतानां सत्त्वात्‌ 1 उत्पत्तिशिष्ट- 
गुणावरुद्धे कमणि उत्पन्नशिष्टगुणानां निवेशायोगात्‌ 1 अतो वंश्वदेवशब्दो 
नामधेयम्‌ 1 “यद्विश्वे देवास्समयजन्त तदं श्वदेवस्य वंश्वदेवत्वम्‌' इत्यथं- 
वादेन विश्वेदेवदेवताकतृं कत्वस्य ज्ञायमान्वात्तस्प्रख्यन्यायो नामधेये 
निमित्तम्‌ इति ॥ षः 

१२. वेहवानराधिकरणस्‌. 

€वैश्वानरं द्वादशकपालं निर्वपेत्पुत्रे जाते" इत्याहिताग्नेः पुत्रजनन- 

निमित्तवेश्वारेष्टिं विधायाम्नायते- यदष्टाकपालो भवति गायत्तरियेवनं 


९२ मोमांसानयमञ्चर्या 


ब्रह्मवच॑सेन पुनाति; यन्नवकपालस्त्रिवृतंवार्सिमस्तेजो दधाति, यदश- 
कपालो विराजैवास्मिन्नन्नाद्यं दधाति, यदेकादशकपालस्त्रिप्टुभेवास्मि- 
चि न्द्रयं दधाति, यद्ढादशकपालो जगत्येवास्मिन्‌ पशून्‌ दधाति, यस्मि- 
जत एतामिष्टिं निर्व॑पति पूत एव तेजस्व्यन्नाद इन्द्रियावी परमान्‌ 
भवति' इत्ति 1 अत्र वैश्वानरवाक्यं ने मित्तिककमं विधायकमिति स्पष्टम्‌ । 
यदष्टाकपालो भवति" “यन्नवकपालो भवतिः इत्यादिवाक्येषु सन्देहः-- 
अष्टाकपालादयष्शब्दाः कि वंश्वानरयागस्य नामधेयानि ? उताष्टा- 
कपालादिगणविधयः ? अथवा फलाय गुणविधयः ? आहोस्विदर्थवादाः ? 
इति 1 तत्र तत्प्रख्यन्यायेन दादशसङ्खयायामष्टत्वादीनामन्तभ्र तत्वमा- 
-च्रित्य नासधेयत्वमष्टाकपालादीनामिति प्रथमः पक्षः 1 द्रादशकपालस्या- 
ष्टाकपालादयश्शब्दा नाभधेयानि नार्हन्ति । द्वादशसु कपालेषु संस्कृतो 
दादशकपालः पुरोडाशो भवति, नााकष्टाकपालनवकपाला दिशब्दैः व्यप- 
देष्टुं शक्यते, असामर्थ्यात्‌ तद्धितानुत्पतेः। किच्च सङ्ख्यावाचकरानां व्यूना- 
धिकसङ्ख्याव्यवच्छेदकत्वं धमः, द्वादशकपालं" इत्यत्र द्वादशत्व- 
सङ्ख्याऽष्टत्वादीनां व्यवच्छेदिका 1 कथं तत्राष्टत्वादीनां प्राप्तिस्स्यात्‌ ? 
अतो न तत्प्रख्यन्यायस्यावसर इति गुणविधय एते । द्वादशकपालेन 
विरोधे सति अष्टाक्पालादयो विकल्प्यन्त इति हि तीयः पक्षः 1 नात्र 
विकल्पस्यावसरः, द्‌वादशकपालद्रव्यस्योत्पत्तिशिष्टत्वात्‌ 1 न येते सर्वे- 
ऽप्यु्पत्तिशिष्टा इति वक्तुं शक्यम्‌, यदाष्टाकपालः, यन्नवेकपाल ` इति 
इत्येतेषां ` प्रथमान्तत्वात्‌ । न चेषां द्वितीयान्ततया विपरिणाम इति 
वाच्यम्‌, भवति इत्यस्यानन्वयापातात्‌ ।. अतोऽष्टाकपालादिवाक्यानां 
दवादशकपालयागस्तुतिपस्त्वेन नयनं युक्तम्‌--महाभागोऽयं द्वादशकपालः, 
येन तदन्तगताष्टाकपालादीनामपि तत्तद्विशेषफलाधायकस्वादिति। किथ्चो- 
पक्रमोपसंहारक्यवशेनकवाक्यतस्वे सति गुणविधित्वे वाक्यभेदापत्तेः स्ताव- 
पक्रकत्वमेव युक्तमितीमेऽ्॑वादाः अवयवस्तुत्याऽवयवी स्तुतो भवतीति 
अष्टाकपालादिवाक्यंः द्वादशकपालः स्तयत इति ॥ 


१३; तत्सिद्धिपरिका-तत्सिध्यधिकरणम्‌ - 
गोणीप्रवृत्तिनिमित्ततया षद्‌, निमित्तानि ` सूत्रकारेण निदिष्टानि । 

तत्र॒ तष्सिद्धिरेकं निमित्तम्‌ । पूवंमवयवस्तुत्याऽवयविनः स्तुति 
प्रदशिता । सम्प्रति प्रकारान्तरेण स्तुतिः प्रदश्यते । “यजमानः प्रस्तर 
इति श्रुतम्‌ । अत्र गुणविधिरथवादो वेति संशयः । प्रस्तरशब्दो दर्भमुष्टौ 
वतेते, यजमानशब्दस्तु यज्ञानुष्ठातरि 1 अनयोरेकविभक्त्युपात्तत्वेन 
सामानाधिकरण्यं साधनीयम्‌ । तत्र प्रथमश्रुतो यजमानशब्दोऽसञ्जात- 
विरोधी प्रधानभूतः । गुणे त्वन्याय्यकल्पना' इति न्यायेन गुणभूतस्य 
प्रस्तरशब्दस्य तत्कायंकार््वि लक्षणामङ्खीकरव्य प्रस्तरकार्यकारित्वं गुणः 
यजमाने विधीयते 1 प्रस्तरकायंच श्रस्तरे हवींष्यासादयति' इति हवि- 
रासादनम्‌ 1 तत्कार्यं यजमानः कुर्यादिति पक्ष प्राप्ते, 

सिद्धान्तः-्रस्तरं दभेसुष्टि वेद्यामास्तीयं तदुपरि हवींष्यासादयन्ते 1 
हविषां धारणं प्रस्तरस्य कारयन्‌ 1 तच्चेद्यजमानोह्‌ शेन विधीयेत तहि 
यजमानं वेद्यां शाययित्वा तदुपरि हविषामासादनं करतंव्यं स्यात्‌--श्रस्तरे 
हवींष्यासादयति' इति । अन्यच्च प्रस्तरका्य॑म्‌--भसूक्तवाकेन प्रस्तरं प्रह- 
रति' इति कर्मसमाप्तिकाले प्रस्तरस्येदं प्रतिपत्तिकमं यत्सूक्त वाकमस्तरेण 
हविर्धारणे विनियुक्तस्य प्रस्तरस्याग्नौ प्रहरणं नाम । तदिदं कार्यं यज- 
मानस्य स्याद्यदि ताहि अग्न्याधानक्राले पवनेष्टयनुष्ठानावसरे एवाहव- 
नीये यजमानस्य प्रहरणे सति सवंकमंपरिलोपस्स्यात्‌ । अतोऽगत्या यज- 
मानशब्दस्य प्रथमश्रुतत्वेऽपि प्रस्तरस्तावकतयाऽथंवादल्वाश्रयणं युक्तम्‌ । 
कथं यजमानस्य प्रस्तरे वृत्तिरिति चेत्‌ तत्सिद्धिः गुणाश्रय इति 
ब्रूमः 1 गुणः आश्रयो निमित्तं कायेका स्त्वियोगेन यजमानशब्दस्य प्रस्तरे 
वृत्तिरित्यथैः । यजमानस्य कायं साङ्खघ्रधानानुष्ठानम्‌ । यजमानः 
स्वद्रन्यव्ययेन हविषां धारकः । प्रस्तरकायंमपि यजमानेकायंमेवेति प्रस्तरे 
यजमानकार्यकारित्वमस्तीति यजमानशब्दस्य गौण्या वत्या प्रस्तरे 
वत्तिः । तथा च यजमानवत्‌ क्रतुकायं निवंतंकत्वात्‌ प्र शस्तः प्रस्तर इति 
स्तुतिबुद्धिभेवति । अतोऽथैवादो यजमानशब्द इति ॥ 

१४. जात्यधिकरणम्‌ 

अग्नि वे ज्ाहयगः' इत्यत्र पूवंवदेव ब्राह्यणस्य स्तावकोऽग्निशब्दः । 
नात्र ब्राह्मणक्रार्यऽग्निविधातुं शक्यते--श्राह्यणान्‌ ऋत्विजो वृणीते" ईति 
-बिधिवेयर््यापत्ते, मन्तरोच्चारणानुषपततेश्च । अतो हौमादिनिवंतकत्वं 

५ 

यथाऽनौ वर्त॑ते तथा ब्राह्मणेऽपि वतंत इईत्यग्निशब्देन गौण्या ब्राहमण 
 स्तयत शत्य्थ॑वादोऽयम्‌ 1 प्रवृत्तिनिमित्त ख-एकप्र भवता एकेस्मात्प्रजा- 
पतेरभयोरत्पत्तिः 1 तथा च वाक्ष्यशेषः--श्र जापतिरकामयत प्र जायेयेति 
स॒ मुखतस्विवृतं निरमिमीत; तमग्नि्देवताऽन्वसुज्यत, गायत्रीच्छन्द 
स्थन्तरं साम -ब्राहमणो मनुष्याणाम्‌* ईति । प्रजापतिः सखष्टुमारब्धं 
प्रथमं स्वमुखात्‌ स्तोमेषु-स्तोत्रसङ्ख्यासु त्रिवृतं--नवसङ्ख्यां सृष्टवान्‌, 
तं चिवंतमन्‌ अग्निम्‌ छन्दस्सु गायत्री, सामसु रथन्तरः, मनुष्येषु ब्राहमणम्‌ 
हेत्येवमेकमुखप्रभवत्वगुणयोगेनाग्निशब्दः स्तावकः 11 
१५. सारूप्याधिकरणम्‌ 

यजमानो यूपः" इत्यत्रापि गूपकाये पशुनियोजनादौ यजमानो य॒दि 
विधीयेत तहि यूपविधिवयर्थ्यात्‌ गूपस्तावकतया यजमानशब्दो नेतव्य 
इति सिद्धान्तः । यजमानशब्दस्य यूपे वत्तिस्तु सारूप्यात्‌-एकस्वरूपत्वा- 
 दित्यथंः । उभयोस्साधारणो धमं इति यावत्‌ 1 ऊश्वंत्वमुभयोरेकरूप- 
त्वम्‌ । पूर्वोदाहरणेष्वपि सारूप्यं कथख्िदस्ति तथापि तत्र सारूप्यम- 
चाक्षुषम्‌; अत्रं तु चाश्षुषमूष्वेत्वमिति भेदः 1 अतः एकस्वरूपत्वं निमि- 
्तोकृत्य यजमानशब्दोऽथेवाद इति ॥ 
| ` ` १६. प्रतसाधिकरणम्‌ 

अपशवो वाऽन्ये गो अश्वेभ्यः पशवः" इति श्रूयते । गो अष्वेभ्योऽ- 
न्ये पशवः अपशव इति गवाश्वव्य तिरि क्तेष्वजादिषु पशुत्वं प्र तिषेधतीदं 
वाक्यमिति प्रतिभाति । ` प्रतिषेधश्चायुक्तः, लोके दोहनादौ प्रतिषेधो 
नोपपद्यते, वेदे चालम्भनादिकायं विहितत्वात्पर तिषेधो नोपपद्यते 1 अतो 
ऽस्य गौण्या वृत्त्या गोश्वेषु च विद्यमानप्राशस्त्ये तात्पर्यं वर्णनीयम्‌ । 
तस्मादपशव इत्यथंवादः ॥ 

१७. भूमाधिकरणम्‌ 

सष्टीरुपदधाति" ` इति चयने श्रूयते । सृजि धातुघटितमन्त्रोपधेया 
दन्टकाः सृष्ट्य उच्यन्ते-। -अत्र अग्नि चिन्वीत" इति चयनेनाक्षिप्तो 
पधानस्य; इष्टकाभिरग्नि चिनुते" इत्यनेनेष्टकाना प्राप्तत्वान्न विधा- 
६. किन्तु सृजिमन्तो मन्त्रा एव विधीयन्त इति पक्षे प्राप्त 
सिद्धान्तः-मन्त्रोऽपि नात्र विधेयः, ` चयनप्रकरणाधीतत्वैन प्राप्त- 

त्वात्‌ किन्तु कृत्स्नं वाक्यमनुवादः 1 ननु भरकर्णपठितेषु मन्त्रेषु न सवं 
सृजिधातुघहिताः, प्रथमचतुदंशषोडशान्तिमेषु तदभावात्‌ कथं सष्टिशब्दे- 
नानुवाद इति चेत्‌ गौण्या वृत्त्याऽनृवाद इति ब्रूम: 1 तत्र प्रवृत्तिनिमित्तं 
भूमा-बहुत्वमित्यथेः । बाहुल्यं गौण्या वृत्त्या निमित्तमिव्यथेः 1 सृष्टय- 
युष्टिसमुदाये यृष्टिशब्दो वतंते । तस्मात्सष्टिशब्दोऽथंवाद इति 1 
१८. लिङ्गसमवायाधिकरणम्‌ 

तत्रेव चयने श्राणभृत उपदधाति इति श्रूयते 1 प्राणशब्दघंटितं 
मस्त्रोपधेया इष्टका उपदधातीव्यथः । अत्रापि पूववत्‌ इष्टकान्‌ामुपधा- 
नस्य च प्राप्तत्वान्मन्त्रां विधीयन्त इति पक्षं प्राप्ते, सिद्धान्तः-प्रकरण- 
पाठादेव मन्त्राणां प्राप्तत्वान्न तेऽपि विधेयाः 1 किन्तु प्राणभरच्छब्द 
प्राणभ्रदप्राणभरत्सु गौणः 1 निमित्त लिङ्खसमवायः 1 लिङ्क प्राणप्रति- 
पादनसामथ्यैम्‌ । तस्यं सभवायः सम्बन्धमात्रं निमित्तमित्यथः । यथा 
व नरस्यैकदेशेः पुष्पिते ` वनं पुष्पितिमिति वग्यवहारस्तथा मन्वरसमुदाये 
क्वचित्‌ प्राणप्र तिपादनसामथ्यं विद्यमाने समग्र स्समुदायः प्राणप्रतिपा- 
दनसमथं इत्याश्रीयतं इति सवत्र प्राणभृच्छन्दप्रवृत्तिः। अयमेवं छत्ि- 
न्यायः कथ्यते 1 तस्मास्राणभृच्छन्दोऽ्थंवादं ईति । 

` १९. बाक्यरोषाधिकरणम्‌ 

अथंवादग्रसद्ध नः क्वचिदथंवादानां प्रकारान्तरेण प्रामाण्यं प्रति- 
पाद्यते । अक्ताः शकरा उपदधाति तेजो वं घृतम्‌* इति श्रूयते । शकरा: ¦ 
ष द्रपाषाणाः। तासामञ्जनं कृत्वा वेद्यामृपवानं भवति 1 अञ्जन 
द्र वद्रग्येण क्रियते । द्रवद्रव्याणि घृततैलवसादिभेदेन नाना 1 तेष्वन्य- 
तमेन केनाप्यञ्जनं कर्तव्यम्‌ ? उत घृतेनवेति -संशयः । - तदा विधेः 
प्राधान्यम्‌ उपक्रमगतत्वात्‌ प्रेरणात्मकशब्दभवनारूपत्वाच्च । अर्थंवादस्तु 
शब्दभावन पिश्चितेतिकतंव्यतासमपेकत्वादुपसजंनम्‌ । प्रधानं ` विधिर्थेन 
केनापि द्रवद्रव्येणाञ्जनमनुमन्यते, तदुपसजंनेनाथवदेन घृते सङ्कोचः 
कृतुः न शक्यते । तथा सति विष्यवगताञ्जनसामान्यस्य बाधरस्स्यात्‌ 1 न 
चोपसजनेन प्रधानस्य ` बाधो युक्तः 1 तस्माद्‌  घुततेलाद्यन्यतमे नाञ्जनं 
कर्तव्यम्‌; अथेवादगतघुतपदं घुताघुतलश्षकत्वेन नेयमिति पन्त प्राप्ते, 

सिद्धान्तः--विधियंदि .विशेषरूपेण . ,किमप्यञ्जनद्रव्यं विदष्यात्‌ 

तहि उपसर्ज॑नभूतार्थवादेन तस्य बाधो न युक्तः । अत्र तु विधिः 
सामान्यरूपेण धतमपि अञ्जनसाधनमनुमन्यते; तदेव साधनमर्थवादः 
स्तौति ति न बध्यबाधकभावः! कि विधिः सामान्ये प्रवतेको न 
भवति, न हि तादृशेन विधिना कश्चन प्र वतत, तस्यामवस्थायामथवादो 
घतं साधनं समपयन्‌ विधिंनिष्ठप्रंवतैकत्वोपष्टम्भको भवतीति अथैवाद- 
गतघृतशब्दानुसारेण सामान्यविधेः घृतमान्रं विषयत्व निणयमिति 1 

` २०. सामर्ण्याधिकरणम्‌ 


अर्थवादानां कवचिदवयवस्य स्तावकत्वेन प्रामाण्यं . क्वचिच्च 
सोमान्यविधिनिर्णायकत्वेन प्रामाण्यं निरूप्य सम्प्रति विधेरपि विधाय- 
कत्वादन्येनापि प्रकारेण कायंमस्तीति प्रदर्शयितुं विचारः क्रियते 1 
तृतीये लिङ्खाधिकरणे शब्दगतसामथ्यंविचारः; अद्रा त्वेथंगतसामथ्यंस्य 
विचार इति भेदः । क्रतुषु अवदेयानि द्रवसंहतकठिनरूपेण द्रव्याणि 
भवन्ति दधिपय आदीनि पुरोडाशादीनि मांसादीनि च । तेषामवदान- 
साधनानि “ल वेणावद्यति,' “हस्तेनावद्यति, ‹स्वधितिनावद्यति' इतिं 
विधीयन्ते । कीदृशं द्रव्यं कीदृशेन सधनेनावदेयमिति एभिर्वाक्यनंः 
गम्यते । किमत्राग्यवस्थया येन केनापि साधनेन यत्किमपि द्रव्यमवदेयम्‌ ? 
उत॒व्यवस्थयाऽवदेयमिति संशयः तत्र अक्ताः शर्क रा उपदधाति 
इत्या निर्णायको वाक्यशेष इवात्र निर्णायकस्याभावातं स्‌ वादीनाम- 
व्यवस्थेति पक्षे प्राप्ते, 

सिद्धान्तः---'भाख्यातानामर्थं ब्रुवतां शक्तिस्सहकारिणी' ` इति 
श्यायेनाशक्येऽथे विध्यसस्भवेनावचतीत्यस्य सामर्थ्यानुसारेण सङ्कोच 
आवश्यकः । यस्य यव सामथ्यं तस्य तत्र साधनत्वमिति अर्थगतसाम- 
धू्यानुसारेण व्यवस्था स्वीकार्या 1 तेन सवेण द्रवद्रव्यस्य, हस्तेन पुरो- 
डाशस्य, स्वधितिना मासस्येति व्यवस्थितिस्सिद्धचति ॥ ` | 

भरामशास्तरिणा विरचितायां 


` श्रथमोऽध्यायस्समोपतः 


द्वितीयो भेदाध्यायः 
तत्रे ष्रथमः पादः 


१. प्रतिपदाधिकरणम्‌ 


प्रथमे प्रमाणोध्यायेऽलौकिकं धमं प्रत्यष्टौ प्रमाणानि विध्यर्थ 
वादमन्त्रस्मत्याचारनामधेयवाक्यशेषसाम्यंरूपाणि प्रतिपाद्य सर्व॑स्य 
वेदस्यं प्रामाण्यप्रकारो निरूपितः । अस्मिन्‌ भेदाघ्याये पुर्वोक्तप्रमाणैः 
प्रमितस्य भेदाभेद विचारः प्रारभ्यते । तदर्थमुपोद्धाततया प्रथमः पादः 
तत्रापि दितीयभावार्थाधिकरणोपोद्धाततया प्रथमं प्रतिपदाधिकरणं प्रवतंते। 
अत्रं सोमेन यजेत “उद्भिदा यजेत पशुकामः श्येनेनाभिचरन्‌ यजेत 
हत्युत्पंत्तिवाक्यानि अधिकारवाक््यानि च सर्वाण्युदाहरणानि । अत्र किं 
श्रूतानां द्रव्यगुणक्रियानामपदानां फलसम्बन्धसिव्य्थं सर्वाणि अपूवं- 
कल्पनसमर्थार्थाभिधायकानि ? उत ॒तेष्वेकमेव तादृशार्थाभिधायकम्‌ ? 
दति संशये प्रधानान्वयस्याभ्यहितत्वेन सवषां फलपदेनान्वयो युक्तः । 
एवेमनङ्खीकारे द्रव्यगुणादीनां धात्वर्थे धात्वथस्य च फलेऽन्वयो भवेत्‌ । 
तथा सति धात्वर्थस्य फलं प्रत्युपादेयत्वविधेयत्वगुणत्वानि; उपपदार्थान्‌ ` 
प्रति उदेश्यत्वानुवाद्यत्वप्राधान्यानीति विरुद्धनिकद्वयापत्तिस्स्यात्‌ । 
तस्मात्सर्वेषां फलपदेनान्वय इति पक्ष श्राप्ते, | | 

सिद्धान्तः---एकस्यैव फलपदेनान्वयः । यस्यान्वयस्तस्येवापूवंक- 
ल्पकत्वम्‌ । प्र तिपदमपूर्वंकल्पने गौरवात्‌ । यस्य कस्याप्येकस्य फल- 
सम्बन्धे सति एकमेवापूरवं कल्पनीयमिति लाघवम्‌ 1 अन्यत्तु पद यस्य 
फलपदेनान्वयस्तद्विशेषणतया कथच्ित्सम्बन्धः कल्पनीयः 1 तस्मातप्रति- 
पदमपूवं' नास्तीति ॥ - 

२. भावार्थाधिकरणम्‌ 

यदेकमपूर्वस्य कल्पक तदा तदेकं किमित्यत्र विचायते । किमुपपदम्‌ 
उतं धो्वर्थपंदंम्‌ देति । उपपदस्य सोमादिः ब्रव्यगुणादिरर्थः 1 स चं 
सिद्धः । धाववर्थस्तु क्रियारूपः, सः चासिंद्धः फल स्वर्गादि साध्यम्‌ ! 

सिद्धः पदार्थं एव साध्यं साधयितु क्षमः। साध्यो न हि साध्यं साधयितु 
समर्थः । सिद्धं साध्यायोपदिश्यत ईति न्यायात्‌ सिद्धो द्रव्यगुणादिरेवे 
साध्यस्य फलस्य साधको न धात्वथः 1 द्रव्यगुणादिः न साक्षात्‌ फल- 
साधकः किन्त्वपूवंद्वारा । तथौ चोपपदमेवापूवेस्य कट्पकमिति प्राप्ते, 


सिद्धान्तः-भावार्थेभ्योऽपूर्वं. कल्पनीयम्‌ । भावो-भावना अर्थो येषां 
ते भावार्थाः क्रियाप्रतिपादकाश्शब्दाः-यजेत जुहुयादित्यादयः । तेभ्योऽ 
ूर्वेत्पत्तिरित्यर्थः 1 यजेत इत्यादय एवापूवंकल्पनासमृर्थाथश्र तपादका 
इति भावः सिद्धानां द्रव्यगुणादीनां स्वरूपेण सीध्यसाधकत्वमनुपपन्नम्‌, 
क्रियासम्बन्धेन विना तेषां तादृशसामथूर्याभिावात्‌.1 ध।त्वथं विशेषिता- 
नामेव सामथर्यात्‌ 1. ननु धात्वर्थस्य क्रियारूपत्वात्‌,- क्रियायाश्च स्य 
त्वेन साध्यान्तर प्रति साधनत्वं कथमिति चेत्‌-फलोत्पत्तिकाले धाल्वथंस्य 
यागादेस्सिद्धत्वात्साधनत्वमव्याहतम्‌ 1 तस्माद्‌भावा्थेभ्य एवापूवंमिति । 


ननु भावो-भावना अर्थो येषामिति व्धुस्पच्या भावनारूपाथप्रति- 
पादकत्वेन यजेत॒ जुहुयादित्यादयश्शब्दाः प्रदशिताः । तत्र धात्वर्थाति- 
रेकेण यजं त जुहुयादित्थादो भावनारूपा्थस्याप्र तीतेः कथं भावनारूपाथं- 
` प्रतिपादकत्वं भावार्थंशब्दानां यजत्यादीनाम्‌ 1 धास्वथैः केवलशशुदधो 
भाव इत्यभिधोयतेः इत्यभियुक्तोषत्या भावशब्दस्य. ध।त्वर्थोऽ्थः । 
तथा च धात्वथथिंकत्वं भावाथंशब्दस्य सिध्यति, कथं भावनार्थंकंत्वं 
तस्येति चेत्‌-अत्रेयं मीमांसकानां परक्रिया-धात्वर्थस्तु धातोर्वाच्यः, 
यंजिधात्वथंस्य ` वाचको यजिधातुः प्रत्ययरहितः । प्रत्ययसहितां इमे 
यजेत ` जुहुयात्‌ इत्यादयश्शन्दाः भावार्थाः । तथाह्वि-यजेत जुहु- 
यात्‌ इत्यादौ प्रकृतिप्रत्थयभेदेन भागद्वयम्‌ 1 तत्र प्रव्ययेऽशदयम्‌- 
लिङ्त्वम्‌ आख्यातत्व वेति 1. लिङत्वांशेन प्रत्ययः शाब्दीभावनां 
प्रवतंनाम्‌, आख्यातत्वांशेन चार्थीभावनां-यतनम्‌ अन्यो त्पादानुक्‌लात्म- 
व्यापारं -वा मतभेदेनाचष्दे 1 द्वयोरपि भावनयोः ` किं केन कथ- 
मिति साध्यसाघनेतिकतेव्यतारूपेण तिस्र आकाङ्क्षा जायन्ते 1 तत्र 
यजेत॒ स्वगंकामः' इत्यादौ . गाख्यातस्वावच्छिन्नप त्ययाभिदहिताया 
मार्थीभावनायास्साध्याकाङ्क्षायां .  स्वगदिः, फलस्यान्वयः, सा धना- 


द्वितीयाध्यायस्य प्रथमः पादः ३९ 


काङ्क्षायां समानपदोपात्तधात्वथंस्य यागदेरन्वयः, इतिकतंव्यता- 
काङ्क्षायाच्च प्रकरणपठितक्रियात्मकप्रयाजानूयाजादीनामन्वयः 1 
तथा च प्रयाजादिभिरङ्गेरुपकृतेन यागादिना स्वर्गादिफलं भावयेत्‌ 
इति बोधो जायतेः। नन्वार्थीभावनायास्साधनाकाडधक्नायां धात्वर्थस्य 
यागापदेस्साधनत्वेनान्वये यागादिनिष्ठसाधनतानिरूपितसाध्यता .आर्थी- 
भावनाया वक्तव्या 1 आर्थीभिवना च प्रयोज्यनिष्ठप्रवृत्तिरूपा, सा च 
लिङ्त्वांशेनाभिधोयंमानप्रवतेनाजन्या । प्रवतंना हि प्रवृत्यनुकूल- 
व्यापारः 1 तया च प्रवृत्तिरेव भाव्यते । तथा सति धात्वर्थस्यार्थीभिवना- 
साधनत्वं . कथमिति चेन्नः. अत्र साधनत्वं जन्यजनकभावरूपं नाङ्गी 
क्रियते, किन्त: . भावनाभाव्यनिर्वतंकत्वंरूपपारिभाषिकसाधनत्वम्‌ 1 
आर्थीभावनाभाव्यस्वगदिनिवेतंकत्वं यागादाविति समन्वयः 1 यागादेः 
क्रियारूपत्वेन क्षणिकत्वात्‌ स स्वजन्यापूवंद्रारां स्वर्गादिफलनिवंतंकः 1 
अतोऽपवंस्य जनिः भावार्थेभ्यः 1 इयमंशत्रयोपेता आर्थीभिावना प्रयोज्य- 
प्रवत्तिरूपाः शाब्दीभावनायां प्र॑योजकव्यापाररूपायां प्रवतंनायां साध्यत्वे- 
नान्वेति, लिङ्ञादिज्ञानं करणत्वेन; . अथंवादलस्षितप्राशस्व्यज्ञानमिति- 
कर्तव्यतात्वेन 1 - तथाचांशत्रयोपेतार्थभिवनंभाव्यका लिडादिज्ञानकर- 
णिका प्राशस्त्यज्ञानेतिकर्तंव्यताका शाब्दीभावनेति बोधस्सम्पद्यते 1 
अत्रापि लिडादिज्ञानस्य करणत्वं पारिभाषिकं स्वभाव्यनिवंतंकत्वरूपं 
बोध्यम्‌ । | 

नन॒यज्यादिपदयोत्तरं करणविभक्तेरश्रवणात्‌ कथं यज्यादेर्धा- 
त्वर्थस्य करणत्वे नान्वय इति. चेदित्थम्‌-पचति इत्युक्तं पाक करोति 
इति, “ओदनं पचति" . इत्युक्तं पकेनौदनं करोति इति लोके करोतिना 
विवरणमनुभवामः । अनेन विवरणेनोतपद्यमानस्योत्पत्त्यनुकूल उत्पादक- 
कतुःव्यापारः करोतेरथं इति. पर्यवस्यति । . भावयतेरप्ययमेवार्थः । 
अत एव “पाकं करोति “पाकं ..भावयति' इति प्रयोग उपलभ्यते ॥ 
सोऽयं कतुव्यापारो भावशब्देन भावनाशब्देन चोच्यते । स एव च 
प्रत्ययार्थः । अयमेव प्रकारः यजते जुहोति ददाति इत्यादौ । तथा 
चान्योत्पादानुकूलव्यापाररूप। भावनव करोत्यथ: अआख्यातग्रत्ययवाच्या- 
चेति सिद्धं भवति 1 सर्वत्र प्रायो - धात्वर्थस्य दे र्पे-सामान्यं -विशेष- 

श्चेति । स्थाल्यधिश्चयणं मण्डावसख्रावणं वा कूवेति देवदत्तं देवदत्तः कि 
करोतीति प्रश्ने पचति इत्युत्तरं श्युणुमः । अधिश्रयणमवस्ावणं वा 
पाकस्य विशेषरूपम्‌, अधिश्चरयणाद्यवस्रावणप्यन्तो व्यापारः सामान्यरूपः \ 
यदा पाकस्य कर्मत्वेनान्वयः तदा पाकानुक्‌लाधिश्रयणादिव्यापारसमूह 
पाकानुकूलो व्यापारः इत्येवमाख्यातप्रत्ययवाच्यः, किन्तु अधिश्रयण- 
त्वादिधर्माणामनादरः । पाकेन अदेनं करोति इत्यन्वयदशायां पाकानु- 
कूलव्यापारत्वेनाधिश्चरयणादिव्यापारनिचयः न अत्ययवाच्यः, किरत्वो- 
दनोत्पत्त्यनुकूलव्यापारत्वेन सामान्यरूपेणेव व्यापारः भ्रस्ययवाच्यः 1 
अत्रापि विशेषधर्माणामधिश्रयणत्वादीनामनादरः । धात्वथेः पाकः अरत्य- 
यवाच्ये व्यापारे करणम्‌, न स्वोदने, कारकाणां मिथोऽन्वयासम्भवात्‌ । 
एवमेव यजेत स्वगंकामः' इत्थत्र स्वगंस्य फलस्य कमंत्वात्‌ तदनुक्‌ल- 
व्यापारत्वेनाग््यन्वाघधानादित्रांरणतपंणान्तो व्यापारनिचयः -प्रत्ययेना- 
भिधीयते, विशेषधर्माश्च नाद्रियन्ते । तस्मिश्च व्यापारे यार्गः करणम्‌, 
तस्य॒ फलोह्‌ शप्र वृत्तकत्र व्यापार निष्पाद्यतस्वात्‌ 1 एवं निष्पन्नो याग- 
स्सिद्धो भवति, सिद्धस्य च करणत्वं सङ्गच्छते । तत्सिद्धं धात्वर्थाति- 
रिक्तं भावनास्वरूपम्‌; तत्र च धात्वथः करणम्‌, तस्माच्चापूवेमिति 1. 
| ३. अपूर्वाधिकरणम्‌ | 

भावा्थेभ्योऽपूवंमिति पूर्वाधिकरणे साधितम्‌ । तदपूर्वमस्ति न 
वेति चिन्त्यते । प्रमाणाभावेन नास्त्यपूवेम्‌ 1 यजेत स्वगंकामः* इत्यादौ 
स्वर्गादिफलं प्रति यागादिरूपदिश्यते। यागफलयोस्साघ्यसाधनभावं 
शास्त्रगस्यः । ननु यागस्याश्‌तरविनाशित्वात्‌ तन्निष्ठसाधनत्वान्यथा- 
नुपपत्याऽपूवं कल्प्यत इति चेन्न; अर्थापत्या कल्प्यमानस्यापूर्वस्य 
शास्त्रनोधितयागनिष्टसाधनत्वविरोधित्वात्‌ 1 अर्थापत्या तदेव कल्पनीयं 
यच्छास््राविरोधि 1 शास्त्रप्रामाण्यसिष्यर्थं विनष्टस्य यागस्यैव स्वर्ग 
साधनत्वं कल्प्यताम्‌ किमपूवेणेति पक्षे पराप्ते 


उच्यते-अपूवमेव कल्प्रनीयम्‌ । तच्च फलोत्पत्तिप्न्तावस्थायि । 
शतत्यात्मनो व्याप।रात्मनो वाऽपूर्वैस्य यागनिष्ठसाधनत्वपरिपस्थिह्त्रा- 
भावात्‌ त यागापूवंयोवि रोश्चः, -म्त्युत विनष्टस्य यागस्य फ़लसधन<्र- 

कल्पने सवप्रमाणविरोधः, एवमेवाशृतरविनाशिनो यागस्य यावत्कार्या- 
` रम्भावस्थानमपि सवंप्रमाणविरुद्धम्‌ । नन्वपूर्व॑स्य शक्तिरूपत्वे व्यापार- 
रूपत्वे. वाऽद्खीकृते शक्तिमतो व्यापारवतो वा नाशे सति तदपूर्वं कव 
तिष्ठेत्‌ इति चेत्‌-यत्र वतमानं सत्कार्यं निवंहेत्‌ तत्रावस्थितं भविष्य- 
तीति ब्रूमः 1 त्रीहीन्‌ प्रोक्षति" इति विहितप्रोक्षणेन जायमानमपूर्व 
व्री हिष्ववस्थाय यागं निवंतंयद्यागजन्यापुर्वं प्रव्थुपकारकं भवति । 
-अप्रोक्लितेत्री हिभिस्सम्पाद्यम्‌ानेन यागेन फलजनकमपूरवंमुत्पादयितुं न 
शक्यते । यथा लघोरेकस्य कोलघ्य सस्बन्धेन विना बुहद्‌ यन्त्रं कार्यक्षमं 
न भवति तथा लघुनाप्यङगेन विना यागः स्वगंसाधनक्षमो न भवतीति 
सर्वेषामङ्कानां स्वस्वापवंद्ारा प्रधानेन साहित्थमावश्यकम्‌ 1 सवस्य 
प्रधानयागस्य पूर्बाद्गाणि उत्तराङ्गाणि च भवन्ति! प्रधानात्ूरवं 
क्रियमाणाङ्गजन्यापूर्वाणां प्रधानजन्यापूर्वोत्पत्तावृप्कारकतटत्म्‌, उत्त- 
राङ्कजन्यानाशचोत्यन्नापूवंस्थितावुपकारकत्वमिति. विभागः । . इमान्य 
_्गापूर्वाणीति व्यपदिश्यन्ते । प्रधानयागजन्यान्युत्पत्त्यपूर्वाणो ति कथ्यन्ते । 
` अ्घपूर्वाण्युत्यच्यपूर्वाणि च भिलित्वा फलजननसमथंभपूर्वत्पादकानि 
भवन्ति । तदेव परमापूर्वं कथ्यते । यत्रैकस्यव कर्मणो नाना . प्राधान- 
यागा भिन्नकालानुष्ठेयाश्च यथा दशंपूणंमासयोः चातुर्मास्यिषु च तत्र 
साङ्गतत्ततप्रधानयागजन्योत्पत्पूर्वाणां समुदायं परिकल्प्येककस्मा- 
 त्समदायात्‌ समदायापूर्वं स्वीकृत्य समुदायापूर्वाणां साहित्येन परमापूर्वं 
मेकं फलजननसमर्थं कल्प्यते । इदं सम्‌दायापूवंमिति व्यवर्भिते । ननु 
समदायापर्बाणामेव फलजनकत्वं कल्प्यताम्‌ किमिति परमापूर्वं .कल्प- 
नीयमिति चेन्न, भिन्नकालोत्यन्नानां भिन्नसमृदायापूर्वाणां - साहित्येन 
विना फलोत्पत्तौ फलानामप्यनेकत्वापत्तेः । एव तत्तदङ्गजच्यान्यङ्खा- 
पर्वाणि तत्तञ्रधानयागजन्यान्यह्पत्यपूर्वाणि,. भिन्नकालानुष्ठ्यः प्रवानया- 
गाजन्थैरुत्यच्यपूर्वेः समुदाथापूर्वाणि, तेश्च समुदायापूतरः साहित्यं प्राप्त- 
वद्धिः परमापूवैमित्यपूवेप्रक्रिया सिध्यति ॥ : - 
। ट. तानिद्रेवाधिकरणम्‌ रः 

आख्यातार्थो भावना, भावाथभ्यश्चापूवंम्‌, फलजनकमपूवंमस्ति 
इत्यादयो निरूपिताः 1 क्वविद्धावा्थेभ्योऽपू्वं  नास्तीत्यपत्रादोऽस्मिर्न- 

द 

धिकरणे प्रदर्श्यते । श्रीदी नवहन्ति' (तण्डुलान्‌ पिनष्टि "पिष्टानि 
संवपति" इत्यादीनुदाहृत्य विचायेते-किमतर भावाथभ्योऽवधातादिभ्थो 
ऽपर्व॑मस्ति न वेति 1 यदि ब्रीहिसाधनका अवधातादयरस्ताहि त॑त्साधन- 
कावधातादीनां दष्टं प्रयोजनं नास्तीत्यवधातादिभ्योऽपूवंम्‌, यदिच 
ब्रीटयाद्य्था अवधातादयस्तहि अवधातादीनां तुषविमोकादिदृष्टं प्रयो- 
जनमितति नास्त्यपूर्व॑म्‌ । तत्र ॒दुष्टवितुषीभावफलकावधातादेविधाने 
स्वीकृते तदृद्ष्टं फलं लोकत एव लब्धं शक्यमिति तद्विधानमनथंकं 
स्यादित्यानर्थक्यपरिहारायाद्ष्टं परिकल्पनीयम्‌-अवधातादिना तब्रीह्या- 
दिष्वद्य्टं सम्पादयेदिति । एवं सति अवधातादिविशिष्टद्रव्यविधानं 
पयंवस्यति 1 तत्रावघातादेद्रव्याथंत्वे द्रव्यविशेषणतयावधातादिविधि- 
वयथ्यंम्‌ । एवच्च द्रव्यादेकमद्ष्टमवधातादेश्चापरमदष्टमित्यदष्टद्रयं 
स्वीकतंव्यं स्यात्‌ 1 तदपेक्षयाऽवधाताद्र्था ब्रीहय इति स्वीकरत्यकस्या 
दृष्टस्य कल्पनं युक्तम्‌ व्रीहीनिति द्वितीया तृतीयं इति पक्षे प्राप्तं 

उच्यते-- 

अवहननादिगणः-गुणकमेत्यथः 1 यानि कर्माणि द्रव्यम्‌ उत्पा- 
दयितुम्‌ आप्तु विकाराय संस्काराय वा क्रियन्ते तानि कर्माणि द्रव्या 
पेक्षया गुणभूतानि भवन्ति! यानि कर्माणि द्रव्येण साध्यन्ते तानि 
कर्माणि प्रधानकर्मणि) यथा प्रयाजानूयाजादीनि । च्रीहीनवहन्ति 
इत्यादौ द्रव्यं प्रत्यवधातादयः द्रव्यसाधनतया गुणश्रूताः । त्रीह्या्थेत्वे- 
न॒विधीयमानस्यावधाता्देविधौ नियमाद्ष्टमात्रं कल्पनीयम्‌ 1 तदि- 
दमपू्वं नावघातादिना कल्प्यते, किन्तु तन्नियमादिति क्रियाफलान्‌- 
निष्पादयत्वेन न॒ तत्‌ फलत्वेन व्यवहारयोग्यम्‌ । अतोऽवधातादितो 
नास्त्यपूवंमिति सिद्धम्‌ 1 

५. गुणकर्माधिकरणम्‌ 


न्रोहीन्‌ प्रोक्षति" हईस्थत्र पूववदेव विचारः 1 पूर्व॑मवहन नादेदष्ट- 
फलजनकत्वेन द्रव्याथंत्वमिति तस्य गुणकमत्वेऽपि प्रोक्षणस्य दष्टभ्रयो- 
जनजनकटवाभावेनात्र भावार्थादपृवैमिति पक्षे प्राप्त उच्यते- 

गुणकमणा दुष्टफलजन्‌कत्वं न प्रयोजकम्‌; किन्तु संस्कार एव 
प्रयोजकः । सर च संस्कारो दष्टफलकोऽपि भवत्यदष्टफलकोऽपि 1 प्रकृते 


॥ 

प्रोक्षणेन द्रव्यं संस्कृतं भवति । अतो द्रव्यापेक्षया प्रोक्षणं गुणभूतम्‌ 1 
तस्माद्गुणकम वेदमपि 1 स्‌ चस्सम्भाष्टि इत्यप्युदाहरणं वोध्यम्‌ ॥ 
६. स्तुतास्त्राधिकरणम्‌ 

अत्र स्तोत्राणि शस्त्राणि चोदाहूव्य विचा्यंते-किमिमानि गुण- 
कर्माणि प्रधानकर्माणि वेति 1 यदि गुणकर्माणि तहि भावा्थेभ्यो नापूव॑म्‌, 
यदि वा प्रघानकर्माणि तहि तेभ्योऽपू्वं मिति फलफलिभावः । तत्र ज्यो- 
तिष्टोमे पच्मे सुत्यादिने संवनत्रयभेदेन द्वादशस्तोत्राणि तावन्त्येव 
शस्त्राणि विहितानि । एतेषां विधायकवाक्येषु स्तुवते" शंसति" इति 
भावाथेपदं वर्तते 1 स्तुवते" ईति स्तोत्र विधायकम्‌ शंसति" इति शस्व 
विधायकम्‌ 1 स्तोत्र प्रगीतमन्तरसाघ्यगुणिनिष्ठगुणार्निधानम्‌; शस्त्र चा- 
प्रगीतमन्व्रसाध्यगुणिनिष्ठगुणाभिवानम्‌ । अभिधानचच वाचोच्चारणम्‌ । 
अभिधानक्रियया शाब्दबोधो जयते 1 तत्र गुणिनिष्ठगरुणाभिधानपसरयोः 
स्तोत्रशस्त्रयोः गुणिनो देवतायाः प्रकाशन एव मुख्यं तात्पथम्‌ 1 इयच 
री तिर्याज्यापुरोनुवाक्यादिषु मन्तरेष्वङ्खी क्रियते, तत्तदेवतास्मारकल्वात्‌ 
तेषाम्‌ 1 तथैव स्तोत्र शस्त्र मन्ाणाभपि देवतास्मारकत्वेन याज्यामन्तरा- 
णामिव देव तास्मारकत्वमेवास्तु 1 तथा च स्तोत्राणां शस्त्राणा देव ता- 
स्मरणरूपसंस्कारजनकत्वेन गुणकमंत्वमिति पक्षे प्राप्तं उच्यते- 

स्तौ तिशंसत्योः प्रधानक्मेत्वमेव 1 यथा पूषानुमन्त्र णमन्ताणां दशं- 
पृ्णंमासप्रकरणपरखितानां दशपणमासयोः पूषदेवताकक्माभिावात्‌ यत्र पूष- 
देवताकं कमं तत्रोत्कर्षस्स्वीक्रियते तथा स्तोत्र शस्त्र मन्तराणामप्ययुत्कषं 
कतंव्यस्स्यात्‌ यदि गृणकमत्वं स्थी क्रियेत; यागीयदेवताथत्वाद्गुणकमंणः ॥ 
याज्यापुरोऽनुवाक्यानुमन्त्रणमन्तरा्यपेश्षया स्तोत्र शस्त्रमन्त्राणां महान्‌ 
मेदः 1 तत्रं तत्तहेवताकक्मणि प्रवृत्ते समाप्ते चाऽ्वर्युणा हविरःनौ प्रक्षे 
प्तव्यम्‌; यजमानेन च तां तां देवतामुदिश्यत्यागः कतंग्यः 1 तदर्थं देवता- 
स्मारणमावश्यकम्‌ 1 तत्स्मारकंत्वेन मन्वाः पठ्यन्ते । यदि स्तोत्रशस्त्रयोः 
प्रधानकपैटवं तहि यागोयदेवताथंत्वाभावान्न स्मरणस्यावश्यकता 1 अतं 
एव च नोत्कषस्यावश्यकता । तस्मात्स्तौ तिशंसती प्रधानकमंणी इति ॥ 

७. विधिमन्त्राधिकरणम्‌ 
विधायकवाक्ये श्रीहीनवहन्ति' श्रीहीन्‌ घरोक्षति' इत्यादौ गुण- 

कैस्वं “बदिष्पवमानेन स्तुवते" आज्यं शंसति" इत्यादो स्तुतशस्त् योः 
परधानकरत्यं प्रसाध्य सम्प्रति मन्त्रगतभावार्थानां विधायकत्वं वा उतान्य; 
प्रकारो वेति चिन्त्यते 1 मन्त्रे यत्तदादिशब्दधटितानि मध्यमोत्तमपुर- 
षादियुक्तानि सन्ति वाक्यानि देवांश्च या भिर्थंजते ददाति च ज्यो गित्ता- 
भिस्सचते गोपतिस्सह" अग्नीदग्नीन्‌ विहर" 'बहिद्वसदनं दामि" इत्या- 
दीनि 1 एवं ब्राहमणभागेषु शयस्योभयं हविरातिमाछति शयद्याग्रयणेना 
निष्ट्वा नवान्नं प्राश्नीयात्‌" इत्यादीनि यच्छब्दयदिशन्दघटितानि 1 अत्र 
सन्देहः कि सर्वाणीमानि विधायकानि उतानुवादकानीति । तत्र यजेत 
स्वर्गकामः" इत्यादिविधिवाक्येषु श्रुतानामाख्यातानां मन्त्रथाक्येषु श्रुता- 
नाचः तेषामेकशूपत्वात्‌ कवचिद्धिधायकत्वं क्वचिच्चानुवादकत्वमिति 
वैरूप्याश्चरयणे प्रमाणाभावाद्‌ अभेदप्रत्थभिज्ञानाच्च विधायकान्येवञ्जा- 
तीयकानीति पक्षे प्राप्ते, 


, „ सिद्धान्तं उच्यते-मन्त्रगता आख्यातशब्डा न विधायकाः, किन्त्वनु- 
वादकाः । देवांश्च याभिः" इति मन्त्र गतौ "याभिस्ताभिः" इति यत्तच्छब्दौ 
पूवेपरामशेकाविति तावत्‌ सिद्धं संव॑नामत्वात्‌ । तेन प्राप्तार्थबोधकाविमौ 
शब्दा वित्य ङ्खीकतंन्यम्‌ 1 विधिश्चाप्राप्तमर्थं विधत्ते 1 एवश्च विधिनिष्ठा- 
प्राप्ताथविधायकलत्वशक्तिमिमौ शब्दौ प्रतिबध्नीतः 1 यत्त दादिशब्दानां 
विधिप्रतिबन्धकत्वं मानान्तरप्राप्तस्थल एव 1 यत्र तु “यदाग्नेयोऽष्टा- 
कपालोऽमावास्याया्‌" इत्यादौ यच्छन्दधटितत्वेऽपि न तस्य प्रतिबन्ध- 
कता, अप्राप्ताथंबोधकसामग्रीसत्त्वात्‌ । तस्मान्मन्तर गताश्यातानामनु- 
वादकत्वमेव ॥ 


८. मन््रलक्षणार्धिंकरणस्‌ 


: पूर्वाधिकरणे मन्तरं शब्दग्रहणात्तल्लक्चणं प्रसङ्गादत्र कथ्यते 1 प्रयो- 
गोऽनुष्ठानम्‌ तदथेमनुष्ठेयपदार्थानामभिधानं ये कर्वन्ति ते मन्वा: अर्थात्‌ 
भरयोगसमवेताथस्मारकवाक्यस्वं मन्त्रलक्षणं पर्यवसन्नम्‌ 1 इदश्च लक्षणं 
जपमन्त्रेषु “वसन्ताय कपिञ्जलानाल मेत इति मन्त्रत्वेनाभिमते वाक्ये 
चाव्याप्तम्‌;ऽअतौ वेदिकप्रसिद्धिविषयत्वं तल्लक्षणं  स्वीकतंग्यम्‌ 1। 


द्वितीयाध्यायस्य प्रथमैः षादः ४५ 


९. ब्राह्मणलक्षणाधिकरणम्‌ - 
त्र ्राह्यणाटनको वेदः 1 तत्र॒ मन्रातिरिक्तो वेदभागो ब्राह्मणम्‌; 
क्राह्यणातिरिक्तो वेदभागो मन्त्र इत्यापस्तम्बाचार्याः 11 
१०. ऊहप्रवरादीनाममन्त्रत्वाधिकरणम्‌ 
(अग्नये जुष्टं निवंपामि' इति निर्वापमन्त्रे दशेपूणेमासतोऽतिदेशतः 
सौ्येष्टौ समागते सति कममंसमवेता्थंप्रकाशनाय “अण्नये' स्थाने सूर्याय 
इत्यन्यथानयनं क्रियते । अयमेवान्यथानयनन्यापार. ऊहः 1 एवमाषंय- 
वरणे असावसौ" इति स्थने भागंववंतहव्यसावेतसः (भागंवच्यावना- 
प्तवानौर्वंजामटग्न्यः इत्यादयः शब्दाः प्रक्षिप्यन्ते । अयं प्रवरः कथ्यते । 
होतुबरणे “असौ मानुषः इति स्थने होच्ुरनामोच्चायंते । तदेषामूह 
प्रवरनामधेयानां मन्त्रत्वमस्ति न वेति सन्देहे मन्त्र मध्यपतित्वेनाथं 
प्रकाशनरूपमन्त्रकार्यंकरत्वस्येतेषामपि सत्त्वात्‌ मन्त्रत्वमक्षुण्णमिति प्राप्ते, 
सिद्धान्तः--वेदे आम्नातानामेव मन्त्रत्वम्‌ न त्वनास्नातानाम्‌ । 
इमे चोहप्रवरादयः पुरुषः प्रक्षिप्यन्ते; तेषां सत्यपि मन्तरैकवाक्यत्वे तन्न 
मन्त्रत्वप्रयोजकम्‌ । अतो न मन्त्रा ऊहप्रवरादय इति 1 
११. ऋग्लक्षणाधिकरणम्‌ 
प्रस ङ्गादुगादीनां लक्षणानि कथ्यन्ते । अक्राणामियत्ताविशेषः 
पादः "अष्टाक्षरा गायत्री दशाक्षरा विराट्‌ इत्यादिप्रमाणगभ्यः। 
एतादशपादबन्धवत्वं ऋचां लक्षणम्‌ । 
१२. सामलक्षणाधिकरणम्‌ 
सामशब्दो रथन्तर बृहदादिगी तिषु प्रयुज्यते । अतो गी तिस्साम ॥ 
१३. यजलक्षणाधिकरणम्‌ 
ऋषसामभिन्नो मन्त्र भागः प्रशिलिष्टपठितो यजुश्शब्दनोच्यते ॥ 
१४. निगदाधिकरणम्‌ 
परसम्बोधनार्थां निगदाः कथ्यन्ते-अग्नीदग्नी न्विहर' श्रोक्षणी- 
रासादयः 'बहिस्तरणीहिः "ओज्येनोदेहि' इत्यादयः 1 निगदमन्तराणां 
यजुष्येवान्तर्भावः उत तेषां मन्त्रान्तरत्वमिति विचार्यते । तत्र “उच्चैः 
ऋचा क्रियते (उपांशु यजुषा" “उच्चेस्साम्ना' “उच्चनिगदेन" . इति 
नगदानामुच्ेष्टूवस्वरः एवं यजुषामुपांशुस्वर इति स्वरभेदात्‌ यजु 


# = चकः = = 

ना निगदा इति सिध्यति, एवं ऋचां साम्नां निगदानाश्वोच्चेष्टुव- 
स्बरैक्येऽपि निगदेषु पादबन्धत्वगी तित्वलक्षणाभावात्‌ ऋक्सामेभ्योऽपि 

ना निगदा इति सिध्यति । तथा च ऋक्सामयजुरभ्यो भिन्ना इति 
पक्षे प्राप्ते 

सिद्धान्तः--यजुर्लक्षणाक्रान्तत्वमेव निगदानाम्‌ । ननु "उच्चं 
निगदेन" इत्यच्चेष्ट्वं विहितम्‌ यदि निगदा यजूंषि रताहं उपांदयुस्वरेण 
भवितव्यम: कथम्‌च्चेष्टवमिति चन्न; सामर्थ्यान्निगदानामुच्चष्ट्व- 
स्वीकारात्‌ 1 परसम्बोधनपरा निगदाः, तत्रोपांश्ुत्वं नानुक्‌लम्‌, पर 
परत्याथनकार्यः निगदानाम्‌ । तत्रोच्चंष्ट्वस्वीकार एवोचितः । किच 
उपांचुत्वं मन्त्रस्याङ्गम्‌; परप्रत्यायनकायेन्तु प्रधानम्‌ 1 प्रधानानुसारी 
उच्चेस्स्वरः 1 उच्चं स्स्वरस्तु निगदमात्र विषयः; उपांशृत्वन्तु यजुरन्तरे 
सावकाशम्‌ । पदाहवनीययोरिव निरवकाशातिरिक्तविषयत्वेन साव- 
काशस्य नयनमुचितम्‌ 1 नितरां गयन्ते उरच्नेरुच्चायन्त इति व्युत्पत्त्या 
यजुषामेवायं गुणविशेष इति निगदमन्तो यजुरेवेति 1 

१५. अथेकत्वाधिकरणम्‌ 

कियदेकं यजुरिति परिज्ञानाय यजुःपरिमाणमस्मिर्नधिकरणे 
प्रदश्यते। विभागे साकाडङक्षत्वे सति एकार्थप्रतिपादकत्वं यावति वाक्ये 
पयेवस्यति तावदेकं यजुः । अस्य लक्षणस्य लक्ष्यं यजुः, न तु साधारणं 
वाक्यम्‌ । तेन यावति पदसमूहे उच्चरिते स यागसाधनतामवाप्नोति 
तावदेकं यजुरिति बोध्यम्‌ 1 इज्यतेऽनेनेति यजुरिति व्युत्पत्तेः 1 अत्र 
भगो वां विभजतु" “पूषा वां विभजतु" अर्यभा वां विभजतु" इति हविषः 
पिष्टस्य विभागरूपेकाथप्रतिपादकत्वेन चयाणामप्येकमन्त्रत्वं स्यादतो 
विशेषणंदलम्‌ 1 ` एवं ` श्योनन्ते सदनं करोभि घृतस्य धारया सुभेवं 
कल्पयाभि, तस्मिन्‌ सीदामृतं प्रतितिष्ठं त्रीहीणां मेध सुमनस्यमान 
इत्यत्रंकमन्त्रत्वं स्यादतो विशेष्यदलम्‌, पूर्वार्धोत्ति राधयोभिन्नार्थघ्रतिपाद- 
कत्वात्‌ नकंम॑न्त्रत्वम्‌ 1 

१६. यजुभेदाधिकरणम्‌ 

इषे त्वोर्जे त्वा" इति यजुमेन्नेः । इट्‌" शब्दस्यान्नमर्थः, ` तस्य 

चतृथ्यकवचनम्‌ एवं -ऊक्‌ ` शब्दस्याननरसोऽथंः, तस्य च॑तुथ्यकचनम्‌ । 

(त्वा त्वामित्यथंः 1 अन्ताय अन्नरसाय त्वामिति पय॑वस्यति । कयाचन 
क्रियया विनाऽपरपूर्णोभ्यं पदसमूहः, काञ्चन क्रियामध्याहृत्यः परि- 
पूरयितव्यः 1 तत्र॒ किमेकां क्रियामध्याहृत्येकमन्तरत्वेन म्राह्योऽयं पद- 
समूहः ? उत क्रियाहयमाधरित्य भिन्नमनस्त्रत्वेनेति संशये-क्रियाद्य- 
माधित्याकाङक्षायाः परिपू रणेऽदष्ट्दयं कल्पनीयं भवेत्‌; दष्टस्य 
प्रयोजनस्यालाभात्‌ 1 तदपेक्षया एकादृष्टकल्पनं वरमित्यतो मन्त्रैक्यमिति 
पक्षे प्राप्ते, य 

सिद्धान्तः--त्वा शब्द यश्र वणात्‌ प्रत्येकमाकाङक्षायां सत्यां तां 
पूरयितु क्रि यापदस्यावश्यकता भवति । तच्च क्रियापदम्‌ “इतिः छिनत्ति" 
'इत्युन्माष्टि' इती तिकरणेन मन्त्रयोविनियुक्तत्वात्‌ केदनोन्मार्जनरूपाथं 
भेदान्मन्तरं क्यं नाश्रयितुं शक्यम्‌ । अतः "छिनद्मि" “उन्माज्मि' इति 
क्रियाश्रयणेन इषे त्वा" इत्येकं यजुः; रजे त्वा" इत्यपरं यजुरिति भेद 
एवाश्रयणीय इति ॥ 

१७. अन॒षङ्काधिकरणम्‌ 


ज्योतिष्टोमे उपसद्धोमेष मन्त्रोऽयं श्रूयते-धया ते अग्नेऽयाशया 

तनूवषिष्ठा गह्ुरेष्ठोग्रं वचोऽपावधीत्‌ त्वेषं वचोऽपावधीत्स्वाहा 
इत्यन्तः प्रथमो मन्त्रः, अनन्तरं 'या तेऽने रजाशया" धया तेऽने हराशया 
इति मन्त्रहयम्‌ । अगिन सम्बोध्य प्रवृत्तः प्रथमो मन्त्रः हे अग्ने या तेऽ्यो- 
मयी तनुः अतिशयेन वृद्धि प्राप्ता सती एवं गह्वरे तीक्ष्णे वतमाना च 
सती उग्रं वचः-क्षुतिपिपासादिकं त्वेषं वचः-महापातक नाशयामास तया- 
तन्वाऽहमपि नाशयामीति परिपूर्णो निराकाङ्क्षः ।. द्ितीयत्रुतीय- 
मन्त्रौ तु साकाङक्तौ \! तदाकाङ्क्तायाः पूर्णं लौकिकेन वृक्येन कव्यम्‌ 
उत प्रथमभमन््रगतवाक्यमेवानषज्याकाङ्श्ना पूरणीयेति संशये-एकत्राम्ना- 
तस्यान्यत्र नयनेऽपि तस्य लौकिकत्वमेव स्यात्‌ । तद्पेक्षया-या ते रजत- 
मयी तन्‌: हिरण्मयी च तन्‌: साऽस्मान्‌ पातु इति लोकिकं एव शेष 
स्वीक्रियतामिति पक्षे प्राप्ते 

` सिद्धान्तः-एकत्र समाम्नातस्यान्यत्र सम्बन्धकरणेऽन्वये वा आकाङ्क्षा 
सच्चिधिः योग्यता चति प्रमाणानि क्लुप्तानि सन्ति । तेः प्रमाणैः तनूं 
षिष्ठेत्यादेः शेषस्य द्वितीयतृतीयमन्त्रयोः सम्बन्धस्सिद्धो भवति । 
खौवमेकत्र समास्नातस्यान्यत्र नयने वे दिकत्वहानिरिति वाच्यम्‌, मन््रत्रय- 

साधारण्येन सम्बन्धस्य तुल्यत्वात्‌ त्रयाणामपि सन्निधौ समाम्नानं तुल्य- 
मित्यर्थः । सकृदास्नातस्यापि शेषस्य सन्निधानं बुद्धिविपरिवत्तिरूप- 


मधिशिष्टमिति यावत्‌ 1 अतोऽनुषङ्खदारा वं दिकेनव शेषेणाकाङक्षा- 


पूरणीयेति 1 
यत्र वाक्यं न परिपर्णथंप्रकाशकं यथा-धयाते रजाशया, या ते हरा- 


श्राया इति तत्राकाडक्षापरिपूरणायानुषङ्ध उचितः यत्र च परिपूर्णाथंकानि 


वाक्षयानि-“चित्पतिस्त्वा पुनातु; वाक्यतिस्त्वा पुनातु, देवस्त्वा सविता- 
पुनातु" इति तत्सन्निधावन्ते “अच्छिद्रेण पवित्रेण वसोस्सू्स्य रषिभिः 
इति पठितः शेषः, तस्य कथमनुषद्धः  परिपूणर्थिप्रकाशकत्वादाकाड्क्षा- 
विरहान्मन्त्राणाम्‌ इति शङ्कायाः समाधानम्‌-सत्यं पुनात्वित्यन्ता मना 
निराकाङ्क्षाः; अच्छिद्रेण" इत्यादेः करणमन्रात्वात्‌ तत्करणकक्रियाया 
अपेक्षितत्वेन तादशक्रिययाऽस्य सम्बन्धो वक्तव्यः। साच क्रिया पुना- 
त्वन्तेन प्रतिपादिता 1 क्रियायाः प्राधान्यम्‌; शेषस्य च तदद्खत्वम्‌ । 
प्रतिप्रधानमङ्गानामावृत्तिनन्यय्या 1 अतः पूव॑योः चित्पतिस्त्वा पुनातु 
वाक्यतिस्त्वा पुनातु" इति मन्योः सम्बन्धोऽनुष ङ्गरूपः “अच्द्रिण 


इत्यादेः सिध्यति ॥ 


१८. व्यवायाधिकरणम्‌ 
“सं ते वायुर्वातिन्‌ गच्छताम्‌, सं यजन्नरङ्खानि, सं यज्ञपतिराशिषा 
इति पशुप्रकरणे समास्तातो मन्तः 1 अत्र ते वायु्वतिन सङ्खच्छताम्‌ इति 


, परिपूर्णाथंको मन्व: (सं यजत्रैरङ्गानि' इति बहुवचनोपपत्तये सङ्खच्छन्ता 
भित्ति लौकिकं पदमध्याहतंव्यम्‌ । सं यज्ञपतिराशिषा' इत्यत्र यज्ञपति- 
 शब्दस्यकवचनत्वात्‌ प्रथभश्रुतस्य गच्छतामित्यनुषङ्गो भवत्विति पक्षे प्राप्ते 


सिद्धान्तः--मध्ये बहुवचनान्तेन व्यवधानान्नानुषद्घः 1 अनुषङ्धा- 
धिकरणेऽनुषद्ध॒प्रति बुद्धिविपरिवत्तिरूपं सन्निधानं कारणमुक्तम्‌ 1 


 गच्छता.मत्यस्य ताद्ृशविपवृत्तेरभावात्‌ बहुवचनेन व्यवधानान्नानुषङ्कः । 
द्वितीयमत्र गच्छतामित्यस्य विपरिणामोऽपि कतु न शक्यते! चिपरिणा- 

 मष्चोहः उदहशष्च विकृतवेव भवति, न प्रक्रतौ, अग्नीषोमीयपशो 
 ्रकृतित्वात्‌ 1 अतो नानुषङ्क इति ॥ 

अथ द्वितीयः पादः 
१. शब्दान्तराधिकरणम्‌ 

 पृवेस्मिन्‌ पदे उपोद्धातप्रसक्तानुप्रसक्ता विषया विचारिताः । 
अस्मिन्‌ पादे द्वितीयाध्यायस्य प्रधानविषयः कर्मभेदः प्रतिपादयिष्यते । 
कमंभेदकानि प्रमाणानि षद्‌-शब्दान्तरम्‌ अभ्यासः सङ्ख्या संज्ञा गुणः 
प्रकरणान्तरमिति । तेषु यथाक्रममस्मिन्‌ पदे पच प्रमाणानि षष्ठ 
प्रमाणं त्रृतीयपादे विचारयिष्यते । तत्रास्मिन्नधिकरणे एकप्रकरणगतानि 
विभिन्नधात्वथंघटितानि वाक्रयान्युदाहूत्य विच्येन्ते 1 . ज्योतिष्टोम- 
प्रकरणे सोमेन यजेत' "दाक्षिणानि जुहोति “हिरण्यमात्रेयाय ददाति' 
इत्यादीनि वपक्यानि श्रूयन्ते । अत्र कमभेदपदेन धात्वथेभेदः अपूवं- 
मेदः भावनाभेदश्च प्रत्येतव्यः । पृवंस्मिन्‌ पादे भावार्थाधिकरणे 
धात्वर्थातिरिक्तः प्रत्ययार्थो व्यापारो भावनापदाभिधेयस्साधितः। 
विधिवाक्येषु सुरेत्र सैव विधौयते 1 तस्या यदि मेदः, तहि तत्साध्यमपूरवं 
भिन्नम्‌, तद्‌ भेदाच्च कसं भिद्यत इति स्थितिः । 

अत्रेवं विचायेते-यजेत जुहोति ददाति इत्यत्र यान्याख्यातानि तानि 
किम्‌ एकामेव भावनां विदधति ? उत भिन्ना भावनाः ? भावनाया 
आख्यातत्वावच्छिन्नः प्रत्ययो वाचक इत्यवधृतं प्राक्‌ 1 स च प्रत्यय 
स्सरव॑त्रेकरूपः 1 तस्य वाच्यार्थेनाप्येकल्येण भवितव्यम्‌ 1 न चानुरञ्जक- 
धातुभेदेन तदनुरक्तप्रत्ययानां भिन्नत्वात्‌ भिन्ना्थप्रतिपादकत्वमिति 
वाच्यम्‌, अनुरञ्जकधातूनां भावनावाचकत्वाभावात्‌ । एक एव देवदत्तः 
एकदा पीताम्बरधारी भवति समयान्तरे च रक्ताम्बरधारी भवति।. अत्रा- 
म्बरभेदे सत्यपि देवदत्तो न भिन्नो भवति 1 न. हि पीताम्बरं रक्ताम्बरं 
वा देवदत्तः । अतो धातुभेदो न भावनाभेदको भवितुमहंति 1 -अथापि 
अवच्येदकभेदादवच्छिन्नस्य भेद आश्रीयते तहि गुणभेदः प्रधानस्य 
भेदकस्स्यात्‌ 1 प्रधानन्तु प्रत्ययार्थः; धात्वथस्तु गुणभूतः श्रक्ृतिप्रत्ययौ 
सहार्थ ब्रूतः तयोस्तु प्रत्ययः . प्राधान्येन" इत्यनुशासनाद्‌ धातोस्सहटभावेन 
बिना केवलः प्रत्ययः. प्रग्रोगानहैः, किन्तु प्रत्ययः स्ववाच्यम्थमुपस्था- 

पयितं नासमर्थः 1 प्रत्ययप्रयोगावसरे धातूनां सहभावमात्रमपेक्ष्यते, न 
हि सहभावमात्रेण प्रत्ययार्थं भेत्तुमीशते धातवः 1 किच्च प्रत्ययार्थो 
भावना क्रियारूपा । तस्याश्च फलमपूवेम्‌ 1 यदि भावेनारूपा क्रिया 
भिन्ना तह्न भिन्नं भिन्नं फलं जननीयं स्यात्‌ 1 तथा सत्यनेकादृष्टकल्प- 
नाप्रयुक्तं गौखं भवेत्‌ 1 तदयेक्चयाञत्र श्रूयमाणाः प्रत्यया एकामेव 
भावनामाचक्षत इत्यङ्खीङृव्येकापूवेकल्पनं वरम्‌ । अपूवंरूपफलसाधनाय 
भावनाया उपकारका धात्वर्था: 1 यथा वस्त्रक्चकादीनां लमस्बनाय 
कल्पिते कृष्णमूगश्युद्खे नागदन्ते वा शावार्पेण प्ररूढानि लघूनि 
तद्गतानि शछङ्काणि वस्त्रलम्बनरूपमेकं कार्यं साधयन्ति, तथव भावना- 
नुरञ्जका धात्वर्था यागहोमदानरूपा अपि । अतस्सवेंऽपि प्रत्यया एका- 
मेव भावनां प्रतिपादयन्तीति प्राप्ते, 

सिद्धान्तः-शब्दान्तरे धातुभेदे सति कर्मभेदो भावनाभेदस्स्यात्‌ 
अत्र क्मेपदेन भावनारूपो व्यापारो गृह्यते । यद्यपि प्रत्ययस्सवंत्नकरूपः 
स्वार्थाभिधानसमर्थश्च तथापि यत्किचिद्धात्वर्थानुरक्तस्यैव तस्यार्थाव- 
बोधकत्वमिष्यते ^न केवला प्रकृतिः प्रयोक्तव्या नापि प्रत्ययः इति 
न्यायात्‌ 1 एकस्य प्रत्ययस्य नानाधात्वर्थानुरागो न दृश्यते येनानेक- 
धात्वर्थानुरक्तंका भावनेति व्यवहारस्स्यात्‌ । यथा हि नीलो घटः रक्तो 
घटः पतो घट इत्यत्र घटज्ञानमेकमपि अनुरञ्जकनीलरक्तपीतादिना 
भिद्यत एव 1 घटस्येकत्वेऽपि नीलघटज्ञानं पीतघटज्ञानच्वैकं न भवति । 
तथेव भावनात्वेन भावनाया एकत्वेऽपि तज्ज्ञानं तत्तदनुरञ्जकधात्व्थं 
भेदेन भिन्नमेव भवेत्‌ । यो दुन्टान्तः प्रदर्शितः कृष्णमृग्धु ङ्कस्य नाग- 
दन्तस्य वा तत्रापि उष्णीबलम्बनं कच्चकलम्बनम्‌ उत्तरीयलम्बनं कम्बल 
लम्बनमित्यादीनि भिन्नानि कार्याणि साधयतीति ज्ञानमेदोऽस्त्येव 1 
तस्मादनुरञ्जक्धत्व्ंमेदाद्‌ भावेनाभेदः; तद्भेदाच्च पूर्वं मेदः, अपूर्वै- 
भेदाच्च धात्वथंमेदस्सिध्यति ॥ 

२. अभ्यासाधिकरणम्‌ . 

पूरव मनु रजञ्जकभेदाद्भावनाभेदः प्रदशितः । इदानी मनुरज्जकभेदा- 
भावेऽपि भावनाभेदः प्रदश्येते । तत्र प्रमाणमभ्यासः 1 अभ्यासो नामा- 
नन्यपरविधिपुन्‌ःश्रवणम्‌ 1 दशंषूणंमासयोः पञ्च . प्रयाजाः-“समिघो 


च 

थजति, तनूनपातं यजति; इडो यजति, व्हियेजति, स्वाहाकारं यजति" 
६ति विहिताः । अत्र पञ्चकृत्वो यजतिरभ्यस्तः किमेकां भावनां बोध- 
यति ? उत भावनाभेदमिति संशयः । पुवंमनुरञ्जकमेदप्रयक्तो भावना- 
भेदः स्थापितः, अत्र तादृशानुर्ञ्जकभेदाभावात्‌ प्रत्ययांशस्य चेक्यात्‌ 
कथ भावनाभेदः ? एकस्यंव घटशब्दस्य पुनः पुनः श्रवणेन न घटज्ञानं 
भिद्यते । तस्मान्नात्राभ्यासाद्‌भावनाभेदः । ननु यथा “अथैष ज्योतिः 
अथष विश्वज्योतिः अथेष सवेज्योतिः' इत्यत्र संज्ञया भेदो वक्ष्यते तथा 
समिदादिसंज्ञाभेदाद्‌ भेद आश्चीयताम्‌, अभ्यासान्मास्तु इति चेन्न, संज्ञा- 
भेदः कममंभेदाधितः, कमेभेदश्च संज्ञाभेदाश्रित ईत्यन्योन्याश्चयात्‌ 1 
अथष ज्योतिः" इत्यत्र यजिपदं न श्रूयते । अतो यागभेदावगमाद्ूर्वमेव 
संज्ञात्वमवगम्यत इति संज्ञया कम॑मेदः। ननु पुनः श्रवणस्य कि प्रयो- 
जनतमिति चोत्‌-समिधो यजति इति वाक्यस्य समिद्यागविधायकत्व- 
मद्खोकृत्य तनूनपादादिवाक्यानां देवतारूपगुणविधायकत्वेन पुनः श्रवणस्य 
साथेक्यं कल्पयामः । नन्वेवं गुणात्‌ कमं मेदस्स्यादिति चेन्न; उत्पत्ति- 
शिष्टगुणावरुद्धे कर्मणि उत्पन्नशिष्टो गुणोऽसम्भवन्निवेशः कमं भिन- 
तीति गणाधिकरण सिद्धन्यायः 1 प्रकृते तु समिद्राक्यस्य कमं विधायकं 
तत्र॒ कस्य चनोत्पत्तिशिष्टगुणस्याभावात्‌ तत्र॒ तनूनपादादिवाक्येगंण 
विधाने न कश्चिटोषः 1 तस्मादभ्यासान्न क्म॑मेद इति पक्षे प्रप्ते, 

सिद्धान्तः-अभ्यासेऽनन्यपरविधिपुनःश्रवणे सति तद्धिदा कमं 
मेदः 1 एतेषु प्चसु वाक्येषु अप्रवृत्त प्रवतंनरूपो विधिः पुनः पुनः श्रूयते । 
डेद पुन-श्रवणम तथेकं स्यात्‌ यदत्र विधिर्नङ्कीक्रियेत ॥ विधेरयं 
स्वभावः-यदप्रवृत्तप्रवर्त॑नम्‌ । तस्मिन्‌ सम्भवत्यानथंक्यं नाङ्खगीकर्तुमुचि- 
तम्‌ । “वाक्याथ विधिंरन्याय्यः श्रुत्यथं विधिसस्भवे' ईति न्यायेन तनूनपा- 
दादिवाक्येषु देवतागुणविधिरनं युक्त इति समिद्राक्यमिव तनूनपादादि- 
वाक्यान्यपि क्भविधायकान्येव । तस्मादन्यपरकंत्वेन नेतुमशक्यत्वाद्‌ 
विधिपुनः श्रवणस्याभ्यासस्य कमंभेदकत्वमेवेति ॥ 

| ३. पौणमास्यधिकरणम्‌ 

दशेपूर्णमासयोः दर्शे यः पुणिमायां त्रय इति षड्‌ यागाः 1 तेषा- 

मुत्पत्तिवाक्ष्यानि-यदाग्नेयोऽण्टाकपालोऽमावास्यायां पौणेमास्याच्ाच्यु- 

तो अवति" श्रं दध्यमावास्यायाम्‌' रन्द्र पयोऽमावास्यायाम्‌' “उपौ- 
शुयाजमन्तरा यजति" सताभ्यामेतमग्नीषोमीयमेकादशकपालं पुणेमासे 
प्रायच्छत्‌" इति 1 तथा च दशं अगग्नेयपुरोडाशयागः; न्द्रं दधि देन 
पय इति त्रयो यागाः। पौणेभास्यामाग्नेयपुरोडाशः; उपांशुयाजः, 
अन्तिषोमीयपुरोडाशश्चोति त्रयो यागाः । इमे कालसंयुक्ताः। काल 
योगेन विना प्रयाजानूयाजादयो यागा अनेके । एतेषां सन्निधौ य एवं 
विद्वान्‌ पौणंमासीं यजतेः शय एवं विद्वानमावास्यां यजते" इति वाक्य- 
दयमास्तायते 1 अस्याधिकरणस्येदमेव वाक्यद्वयं विषयः 1 किमिदं 
वाक्यद्वयं कमेविधायकम्‌ ? उत विहितानां कर्मणामनुवादकम्‌ ? इति 
सन्दिह्यते । पूवे स्मिन्नधिकरणेऽनन्यपरविधिपुनःश्रवणरूपाभ्यासाद्‌ यथा 
समिदादिषु वाक्येषु कमंभेदस्साधितः तथव “यजतेः यजते इ त्यभ्यासस्य 
सत्त्वात्‌ कमं विधायकंत्वमनयोर्वाक्यियोः 1 पौणंमासीसंज्ञकम्‌ अमावाध्या- 
संज्ञक कमं विधीयते। अनयोः कमम॑णोः किं रूपमिति रोदित्थम्‌-दशे- 
पुणमासयोराज्यग्रहणावसरे जुह्वाम्‌ उपभृति ध्रूवायाच्वाज्यस्थालीतो 
ख्‌ वेणाज्यग्रहणं भवति- चतुर्जुह्वां गृहणाति प्रयाजेभ्यस्तत्‌" “अष्टावृप- 
भृति गृहणाति प्रयाजानूयाजेभ्यस्तत्‌' 'चतुरध्रुवायां गृहणाति सर्व॑स्मै वा 
एतद्यज्ञाय गृह्यते यद्‌ध्र्‌ वायामाज्यम्‌" इति । तत्र ध्रुवागताज्यस्य सर्व॑- 
यज्ञाथेत्वेन गृहीतत्वात्‌ विद्रद्वाक्यविहितक्मणो्रव्यापेक्षायां ध्रौवमाज्यं 
ग्रहीतुं शक्यते । एवं द्रव्यं लब्धम्‌ । देवता च श्वार्रैध्नी पूर्ण॑मासेऽनूच्ये- 
ते वृधन्वती अमावास्यायाम्‌' इति वाक्येन विनियुक्तमन्त्रवर्णलंभ्यते । 
वृत्र हननम्रकाशिके ऋचौ वा्रन्यौ; वृद्धिपरकाशिके ऋचौ वृधन्वत्यौ 
तनु वार्जनोवृधन्बतीमन्तरविनियोजकवाक्ये अनूच्यते" इति पदेन पुरो- 
तुवाक्ययोरेव प्रतीयमानत्वात्‌ विद्र ्राक्यविहितकर्मणोः पुरोनुवाक्यायुग- 
लस्य कथं निवेशः क्रियत इति चेत्‌-एकस्या ऋचः पुरोनुवावयःत्वेना- 
परस्या ऋचो याज्यात्वेन समावेशः क्रियत इति न दोषः । एवं द्रव्यदेव- 
तयोर्लाभात्‌ विद्रद्ाक्याभ्याम पूवे क्मणी वि धीयते; एवमनङ्गीकारे 
तयोरन्यस्य कायेस्याभावादानर्थक्यं स्यात्‌ 1 न केवलमनयोरेवानथेक्यम्‌, 
पौणमास्यां पौणैमास्या यजेत “अमावास्यायाममावास्यया यजेत 
दत्यनयोरस्यानथक्यम्‌ । आभ्यां वाक्याभ्यां कालो विधेय: 1 थदाग्ने- 

यादिवाक्येषु “जमावस्यायाम्‌' पौणेमास्यांः इति कालस्योल्वेात 
तत्र कालविधायकत्वेनानयोस्सार्थःयं साधयितुं न शक्यते । यदि विद्रा 
व्याभ्यां कमं विधीयेत तत्र कालपेक्षायां तद्िधायकत्वेन सार्थक्यं भवि- 
तुमहंति । अन्यथाऽनयोरपि वाक्ययोरानथंक्यं प्रसज्येत 1 सवेषामानर्थ- 
व्यपरिहाराय विह दरक्येऽपूवेकमं विधायके, तत्र कालसमर्पकत्वेन "पौर्ण 
मास्यां पौणंमास्या यजेत “जमावास्यायाममावास्यया यजेत इत्यनयो- 
रपि सार्थक्यं स्यात्‌ 1 तस्माद्विद्वद्वाक्येऽपूवंकमे विधायके इति पश्च प्राप्ते, 


सिद्धान्तः--पौ्णमास्याममावास्यायश्च क्रियमाणानां त्रयाणां 
व्रथाणां यागानां सङ्खस्यानुवादके विद्रद्राक्ये 1 विद्वद्रक्ये न कमं 
विधायक, विहितियोः कनेणो रूपाभावात्‌ । कमंणश्च रूपं द्रव्यं देवता 
च । तत्र द्रव्यप्राप्तिर्या साधिता तत्रेदं वक्तव्यम्‌--सवेस्मं वा एतद्यज्ञाय 
गृह्यते यद्ध्रुवायामाज्यम्‌" ईति वाक्याद्‌ ध्चौवाज्यस्य सवंयज्ञार्धत्वे 
प्रतीयमानेऽपि तत्रत्यवाक्यशेषेण प्राजापत्योपांशुयाजाज्यभागोपस्तरणा- 
भिघारणा्थंत्वमेवाव गम्यते, न तु तदतिरिक्ताथेत्वम्‌ । कथञ्ित्सवथिंत्वेन 
तदाज्यस्य ग्रहणेऽपि देवता तु स्वंथा न॒ लभ्यते 1 यदुक्तं मन्त्रवणती 
देवतालाभ इति तत्रयं स्थितिः--आज्यभागाख्यं कमं पौणंमास्याम- 
मावास्यायाच्ानुष्ठीयते । यथा प्रयाजानामङ्खत्वेनानुष्ठानं तथाऽऽज्य्‌- 
भागयोरप्यनुष्ठानं भवति । आज्यभागयोः अग्निः सोमश्च देवते । 
अनयोरनुष्ठाने यः क्रम-स्थानम्‌ तस्मिन्नेव क्रमे अग्निं त्राणि जङ्घनत्‌ 
इति, स्त्वं सोमासि सत्पतिः ईति; “अग्निः प्रत्नेन मन्मनाः इनि 
सोमगीभिष्ट्वा वयम्‌” इति चतस्रो ऋचः पठिताः 1 मन्त्राणां विनियोगः 
लिङ्खात्‌ क्रमात्‌ वाक्यात्‌ समाख्यातश्च भवति । तदत्राज्यभागदेवतयो- 
रनेस्सोमस्य च प्रकाशनसामर्थ्यं॑ लिङ्क मन्त्रयोरस्ति; क्रमश्चास्तींति 
लिङ्खक्मार्भ्या मन्त्राणामाज्यभागाङ्गत्वं स्पष्टं प्रतीयते । लिङ्खं क्रम 
वाधित्वा विदद्राक्यविहितकमाङ्गत्वं वक्तव्यम्‌ 1 तत्र॒ च 'वात्रष्नी 
पोणेमास्यामनृच्येते वृधन्वती अमावास्यायाम्‌” इ।त वाक्यमवलम्बः 
पूर्वपक्षिणः ! किन्तु वाक्यमिदं मन्त्राणां व्यवस्थया निवेशा्ं प्रवृत्तम्‌ 1 


वात्रैघनीमन्त्रयोः कुतर निवेशः; वुशधन्वत्योश्च कुवेति' जिज्ञासायां 





५४ मीमांसानयमज्ञय 


वाक्यमिदं पौ्ण॑मास्यामनष्ठीयमानयोराज्यभागयोः वात्रघ्नी मन्त्रौ अ्मा- 

 वास्यायामनष्टीयमानयोराज्यभागयोवं धन्वती मन्त्रौ इति व्यवस्थाविधा- 
यकम्‌ । विद्रष्राक्यविदहितकर्मणोरस्य मन्तरविनियोजकत्वे मन्तप्रतिपाद्य- 
योरनेः सोमस्य च देवतात्वं वक्तव्यम्‌ 1 तत्राग्निदिवताकत्वे एकस्य 
मन्त्रस्य पुरोनुचाक्यात्वम्‌ अपरस्य च याज्यात्वं स्वीकृतं तदनुपपन्नं 
स्यात्‌, एकस्यापि मन्त्रस्योभयदेवताकत्वाभावात्‌ । तत्र॒ मन्ते यद्‌ 
देवताप्रकाशनरूपं लिङ्क तद्‌ बाधितं स्यात्‌ । एवं क्रमस्यापि वाधः । 
किञ्च विद्रद्राक्ययोविधिप्रतिबन्धकयच्छन्दघटितत्वेन विधायकलत्वमपि 
न स्यात्‌ । एवमादयोऽनेके दोषा भवेयुविद्रद्राक्ययोविधायकत्वे 1 यदुक्तं 
विद्रद्राक्ययो रानर्थक्यमिति तब्रोच्यते-'दशंपूणंमासाभ्यां स्वगंकामो यजेतः 
देयधिकारवाक्ये दशंपूणमासाभ्यामिति द्ित्वोपपत्तये तरयाणां त्रयाणां 
यागानां समुदायद्र यस्यानुवादकत्वेन विद्र वाक्ययोः साथक्यं भवति । 
यदुक्तं॑विद्वद्वाक्ययोविधायकत्वाभावे “पौणंमास्यां पौणंमास्या यजेत' 
अमावास्यायाममावास्यया यजेत" इति वाक्ययो रप्यानथैक्यमिति, तन्नः; 
आग्नेयादीनां षण्णां यागानां पृथक्‌ पृथक्‌ एकंकस्मिन्‌ पर्वणि अनुष्ठानं 
भवत्विति शङ्कानिवारणाय वाक्यद्वयस्य सार्थक्यात्‌ । तस्माद्वाक्यद्व- 
यमिदं न विधायकम्‌ किन्त्वनवादकमिति ॥ 


४. उपांगुयाजाधिकरणम्‌ 


दशगूणंमासयोः पूर्णिमायां आग्नेयः पुराडाशः अग्नीषोमीयः 
परोडाशश्चेतिं यौ हौ पुरोडाशयागावान्‌ष्ठीयेते तावधिक्रत्य वाक्यमेवं 
शरूयते-जामि वा एतद्यज्ञस्य क्रियते यदन्वच्चौ पुरोडाशौ उरपांशंयाज- 
मन्तरा यजति, विष्णुरपांशु यष्टव्योऽजाभित्वाय, प्रजापतिर्पांशु 
यष्टव्योऽजामित्वाय, अग्नीषोमावुपांशु यष्टव्यावजामित्वाय इति 1 
मस्यायमथेः-पूणिसायां यौ पुरोडाशयागावनष्ठीयेते नैरन्तर्येण तौ 
यज्ञस्यालस्यं जनयतः 1 एकरूपयोदं योर्नेरन्तर्येणानष्ठानेऽवश्यमालस्यं 
 वाऽरचिर्वा भवेत्‌ 1 तयो मध्ये यदि किश्चिद्िलक्षणं कर्मानिष्ठीयेत तहि 
मालस्यपरिहारस्स्यात्‌ इति तयोर्मध्ये आज्यद्रव्यकोपांशुयाजोऽनुष्ठा- 
तव्यः 1 अतो जामितादोषनिवारणाय विष्णुः प्रजापतिः अग्नीषोमौ 


द्वि तीग्राध्यायस्य द्वितीयः पादः एषु 


यष्टव्यत्वेन निदिष्टाः 1 तदत्र उपांशुयाजमन्तरा यजतिः इति विषय- 
वाक्यम्‌ । तत्र॒ सन्दिह्यते-किमिदं वाक्यं विष्णुरुपांशु यष्टव्यः" 
इत्यादिवाक्यविहितकमंणामनुवादकम ? उत उपांशुयाजविधायकम्‌ ? 
इति 1 तत्र यष्टव्य इति तव्यप्रत्ययेन वाक्यानां विधायकत्वं स्पष्टं 
प्रतीयते । उपांशुवाक्ये च यजति" इति वतंमानापदेशः, न तु विधायकः 1 
पूवे स्मिन्नधिकरणे विह ाक्ययोराग्नेयादिषड्या गानामनुवादकत्वं यथा 
व्यवस्थापितम्‌ तथा “विष्णुरुपांशु यष्टव्यः" इति वाक््यतयेण विहितया- 
गानामन्तरावाक्यमनुवादकम्‌; न त्वपूवेकममंविधायकम्‌; रूपाश्रवणात्‌ । 
घ्रौवमाज्यं यद्यपि लच्धु शक्यम्‌, किन्तु देवता नेव लभ्यते। आग्नेयाग्नी- 
षोमीयपुरोडाशयागसम्बन्धियाज्यापुरोनुवाक्यानां मध्ये यद्यपि विष्णु 
प्रजापत्यग्नीषोमीययाज्यापुरोनुवाक्यायुगलत्रयं पठितं तेन देवताप्राप्ति- 
स्सुलभा, तथापि एको यागः; तस्य मन्त्रयुगलत्रयं न घटते 1 शविष्णु- 
रुपांशु यष्टव्यः" इति वाक्यत्रयेण विहितानां त्रयाणां यागानां मन्त्रयुगल- 
त्रयस्य सम्बन्धस्तु घटते । न च उपांशुयाजमन्तरा यजति इत्यस्यान्त- 
रालकालमात्रविधायकत्वमिति वाच्यम्‌, उपक्रमेऽजा मित्वानुक्रभात्तेनेव 
विष्ण्वादियागविधेरन्तराले पयवसानात्‌ । तस्मात्‌ उपांशुयाजमन्तरा- 
यजतीति विष्ण्वादिवाक्यविहितया गानामनुवादकमिति पक्षे प्राप्ते, 


सिद्धान्तः-विद्रद्वाक्यवत्‌ अन्तरावचः-“उपांशुयाजमन्तरा यजतीति 
वाक्यं नानुवादकम्‌ 1 उपक्र मानुसारेणोपसंहारणश्शास्वसिद्धः 1 उपक्रमे 
द्वयोः पुरोडाशयागयोनरन्त्येणानुष्ठाने जामित्वदोषः कीतितः । तेन 
तदन्तरालकाले किश्िद् विलक्षणं कमं कतव्यमिति निश्चिततया उपांशु- 
वाक्यस्यैव तद्विधायकत्वं स्वीकतंव्यम्‌ । विष्ण्वादिवाक्यानां विधि- 
समर्थानामपि तेषामन्तरालानुष्ठेयत्वं न लभ्यते । अन्तरालसम्बन्धाभावे 
जामित्वनिरसनं तेः कतुः न शक्यते । अतः अजामित्वाय" इति प्रशंसा 
कथं युज्येत । किं विष्ण्वादिवाक्येरन्तरालकाललाभ आधिकः, अन्तरा- 
वाक्येन तु तल्लाभश्शाब्दः 1 तस्मात्‌ उपांशुगुणको यागः अन्तरालकाले 


विधीयते, विष्ण्वादिवाक्यख मन््रवणप्राप्तदेवतानुवादेना्थंवादः 1 एवं 


सति उयक्रमानुसारेण “अजामित्वाय इत्युपसंहारः प्रशंसापरस्सिक्ष्यति । 


५६  भरीमांसानयमञ्चर्या 


अतश्च विद्वद्वाक्यवत्‌ “उपांशुयाजमन्त सा यजति" इति नानुवादकं किन्तु 
विधायकमिति 1) | 
. ५. आचाराग्तिहोत्राधिकरणम्‌ 

अस्मिन्नधिकरणे विषयवाक्यद्वयम्‌-आघारमाघारयति' ‹अग्नि- 
होत्रं जुहोति" इति } तत्र आावारमाघारयति" अऊ्वंमाघास्यति सन्तत- 
` माघारयति ऋजसाघा स्यति" इयादिरेकस्समुदायः । एवं (अग्निहोत्रं 
जहोति' “दध्ना जुहोति पयसा जुहोति यवाग्वा जुहो'त' इत्यदिरेकस्स- 
सुदाय: 1 आघाराभतिहोत्रशब्दयोस्तस्प्रख्यन्यायेन कमंनामत्वमवधृतम्‌ । 
अत्र अर्ध्वमाघारायति' इत्यादिवाक्यविहितकमंणां समुदायस्यानुवा- 
दकम्‌ “आघारमाघारयति" इति वाक्यम्‌ ? उतापूवंकमे विधायकम्‌ ऊर्ध्वा- 
 दिवाक्यानि च गुणविधायकानि इति संशयः। एवम्‌ (अग्निहोत्र जुहोति" 
इति वाक्यं दध्यादिवाक्यविहितकर्मणामन्‌वादकम्‌ उतापवे कर्माचिधायकं 
 दध्या्दिवाक्यानि च गृणविधायकानीति संशयः 1 नन तत्प्रव्याधिक- 
रणेऽनयोश्णब्दयोर्नामधेयत्वं सिद्धान्तितम्‌ 1 तेन तत्तन्नामककर्मविधाय- 
कृत्वे सिद्धे कथनन॒वादकत्वसंशय इति चेत्‌-अनयो्वक्यियोः विधेयरूप- 
रहितत्वात्‌ साभान्यस्य चानुष्डानायोग्थत्वात्‌ विशेषरूपेणावगतस्यव कम- 
णोऽन्‌ष्ठानयोग्यत्वात्‌ ताद्शविशेषावगमस्य ऊ्वैदध्यादिवाक्येषु सत्त्वात्‌ 
तेषामेव विधायकत्वमित्यधिकाशङ्कानिराकरणायेवं सन्दह्य विचायते 
 किमनयोरनुवादकत्वमुत विधायकत्वमिति  . तत्र॒ ऊर्ध्वादिवाक्येषु 
दध्यादिवाक्येषु च देवताया. अभावेऽपि ऊश्व्रैत्वदध्यादिश्रवणात्‌ ऊध्वं 
त्वदश््थादीना्च विशेषावगमकत्वात्‌ तद्विशिष्टकर्मविधायकृत्वं न्या- 
य्यम्‌; सम्भवति रूपवति कर्मविधाने तद्रहिते तद्विधानं न न्याय्यम्‌ । 
अत॒ ऊध्वेत्वसान्तत्यऋजुत्वगृणविशिष्टकर्मणां विधायकानि . ऊरध्वा्दि- 
वाक्थानि, तेषां कमणामनुवादकमाघारवाक्यम्‌, एवं दधिपथोयवाग्‌- 
.विंशििष्टकर्मविधायकानि  दध्यादिवाक्यानि, तेषामनुवादकमभ्निहोत्र- 
- वाक्यम्‌ 1 ` देवतायास्तु प्राप्तिर्मन्त्रवर्णादिना भवति 1 अनुबादस्यं प्रयो- 
 अजनन्तु दशपुणमासाभ्यां स्वगकामो यजेत" “अग्निहोत्रं जुहुयात्‌ स्वग- 


कामः इत्यधिकारसम्बन्धः । अतो वाक्यंदृवयमिदमनुवादकमिति पक्षे 
प्राप्ते; ६ | 


9 ~ क # # न 
॥ + 11 

सिद्धान्तः-आाधा राग्निहोत्रवक्ये नानुवादके । ऊध्वंदध्यादिवाक्येष 
विशिष्टविधित्वाङ्गीकारेऽनेकादृष्टकल्पनाप्रयुक्तं गौरवं स्यात । नन 
सिद्धान्तेऽपि दध्यादिवाक्येषु गुणमात्रविधानं न सम्भवति, व्यापारा- 
नाविष्टस्य दध्यादेविधिविषयत्वासम्भवात्‌ विशिष्टविधिरेव पर्यवस्यति । 
को विशेषः पुवेपक्षसिद्धान्तयोरिति चेन्न; प्राप्ताप्राप्तविवेकन्यायेन 
विधिशक्तः गुणम त्रि सङ्क्रमात्‌ । विधितात्पयेविषयस्येव विधेयत्वम्‌, 
तु विधिसस्वन्धिनो विषयस्य । विधितात्पयेच्वाप्राप्ते 1 अप्राप्तच्चो्व॑त्व- 
दध्यादि 1 तस्माद्‌ जाघाराग्निहौोत्रवाक्ये नानुवादके, किन्तु विधायक 
इति 1 

६. पशुसोमाधिकरणम्‌ 


अस्याधिकरणस्य विषयः- अग्नीषोमीयं पशुमालभेत सोमेन 
यजेत इति । अत्रापि पुवेवदेव संशयपूर्वोत्तिरपश्नाः । तथाहि-शहदय- 
स्यागरेऽवद्यत्यथ जिह्वाया अथ वक्षसः" इल्यादिवाक्यविहितकर्मणामग्नी- 
घोमीयवाक्यमनुवादकम्‌ . उतापूवेकर्मविधायक्तम्‌; एवं एेन््रवायवं 
गृहणाति" “रौत्रावरुणं गृहणाति" इत्यादिवाक्यविहितकर्मणां सोमवाक्य- 
मनुवादकमुत विधायकमिति विशयः । 

तत्राग्नीषोमीयवाकयं प्रकृत्य श्रुतेषु हृदयादिवाक्येषु यान्यवदान- 
कर्माणि विधीयन्ते तेष्वनीषोमीयवाक्यं पद्युशब्देनान्‌द्याग्नीषोमदेवता- 

म्बन्धं बोधयति । तेन हदयादिवाक्येभ्यो हृद्यादद्रव्यककर्मस्ववगतेषु 

देवतालाभात्तेषां कर्मणां रूपं निश्चीयते । यथाऽऽघारवाक्ये आघारास्ये 
करसमण्यवगते तत्र वाक्यान्तरेण द्रव्यदेवतयो स्सम्बन्धे सति यागरूपत्व- 
मवधारयैते तद्त्‌ 1 अवद्यतिस्तु चोदकप्राप्तानुवादो यागलक्षकः । एवमाल- 
भतिरपि स्पशैनद्ारा हृदयादियागोपलक्षकोऽनुवादः । यदि च पशुवाक्यं 
यागविधायकं स्यात्तदा हृदयादिवाक्ष्यानां संस्कारविधित्वं न॒ शक्यते 
वक्तम्‌ उत्पत्तिशिष्टपशद्रव्यावरोधात्‌ । अतः पशुवाक्यमनुवादकम्‌ ॥ 

एवं “सोमेन यजेत ईति वाक्यमप्यनुवादकम्‌ । एच्छवायव 
गृहणाति" इत्यादीनि तद्धितान्तशन्दघटितानि । तद्धितेन च द्रव्यदेवता- 
सम्बन्धो बोध्यते । स च सम्बन्धो यागे पर्यवस्यति 1 ए वशवनदरवायवादि- 

८ 

वाक्यैः द्व्यदेवताग्रहणविशिष्टा यागा विधीयन्त इति तेषां सोमवक्य्‌- 
गतो यजिरनुवादकः 1 सोमशब्दस्तु सोमं क्रोणाति' सोममभिषुणोति 
इद्यादिवाक्यप्राप्तार्थानुवादीभवन्‌ तत्प्रव्यन्यायेन नामधेयम्‌ । न च 
ज्योतिष्टोमनास्नो विद्यमानत्वेन नामान्तरस्य कथं सम्बन्ध इति 
वाच्यम्‌, न्यायतः प्राप्तत्वेन नामान्तरस्यापरिहायंत्वात्‌ । पच विधयज्ञेषु 
अग्निहोत्रं दशेपणेमासौ चातुर्मास्यानि पशुः सोम इति सोमशब्दः परि- 
गणितः 1 एवं सङ्कल्पे “सोमेन यक्ष्ये" इति सोमशब्दः प्रयुज्यते । सोम- 
शब्देनापि ज्योतिष्टोमस्य व्यवहारे बाधकाभावात्‌ । तथा च कृत्स्नं 
सोमवाक्यमनुवादं इति पक्षे प्राप्ते; 


सिद्धान्तः-पशुसोमववक्ये नानुवादके 1 पशुसोमशब्दौ आकृति- 
विश्रेषवाचकरौ सन्तौ कथं कर्मजातस्यानुवादकौ भवेताम्‌ । पश॒सोम- 
शब्दयोः मुख्याथत्वे सम्भवति गौण्या वृत्त्या तद्धिकृतिद्रव्यपरत्वमाश्रयितुं 
न युक्तम्‌ । अतो द्रव्यदेवताविश्िष्टयागविधायाकलत्वं पशुवाक्यस्याङ्गी- 
कतेव्यम्‌ । ननु प्युवाक्यस्य विशिष्टयागविधायकद्वे पशोर्यागक्ररणत्वं 
वक्तव्यम्‌, तच्च हृदयादि विहितहूदयादिभिर्बाधित्तं स्यादिति चेन्न; 
हृदयादिप्रकृतित्वेन पशोः यागसाधनत्वसम्भवात्‌. गोमयेन पचतोतिवत्‌ । 
तदेवं पशुवाक्यं विशिष्टविधिः; हदयादिवाक्ष्यानि च तत्रैव गुणविधय 
इति सिद्धम्‌ । अतो नानुवादकं पशुवाक्यम्‌ 1 


एवं सोमेन यजेत' इति वाक्यमपि सोमविशिष्टयाग विधायकम्‌ । 
एिनद्रवायवाद्विाक्यानि च तत्रेवाङ्गविधायकानि । सोमस्योत्पत्तिशिष्ट- 
त्वेऽपि तस्य साक्षान्न यागसाधनत्वम्‌ किन्तु प्रणाडयेव । सोमस्याभिष- 
वादिसंस्कारविधानात्‌, अभिषुतस्य सोम्य धारां करोति" “अण्व्या- 
धारया गृह्णाति" इत्येवं रसग्रहणच विधीयते-णिन्द्रवायवादिवाक्थेः 1 
दश धाराग्रहाणां सत्वात्‌ तेषां तत्तहेवतायं पृथक्पृथग हणं कतंव्यं 
भवति । तानि एेन््रवायवादिवाव्येधिधीयन्ते । अतो न यागविधायका- 
नीमानि; सोमवाक्यमेवे विधायकम्‌ । अनेन वाक्येन सोमस्य याग- 
साधनत्वेऽवगते तमुदिश्याभिषवादिसंस्काराणां विधानं सङ्गतं भवेत्‌; 
अन्यथा सोममभिषुणोति" सोमं पाव यति" इतंयादौ दि्वितीयान्तसोम- 

पदस्यानुपपत्तिः स्यात्‌ । एतेनाभिषवादिवाक्यप्राप्तसोममुपजीव्य सोम- 
वाक्ये सोमशब्दस्य नामसाधनस्वं निरस्तम्‌ । किच देन््रवायवं गृहणाति 
इत्यादिवाक्येषु देन्द्रवायवादयः शब्दाः तद्धितान्ताः । तेषां विग्रहवाक्येषु 
अस्येति सवनास्ना यस्य कस्यचन द्रव्यस्य परामशः क्रियते 1 परामरश्च 
विशेषद्रव्यमन्तरा न घटते 1 अतो विशेषद्रव्यस्य प्राप्तिर।वश्थिकी 1 
तत्त्रापकत्वेन सोमवाक्यमेवंकं साधनम्‌ 1. तस्मात्‌ सोमेन यजेत इत्येवा- 
पूवंकमंणः सोमवि शिष्टस्य विधायकम्‌ नानुवादकमिति ॥। 


७. सङ्ख्याधिकरणम्‌ 


अभ्यासाधिकरणप्रसङ्गेन प्राप्तो विचारस्समाप्तः । सम्प्रति सङ्‌- 
ख्यया कर्मभेदः प्रतिपाद्यते । सङ्ख्या क्वचित्‌ क्रियासामानाधिकरण्यं 
प्राप्य क्म॑भेदिका भवति, क्वचिच्च द्रव्यगता सती कमेभेदिका भवति 1 
तत्र द्रव्यगतसङ्ख्यायाः कममभेदकत्वे उदाहरणम्‌-- 

वाजपेययागे सप्तदश प्राजापत्यान्‌ पशूनालभते इति श्रूयते 1 अत्र 
सप्तदश पञुद्रव्यक एको यागः, उत सप्तदश यागा इति विचारः) एतद्राक्य 
गतालभतिशब्दो यागपरः, द्रव्यदेवतासम्बन्धबोधकतद्धितान्तपदघटित- 
त्वात्‌ । विचारे कोटिद्रयसिध्यर्थं प्राजापल्यशब्दस्य विग्रहः कीदृश इति 
निणेतव्यम्‌ । अयं शब्दः साऽस्य देवता इत्यधिकारे विहिततद्धितसंज्ञ- 
कृण्यप्रत्ययान्त इति तावात्स्पष्टम्‌ 1 तत्र “अस्य' “अस्य इति सप्तदश- 
वारं सङ्कीत्थं एकशेषे कृते एषाम्‌" इति सिद्धेन सवेनाम्ना प्रजापति- 
देवता येषाम्‌" इति विग्रहे जाते प्रजापतिशब्दात््रतेषु सप्तदशसु तद्धितेषु 
तेषामेकशेषे सति शिष्टस्यकस्य तद्धितस्य प्रथमं बहुत्वेनान्वितस्य पश्चात्‌ 
प्रकृत्या प्रजापतिशब्देनान्वयः, तदा केवलानां द्रव्याणामेव मेदः । भिचद्र- 
व्यैस्सम्बद्धा प्रजापतिदेवता व्यासज्यवतिनी 1 तेन प्रजापतिसम्बद्धानि 
द्रव्याणि सप्तदशेति सिध्यति । तद्रव्यः कल्प्यमानो याग एकं एव स्यात्‌ । 
यदि च श्रजापतिदेवता अस्य प्राजापत्य इति शब्दं निष्पाद्य प्राजा- 
पत्यश्च प्राजापत्यश्चेति सप्तदशवारमुच्चायं तद्धितान्तानामेकशेषे कते 
शिष्टस्य प्राजापव्यशब्दस्य सप्तदशसु प्रजापति वि शिष्टद्रव्येषु सत्त्वात्‌ 
प्रथमं प्रकृत्यस्विततद्धितार्थेषु पश्चाद्बहूत्वान्वयः 1 तेन संप्तदशभिद्रेव्य- 

देवतासम्बन्धैः कल्प्यमाना यागाः सप्तदश भवेयुः 1 तत्र तद्धितान्तेषु पदेषु 
तद्धितस्य दव्यमर्थः, तद्धितसम्बन्धादेवता प्रकरृतेरथं. । एवच्च तद्धिता्ेस्य 
द्रव्यस्यैव बहुत्वेनान्वयः 1 यद्यपि तद्धितान्तादेव पदात्‌ बहुवचनोत्पत्तिः । 
अतः तद्धितस्य प्रथमं प्रक्ृत्याञ्वयेन भवितव्यम्‌, तथापि प्राजापत्यशब्दः 
ब्राधान्येन द्रव्यमेवाभिधत्त इति तस्यव बहुत्वेनान्वयो युक्तः । वि शिष्ट- 
स्यान्वये स्वीक्रियमाणे श्रौ" इत्युक्तं चत्वारः प्रतीयेरन्‌, त्रय इत्युक्तं नव 
प्रतीयेरन्‌ 1 तस्मात्‌ विशेष्यद्रव्यमात्रस्य बहुत्वेनान्वये यागभेदो न 
सिध्यति, सप्तदशद्रव्यकः प्रजापतिदेवताक एक एव; न यागभेदः इति 
पक्षे प्राप्ते, 


 सिद्धान्तः-श्राजापत्यान्‌' इति कृततद्धितान्तंकशेषशब्दः प्रजापति- 
विशिष्टद्रव्यवाचीति तावत्‌ स्पष्टम्‌ 1 तद्विशेषणं संप्तदश' पदम्‌ । सप्त- 
दशशङ्ख्याकभ्र जापतिदेवताविशिष्टद्रव्याणोत्यथेः प्थेवस्यति 1 द्रव्याणां 
देवतासम्बन्धे यागः प्रत्येतव्यो भवति । सङ्ख्यायाश्च पृथक्त्व निवे शित्व- 
स्वाभाग्यात्‌ सङ्ख्येयगतत्वात्‌ सङ्ख्येयानां यागरूपत्वाच्च तावन्तो यागा 
इति सिध्यति । किञ्चात्र सर्वे पशवो याग्साधनानि 1 यागसाधनत्व 
प्राजापत्यत्वविशिष्टम्‌ । तन्निर्वाहाय तद्धितान्तानामेकशेषेण बहुत्वान्वय 
आश्रीयते । द्रौ श्य" इत्यादौ तु द्वित्ववबहुत्व्योतकयोः प्रत्यययोः 
विभक्तिज्ञानार्थत्वम्‌ प्रकृत्यर्थानुवादकत्वं वा स्वीक्रियत इति न चतुर्णा 
नवानां वा बोधः । तस्मादत्र सप्तदशसङ्ख्या द्रव्यद्वारा कर्मभेदिका । 


कमंसमानाधिकरणसङ्ख्याया कर्मभेदकत्वं ^तिख आहुतीजं होति 
इत्यत्राश्रीयते 1 अत्र मेको होमो विधीयते उत्त तिस इति संशये 
समिधो यजति' (तनूनपातं यजति" इत्यादिष्विव पुनः श्रवणरूपाभ्यासा- 
भावात्‌ सङृच्छ्‌ तस्याख्यातस्यानेकत्र व्यापारायोगात्‌ यथो प्रकृतौ श्रुतानां 
पञ्वप्रयाजानां चोदकेन विकृतौ गतानामेकादशत्वसङ्ख्याऽध्यासेन सम्पा- 
न तथा प्रकृतेऽपि त्रित्वसङ्ख्याऽभ्यासेन सस्पादनीयेतति न कमभेद 
इति प्राप्ते 


सिद्धान्तः--कर्मसमानाधिकरणया सङ्ख्यया कर्मभेदः स्वीकायैः, 
सङ्ख्यायाः पृथक्त्वनिवें शित्वस्वाभाव्यात्‌) यद्यत्र होमविधानं पृथग्वाक्येन 

ध्यात्तदनुवादेन तरित्वविधाने ततूत्रित्वमभ्यासेन पूर्येत । न चैतदस्ति 1 
अतः कर्मसमानाधिकरणा त्रित्वसडख्या कमंभेदिकेवेति ॥ 
८. सन्ञाधिकरणम्‌ 

अग्निष्टोमे “अथष ज्योतिः; अथेष विश्वज्योतिः, अथैष सर्वज्योतिः, 
एतेन सहस्रदक्षिणेन यजेत इति श्रुतम्‌ 1 ज्योतिः विश्वज्योतिः स्वं- 
ज्योतिरिति क्मेनामधेयानि 1 अत्रेदं विचायते कि ज्योतिरयादिशन्दैः 
प्रकृतम ग्निष्टोममनूद्य सहस्रदक्षिणाख्यो गुणो विधीयते ? उत ज्योति- 
रादिनामकानि कर्मान्तराणि विधीयन्त इति ) पूर्वं सङ्ख्याधिकरणे 
सङ्ख्यायाः सङ्ख्येयभेदनियमात्करमंभेदकत्वमुक्तम्‌ । संज्ञायास्तु न 
तथा; एकस्येव दशंपूणंमासक्रतोः दाक्षायण-साकम्प्रस्थायीयादिनामभेदे 
सत्यपि कमंभेदाभावात्‌ 1 अतः "एषः. इत्येतच्छब्दानुसारेण प्रकृतज्योति- 
ष्टोम एवै ज्योतिरा दिशब्दरुच्यते 1 ज्योती रूपस्तोमवत्वाज्ज्योतिष्टोम 
संज्ञा क्रतोः । ज्योतिष्टोमगतानां स्तोमानां त्रिवृदादिसङ्ख्यानां ज्योती- 
रूपेण संस्तवो दुश्यते-श्रिवृत्पश्चदशः सप्तदश एकविंश एतानि वाव- 
तानि ज्योतींषि य एतस्य स्तोमा" इति । अतो ज्योतिरादिशब्दानाम्‌थ- 
्तरप्रत्यायकत्वं नास्ति 1 ज्योतिरादिशब्दंः प्रकृतं ज्योतिष्टोममनूद् 
तत्र सहस्रदक्षिणाख्यो गुणो विधीयत इति पक्षे प्राप्ते, 

सिद्धान्तः-नास्नां भेदात्‌ तद्भेदः । “अथैष ज्योतिः अथेष विश्व- 
ज्योतिः, अथैव सर्व॑ज्योतिरिति त्रीण्युत्पत्तिवात्यानि । उत्पत्तिवातय- 
गतानि च नामानि कर्थमेदकानि भवन्ति! ज्योतिष्टोमशब्देन ज्योति- 
रादिशब्दानामेकदेशसाम्थे सत्यपि अर्थान्तिसयावगमात्‌ प्रकरण विच्छैदस्ता- 
वत्स्पष्टः । उयोतिष्टोमानुवादेन सहखदक्षिणाख्यो गुणोऽप्यनेन विधातुं 
न शक्यते, ज्योतिष्टोमस्य द्वादशशतदक्षिणावरुद्धत्वात्‌ 1 अतो ज्योति- 
रादिपदानि पृथक्कर्मावनोधकानि । यद्यपि ज्योतिश्शब्दः वसन्ते वसन्ते- 
ज्योतिषा यजेत इत्यत्र ज्योतिष्टोमवाचकत्वेन प्रयुक्तः; तथापि न 
केवलमक्षरसाम्थमात्रेण तदेवेदमित्यन्नेतुं शक्यते; तादृशाक्षस्साभ्यं यज्ञ- 
दत्त देवदत्त इत्यादौ सत्वात्‌ एकनामत्वं साधयितु न॒ शक्यम्‌ 1 अतो 
भिच्नाथप्रतिपादका ज्योतिरादयश्शब्दाः 1 नन्वेवं दाक्षायणं ज्ञया कमंभेदः 

कतो न स्वीक्रियते इति चेन्न; उत्पत्तिवाक्यगतानामेव नाम्नां करम॑भैद- 
कत्वस्वीकारात्‌ । 


'अथेष ज्योति" रित्यादौ यजतिपदाश्रवणात्‌ कथं विधायकंत्वमिति 
चेत्‌-एतेन सहस्रदक्षिणेन यजतः इत्यत्र यजति शब्दस्य सत्वात्‌ "एतेनः 
इत्येतच्छब्देन प्रकृतज्योतिरादीनां परामर्शान्न दोषः । अतो नामभेदतः 
कमंभेदः स्वीकायः ॥ 

९. गुणाधिकरणम्‌ 

गुणात्कमंभेदः प्रतिपाद्यते । चातुर्मास्येषु वंश्वदेवप्व॑णि “सां वश्व 
देव्यामिक्ना; वाजिभ्यो वाजिनम्‌ इति श्रुतम्‌ 1 विश्वेदेवा देवता अस्या 
इति वश्वदेवीशब्दस्तद्धितान्तः । तेन विष्वेदेवदेवताका मिक्षाद्रव्यकय- 
गविधायकं वाक्यमिदम्‌ इति सम्पद्यते । तप्ते पयसि दधनि आनीते 
तत्ययः द्वेधा परिणमते । तत्र वनीभरुतं वस्तु आमिक्षापदेन द्रवी भूतश्च 
वाजिनपदेनाभिधीयते । तदत्र सम्दिह्यते वाजिभ्यो वाजिनम्‌" इति कं 
चतुथ्यन्तेन वाजिभ्यपदेन विश्वेदेवदेवता अनूद्य वालिनरूपगुणं विधत्ते ? 
उत वाजिदेवताकवालजिनद्रव्यककर्मान्तरं विधत्त इति 1 तत्र "वाजिभ्यः 
इति चनुध्येन्तेन पदेन वाजमन्नमामिक्षारूपं येषाम्‌ इति विग्र बलेन 
स॒चिहित विश्वेदेवा देवता अनूचन्ते । एवंमन्‌च विश्वेदेवदेवताकयागे वा- 
जिनाच्यगरणोऽनेन विधीयते । तत्रापि वाजिभ्य इत्ति पदं विष्वेदेवान्‌ 
विश्वेदेवत्वेनंवानुवदति न वाजित्वेन, नाप्याभिक्ष युक्त विष्वेदेवत्वेन । 
एवं सति उत्मत्तिशिष्टामिक्ाख्यं द्रव्यं वाजिनटन्यं न निरुन्ध्यात्‌ । ओ 
मिक्षावाक्ये द्रव्यदेवतासम्बन्धात्‌ आमिक्षया यजेतः इति यजतिपदं 
कल्पनीयम्‌ । तच्च यजतिप्दं केवलं यागस्वरूपमात्रमभिधत्ते । तस्य 
दन्याकाड्क्षायां यथाऽऽमिक्षायास्सम्बन्धः तथा वाजिनस्यापि सम्बन्धौ 
भवितुमर्हति । यतो हि वैश्वदेवी" इति तद्धितशरूत्या सामान्यरूपेणैव 
दव्यमभ्निधीयते । अमिक्षार्पेणाभिधानन्तु पदान्तरेणैव वक्त व्यम्‌ इत्या 
मिक्ासम्बन्धो घाक्थग"यः, तथेव वाजिनसम्बन्धोऽपि वाक्यगम्य एवेति 
नानयोः प्रबलवुवैलभावः । तथा च तुत्यवलत्वादुभयोदरैव्ययोधिकस्प इति 
नात्र कमभेद इति पक्षे प्राप्त, ् 


त नाका छ 9 

सिद्धान्तः-संज्ञाया यथा कमेभेदकत्वं तथा गुणस्यापि कर्मभेदक- 
ह्वम्‌ 1 तादृशो गरुणः क्ममेदकः यश्च पूवैस्मिन्‌ कमंण्यसस्भवस्तिवेशः । 
सा वेश्वदेव्यामिक्षा' "वाजिभ्यो वाजिनम्‌" इति वाक्य्यं निरपे्षम । 
पूवं वाक्यं सपक्षं यदि भवेत्‌ उत्तरेण वाज्येन गुणस्समर्प॑यितु शक्यते । 
अगमिक्षाविश्वेदेवसम्बद एव यागः, तत्र॒ यागमाव्रस्य स्वरूपेणानवादे 
सति सगुण एव बुद्धौ विपरिवर्तेत तदा गुणान्तरस्यापेक्षा कृतः ? किच्च 
वेश्वदेवी' इति तद्धितश्रुतिः आमिक्षात्वेनैव द्रव्यमभिधत्ते, नात्र पदान्त- 
रपिक्षा। आमिक्षेति पदान्तरं तदुपस्थापकत्वेन पयेवस्यति 1 तदुक्तं 
वातिककारः- 

आमिक्षां देवतायुक्तां वदत्येवेष तद्धितः । 
आमिक्षापदसान्निध्यात्तस्येव विषया्पेणम्‌ ।। इति । 

तस्मादामिक्षावाजिनयोस्तुल्यबलत्वाभावेन विकल्पो नाशद्कतु 
शक्यते । एवश्ोत्पत्तिशिष्टगुणावरुद्धे कर्मणि उत्पन्नशिष्टो गुणोऽसम्भव- 
निवेशः कमं भिनत्ति इति ॥ 

१०. गुणापवादाधिकरणम्‌ 

अग्निहोत्रं जुहोतिः इति विहिताग्निहोत्रसत्निधौ दध्ना जुहोतिः 
पयसा जुहोति" “यवाग्वा जुहोति इति वाक्यान्याम्नातानि) तान्यवलम्ब्य 
पूर्वाधिकरणापवादतया विचायंते--किमिमानि दध्यादिवाक्ष्यानि कर्मा 
न्तरविधायकानि ? उताग्िहोत्र एव गुणविधायकानि इति । अग्तिहोव- 
वाक्येन होमो विहितः । तस्य द्रव्यपिक्षायां द्रव्यसमपंणायेकंकं दध्यादि 
वाक्यं प्रवतंते । प्रथमं दधिवाक्ये प्रवृत्ते दधिविशिष्टे होमे पयोऽसम्भव- 
न्िवेशम्‌ सत्‌ पर्वेन्यायेन कमं भिनत्ति । एवं पयोवाक्ये प्रथमं प्रवत्तं 
दधिवाक्यं कर्मान्तरं विधत्त इति पक्ष प्राप्ते 

सिद्धान्तः--अग्निहोत्रहोमस्य द्रष्यापेक्चायां दध्यादिवाक्यानि खले 
कपोतन्यायेन युगपदेव प्रवतंन्ते, नैककशः 1 एकंकंशः प्रवृत्तौ प्रमाणा- 
भावात्‌ । उपकारबुद्धि मादधानाः पुरुषाः परमुपकतुं युगपदेव प्रवतंन्ते । 
दध्यादिवाक्यान्युपकारकाणि । अतस्तेषां युगपत्प्रवृत्तौ एकैनोपकारे 
सम्पादितेऽन्यस्य कालान्तरे ग्रहणं भविष्यतीति दध्यादिवाक्यानि गुण- 
विधायकानि इतिं ॥ 

११. इन्दियकामाधिकरणम्‌ 


अग्निहोत्रप्रकरणे "दधनेन्द्रियकामस्य जुहुयात्‌ इति श्रूयते । 
किमिदं वाक्यमग्िहोत्रात्‌ कर्मान्तरं दधिसाधनकेन्द्रियफलकं विधत्ते ? 
उत प्रकरतमभ्निहोत्रमाधिव्य फलाय दधिमात्र विधत्त इति सन्देहः । 
तत्र फलभाव्यकभावनायां धात्वथंस्य करणत्वमिति भावार्थाधिक्ररण 
सिद्धत्वात्‌ गुणमात्रं फलाय विधातु न शक्यते 1 फलाय गुणे विधीयमाने 
दनां फलं भावयेत" इति वाक्याथंस्स्यात्‌ । सिद्धस्य दध्नः फलसंम्पाद- 
क.वमनुपपन्नमिति होमोदेशेनापि दष्नो विधानमिति वक्तव्यम्‌ -दक्ष्ना 
होमं भावयेदिति । तथा सति वाक्यभेदः । अतो दधिविशिष्टो होमः 
फलाय विधीयते । स च होमः प्रकृताग्निहोत्रात्‌ भिन्न एव स्यात्‌] 
तस्माच्कर्मान्तरविधायकमिति पक्षे प्राप्ते 


सिद्धान्तः-कर्मान्तरविधाने प्रकृतहानाप्रकृतकल्पना प्रसज्येत, वि- 
शिष्टविधिगौरवच् स्यात्‌ 1 अग्तिहोत्रवाक्येन होमः प्राप्त इत्यत्र न 
कर्चिद्धिवादः 1 होमस्य प्राप्तत्वाद्‌ 'दश्नेन्द्रियकामस्य जुह्यात्‌" इत्य- 
नेन होमो न॒ विवेयः 1 विधेयान्तरचास्मिन्‌ वाव्ये दधि वर्त॑ते 1 तत्र 
विधिशक्तिः विश्नास्थति । ननु दध्ना ज्‌ होति" इति दध्नः प्रापके वाक्ये 
विद्यमानेऽतर दछनः पुनविधानमनुपपन्न मिति चेन्न; "दध्ना जुहोति" इति 
क्रत्वथतया दधि विधत्ते, अत्र तु पुरुषा्थ॑तयेति स्वीकारात्‌ 1 क्रत्वथंतया 
पुरुषाथंतया च विधेभ्देऽपि विधेयं दधि भिन्नं न भवति 1 तत्र क्रत्वर्थ 
तया विधीयमानस्य दध्नः तृतीयाश्नुत्वा होमसाधनत्वम्‌, पुरूषाथंतया 
विधोयमानस्य तु फलसाधनत्वमिति भेदः । दशनो होमसाधनत्वच्च होम- 
निवेतंकतया, एवं निवंतितो होमो धाल्व्थैः करणत्वेन भावनायामन्वेति । 
अत एव अग्निहोत्रं जुहोति" इत्यत्राग्निहोत्रहोमेन भावयेदिति दध्ना 
जुहोति" इत्यत्र च दध्नो विधेयद्वात्‌ होमस्य च प्राप्तत्वात्‌ दध्ना होमं 
भावयेदिति च बोधो भवति । “दध्नेन््रियकामस्य जृहयात्‌* इत्यत्र च 
विधेयं दधि उदेश्यच्च . फलम्‌ दशना फलं भावयेदिति सम्पन्ने जुहोते 
कथमन्वय ? साघ्यत्वेन वा साधनत्वेन वाऽन्वयोऽनुपपन्नः, होमोदेशेन 
दध्नो विधानाभावातु होमस्य च प्राप्तत्वात्‌ इति जिज्ञासायां फलाय 


द्वितीयाच्यायस्य द्वितीयः पादः ६५ 


दधिरूपो गुणः काश्चन क्रियामाध्ित्येव फलसंम्पादको भवितुमहंतीति 
कृत्वा यस्याः कस्याश्चिर्‌ क्रियायाः प्राप्त्यपेक्षया अग्निहोत्रह्योम एवो- 
पतिष्ठते प्रकृतत्वात्‌ । एव मुपस्थितो होमः फला्स्य दध्नस्साहाय्य- 
माचरति-स्वाधितं सत्‌ दधि फलसस्पादकं भवत्विति । तथाः चं 
जुहोतेराश्चरयत्वेनान्वयः फलति प्रकृतहौमाधितेन दध्ना इन्दियरूपं फलं 
भावयेदिति ॥ 
१२. रेवत्यधिकरणम्‌ 

(्रिवृदग्निष्ट्दग्निष्टोमः' इति वाक्येनागनिष्टुद्यागो विहितः 1 
अग्निष्टुत्‌ इति कमणो नाम । अग्निष्टुत्संज्ञको याग इत्यथः । अयम्‌ 
अग्निष्टोमः-अग्निष्टोमाख्यस्तोत्रेण सस्थाप्यः। त्रिवृत्‌-स्तोत्रीयानवक्स्तो- 
मक द्त्यथेः । तथा च स्तोत्रीयानवकस्तोमकेन अग्निष्टोमसंस्थ।केन 
अग्निष्टुत्क्रतेना इष्टं भावयेदिति बोधः 1 अयं सोमयागोऽग्निष्टोमसं- 
स्थाकज्यो तिष्टोमविकृतिः । अयमेव क्रतुः फल विशेषाय तस्य वायव्या 
स्वेक्विशमग्निष्टोमसाम कृत्वा ब्रहयावचंसकामो यजं त्‌" इत्यनेन विहितः । 
तस्येति प्रकृताग्तिष्टुद्यागस्य परामशः । तत्रागिनष्टोमसास्नः प्रकृतिवदा 
धारभरूता “यज्ञायज्ञा वो अग्नये" इत्याग्नेय्यः ऋच आसन्‌ । तत्स्थाने वाय- 
त्या ऋचः । तत्र स्तोमः उत्पत्तिवाक्येन त्रिवृत्‌ प्राप्तः तस्स्थाने एक- 
विशस्स्तोमः कर्तव्यः 1 तथा च वायुदेवताकासु ऋष्षु अग्निष्टोमसाम 
एकविशस्तोमकं सम्पाद्यागनिष्टुद्यागानुष्ठाने सति तब्रह्यवच॑सं फलं 
भवति । एवच वायुदेवताकंधिकरणकंक विशस्तौ मकाग्निष्टोमसाम- 
साष्यकाग्निष्टद्यागेन ब्रह्मवर्चसं भावयेत्‌ इति वाक्याथः पथंवस्यति । 
तृतीयं वाक्यम्‌--एतस्यैव रेवतीषु वारर्वन्तीयमग्निष्टोमसाम कृत्वा 
पश्चकामो ह्येतेन यजेत ईति 1 इदमेवास्याधिकरणस्योदाहरणम्‌ । 
अस्यार्थः-- "रेवत्यः रेशब्दघटिता रेवती नंः' इत्याद्या ऋचः । वार- 
वग्तीयं" अश्वं नस्वा वारवन्तमिःत्यस्यामृचि गेयं साम । तदहं साम 
अग्निष्टोम साम कृत्वाः अग्निष्टोमसास्नो यत्र गानं तत्र कत्वा पु 
फलकामनावान्‌ यजेत इति । 

अत्रैवं सन्दिह्यते-कि प्रङृतमग्निष्टुद्यागमाध्रित्य फलाय गुण- 

९ 

विधिः ? उत गुणविशिष्टापूव॑कमंणः फलो देशेन विधिरिति । तत्र ^एत- 
स्यैव" “एतेन इत्येतच्छब्दाभ्यां प्रकृतस्याग्निष्टुद्यागस्य परामशेः क्रियत्‌ 
इति स्फुटं प्रतीयते । तदुत्सृज्य कर्मान्तिरवि धाने प्रकृतस्य हानिः, अप्रक्र- 
तस्य कल्पना, वि शिष्टवि धिगौ रवच्चेत्यनेके दोषास्स्युः 1 अत इद्दिय- 
कामाधिकरणन्यायेन पूवं स्मिन्नेव कमणि फलाय गुणवि धिुंक्तः । न 
चेन्दियकामवावक्ये दना साक्नात्‌ होमस्साघ्यत इति फलाय विधीयमान 
स्य दध्नो होम आश्रयो भवतीति युक्तं फलाय गुणविधानम्‌ । अच्रतु 
फलाय विधीयमानं वारवन्तीयं साम, तेन न यागस्साष््यते 1 अतः कथं 
वारवन्तीयमाश्रयेण विना फलसस्पादनक्षमं स्यादिति वाच्यम्‌, साभ्न- 
स्साक्नाद्यागसाधनत्वाभावेऽपि अगनथंक्यतद ङ्गन्यायेन यागा _्गस्तोत्रसाध- 
नत्वात्परम्पस्या यामसाधनत्वसम्भवात्‌ 1 न च वारवेन्तीयसास्नो 
रेवतीषु ऋष्षु गानमप्राप्तं विधेयम्‌, अगिनिष्टोमसामसस्वन्धश्चाप्राप्तः 
सोऽपि विधेयः, फलसम्बन्धश्च विधेय इत्यनेकवि धने व क्यभोद इति 
वाच्यम्‌, यजेत" इति श्रूयमाणस्य विधेर्व्यापा राभावात्‌, करत्वा" शब्देनव 
रेवतीवारवन्तीयसम्बन्धस्याग्निस्टोमसामसग्वन्धस्य च सिद्धत्वेन तदु- 
परस्थितस्य रेवत्याधारवारवन्तीयस्य फलस ्वन्धमात्रविधानेन विध्यावत्य- 
भावाच्च । तस्मादग्निष्टोमस्तोत्रद्ाराऽग्निष्टुद्यागमाध्रित्य रेवत्याधार- 
वारवन्तीयगुणः पद्युफलाय विधीयत इति पक्षे प्राप्ते, 
सिद्धान्तः-वारवन्तीयं सामः; साम च गतिविशेषः, तस्य द्रव्यदेव- 
तासाधनकयायं प्रति साधनत्वमनुपपन्नम्‌ । एवं सत्ति यागमाधित्य 
वारवन्तीयं फलाय विधीयत इति कथं स्यात्‌ ? ननु आन्थक्यतदङ्खन्ा- 
येन स्तोत्रद्वारा यागसम्बन्धः सास्नोऽस्तीति चेन्न; आनर्थक्यतद ज्गन्याये 
सप्तदशारत्नित्वस्य वाजपेयसम्बन्धः चोदितः-'सप्तदशारटिनर्बाजपेयस्यः 
इति सम्बन्धो नसुम्भवतीति वाज्पेयाङ्गभरूतयूपमुपसर्पतीति युक्तम्‌, 
भ्रकृते वारवन्तीयं फलोदेशेन चोदितम्‌; न तु यागोदेशेनेति वंषम्थात्‌ । 
अतो नात्रानथेक्यतद ्गन्यायावतारः । यदुक्तम्‌ कृत्वाशब्देनैव रेवतीवार- 
वन्तीयसम्बन्धस्याग्निष्टोमसामसम्बन्धस्य च सिद्धत्वेन वाक्यभेदो ना- 
स्तीति; तव्रोच्यते-वारवन्तीयस्य रेवत्याधारकत्वाग्निष्टोमसामस्थानक- 
त्वयोः प्रापकवाक्यान्तरसत्तवे कृत्वाशब्दस्य तदनुवादद्वारा तदुपस्थापक- 

त्वं सिद्धं स्यात्‌ । न चंतदस्ति, अनेनैव वाव्येनोक्तसस्बन्धद्रयमवगन्त- 
व्यम्‌ । तथा सति विध्यावृत्तिः कुतो न स्यात्‌ ? न च "वारवन्तीयम्‌ग्नि- 
घ्टोमसाम कायम्‌" ईति प्राकरणिकवाक्येन वारवन्तीयस्याग्निष्टोमसाम- 
स्थानकत्वस्य प्राप्तत्वेन न तत्र विधेर्व्यापार इति वाच्यम्‌, इदं वाक्यं 
क्रत्वथेतया वरतन्तीयविधानाय प्रवृत्तम्‌ । रेवत्थाधारवारवन्तीयन्तु 
पुरुषार्थतया प्राप्तमिल्थुभयोवक्यियोभिन्ना्थं विधायकत्वात्‌ 1 एग रेव- 
त्याधारवारवन्तीयस्याग्निष्टोमसामसम्बन्धस्य फलसम्बन्धस्य च विधान्‌- 
मनेनैव वाक्येन स्वीकंव्यम्‌ 1 तथा च वाक्यभेदो दुर्वारः 1 तदर्थं रेव- 
तीवाश्रयेऽपृवं कमं विधिरेगाश्चयणीयः । तच्रैवं प्रकारः-सर्व॑त्र गिधि- 
वाक्येषु भागना निधीयत इति भागार्थाधिकरण उक्तम्‌ 1 यदि प्रमाणेन 
सा भिन्ना भगति, तहि तत्तनूुरक्तो धात्नर्थोऽपि भिन्नो भगति; अपूवे- 
चापि भिन्नं भवतीति स्थितौ सल्यां प्रकृते रेवतीवाक्यगतेन “यजं त 
पदेनाख्यातोपत्तभागना निहिता 1 एनगमेन त्रि वद्राक्येन गायन्यवाक्येन 
च भावना विहिता । तत्र त्रिवद्वाक्यगायव्यवाक््याभ्यामेकव भावनेद्यव 
कारणं गिद्यते । त्रिवृद्धाक्येन यागं विधाय तस्यं" इति गायव्यगाक्यं 
प्रत्तम्‌ । तच्छब्दघ्य प्वेपरामशेकत्वं स्फुटं प्रतीयते 1 तस्यव यागस्य 
वायव्यगाक्योक्तगुणवि शिष्टतयाऽनुष्ठाने वह्यगर्चसं फलमित्य ङ्खोकारे 
प्रकृतहानाप्रकृतकल्पनादिकं न॒ भगति 1 रेगतीवाक्यगतेन  “एतस्यग 
इति पदेन चि वृद्धाक्ययिहितयागस्य परामशं सति तत्रानैकेषां गुणानां 
विधाने वाक्यभेदस्स्यादिति विशिष्टनिधिराश्रयणोयः। तत्र॒ कृत्वा 
इति क्त्वाप्रत्ययः साहाय्यमाचरति । क्त्गाप्रत्ययार्थो भागना । सा रेव- 

7रगन्तीयसम्बन्धाग्निष्टोमसामसम्बन्धनिशिष्टा1 इय "यजतः 
इत्याख्यातोपात्त प्रधानभावानाया उपसजंनीभूता 1 एनच रेगतीवार- 
गन्तीयस्षम्बन्धाग्निष्टोमसस्बन्धगिशिष्टक्त्गाप्रत्ययोपात्तभागनोपसर्जनक- 
भागना फलोटे्ेन विधीयत इति सिध्यति 1 तत्र एतस्यव “एतेन 
इति पदद्वयं प्रस्तूयमानक्म॑परम्‌ इति कर्मान्तरमेवाङ्गोकतग्यम्‌ 1) 

१३. सौभराधिकरणस्‌ 


ब्रह्मसामाभिधस्स्तोच्र विशेषो ज्योतिष्टोमे सवनीयदिने विदितः 1 
तत्र सौभरं साम 1 तदधिकृत्य श्रूयते--ध्यो वृष्टिकामो योऽन्ना्यकामो 

यस्स्वगंकामः स सौभरेण स्तुवीत" इति । सौभरस्तवनेन फलत्रयं प्राप्नु- 
यादित्यर्थः । एवं फलोदेशेन स्तुति विधाय हीषिति वृष्टिकामाय निधनं 
कूर्यात्‌, ऊगित्थन्नाद्यकामाय ऊ इति स्वगंकामाय' इति श्रुतम्‌ । सास्नः 
पच भक्तयः-जवयवा भवन्ति-प्रस्ताव उद्गीथः प्रतिहारः उपद्रवः 
तिधनच्ेति 1 अन्तिमा भक्तिः निधनमिति कथ्यते । फलत्रयोहेशेन 
सौभरं विधाय हीष्‌ ऊक, ॐ इति निधनानां प्रत्येकं वृष्टयादिफलमा- 
स्नातम्‌ । इदमेव वोाक्यमस्याधिकरणस्य विषयः 1 अत्र सन्देह--किंमिमे 
निधनविशेषाः सौभरफलात्‌ फलान्तरा्थत्वेन विधीयन्ते ? उत॒ फलं 
साधयतस्सौभरस्येव निधनविशेषा नियम्यन्त इति । 


तत्र “हीषिति वृष्टिकामाय इत्यादौ चतुथ्यन्तेन पदेन तत्तफला- 
भिलपितृपुरुषशेषत्वं निधनानां प्रतीयते । पुरुषशेषत्वच्च साधनत्वरूपम्‌। 
ही षिति निधनेन वृष्टिकामः फलं साधयेदिति पयंवस्यति 1 नियमविधौ 
तु वृष्टिकामाय' इत्यस्य-सौभरेण सास्ना वृष्ठिमभिलषन्‌ पुरुषः ही षि- 
त्येव निधनं कुर्यादित्यथः कतेव्यस्स्यात्‌ 1 अयश्चार्थो लक्षणयेव स्यात्‌ । 
अपूवं विधितो नियमविधियंद्यपि ज्यायान्‌, तथापि लक्षणाग्रस्तत्वाच्ि- 
यमो नाश्रीयते, अतः फलान्तराथेतयंव हीषादयो विधीयन्त इति 
पक्षे प्राप्ते, 


सिद्धान्तः--यो वृष्टिकामो योऽन्नायकामो यस्स्वगंकामस्स सौभ- 
रेण स्तुवीते' ति तत्तत्फलाथेतया सौभरे साम्नि चोदिते हीषादीनि 


निवनाति नियम्यन्ते । सर्वावियवोपेतस्य सौभरसाम्नो वृष्टयादीनि 


फलानि विधिना बोध्यन्ते । निधनच् साम्नोऽवयवः । दीव्‌ इति निधनो 
च्चारणमत्रेण न खलु वृष्टिः फलं भवितुमर्हति । तदर्थं सर्वावययोपेत- 


साम्नो गानमावश्यकम्‌ 1 तच्च गानं शयो वृष्टिकाम' इत्यादिवाक्येन 


चोदितम्‌ । हीषिति वृष्टिकामाय निधनं कुर्यात्‌" इति वाक्ये वृष्टिशब्दः 
सामविधायकवाक्यगतवुष्ठेः प्रत्थभिज्ञापकः । वृष्टयादोनि च फलानि 
सौभरं साभ साधनमवाप्य निराकाङ्क्षाणि न हीषादिनिधनान्यपेक्षन्ते । 
न च वृष्टिफलाय हीषिति निधनस्य पृथक्साधनस्य विहितत्वात्‌ भ्रत्य- 
भिज्ञ बाधित्वा फलान्तरपरत्वमेवास्त्विति वाच्यम्‌, विधीयमानदीषादि 


* कः. अकि 

निधनानामाश्चरयालाभात्‌ । न हि सौभरमाश्रयो भवितुमहंति, तस्य सर्वा 
वयवोपेतत्वात्‌ निधनमात्रेण निवंतंयितुमशक्ष्थत्वाच्च । यदुक्तं फलोटेशेन 
निधनस्य विधाने लक्षणेति तत्रोच्यते स्वसाधनसौभराधारत्वसम्बन्धेन 
हीषिति निधनस्य फलो शेन विधीयमानत्वान्न दोषः 1 तस्मात्‌ श्टीषिति 
वृष्टिकामाय निधनं कुर्यात्‌" इति वाक्यस्य वृष्टिकामाय यत्सौभरं तत्र 
हीषिति निधनं कुर्यादित्यथेः स्वीकतेग्यः । तथा च निधनानामव्यवस्थया 
प्राप्तानां व्यवस्थाथेमिसानि वाक्यानीति सिध्यति 1 


इति द्वितीयाध्यायस्य द्वितीयः पादः 


|) ~ 


द्वितीयाध्यायस्य तृतीयः पादः 
१. रथन्तरसामाधिकरणम्‌ 


पूव॑स्मिन्‌ पादे कर्मभेदः प्रतिपादितः, अस्मिन्पदे तदपवादः भ्रति- 
पायते 1 ज्योतिष्टोमे ध्यदिं रथन्तरसामा सोमस्स्यादंन््रवायवाग्रान्‌ ग्राहन्‌ 
गृह्णीयात्‌, यदि बृहत्सामा शुक्राग्रान्‌ इति श्रुतम्‌ । अस्याधिकरणस्येद- 
मेव विषयवाक्यम्‌ । अस्याथः--रथन्तरं साम यस्य सः स्थन्तरसामा 
सोमो-ज्यो तिष्टोमो यदि स्यात्तहि ग्रहेष्वेन््रवायवग्रहस्याग्रता स्यात्‌- 
वहुषु ग्रहेषु ग्रहीतव्येषु रेन्द्रवायवग्रहस्याग्रता-्राथम्यं स्यात्‌ । यदि च 
बृहत्सामा ज्योतिष्टोमस्ताहि म्रहम्रहणे शुक्रग्रहस्य प्राथम्यं स्यात्‌ । 
ज्योतिष्टोमे माध्यन्दिनसवने क्रियमाणेषु सप्तदशस्तोमकपृष्ठस्तोत्रेषु 
षट्‌ सामानि विहितानि रथन्तरं बृहत्‌ वामदेव्यम्‌ नौधसं श्यैतं कालेय- 
मिति 1 तेषु बरहद्रथन्तसयोः नौधसश्यैतयोविकल्पो विहितः- “रथन्तरं वा 
पृष्ठं भवति बृहुद्रा, नौधसं वा श्यैतं वा इति 1 तथा सति चत्वारि 
सामानि-रथन्तस्वामदेव्य-नौधस-कालेयानि, अथवा बृह मदेव्यश्येत 
कालेयानि नियतानि भवन्ति 1 तत्र यदि स्थन्तरसामा ज्योतिष्टोमस्तदा 
एेन्द्रवायवग्र हस्याप्रता, यदि च ब्रहत्सामा सः तहि शुक्रग्रहस्याग्रता 
इति 1 शन्धवायवं गृहणाति" भमत्रं गृहणाति" भारवि गृहणाति 

इत्यादि वाक्षयेश्रहग्रहणानि विहितानि 1 तेषु कस्य ग्रहस्याग्रतेति बोधः 
ताय यदि रथन्तरसामा" इत्यादिवाक्यं 9 वृत्तम्‌ । 


अत्र सन्दिह्यते-किमिदं वाक्यं ज्योतिष्टोमात्कर्मान्तिरं रथन्तरसा- 
मेति बृहत्सामेति च विधत्ते ? उत ज्योतिष्टोमे एव नमित्ति कंग्र हाग्र तारूप- 
गुणं विधत्ते इति । त॑त्र “रथन्तरसाभा' शब्दस्य बहुत्री हिसमासः-रथन्तरं 
साम यस्येति । सर्वं वाक्यं सावधारणमिति न्यायेन रथन्तरातिरिक्तसाम- 
वतः क्रतोः यस्ये"ति यच्छब्देन ग्रहणं न भवति । तदा रथन्तरसामवान्‌ 
क्र तुरनेनोच्यतं इत्यङ्खोकतेव्यम्‌ 1 प्रकृतज्योतिष्टोमे तु न केवलं रथन्तरं 
साम वतेते गायत्रवामदेव्यादीनामपि सत्त्वात्‌ । ज्योतिष्टोमस्य सामान्त- 
रसपेक्षत्वेन रथन्तस्साभशब्दस्य व्यपेक्षालक्षणसाम््यभिवेन समासानु- 
पपत्ति मवेत्‌ 1 समासे च रथन्तरस्य विशेषणत्वमनुपपन्नं स्यात्‌ । तथा 
च प्रकृते ज्योतिष्टोमकमंणि निवेशमलभमानस्यास्य कमन्तिरबोधकत्वं 
कल्पनीयम्‌ 1 ननु कर्मान्तरत्वे निमित्तबोधकयदिशब्दस्य सद्खतिः कथ- 
पिति चेत्‌-यदि रुचिस्स्यात्‌ रथन्तरसाभानं क्रतुं कुर्यादिति वा, यथेन्द्र 
वायवाग्रान्‌ ग्रहान्‌ ग्रहीतुमिच्छेत्तदा रथन्तरसामानं क्रतुं कूर्यादिति वा 
यदिशब्दो नेतु शक्यते । तस्माद्रथन्तरबृहदन्यतरस्तोत्रकम्‌ येन्द्रवायवा- 
ग्रतादियुक्तं कर्मान्तरं विधीयत इति पक्षे प्राप्ते, 


सिद्धान्तः--नात्र कर्षान्तरविधिः, अपितु रथन्तरे निमित्ते णेन्द्र 
वायग्रता विधिः, बृहति निमित्ते शुक्राग्रताविधिः 1 निमित्तत्वप्रतिषाद- 
कंयदिशन्बलात्‌ प्रकृतस्येव कर्मणः सोमशब्दो वाचकः । ननु प्रक्रते कमणि 
| सथन्तरातिरिक्त साम्नां सच्वात्‌ कथं रथन्तरसाभाशबन्दः प्रकृतं ज्यो तिष्टो- 
ममनुवदेदिति चेत्‌--अन्ययोगव्यावत्तिद्वारा विशेषणत्वासस्भवेऽपि 
स्वायोगव्यावृत्तिद्वारा विशेषणत्वोपपत्तेः। बृहद्रथन्तरयोस्सास्नो वैकरटिप- 
कत्वेन वृहत्पक्षे रथन्तरस्य, रंथन्तरपक्षे च बृहतोऽयोगोऽस्तीति तद्व्या- 
वृत्त्या विशेषणत्वोपपत्तेः | अयोगव्यावृत्ति दशायां सामान्तीरसत्तवेऽपि न 
कश्चन विरोधः । व्यवच्छेदस्तु विरोधनिबन्धनः, सामान्तरैस्सह रथन्तर 
स्य न विरोधः; किन्तु बृहता सहास्ति, उभयोधिकलिपितत्वात्‌ 1 एवच 
व्यपेक्षालक्षणसामर्यस्य सत्वात्‌ सभसेः न काप्यतुपपत्तिरियि सिद्धम्‌ । 

तस्मास्प्रकृतज्योतिष्टोमे रथन्तरादिनिमित्ते ग्र हाग्रतारूपगुणविधिः, न 
तु गुणात्कमंभेदः 1 
२. अवेष्टचयधिकरणम्‌ 

राजकतु के राजसूये “दिशामवेष्टयो भवन्ति" इत्यारभ्य 'आम्तेयमष्टा 
कपालं निवपति हिरण्यं दक्षिणा, देन्द्रमेकादशकपालमृषभो दक्षिणा, 
वैश्वदेवं चरं पिशङ्गी पष्ठोही दक्षिणा, मेत्रावरुणीमाभिक्षां वशा 
दक्षिणा, बाहंस्पत्थं चरं शितिपृष्ठो दक्षिणा" इति दिशामवेष्टिसंज्ञकाः 
पच्च यागा विहिताः 1 पिशङद्खी पष्ठौही-पिङ्गलवर्णा बालगभ्िणी गौः । 
वशा-वन्ध्या गौः । तत्रेदं श्रूयते-- यदि ब्राह्यणो यजेत बार्हस्पत्यं मध्ये 
निधायाह तिमाहुति इत्वाऽभिघारयेत्‌, यदि राजन्य देन्धम्‌, यदि वैश्यः 
वैश्वदेवम्‌" इति 1 यदि ब्राह्मणकतरं कः प्रयोगस्तदा आग्नेयादीनि चत्वारि 
हवींषि प्रतिदिशमवस्थाप्य मध्ये बाहुस्पव्यं चरं संरथाप्य क्रमेणाग्नेया- 
दिकं हुत्वा मध्ये निहितं ह विरभिघाय्येत्‌-संखछावं क्षाय्येत्‌, एवं राजन्य- 
कतु के प्रयोगे एेन््रहविषो मध्ये निधानम्‌ तस्य तस्य हविषो होमानन्तरं 
मध्यहुविषोऽभिघारणम्‌, एवं वेश्यकतरं कश्रयोगे वेश्वदेवहविषो मध्ये 
निधानं तत्त द्विषो होमानन्तरं मध्यहविषोऽभिघारणम्‌ अन्ते च मध्य 
हविषो होम इति वाक्यस्याथैः । अस्याधिकरणस्येदमेव विषयवाक्यम्‌ । 
अत्रैवं सन्दिह्यते--किमिमा इष्टयः पूर्वाधिकरणन्यायेन प्रकृत सजसूये 
ब्राहमणादिकतुः कत्वनिभित्तेन गुणविधायकाः ? उतापूवंकर्मणः प्रयोग- 
विधायका इति । तदर्थं क्रि राजशब्दः क्रियाप्रवृत्ति निमित्तकः ? उत 
जातिप्रवत्ति निमित्तकः ? इति विचारः 1 तच्र प्रजापालनरूपं राज्यं करोति 
यः स राजेति सार्व॑त्रिकप्रयोगदशेनात्‌ त्रैवणिकेषु तादुशकतु त्वसम्भवात्‌ 
ब्राह्मणादिकतुं कत्वे निमित्ते गुणविधिः । ननु राजशब्दवाच्यक्षत्रिय- 
जात्यधिक्केते राजसूये ब्राहमणवैश्ययोः कथमधिकारः ए येन ब्राहमणादि- 
वणेनिमित्ते गुण विधि्षम्भव इति चेत्‌-न; राज्ययोमाद्र जति सर्वलोक- 
प्रसिद्धेः ब्राहमणवैश्ययोरपि तद्योगेन निमित्तत्वसम्भवात्‌ । न च क्षत्रिय- 
जातिपरत्वं राजशब्दस्येति युक्तम्‌, तस्यैकदेशभ्रसिद्धिविषयस्वात्‌ विप्रति- 
पञ्नत्वाच्च । यद्यपि धर्म॑ग्न्थेश् पुराणेषु च क्षत्रियस्यैव राज्ययोगो दश्यते 
न तु ब्राटमणादेः, तथापि शब्दभवृत्ति निमित्तविषये सवंलोकप्रसिद्धिसे्व 

ज्यायसी, अतो ब्राह्मणादीनामपि राजशब्दवाच्यत्वे न किञिद्वाधकम्‌ । 
तनु राज्यशब्दो राज्ञः कमेह्यथे यक्‌ प्रत्ययान्तो व्याकरणस्मृतिसिद्धः 
स्मतिश्चाचारातसप्रबला । अतो योगाश्रयणं नोचितमिति चेत्‌-अव्र 
वदाभः-जाचारात्स्मृति्ब॑लीयसीव्यत्र न विवादः किन्तु व्याकरणस्मृतिः 
राज्ञः क्ेतथर्थे यक्‌ प्रत्ययं विधाय राज्यशब्दस्य साधूत्वे नियामिका 
सती शब्दप्रयोगरूपमाचारं बाधितु न क्षमा, व्याकरणस्य प्रयोगमूल- 
त्वात्‌ 1 यदि ब्राह्यणो यजेत' यदि वश्यो यजेत" इत्यत्र यदिशब्दौ 
ब्राह्मणवैश्ययोः कतृ त्वं सिद्धवदनुवदतः 1 प्राप्ति विनाऽनूवादौ न घटते 
तस्माद्‌ ब्राह्यणादिनिभित्ते राजसूयान्तगगंतवेष्टियागेषु मध्यनिधानादि- 
गुणविधायकमिदं वाक्यमिति पक्षे प्राप्ते, 

सिद्धान्तः-“यदि ब्राह्मणो यजेत इत्यादिवाक्यमप्राप्तप्रापकम्‌- 
अपूवंकभंविधायकमित्यर्थः 1 राजा “राजसूयेन स्वाराज्यकेगमो यजतः 
इत्यत्र राजसूयः शब्द आष्यातपरतन्तरः । आख्यातास्तश्शब्दो यान्‌ 
यागान्‌ वदति ते राजसूयशब्दवाच्याः 1 स्वाराज्य फामशब्दोऽधिकारिणं 
पुरुषं वदति तस्य विशेषणं “राजा इति 1 अर्थात्‌ राजा सन्‌ यस्स्वा- 
राज्यकामः स राजसूयेन यजत । अच्र पुरुषविशेषणत्वेन श्रूयमाणस्य 
"राजा" इति शब्दस्य जातिप्रवृत्तिनिमित्तकल्वमेव स्वीकतंव्यम्‌ यथा- 
अष्टवर्षं ब्राह्मणमुपनयीत" इत्यत्र ब्राह्मणमातापितृजन्यस्य ब्राहमणशब्देन 
परिग्रहः; तथा राजानमभिषेचयेत्‌" इत्यत्रपि क्षत्रियमातापितुजन्यस्यव 
`राजानम्‌' इति पदेन ग्रहणं युक्तं भवति । अभिषेचनय्वेदं प्रजापरि- 
पालनरूपराज्ययोगनिमित्तकं कर्तव्यत्वेन वाक्यमुपदिशति । एतादुशवाक्ये 
राजानम्‌” इति पदं प्रयुक्त । अभिषेकानन्तरमेवायं राजा भविता 1 
ततः पूर्वं राजपदं संस्कायेत्वेन निदिष्टं वतेते । तदिदमसङ्गतं स्यात्‌ 
यदि राजपदं राज्ययोगनिमित्तकं स्यात्‌ । व्याकरणस्मृतेवेदः पूलकत्वेन 
प्राभाण्यं व्याकरणाधिकरणे व्यवस्थापितम्‌ । राजशब्दात्कर्मणि यग्विधा- 
यकव्याकारणस्मरणं “राजान मभिषरे वयेत्‌' इत्यभिषेकविध्यनुगृहीतप्रामा- 
ण्यकमिति प्रजापालनकारिर्वनिबन्धनः प्रयोगो गौणतया नेयः । यदुक्तं 
यदिशब्दो निमित्तबोधक इति तत्रोच्यते-निपात्वाद्यदिशब्दस्य निमि- 
तातिरख्क्तिथंपरत्वेन नेतु शक्यत्वात्‌ 1 एवच्च धयदि ब्राहमण" इत्यादिः 

बराह्मणविशिष्टभ्रयोगान्तरविधायकः 1 अस्यैव फलसम्बन्ध "एतयाऽना- 
यकामं याजयेत्‌" इति वक्येन बोध्यते 1 क्षत्रियकतरंकराजसुथान्तर्गेता- 
वेष्टैः फलन्तु स्वाराज्यप्राप्तिरिति व्यवस्थापि सङ्कच्छते । तस्माद्‌ 
“यदि ब्राहमणो यजेत" इत्यादिवाक्यमवेष्टिप्रयोगान्तरं ब्राहमणादि विशिष्टं 
विदधातीति 1 


३. आधानाधिकरणम्‌ 

पूर्वाधिकरणे यदिशब्दसत््वेऽपि तस्य निमित्त बोधकत्वं निराद्त्य 
प्रयोगान्तरविधायकत्वमवस्थापितम्‌ 1 अस्मिन्नधिकरणे यदिशब्दा- 
भावेऽपि निमित्तबोधकत्वं वाक्यानामाशङ्क्य निराक्रियते । “वसन्ते 
ब्राहमणोऽनीनादधीतः; ग्रीष्मे राजन्यः, शरदि वैश्यः, वर्षासु रथकारः" 
इति वाक्यान्यास्नायन्ते 1 अत्र विचायेते-किमाधाने त्राहमणादिनिमित्ते 
वसन्तादिकाल विधिः? उत ब्राहमणादिवसन्तादिविशिष्टाधानविधिरिति 1 
तत्र दशंपूणेमासादव उत्तरक्रतव आहवनीयाद्यग्निसापेक्चाः । अतस्तत्तत्क्रतु- 
विधय आहवनीयादिसिध्यथंमाधानमाक्षप्तुं शक्नुवन्ति 1 आक्षिप्ते 
आधाने कतृ त्वेन ब्राह्मणादीनां प्राप्तिस्सम्भवति। एवं प्राप्तान्‌ 
ब्राह्मणादीन्‌ निमित्तीङृत्य वसन्तादिग णो विधातु शक्ष्यते । ननृत्तर- 
क्र तुविधयोऽग्निसाध्या इति हेतोराधानमाक्षिपन्तु, परं तेऽग्नय आहव 
मीयादय आधानसाध्या इति कथं ज्ञानं भवेदिति चेन्न; धय एवं 
विद्धानग्निमाधत्ते' इति सामान्यविधिनाऽग्नीनां सखाध्यत्वन्ञानसम्भवात्‌ । 
एवं प्राप्ताधाने ब्राहमण।दिनिमित्ते सति वसन्तादिविधीयत इति 
पक्षे प्राप्ते, 

सिद्धान्तः-वसन्तादिवाक्यं ब्राह्मणादिवसन्तादिविशिष्टाधानप्रापकम्‌ 
न तु प्राप्तमाधानंसुदिश्य कालविशेषवबोधकम्‌, सवंक्रत्वथंतयाऽऽधानस्य 
प्राप्त्यभावात्‌ । ननु क्रतुविधिभिराधानस्याक्षेप इत्युक्तमिति चेन्न; क्रतु- 
विधिभिराधानमात्र स्याक्षेयेऽपि तस्य स्वकर्तव्यत्वासिद्धेः । परानुष्ठिता- 
धाननिष्पन्नाग्नीनां याच्च्याक्रयादिना लच्धु शक्यत्वात्‌ । यदुक्तं य एवं 
विद्रानग्निमाधत्ते' इति वाक्यं प्रायकमिति तन्न; भ्रव्यक्षेण विधायकवाक्ये 


विद्यमाने .4आधत्ते'. इति लद्लकारस्य विधिह्वकंल्पनाक्लेशः कुतोऽनु- 
१७ 

भवितव्यः 1 यद्यपि वसन्तादिववक्येषु आहवनीयादोनामृल्लेलो नास्ति, 
तथापि गुणवाव्येषु “नक्तं गाहँपत्यमादधाति' अ ्घोदिते सूर्यँ आहव- 
तीयमादधाति' इत्यादिषु गाहपत्यादीनां साघ्यत्वदशनात्‌ तद्बलेन 
वसन्तादिवाक्यगताग्निशब्दस्य गाहपत्यादिपरत्वे पयंवसानं भवितुमहंति। 
तस्माद्‌ वसन्तादिवाक्यमाधानंप्रापकं न गृण विधायकम्‌ इति 1 


४. दाक्षायणयज्ञाधिकरणम्‌ 


दशेपूणेमासौ प्रङव्य श्रूयते दाक्षायणयज्ञ न सुवगंकामो यजेतः 
साकम्प्रस्थायीयेन यजेत पद्युकामः' इति । अच्रापि पूवंवत्कर्मन्तिरविधिः 
गुणविधिकवेति विचायते । दक्षस्येमे दाक्षा ये ऋत्विजः तेषामयजम्‌ 
आवृत्तिरिति दाक्षायणः तत्संज्ञको यज्ञ इति दाक्षायणशब्दाथः ! एवं 
दशं दधिक्म्भी पयकृस्भीति कूम्भीद्रयम्‌ । सहकण्भीभिरभिक्रामं 
जुहोति" इति वाक्येन कृम्भीभिस्साकं सहप्रस्थानमाहवनीयदेशं प्रति 
चोदितम्‌ । सहप्रस्थानसम्बन्धी साकंम्प्रस्थायीयः तेन पशुकामो यजेत 
इति वावक्यद्वयस्याथः । तत्र दाक्षायण इति साकम्प्रस्थाथीय इति संज्ञा- 
बलात्‌ अथेष ज्योतिः अथेष स्वंज्योतिः' इत्यादाविव कर्मान्तिरविधानं 
युक्तम्‌ । अथवा दशपूणंमासाभ्यां यजेत “दाक्षायणयज्ञेन यजेत" 
साकम्प्रस्थायीयेन यजेत इति यजतिपदाभ्यासेन प्रयाजादिष्विवाभ्या- 


सात्‌ कमभेद इति युक्तम्‌ । दाक्षायणयज्ञादिवाक्येषु लोकप्रसिद्धगुणस्या 
त्रवणात्‌ । ततश्चाभ्यासात्कमं मेदर्सिघ्यतीति पक्षे प्राप्ते, 


सिद्धान्तः--दशंमुणंमासयोरवस्थाविशेषविधायके इमे वाक्ये, न तु 


` कमन्तिरविधायके । तथा हि-दशंपु्ण॑मासप्रकरणे द्रे पौणमास्यौ दव 


अमावास्ये यजेत" इति वायशेषात्‌ “सदहकुस्मोभिरभिक्रामञ्जुहोति' 
इति वाक्यशेषाच्च दशगुणंमासयोरावृत्तिरूपः, कम्भीभिस्सह प्रस्थान- 
रूपश्च गुणः प्रतीयते । ततश्च दक्षस्योत्साहिनो यजमानस्य सम्बन्धिनो 
दश्षा ऋत्विजः, तत्कत कट्विः प्रयोगः तादृशो यो यज्ञः तेन॒ यजेत इति 
एवं साकम्प्रस्थायः-सहप्रस्थानम्‌ तत्सम्बन्धी साकश्ध्रस्थायीयः तेन 
यजेत्‌ दैत्यावृत्तिसहघ्रस्थानरूपो गुणः फलाय विधीयत इति सिध्यति, 
यद्यपि फलाय गुणविधिस्थले धात्वर्थस्य॑व विधानमङ्गीकतग्यम्‌; फलस्या 

विधेयत्वात्‌, तथापि प्राप्ताघ्राप्तविवेकन्यायेन विधिर्गृणे एव विश्वास्यति, 
दघ्नेग्धियकामस्य जुहुयात्‌" इतिवत्‌ 1 अतो न क्मन्तिरं किन्तु गुण- 
विधिरेव । किच्च शत्िशतं वर्षाणि दशंपूणेमासाभ्यां यजेत यदि दाक्षायण- 
यज्ञी स्यात्‌ पच्चदश वर्षाणि यजेत त्येवं सम्पद्यते" इति वाक्येन त्रिशतं 
वर्षाणि द॑शेपूणं मासयाजिनो यावती दशेपृणंमासप्रयोगाणां सङ्ख्या सा 
दाक्षायणयज्ञयाजिनस्सम्पद्यत इति बोध्यते 1 तदिदं कमन्तिरत्वविधाने 
न॒घटेत । यदुक्तं संज्ञया कर्मभेद इति, तव्रोच्यते-संज्ञया क्मभेदः 
अधेष ज्योतिः" इत्याद्युत्पत्तिवा+वगतया संज्ञया स्वीकृतः । दाक्षायणयज्ञ 
इति साकम्धरस्थायीय इति च संज्ञा नोत्पत्ति वाक्यगता । दशेंपूणंमासयो- 
सत्पत्तिवाक्यानि यदाग्नेयोऽष्टाकपालोऽमावास्यायां पौणेस्याच्चाच्युतो 
भवतिः इत्यादीनि 1 एतेषूत्पत्तिवाक्येषु अमावास्यापौणंमासीकाल- 
संयोगात्तत्कालानुष्ठेयत्वेन प्रसिद्धत्वात्‌ अधिकाखाक्यगतदशंपणंमास- 
शब्दस्य षण्णां यागानां नामधेयत्व स्वीकृतम्‌ । एवच दशंपूणमास- 
संज्ञावरुद्धे कमणि दा्नायणयज्ञसाकम्प्रस्थायीययोः संज्ञात्वं कथं 
।सध्येत्‌ । अपि चानयोस्संज्ञयोः सिद्धिः आवृत्तिसहपरस्थानप्रयुक्ता । 
आवृत्तिः सहप्रस्थानच गुणभूते । इमौ गुणौ ्रकृतदशंपणेमासयोस्सम्भ 
वन्िवेशौ 1 असस्भवन्निवेश एव गुणः कमेभेदक इति गणाधिकरणे 
स्थितम्‌ । अतो नात्र गुणादपि कर्म॑मेदसिद्धिः । तस्मात्‌ फलाय गुण- 
विधायकमेवेदं वाक्यद्यम्‌ ईति ॥ 


५. ईषालस्भाधिकरणम्‌ 


“वायय्वं एवेतमालभेत भूतिकामः" सौर्य चरं निवपेत्‌ ब्रह्मयवचंस- 
कामः' इत्यनारभ्य श्रूयेते । तथा दशेपूणेमासयोः “ईषामालमेत' चतुरो 
मुष्टीन्निवेपति' इति श्रूयेते 1 युगलद्रयेऽस्मिन्‌ प्रथमयुगलमस्या- 
धिकरणस्य विषयः 1 अनारभ्याधीतानां ` प्रकृतिगामित्वमिति न्यायेन 
प्रथमयुगलस्य दशेपू्णंमासाभ्यां सम्बन्ध इत्यवगम्यते । तत्र ईषामालभेत' 
इतीषायाः शकटावयवदारूविशेषस्य आलम्भः-स्पशेः, एवं चतुर्णा मुष्टि- 
परिमितानां त्रीहीणां निर्वापः-पृथक्करण-च श्चतुरो मुष्टीन्‌ निवेपतिः 
इत्यनेन विधीयेते । तत्र प्रथमयुगलस्याना रभ्याधौतत्वेन ` प्रकृतावागतस्यं 

प्रथमववक्येनालभतिना ईषालस्भनमनूद्य वायग्यश्वेतत्वे विधीयेते, द्ितोय~ 


वाक्येन निवेपतिना मुष्टिनिर्वापमनूद्य सौयेचरू गुण विधीयेते ? उत्‌ 
यावदुक्तकर्मणी विश्रीयेते ? अगहोस्वित्‌ विशिष्टकमंणी विधीयेते इति 
त्रेधा संशयः 1 


तत्र दाक्षायणादिवाक्यानि दशेपूणमासप्रकरणपठितानीति प्रकरणा 
दाश्रयलाभेन फलाय गुणविधानं तेषां युक्तम्‌ 1 प्रकृते तु प्रकरणानधी- 
तत्वेनाश्चरयालाभे फलाय गुणविधानं न सम्भवति । अतः दाशंपौणमासिके- 
षासं व्कारतया विहितालम्भे ब्रीहिसंस्कारतया विहितनिवपि च श्वेतत्व 
चरुलक्षणगुणविधायके वायव्यसोर्येवा्ये । अर्थात्‌ ईषां श्वेतगुणथुक्तां 
वायुस्पशेवती विधाय आलमभेत-स्पशेत्‌, एवं मुष्टिनिर्वापं चरुणा- 
स्थाल्या युक्तं सौयेतेजोयुक्त च कृत्वा निवेपेत्‌-पृयक्कूर्यादिति 1 वाक्य- 
दये च विद्यमानं फलपदं सवेकामार्थस्वेन विहितदशंपूणैमासफलैकदेशा- 
नुवादकम्‌-ईति प्रथमः पक्षः 1 


गुणमात्रविधाने वाक्यभेदः फलपदानथेक्यशच भवेदिति यावद 
कमंणी फलाय विधीयेते  जलम्भान्तरं निर्वापान्तर च गुणफलविशिष्टं 
विधीयते । प्रथमपक्षे निव्यवच्छ्‌ तस्य॒ फलपदस्य देवतापदयोश्चानुवाद, 
त्वमन्याय्यं स्यादित्ययं द्वितीयः पक्षः 1 एवं पक्षे प्राप्ते, 


सिद्धान्तः--दशपणंमाससम्बन्धिनि ईषामालभेत' इत्यालस्भे वाय- 
व्यवाक्यं गुणविधायकमिति न युक्तं किन्तु वाथव्यवाक्यं सौर्यवाक्यश्च 
दरव्यदेवताविशिष्टकमे विधायकम्‌ । वायव्यमिति सौर्यमिति च देवता- 
तद्धितान्तम्‌ । द्रव्यदेवताफलभोक्तणां यागेनाविनाभावस्सम्बन्धः । 
वायुदेवतासम्बन्धो द्रध्यस्य देवतातद्धितेन प्रतीयते; व्यज्मानद्र व्योरेश्य- 
त्वच देवतात्वम्‌ । तादुशदेवतात्वं तदु शेन द्रव्यत्यागादेव सिध्यति । 
अतो वायव्यवाक्ये आलभतेः सौ्य॑वाक्ये निर्व॑पतेश्च श्रवणेऽपि याग एव 
तयोरथंः पयेवस्यति, द्रव्यदेवतासंयोगेन यागस्याक्षेपात्‌ । फलपदमपि 
यागनिर्वाहिकतयादेयमेव; अन्यथा फलकामी देवतोदेशेन स्वीयं द्रव्यं कथं 
त्यजेत्‌ 1 तस्मात्‌ -श्वेतद्रव्यकवायुदेवताकयागेन भूति सम्पादयेत्‌ एवं 
सूयदेवताकचश्द्रव्यकयागेन ब्रहमवर्नसं भावयेन्‌ इति वाक्ययो र्थः-इति।। 


ताता त ३ चे ॥ 

६. विक्ञयाधिकरणम्‌ 
अग्निहोत्रदोहनप्रसङ्घ वत्समालभेत' इति वाक्यं श्रूयते 1 किमत्र 
यागविधिः ? उत स्पशेनमाच्रविधिरिति संशयः । तत्रालम्भोऽयं 
प्राणिद्रव्यकः श्रूतः ) प्राणिद्रव्यकालस्भो यत्र यत्र श्रुतस्तत्र तत्र याग एव 
निश्चितः, “अग्नीषीमीयं पशुमालभेत' (वायव्यं श्वेतमालभेत इत्यादौ । 
अत्रापि प्राणिद्रव्यकालम्भो दुश्यते। अतोऽयं यागविधिः 1 ननु वाय 
व्यागनीषो मीयवाक्येषु द्रव्यदेबतासंयोगादालभतिः यागत्वेन निश्चीयते 1 
प्रकृते द्रव्यमात्रेणालभतेस्संयोग इति कथं याग इति निश्चीयत इति चेत्‌- 
प्राणिद्रव्यकयागानामग्नीषोमीयः पशुयागः प्रकृतिः । प्रकृतिवदि कृतिः 
कतेव्येति अतिदेशेनान्याङ्खकलापेन सह देवताया अपि प्राप्तत्वाद्‌ द्रव्य- 
देवतासंयोगस्युलभः । अतोऽयं यागविधिरिति पक्षे प्राप्ते, 
सिद्धान्तः--नायं यागविधिः किन्तु संस्कारविधिः । अग्नतिहोव्या 
दोहनग्रसङ्क कतिपयसस्काया विहिताः-वत्समुपसृजति" दुह्यमानां 
गामनुमन्त्रयते" श्राचीमावत्य गां दोग्धि" इत्यादयः 1 तेषु 'वत्समालभेत' 
इत्यपि विधीयते 1 यथा वत्सोपसजंनम्‌ गोः प्राच्यावतेनम्‌ अनुमन्वण- 
चेति संस्काराः, तथेव वत्सालम्भनम्‌-वत्सस्पशंनमपि संस्कार एव 
भवितुमहेति, न यागः, आलम्भनस्य प्राणिद्रव्यकत्वमात्रेण याग इति 
निश्चेतुं न शक्यते, “अध्वर्युमालभेत" इत्यादौ व्यभिचारात्‌ । किच 
वत्सनिकान्ता हि पशवः इत्यथंवादेन धेनोः प्रस्वनाथंतया स्पशेनमि- 
दमव गम्थते । वत्सस्य स्पर्शनं लालनम्‌, तेन प्रीता धेनुः प्रस्नविष्यतीति 
गम्यते । तस्माद्‌ वत्सालम्भनं-वत्सस्पशेनं संस्कार ईति ॥ 


७. चरूपधानाधिकरणम्‌ 


शष्टकाभिरपिन चिनुते" इति चयनं विहितम्‌ । तत्रेष्टकोपधानेन 
स्थण्डिलं निर्मायाग्निष्टोमादयः क्रतवोऽनुष्ठीयन्ते । तत्र चर्मुपदधाति 
इति चरोरुपधानं विहितम्‌ 1 अत्र किमुपधानयुक्तो यागो विधीयते 
उत॒ यावदृक्तमुपधानमात्रमिति सन्देहः । तत्र ूर्व॑स्मिन्तधिकरणं 
"वत्समालभेत' इत्यत्र द्व्यदेवतासम्बन्धाभवेन न॒ यागविधिः, किन्तु 
स्पशेनसंकारविधिरि्युक्तम्‌ । प्रकृते तु चरूपधानं विधाय 'वृहस्पतेवा 





। ४ ` 

एतदन्नं यन्नीवाराः' इति श्रुतवाक्यशेषेण बृहस्पतिदेवतासम्बन्धैस्यं 
श्रवणात्‌ बृहस्पतेदेवतात्वं. कल्पयितु शक्यमिति द्रव्यदेवतासम्बन्धात्‌ 
चरूपधानसिदं याग एव 1 किच्च “चरुमुपदधाति” इत्युपधानं संस्कारतया 
विधायेत, तहि संस्कृतस्य चरोः भूतभाव्धुपयोगाभावेन संस्कार्यत्वं न 
सिध्येत्‌ । द्रव्यस्य संस्कारस्तस्येव भवितुमहंति यच्च भ्रूतोपयुक्तं भव्युप- 
यक्ष्माणं वा । यागविधौ तु एकदेवताकत्वौषधि प्रभवद्रव्यकत्वसादुश्ये- 
नाग्नेयविध्यन्तानुसारेण यागं परिसमाप्य स्विष्टकरःस्थाने च रोरुपधानं 
प्रतिपत्तित्वेन विधीयत इति न द्वितीयानुपपत्तिः 1 तस्माद्‌ उपधानरूप 
प्रतिपत्तियुक्तवृहस्पतिदेवताकचरुद्रव्यकयागोऽनेन विधीयत्‌ इति पक्ष प्राप्ते, 


सिद्धान्तः-अत्रोपदधातिना चरस्संयुक्तः उपधानरूपकार्याथं एव 
भवति 1 तन्मात्रं विधीयते न तु यागः। वाक्थशेषाद्‌ वतासम्बन्धो 
नीवारेष्वेव श्रुतः बृहस्पतेर्वा एतदन्नं यन्नीवाराः ईति। नात्र 
चरोस्सम्बन्धः। नीवारसम्बन्धोऽपि बृहस्पतेः स्वरूपेणेव, न तु देवतात्वेन 
तद्धितचतु््या्यभावात्‌ 1 न चात्रोपधानस्य देवतापेक्षाऽस्ति 1 अतः कथं 
वाक्यशेषादेवतासस्बन्धलाभः । स्थण्डिल निष्पच्यर्थतया इष्टकानां 
यथोपधानम्‌ तथा चरोः विहितम्‌ उपधानसंस्करृेतेन चरुणा स्थाण्डिलं 


सभ्यादयेत्‌ इत्यथंस्सम्पयते 1 तस्माद्पधानमात्रं यावद्क्तं विधीयते न 
ग इति ॥ 


८. पात्नीवताधिकरणम्‌ 

त्वाष्ट्‌ पात्नीवतभालमेतः इति प्रकृत्य “प्थैग्निकरतं पात्नीवत- 
मृत्यृजति' इति श्रुतम्‌ । इदमेवास्याधिकरणस्य विषयवाक्यम्‌ । पत्नी- 
वदुगणकत्वष्टदेवताकपशुद्रव्यकयागः त्वाष्टवाक्येन विरहितः 1 ज्वलदद्धा- 
रश्रामणं . पयेग्निकरणम्‌ 1 एनं प्थ॑शिकृतं पात्नीवतं पटनीव ह्‌ वताक 
पशुमुत्सुजति इति पयंग्निकृतवाक्यस्या्थैः। अत्र सन्देहः-क्रिमनेन कर्मान्तिर 
विधियते ? उत पुवेवाक्यविहते कर्मणि पर्याग्निकरणान्ता ङ्गकलापो विधी- 
यते £ इति । पूर्गरिमन्नधिकरणे चरुमुपदधाति" इत्यत्र देवतासमपंक 
भ्रमाणं नास्तीति हेतोरुपधानमात्रविधिरिति सिद्धान्तितम्‌ । प्रकृते तु 
पात्नीवतम्‌” इति तद्धितान्तेन पदेन देवतावगमात्‌, “उत्सृजति इत्यस्य 

सन्निधानात्‌ पात्नीवतमित्यनेनान्वयात्‌ द्रव्यदेवतासम्बग्धेन यागाघ्षेपे 
दोषाभावाच्च यागान्तरविधिः पयंग्निकृतशब्दश्चातिदेशप्राप्तपर्यर्नि- 
करणस्यानुवादः 1 तथा च "पात्नीवतयागेनेष्टं सम्पादयेत्‌" इति वाक्यार्थः । 
ननु पात्नीवतशब्देन त्वाष्टु वाक्यगतपात्नीवतस्य प्रव्यभिज्ञानादागान्तर 
विधानं कथमिति चेत्‌ न; त्वाष्टूवाक्षये पतनीवद्गुणकत्वष्टुदेवतात्वम्‌, 
अत्र च केवलं पत्नीवतो देवतात्वात्‌ । किच्च त्वाष्ट्वाक्थविहिते कर्मणि 
पयग्निङृतवाक्येन किं विधातु शक्यते ? पयेग्निकरणमिति चेत्‌, तस्या- 
तिदेशेन प्राप्तत्वादेव न विघानग्‌ 1 नाप्युत्सर्गो विधातु शक्यते, देवतो- 
देशेन द्रव्यत्याग एवोत्सगः स च त्वाष्ट्वाक्येनैव सिध्यति । न चापि 
पर्य ग्निकृत्वोत्सृजतीति क्रमो विधातु शक्ष्यते; त स्याप्यतिदेशत एव 
प्राप्तेः। न चापि पयेग्निकरणान्ताङ्खकलापविधिति वक्तु शक्यते; 
तस्याप्यति देशतः प्राप्तत्वात्‌ । उत्तराङ्कानां परिसङ्ख्या्थंमयं विधि- 
रिति न युक्तं वक्तुम्‌, परिसङ्ख्याया त्रिदोषग्रस्तत्वात्‌। अतश्च 
विघेयान्त रस्य कस्यचिदभावात्‌ यागान्त रविधानमेवेति पक्षे प्राप्ते, 
सिद्धान्तः-नात्र कर्मान्तिरविधिः, किन्तु प्रत्यभिज्ञायमाने पूवंकमंण्येव 
प्यगश्निकरणान्ताङ्ककलापविधिः 1 नन्वतिदेगेनव प्राप्तत्वात्‌ किं प्रयोजनं 
विधानस्येति चेन्न; उत्तराङ्खनिवृत्तिफलकःवाद्िधानस्य । ननु परि- 
सङ्ख्यात्वे त्रिदोषापत्तिरित्युक्त मिति चेन्न; अतिदेशतः पदार्थानां प्राप्तेः 
पूर्वमेव पर्य॑स्निकरणान्ता ङ्गकलापविधिस्वीकारात्‌ । अनेनेवशान्ता- 
काङ्क्षः क्रतुर्नातिदेशमपेक्षते गृहमेधीयवत्‌ । ननु "त्वाष्ट्रं पात्नीवत- 
मालभेतः इति विहिते यागे पल्तीवद्गुणकत्वष्टा देवता 1 तस्या अनु- 
वादः पात्नीवतशब्दमात्रेण कथं स्यात्‌ इति चेंदित्यम्‌-^त्वाष्ट्‌रं पात्नी- 
वतमालभेत ईति वाक्यगततद्धितान्तपदद्रयेन प्रत्येकमेव देवतात्वं 
बोध्यते 1 तत्र॒ पर्थग्निक्रृतवाक्यगतेन पात्नीव्रतशब्देन व्वाष्टरवाक्य- 
विहितयागस्य प्रत्यभिज्ञा भवितुमहंति । यथा देवदत्त यज्ञ दत्तयोर्माता 
देवदत्तमाता यज्ञदत्तमातेति व्यवहारः । एवं त्वष्टृपर्नीवतोर्यागः पात्नी- 
वत इति पुथण्व्यवहारे वाधकाभावात्‌ 1 तस्मात्प्रकृते कमणि पयंभ्नि- 
करणान्ता ज्गकलापविधिः । यद्यपि नवमोपान्त्याधिकरणे पयग्निकृता- 
नारण्यानुत्सृजति' इत्यत्र पर्यग्निकरणान्ताङ्गकलायविधिः इति निर्णेष्यते, 


कि ग रमो क क क, 
णी भे १ १ 
जक) ककः ऋ क वा काका ककरक काकााााक 

तथ।पि अस्मिन्नधिकरणे केवलपात्नीवतशब्देन प्रक्रतयागस्य प्रत्यभिज्ञा 
भवितुमर्हति वेति विशेषविचारः क्रियत इति न पौनरुक्यम्‌ । तस्माद्‌ 
गुणविधिरेव पयंग्निकृतवाक्ये इति ॥ 
९. अःऽवदाभ्याधिकरणम्‌ 

` योऽदाभ्य गृहीत्वा सोमाय यजते" योऽशुगृहणाति" इत्यनारभ्या- 
धीते वाक्यद्वयमस्याऽधिकरणस्य विषयः । अदाभ्य इति अंशुरिति च प्रहु 
यो्नामिधेयम्‌ । अनयोवविययोः यागान्तरविधायकत्वम्‌ ? ऊत ज्योति- 
ष्टोमे ग्रहणविधायकन्वमिति सन्देहः 1 पूवं स्मिन्नधिकरणे पात्नीवतशब्देन 
त्वा्टरपाहनीवतयागस्य प्रत्यभिज्ञानात्‌ तत्र गुणविधिरिति युक्तमुक्तम्‌ । 
कृते तादुशप्रत्यभिज्ञापदस्याभावात्‌ यागान्त रविधिस्स्यात्‌ । ननु द्रव्य- 
देवतयोरभावात्‌ कथं यागान्तरविधिरिति चेत्सत्यम्‌, अदाभ्यवाक्ये 
शृहोत्वा' इति, अंशुवाक्ये (यहधुडडाया) गृहणाति" इति श्रवणात्‌ 
ताभ्यां ज्योतिष्टोमप्रकृतिकलत्वमिति निश्चिते ततो द्रव्यदेवतयोर्लाभिाचा- 
गत्वनिश्चयः। “भाघारमाधारयति' इत्यत्राधाराय्ये कर्मणि विहिते 
यथा मन्त्रवर्णात्‌ वाक्यगरेषाच्च द्रव्यदेवतयोर्लाभः तदरदचापि द्रव्यदेव- 
तयोलाभात्‌ अंश्वदाभ्यनामकयागान्तरविधिरिति पक्षे पाप्ते, 
 सिद्धान्तः-अंश्वदाभ्यसंज्ञ कग्रहग्रहणसंस्कार एवात्र विधीयते, नतु 
यागान्तरविधानम्‌ । भत्र च कारणं द्रव्यदेवताराहित्यम्‌ । अंशुरिति 
अदाभ्य इति च संस्कारनाम इत्यङ्गीकारे न किमपि बाधकम्‌ । "यजते" 
इति श्रवणबलात्‌ यागनामत्वं न युक्तम्‌ “दाभ्यं गृहीत्वा इति 
व्यवधानात्‌ । अंशुवाक्ये तादृशो यजिरपि न श्रूयते । अतिदेशाद्‌ द्रव्य 
देवतयो्लाभि इति यदुच्यते, तन्न सङ्गतम्‌, अन्योन्याश्रयात्‌ 1 तस्माद्‌ 
ग्रहणसंस्कारविघायके इमे वाक्ये, न यागान्तरविधायके इति ॥ ` 

क. १०. चयनाधिकरणम्‌ 
य एवं विद्वान्न चिनुते इति श्रूयते । अत्र संशयः क्रिमग्नि- 

नामकं क्मन्तिरं विधीयते ? उतानेनाग्निसंस्कारात्मकं चयनं विधी- 
यते ? इति ॥ - | + 
, . अस्मिन्‌ वाक्ये यजिपदाभवेऽपि अग्न चिनुते" इत्यतराग्िशब्रदस्य 


= त ता क आ यन काचो कचनाणो कतातिपोनः ो ाः  ग ो ज  ि भा 1 ता ` 1 नै 

्रतुपरल्वम ज्गीकृत्य अग्निसंज्ञकयागं कूर्यादित्यरथो भवितुमहंति। तेन 
(इष्टकाभिरिन चिनोति इति वाक्यमिष्टकाविशिष्टचथनविधायकं 
सम्पद्यते 1 एवं सत्यपि यजिसामानाधिकरण्याभावादग्निशब्दस्य 
यागनामलत्वं नोपपद्यते इति चेत्‌--न अग्नेः स्तोत्रम्‌" “अग्नेः शस्वम" 
इति स्तोवशस्त्रविधानवलाद्‌ ज्योतिष्टोमयागरं मनसि मानीयास्य 
यागात्मकत्वमध्यवसातु शक्यम्‌ । किच अनुयजनविधायकवाक्य 
बलेनास्य यागत्वं सिध्यति अथातोऽग्निमग्निष्टोमेनानुयजन्ति, तमुक्थ्येन, 
तमतिरात्रेण, तं द्विरात्रेण" इत्यादीनि वाक्यानि शरूयन्ते । एभिवक्यिः 
अग्नि यजन्तीति यत्‌ तदग्निष्टोमेन' अग्नि यजन्तीति यत्‌ तद्द्वि रात्रेण 
त्रिरात्रेण चतूरात्रेण" इत्थादिवचनव्यक्तयो निष्पद्यन्ते । गुरुमनुगच्छति 
शिष्य इत्यत्र ॒गुरोगंमने सत्येव शिष्यस्यानुगमनं सिष्यति यथा; 
तथाऽनेर्यागात्मकत्वे सत्येवाग्निष्टोमादीनामनुयजनं सम्भविष्यति । 
अतोऽगनेर्यागात्मकत्वमिति पक्षे प्राप्ते, 
सिद्धान्तः-नायं यागविधि, किन्तु संस्कारविधिः। अग्निशब्दस्तु 
ज्वलने रूढः 1 कथमस्य यागवचनत्वं भवितुमहंति । उद्धिदादिशब्द- 
वदग्निपदं यौगिकमभविष्यत्‌ यदा तदा; नामधेयमप्यभविष्यत्‌ । नायं 
शब्दो योगिकः । अनेन वाक्येन यद्यग्निविधीयेत तष्ट प्रापकशास्वा- 
न्नामत्व्‌ घटेत । प्रसिद्धज्वलनरूपमग्निमनूद्य चयनसंस्कारोऽ्र विधीयते । 
चयनेन स्थण्डिलं निर्माय तत्राग्निस्थापनद्वास कारयिष्यमाणक्रतून॒प- 
कयात्‌" इति वाक्याथ सस्भवति न नामत्वसस्भवः 1 अथातोऽग्निमग्नि- 
ष्टोमेनानुयजन्ति" इत्यत्राग्निशब्दः चयनसंस्कृताग्नेरनुवादकः ) तथाच 
स्थण्डिलनिष्पत्तिदटारा चथनसंस्कृतेनाग्निनाऽग्निष्टोमादीन्‌ क्रतून्‌ कुर्या 
दिति बोधः 1 अग्निमिति द्वितीया च तृतीयार्थ । यदुक्तं स्तोत्रशस्त्रयोः 
त्रवणत्‌ ज्योतिष्टोमसस्जन्ध इति .तत्रोच्यते-- अग्नेः स्तोत्रम्‌ अग्नेः 
शस्त्रम्‌" इत्यत्राग्निशन्दः क्रततौ लाक्षणिकः, इह तु ज्वलनवाचकत्वमेव 
युक्तम्‌ । तस्मात्‌ अग्निष्टोमादीनामनुष्ठानाय गुणविधिरयम्‌ इति 1 
११. प्रकरणान्तराधिकरणम्‌ 
कुण्डपायिनामयनमिति संवत्सरसाध्यं सत्रं गवामयनसत्र 
भकृतिकम्‌ 1 तत्र शरूयते “उपसद्भिश्चरित्वा सोममुपनह्य मासमग्निहोत्रं 
११ 





/ 
| 





८२ मोमांसानयमज्ञर्या 


जुह्वति, मासं दशेपूणं मासाभ्यां यजन्ते मासं वं श्वदेवेन, मासं वरुण- 
परधासैः' इत्यादि । अध्याधिकरणस्येदमेव विषयवाक्यम्‌ । “यावज्जीव्‌- 
मग्निहोन्रं जुहोति" इति विहिते नित्याग्निहोवे मासमग्निहोत्रं जुह्वति" 
इत्यनेन गुणो विधीयते ? उत कर्मान्तरं विधीयत इति संशये 
अग्निहोत्रं जुहोति' इत्यनेन कममणः प्राप्तत्वेनाविधेयत्वात्‌ तदुदेशेन 
गुणविधिरेव युक्तः नित्याग्िहोत्रस्य मासाग्निहोत्र स्य च सन्निध्य- 
भावेऽपि अग्निहोत्रमिति नास्ना नित्याग्निहोत्रस्योपस्थितत्वात्तदुहेशेन 
गुणविधानं भवितुमहति । ननु मासाख्यो गुणो विधेयः । स च कालरूपः । 
कालश्च पुरुषकृत्यसाघ्य इत्यनुपादेयो भवति । कथं तस्य विधिविषल्व- 


भिति चेन्न, विधेरप्राप्तपक्षपतितया कमेदिशेन मासविधोौ बाधकाभावा- 
दिति पक्षे प्राप्ते, 


सिद्धान्तः--प्रकरणान्तरान्मासागिहोत्रं नित्याग्निहोत्राद्धिन्नम्‌ । 
अन्यत्‌ प्रकरणं प्रकरणान्तरम्‌, तस्मान्मासाग्निहोत्रं नित्याग्निहोत्राद्ध्तं 
स्यात्‌ । निव्यागिनिहोत्राख्यं कर्मासन्निहितन्‌, असन्निहितस्य तस्यो- 
पर्थितिनं भवति । उपस्थित्यभावे तदनुवादेन मासाख्यो गुणो न 
विधातु शक्यते । अतो मासविशिष्टमग्निहोत्रसंज्ञकं कर्मान्तरमेव 
मासाग्निहोत्रवाक्येन विधीयत इति सिध्यति । ननु नाम्नोपस्थितिरक्तंति 
चेन्न; वाक्यभेदप्रसङ्गात्‌ 1 मासागश्िहोत्र वाक्यं केवलं न पठ्यते; किन्तु 
उपस द्भिश्चरित्वा मासमग्निहोत्रं जुह्वति" इति तस्य पाठः । उपसदां 
तदानन्तयस्य मासाख्यगुणस्य च विधाने वाक्यभेदस्स्यात्‌ । अतश्च 
कथसख्चिन्नास्नोपस्थितमपि नितव्याभ्निहोत्रं परित्यज्य कर्मान्तिरविधानं 
एव वाक्यं पयैवस्यति । न च "दीक्षितो न ददाति न जुहोति न पचतिः 
इति दीक्षितस्य दानहोमपाकादीनां निषेधात्‌ कथमत्र होमाख्यं कर्मान्तर 
विधीयत इति वाच्यम्‌ । पुरुषाथंदानहोगपाकादीनां निषेधात्‌, क्रत्वर्था 
नाच विधानान्न दोषः । तस्मादत्र कर्मान्तिरदिधानं प्रकरणान्तरात्‌ । 
प्रकरणान्त रच्च सन्निषटयभावसहकृदीपस्थित्यभाव इति ॥ 
१२. फलसस्कार्याधिकरणम्‌ 
देशः कालो निमित्त फलं संस्का्यमेव च । 
इति मीर्मासिकाः प्राहुरनुपादेयपन्चकम्‌ 1 

इत्यनुपादेयपचके कालस्यानुपादेयत्वात-विधेयत्वाभावात काल- 
चिशिष्टकमंणो विधायकत्वं पूवं स्मिन्नधिकरणे प्रदशितं कर्मान्तरमिति 1 
अस्मिन्न धिकरणे फलस्यानुपादेयत्वं प्रदश्यं कर्मभेदः प्रतिपाद्यते । अस्या- 
धिक्ररणस्य विषयवात्यं-धदारनेयोऽष्टाकपालोऽमावास्यायां पौ्ण- 
मास्याचचाच्युतो भवति इति केचनोदाहरन्ति । इदश्च वाक्यं कालद्य- 
संयुक्त माग्नेययागं विधत्ते । तत्रामावास्यायां य आग्नेययागः सःपूणिमायां 
क्रियमाणयागादभिन्नः ? उत भिन्न इति संशयः। कालभेदे सत्यपि 
दरव्यदेवतयोरंपयात्‌ एक एवे याग इति पक्षे प्राप्ते, 

सिद्धान्तः--अमावास्यायां पूणिमायाश्च कृतानां यागानां फल- 
सम्बन्धनोधनाय “दशेपूणेमासाध्यां स्वगंकामो यजेत" इत्यधिकारवाक्यं 
प्रवृत्तम्‌ । अत्र दशेपूणं मासशब्दः तत्तदुत्पत्तिवाक्यविहितकालसंयुक्त- 
यागानां नामधेयम्‌ । तच्ामकयागानां विहितत्वात्पुनविधानं न॒ भवितु- 
महति । शिष्टं फलपदम्‌ 1 फलचचचानुपादेयम्‌ 1 अतश्च विदिता अपि 
यागाः फलसम्बन्ध विशिष्टाः विधेयाः । फलसस्जन्धश्च पूणिमायाम- 
मावास्यायाओ् विहितानां यागानाम्‌ 1 तत्राग्नेयस्य कालद्वयेऽपि कर्तंव्य- 
त्वेन विहितत्वात्‌ दयो राग्नेययोः फलसम्बन्धलाभाय कमेभेदः प्र सिध्यति 
इति ॥ 

अपरे च “जआागनेयम्टाकपालं निवेपेद्‌ रूक्कामः' श्रेधातवीयां 
दीक्षणीया भवतिः इति फलवाक्यं संस्कायेवाक्यश्ोदाहृत्य विचारं 
प्रवत्तितवन्तः क फलसंरकार्ययोविधिविषयत्वमस्ति न वेति 1 यद्यस्ति 
तहि प्र सिद्धाग्नेयदीक्षणीयातो न भेदः, यदि विषयत्वं नास्ति ताहि कम- 
भेद इति सिद्धान्तं प्र्दशितन्वतः ॥ 


१३. प्रकरणान्तरप्रतयुदाहरणाधिकरणम्‌ 


अनुपदेयगुणयुक्तानां वाक्यानां कमभेदकत्वमुपपाद्य तदपवादो- 
ऽस्मिन्नधिकरणे विचायते । समे दशपूणंमासाभ्यां यजेत इत्यत्र समरूपो 
देशः, “पौणमास्यां पौणंमास्या यजेत इत्यत्र कालः, धयावज्जोवं दश- 
पूणेमासाभ्यां यजेत" इदयत्र निमित्तम्‌; दर्शपृणणंमासाभ्यां स्वगंकामो यजेत 
इष्यत्र फलम्‌, शेषारिश्वष्टकृते समवद्यति" इत्यत्र संरकायेम्‌ । एतेष्वनु- 

पादेयगुणानां सम्बन्धात्‌ कि क्भेदः ? उत प्रकृतमेव कर्मं देशदयुरेशेनं 
विधोयत दति संशयः) देशादीनामनुपादेयत्वेन विधेयत्वं नास्तीत्यत्र 
न्यायस्य प्र्दाशितत्वाद्‌ विहितस्य च पुनविधानायोगात्‌ कर्मभेद एवेति 
पक्षं प्राप्ते, 
सिद्धान्तः--सन्निधिपाठमात्रेण न कमभेद: 1 तथा सति प्रयाजानू- 
यादीनामपि दशंपृणैमासतः कर्मान्तरत्वं स्यात्‌ 1 प्रयाजादीनि प्रकृत- 
कर्मात्मिकितया प्रत्यभिज्ञायन्ते । दशेपूणेमासादिसान्निध्येन तदेव बुद्धौ 
विपरिवतैते 1 अतोऽनुपादेयदेशकालादिसम्बन्धमात्रेण कर्मन्तिरत्वाङ्गी- 
कारो नोचितः । मासाग्निहोत्रस्थले तु नित्याग्निहोत्रसन्निध्यभावाद्‌ 
अनुपादेयस्य देशकालादेस्सत्त्वात्‌ कर्मान्तरत्वं साधितम्‌ । अत्र देशकाला- 
देविघ्यनहैत्वेऽपि उद्‌ श्यत्वे न काचन हानिः । एकस्मिन्‌ देशे प्रान्त- 
भाषाभेदेन विभिन्नशासनेषु सत्स्वपि अत्र देशभेदो यथा न परिगण्यते 
तथैव प्रकृतेऽपि । किश्वोहं श्यत्वं नाम प्राध न्येन निदं श्यल्वम्‌, उपादेयल्वं 
नाम पारतन््येण निर्देश्यत्वम्‌ । एवच्च देशकालादेः प्रकरृतक्म॑पारतच्त्येण 
निदेश्यत्बम ङ्गीकृत्य वाक्याथं वण्येमाने कर्मभेदो न प्रसिथ्यतीति ॥ 
१४. आग्नेयद्विरुक्ट्यधिकारम्‌ 

काल ययुक्त आग्नेययागः “यदाग्नेयोऽष्टाकपालोऽमावास्यायां 
पौणमास्याचाच्युतो भवति" इति विहितः । तथा 'यदाग्नेयोऽष्टाकपालो- 
ऽमावास्यायां भवति" इत्येककालयुक्तोऽपर आग्नेयः 1 अचर करि काल्य 
युक्ताग्नेयाद्‌ यागान्तर एककालयुक्तवाक्येन विधीयते ? उत स एवान्‌ 
यत इति संशयः । तत्र पुनःश्रवणरूपाभ्यासेन कर्मभेदः कालद्वययुक्त- 
वाक्यगतामावास्यापदमनुबादकम्‌ उतेककालयुक्तवक्यगतामास्यापदमनु- 
वादकमित्यत्र॒विनिगनाविरहाद्‌ आनथंक्यभयाच्च द्वयोरपि वाक्य 
योविधायकत्वे कमभेद इति पक्षे प्राप्ते; 

सिद्धान्तः-- नात्र विनिगमनाविरहुः, नाप्यानथेक्यम्‌ । अमा- 
वास्यायां सान्नाय्यथागानुष्ठानाभावपक्षे तत्स्थाने रेन्द्राग्नपुरोडाशयागो 
विहितः । दददराग्नमेकादशकपालममावास्यायामपणश्यत्‌” इति 1 अस्येक- 
.कालयुम्त्ाक्यं भशंसापरकतया नेतुं शक्यते यदाहि केवलाग्निसंयुक्तोऽष्टाक- 

पालः प्रगस्तः तदा किसु वक्तव्यसिन्द्रसहिताग्निदेवत्य एकादशकताले 
विद्यमाने इति 1 एवमन्द्राग्नविध्येकवाक्यतथा तत्परशंसार्थं केवलामावा- 
स्यायुग्बाक्यमेवानुवाद इति स्वीकारे नाभ्यासन्यायावतारः 1 तस्मादमा- 
वास्यायामाग्नेययागस्य सकृदनृष्ठानपिति सिघ्यतीति ॥ 

1 इति द्वितीयाध्यायस्य तृतीयः पादः ॥ 


४ . 


द्वितीयाध्यायस्य चतुर्थः पादः 
१. यावज्जीनाधिकरणम्‌ 


एवं तावत्कमेभेदाभेदौ विचारितौ अस्मिन्‌ पादे एकस्यैव कर्मणः 
प्रयोगभेदाभमेदो विचयंते । कानिचन कर्माणि नित्यतथा काम्यतया च 
विहितानि 1 भयावज्जीवमग्निहोत्रं जुहोतिः “अग्निहोत्रं जुहूुयात्स्वगं 
काम' इति, एव यावज्जीवं दशेपृणमासाभ्यां यजेत (दशंपणंमासाभ्यां 
स्वगंकामो यजेत' इति, “वसन्ते वसन्ते ज्योतिषा यजेत' “ज्योतिष्टोमेन 
स्वगंकामो यजेत" इति । अत्र॒ विहितकाम्यप्रयोगस्येकस्य यावज्जीव- 
कालमभ्यासो विधीयते ? उतत जीवने निमित्तेऽग्निहोत्रादीनां प्रयोगाणां 
काम्यादन्येषां विधानमिति सन्देहः) तत्र अग्निहोत्रं जुहुयात्‌ स्वगंकाम 
दशेपूणंमासाभ्यां स्वगंकामो यजेत इत्यादीनि वाक्यान्यधिकारः- 
वाक्यानि 1 फलबोधकवाक्यरेव प्रकरणं प्रायो निश्चीयते । तच्च 
प्रकरणम्‌ अधिकाराख्यम्‌ उभयाकाङ्क्षालक्षणचचेति देवा व्यवरद्धियते । 
तत्राकाङ्क्तालक्षणप्रकरणेन प्रधानेन सहाङ्खानां सम्बन्धो भवति 1 तदत्र 
यावज्जीवकालः कास्यप्रयोगा ङ्खतया विधीयत इत्युक्तं अकाङ्क्तालक्षण- 
प्रकरणस्यानुग्रहो भवति, जीवने निमित्ते प्रयोगान्तरविधाने प्रकरणवाधो 
भवेत्‌ 1 यत्र फलाय कमं विधीयते तत्रैवे तिकतेन्यताकाङ्क्नायाः स्पष्ट- 
मुदयः । तस्याः पूरणं सन्निध्याम्नातैर ङ्ग : क्रियते 1 यदि. यावज्जीव 
वाक्यैः पुरुषार्थतया कर्माणि विधीयन्ते ताहि प्रकरणं बाधितं स्यात्‌ 
सत्यामाकाङ्क्षायां तदपूरणं दोषाय स्यात्‌ । आकाड्क्षापूरणस्तामथ्व 
सति तदपूरणं लोक्रेऽपि दोषाय परिगण्यते 1 यावज्जीवनकालं विधीयमान 


(1#.; 

काम्यप्रयोगोऽभ्यासेन सम्पादयितुं शक्यते । तस्मदवभ्यस्तरूप एक्‌ एवं 
कास्यप्रयोग इति पक्षे प्राप्ते; 

सिद्धान्तः--काम्यप्रयोगान्निव्यप्रयोगो भिन्नः । “यावज्जीव पदं 
णमुल्‌प्रत्ययान्तम्‌ । जीवन्‌ जीवन्‌ इति तदयं: । जीवनच्च पुरूषधमंः, 
न कर्मधर्मः । जीवनक्रियावाचिनो यावज्जोवपदस्य काले लक्षणा स्यात्‌, 
एवं “यजेत' पदस्य यागवाचिनोऽभ्यासे लक्षणा स्यात्‌ यदि यावज्जीव्‌- 
कालः कमधर्मत्वेन काम्प्रयोगे विधीयेत । पुरूषधमेत्वेन स्वीकारे तु 
जीवन्‌ जीवन्‌ पुरुषो यागं कूर्यादिति निना लक्षणया वोधो भवति। 
यवज्जीववाक्येः पुरुषधमंतया जीवनं निमित्तं विधीयेत तहि तादृश- 
जीवनस्याहोराव्रं मरणपयंन्तं सत्त्वात्‌ आहारग्यवहारादिकं न स्यादिति 
चेन्न; “सायं जुहोति" श्रातजुं होति" "पौणंमास्यासमावास्यायां यजते' 
इत्यादिवाक्ये: तत्तत्कालावच्छि्नजी वनस्य निमित्तत्वस्वीकारात्‌ 1 किश्व 
दशेपुणंमासयोः कालातिपाते प्रायश्चित्ततया पथिकृतीष्टिविहिता-“अग्नये 
पथिष्ृते पुरोडाशमष्टाकपालं निवेपेद्यो दशंपुणमासयाजी सन्‌ अमावास्या 
पौणमासीं वाऽतिपातयेत्‌" इति 1 अत्र॒ 'दशंपुणंमासयाजी" शब्दो भूते 
णिनिप्रत्ययान्तः 1 दशेपृणंमासाभ्यामिष्ट्वान सन्‌ कालातिपातं कूर्यात्तिदा 
प्रायश्चित्तेष्टेः प्रवृत्तिः । कमेधर्म॑त्वपक्षे दशंपर्णमासयाजी" व्य स्यौपपत्तिनं 
स्यात्‌, यावज्जीवमभ्यासरू्पेण सम्पाद्यमानस्य प्रयोगस्य समाप्ट्य- 
भावात्‌ । कतर धर्भपक्षे तु यावज्जीवकालो न कर्माद्धम्‌, पौणंमास्यादि 
कालावच्छिन्नस्य जीवनस्य भेदान्‌नैमित्तिकप्रयोगो भिद्यत इतिं 
प्रतिमासं प्रयोगस्य समाप्तेस्सत्वात्‌ कालातिपातस्सम्भाग्यते, अत 
प्रायश्चत्तविधानं समञ्जसं भवति । किच्च सोमस्येष्िपूर्वत्वं विहितम्‌ 
दशपणमासाभ्यामि ष्टबा सोमेन यजेत इति । तदिदं यावञ ज्जीवस्य 
कृमधमत्वपक्षऽनुपपनच्चं स्यात्‌; प्रक्रान्तं दशंप्णमासाख्यं कमं विगुणं स्यात्‌ 
यदि सध्ये सोमयागः क्रियते । कतृधर्म॑स्वे च न काचिदनुपपत्तिः । 
तस्मात्‌ काम्यप्रयोगान्नित्यप्रयोगो भिद्यत इति 1 

२. शखान्तराधिकरणम्‌ 

शब्दान्तरादिभिः षड्भिः प्रमाणैः कर्मभेदः प्रदशितः, तथा पूवं स्मितः 

धिकरणे भ्रयोगभेदोऽपि प्रदशितः 1 इदानीं शाखाभेदेन वि दितेष्वग्ति- 

होत्रदशेपृणेमासज्योतिष्टोमादिषु कर्मसु पूर्वोक्तप्रमाणैः कमभेदोऽस्ति वा 
न वेति विचायते । तत्र काठकाग्निहोत्रम्‌' कालापाभ्निहोत्रम्‌ इत्यादि- 
संज्ञाभेदेन यदाग्निहोत्रस्य विधानं तदा संज्ञया कर्मभेदः कृतो न स्यात्‌ ? 
एकादशकपालम्‌" द्वादशकपालम्‌" इति शाखाभेदेन गुणभेदे विद्यमाने 
कथं गुणाठ्करमंभेदो न सिध्येत्‌ ? एकमेवाग्निहोघ्राख्यं कमं शाखाभेदेन 
पुनः पुनख्च्यमानमभ्यासात्कमं भिद्यत इति कथने को दोषः ? एवमन्ये- 
रपि कर्म॑भेदप्रमाणेः कमणां भेदे सिध्यति सति एकं कर्मेति कथमङ्खीकतु 
शक्यते ? इति पक्षे प्राप्ते; 


सिद्धन्तः--अग्निहोत्रमिति ज्योतिष्टोम इति दशेपूणेमासाविति 
समाख्यायास्सवत्राविशेषेण विद्यमानत्वात्‌ तदेवेदं कर्मेति प्रत्यभिज्ञानात्‌ 
सर्वासु शाखास्वेकमेव कमं । तदिदमेकस्यामेव शाखायां विधिन्नन्राहमण 
भागेविधीयमानेष्वग्निहोत्रादिषु कमसु यथान भेदः, तथा शाखाभेदेन 
विहितेषु कमं स्वकविधेषु कयं भेदस्स्यात्‌ 2 सर्वासु यजुश्शाखायु अग्नि- 
हो त्रदशेपूणंमासज्योतिष्टोमादीनि द्रव्यदेवतावन्ति विदितानि । तानि 
चेतरनिरपेक्षाणि विहितानि 1 तत्रंकस्यां स्वशाखायां विहितमेव कमं 
शाखान्तरेऽपि विहितमिति प्रत्यभिज्ञा जायते । तदा कडन्तिरत्व कथं 
सिध्येत्‌ । किच्च स्वाध्यायाध्ययनविधौ स्वाध्यायस्य विधेयतया प्रष्वे- 
कत्वाधिकरणन्यायेन तद्‌ गतेकत्वस्य विवक्षितत्वदेकशाखाघ्यायिना 
शावान्तराध्ययनं नावद्यमनुसतेव्यम्‌ 1 वेदान्तराघ्ययनन्तूपपन्नं वचन 
बलात्‌ याज्यापुरोनुवाक्थानां स्तोत्रशस्तराणाच पेक्षितत्वाद्‌ वेदान्तरानु- 
सरणमावश्यकम्‌ 1 अतो नेकस्यानेकशाखाध्ययनमावश्यकम्‌, वेदान्त राध्य- 
यनन्त्वावश्यकम्‌ । तस्माद्ध दकारणाभावादमेदप्रत्यभिज्ञानाच्च सवं- 
शाखास्वेकं कर्म, न क्मभमेदः 1 यदुक्तं काठकाग्निहोत्रमित्यादि संज्ञया 
कमभेद इति तन्न सङ्कतम्‌; उ त्पत्तिवाक्यगतंव संज्ञा कमंभेदिका, 
काठकाग्निहोत्रमिति नोत्पत्तिवाक्यम्‌ । तद्गता संज्ञा कथं कमभेदिका 
स्यात्‌ ? अतः शाखाभेदेन कर्मभेदो न सिध्यतीति ॥ 


॥ इति द्वितीयाध्यायस्य चतुथः पादः ॥ इति द्वितीयाध्यायस्समाप्तः ॥ 


थ 








तृतीयोऽध्यायः 
तत्र प्रथम पादः 
१. शेषलक्षणप्रतिज्ञाधिकरणम्‌ 
कर्मणां भेदेऽवगते तत्राङ् किम्‌ कश्चाङद्धीति निर्णयः कतुं शक्यत 
इति भेदाध्यायानन्तरं गेषाध्याथः प्रवर्तंते । अतोऽनयो हंतुहेतुमधाव- 
सङ्खतिः । ननु कर्मणां भेदमात्रेण तेषां शेषशेषिभावो न निश्चेतुं 
शक्यते 1 दशंपणंमासतः ज्योतिष्टोमस्य भेदोऽस्तीति न तयोः शेषशेषित्व- 
मिति चेन्न; सर्व॑त्रान्वयनियमेनव न कार्यकारणभावः, सस्योत्पत्तिकारणे 
वर्षादौ सत्यपि कायस्य सस्यस्योत्पत््यदशेनात्‌ किन्तु व्यतिरेकनिणय- 
दारापि का्यंकारणभावदशेनात्‌ यदि वृष्टादिर्नास्ति न ताहि सध्योत्पत्ति- 
रिति । अतोऽघति कारणे कार्याभावो नियत इति रीत्या भेदेऽप्तति शेष- 
शेषिभावो न भवतीति कमणां भेदः शेषशेषिभावहेतुरिति स्वीक्रियते । 
अथवा-उत्पत्तिविधिभिः पदाथेष्ववगतेषु तेषां विनियोगः कतुं शक्य इति 
प्रथमद्वितीयाध्यायाभ्यामुत्पत्तिविधिस्वरूपे निरूपिते त्रृतीयचतुथा- 
ध्यायाश्यां विनियोग विधिनिरूप्यत इति सङ्गतिः 1 शिखायां प्रादुभू- 
तायां तद्ग्रहणेन शिखी ग्रहीतु शक्यत इति यथा । अतः दोषशेषिभाव- 
लक्षणम्‌-अध्यायः प्रारभ्यते ॥ 


२, शेषलक्षणाधिकरणम्‌ 


ननु किमिदं शेषत्वम्‌ ? येन विना यन्न भवति स तस्य शेष इल्य- 
विनाभावः शेषत्वनोधक इत्युक्तं आग्नेययागानुष्ठानेन विनाऽनीषोभीयः 
पुरोडाशानुष्ठानं न भवतीति तयोर्यागयोरङ्गाद्किभावस्स्यात्‌ । गुर 
शिष्ययोखिवि यत्र प्रयोज्यप्रयोजकभावः तत्र॒ शेषशेषित्वमित्युक्तं “पुरोडा- 
शकपालेन तुषानुपवपति" इत्यत्र कपालतुषोपवापयोः शेषशेषित्वे सत्यपि 
्रयोज्यत्रयोजकभावाभावात्‌ अग्याप्तिस्स्यात्‌ । अतः किमिदं शेषत्वम्‌ ? 
इति चत्‌ पाराथ्यमेव शेषत्वम्‌ इति ब्रूमः । पारा््यं-च परोटेशप्रवृत्तपुरष- 
व्यापारगोचरल्वम्‌ । इद लक्षणं कतृदेशकालादिषु श्रुत्यादि प्रमाण- 
सहकृततत्तदविधिवावयेस्समन्वितं भवति । अतः पाराथ्यंमेव शेषत्वम्‌ इति ॥ 

३. बादयधिकरणम्‌ 
यथा द्रव्यगुणसंस्कारेषु शेषता तथां कमफलपुरूषेष्वपि शेषता । 
अत्रायं सन्दभेः-द्वितीयप्रथमे तानिद्ेधाधिकरणे प्रधानकर्माणि गुण- 
कर्माणि चति द्विविधानि कर्माणि प्रदशितानि। अङ्ककमंणामेवायं 
विभागः । तत्र प्रधानकमंशब्देन प्रयाजादीनां ग्रहणम्‌, गुणकर्म॑शब्देन 
संस्कारकर्वेणां ग्रहणमिति स्थितिः । अस्मिन्नधिकरणे सूत्रकारेण 
बादरिमतं स्वीयमतमिति मतद्रयं सूत्रितम्‌ । तत्र बादरेर्म॑ते द्व्यगुण- 
संस्कारेषु शेषत्वम्‌; न कम॑फलपुरुषेषु शेषत्वमस्तीति सूत्र यित्वाऽनन्तरं 
कर्मण्यपि जमिनिः फलार्थत्वात्‌" इत्यादिना कर्म-फल-पुरुषेष्वपि 
शेषताऽस्तीति स्वमतेन जैमिनिः सूत्रयामास 1 बादरेमंते कर्मं-फल-पुरुषेषु 
शेषित्वमेव, जौमिनिमते तु तेषु शेषल्वमपीति भाष्याकारा व्याचख्युः । 
४. तेषामर्थाधिकरणम्‌ 


शेषलक्षणभुक्तम्‌ । इदानीं विनियोगविचारः प्रस्त्रुयते 1 विनियोगो 
नाभाङ्खस्वेनान्वयः 1 अथि द्गस्याङ्धिना सहान्वयबोधनम्‌ 1 तत्र श्रुति- 
लि ङ्ख-वाक्य-प्रकरण-स्थान-समाख्यारूपाणि षट्‌ प्रमाणानि । तेषु श्रुत्या 
त्रिनियो गचिचा रोऽस्मिन्‌ पादे क्रियते । श्रुतिर्नाम सर्वां अपि कारकविभ- 
तयः, वाचकताशक्तिश्च । दशेपूणेमासयोः ओषधिप्रभवद्रत्यसयुक्ता धर्मा 
अवह्ननपेषणादयो श्रीहीनवहन्ति इत्यादिना विहिताः । एवमाज्य- 
सम्बन्धिनो धर्मा उत्पवनविलापनादय बास्नाताः आज्यमृत्युनाति" इत्या- 
दिना! तथा सान्नाय्यधर्मा दोहनादयः सायंदोहं दोहयति" इत्यादिना 
विहिताः । इमानि वाक्थान्थुदाहूत्यात्र चिन्त्यते- किमिमे सवं धर्माः सवषा- 
मपि शेषभूताः ? उत यथायोगं व्यवस्थया शेषभूता इति । तत्र अव- 
घातादयो धर्मां व्रीह्यादिस्वरूपोहे येन श्रीहीनवहन्ति इत्यादिना न 
विधीयन्ते, विनाप्यवहनंनप्रोक्षणादिना स्वरूपसिद्धेः । अतस्स्वरूपं परि- 
त्यज्योटे श्यतावच्येदकत्तयाऽन्यत्स्वीक्तव्यम्‌ । अन्यच्च ब्रीहित्वं न भवि- 
तुमहेति तथा सति यवेष्ववहननप्राप्तिनं स्यात्‌ । अतो नवमाद्न्यायेत 
अपूरवंसाधनस्वमुद श्यतावच्छेदककोटौ निवेशनीयम्‌ । भ्रकृतापूवंसाधन- 
स्वानच्छिन्नान्‌ अवहन्यात्‌ प्रोक्षेत्‌ इत्यादि । परकृतापू्व॑च दशंपुणंमासजन्यं 

२ क 

॥ त 

परमापूरवम्‌ 1 तस्यैव फलवत्वात्‌ । एतादृशापूवंसाधनतवं ब्रीह्याज्यदो हेषु 
समानम्‌ 1 अतस्सवे' धरमस्सिवंत्र कत॑व्या इति पक्षे प्राप्ते, 


सिद्धान्तः-ये धर्मां यत्र युज्यन्ते ते तत्र कंतव्याः । परमापूर् 
स्वेषां समानमिति तु युक्तम्‌ । दशंपृणंमासयोः प्रधानयोः फलजनकत्वं 
दशंपूणेमासवाक्ष्यादवगम्थते । तयोः फलजननसाम््यं पूर्वोत्तराङ्गकला- 
पानृष्ठानेनेवोन्मिषति, न केवलमाग्नेयादिप्रधानानुष्ठान मात्रेण 1 पूर्वोत्तर 
भावेनानुष्ठीयमानेष्व द्ध ष्ववहननादिषु कानि चन दुष्टफलकानि कानि- 
चिच्चादुष्टफलकानि । दृष्टफलकेष्वपि नियमविधिवलेनादृष्टमप्यङ्खी- 
कतंव्यम्‌ । अन्यथा नियमस्य वंयर्थ्यं स्यात्‌ । तत्र ब्रीहीणां सम्बन्ध आगग्ने- 
यागनीषोमीयनद्राग्नयागेषु वतते, आज्यसम्बन्ध उर्पांशुयाजयागे, दोहादि- 
सम्बन्धश्च साच्नय्ययागे इति व्यवस्थया द्रव्याणां सम्बन्धे स्थिते त्रीहि- 
पदेन पुरोडाशसम्बन्धियागव्रयजन्योत्पच्यपूवंजनकयागनिष्ठका्यंतानिरू- 
पितप्रदेयप्रकृतिभूततण्डलरूपव्यापारकसाध नताश्रयत्वस्योहैश्यतावच्छेद- 
कत्वं लक्षणया स्वीकतंव्यम्‌ । एवमाज्यपदेन दोहपदेन च तत्तदुदह्‌ श्यता- 
वच्छेदकं विवक्षणीयम्‌ । तथा सति त्री हिधर्मा व्रीहिषु आज्यधर्मा आज्ये, 
दोहधर्माः सान्नाय्ये च व्यवस्थिता भवेयुः 1 ननु परमापूर्वस्यैव फल- 
वट्वात्‌ तत्रैव निवेश उचित इत्युक्तमिति चेन्न; सन्निपत्योपकारः 
काङ्ग षु स्वस्वापूवप्युक्तत्वमुत्सृज्य परमापूर्वंप्रयुक्तत्वस्वीकारे दीक्षणी- 
यावाङ्नियमन्यायविरोधरस्स्यात्‌ 1 तत्राप्यवहनेन यद्दृष्टं प्रयोजनं तुष- 
विमोकेगदि तदाज्ये सान्नाय्ये च न सिध्यति । सम्भवति दृष्टफलेऽदुष्ट- 
स्यान्याय्यष्वात्‌ यथायोगं व्यवस्थिता एव धर्माः कर्तव्या इति ॥ 


५. स्फ्यकपालाघधकरणम्‌ 


दशमूणंमासप्रकरणे ^स्फयश्च कपालानि चाग्निहोत्रहवणी च शच 
कृष्णाजिन शम्या चोलूखलच मुसल द्षच्चोपला चैतानि वं दश- 
यज्ञायुधानि ईति यज्ञसाधनानि श्रूयन्ते, । एतेषां विनियोजकवाक्यानि 
स्पटयेन वेदिम्‌द्धन्ति' कपालेषु श्रपयति" इत्यादीन्यपि श्रूयन्ते 1 अत्रायं 
संशयो भवति-स्फयादिसाध ्ैरय्त्कतु शक्यते तत्र तत्र तस्य शेषत्वम्‌ 
मथवा विनियोजकवाक्यनिदिष्टकायवशेन व्यवस्थया शेषत्वमिति 1 थज्ञा- 

युधानि" इत्यनेन स्फ्यादीनां यज्ञ साधनत्वं तावत्प्रतीयते । तत्र यागनिवृ त्ति- 
रूपदृष्टप्रयोजनर्जनकलत्वमवघातादेलंभ्यते । तेन अवघातप्रोक्षणादेरुत्पत्त्य- 
वप्रयुक्तत्वम्‌ 1 छिन्त यज्ञायुधानि' इति यज्ञशब्दोल्लेखेन यागीयपस्मापूरवै- 
्रुक्तत्वं स्पयादीनामवगम्यते । तत्रोत्पत्ति वाक्यं पुरोडाशद्रव्यावरुद्धम्‌ । 
अतस्तत्र निवेशमलभमानानि स्फयादीनि तद ङ्ख षूद्धननादिषु निविशन्त 
इति स्वीकतव्यम्‌ । तेन व्यवस्थाया नियामकाभावात्‌ सर्वार्थत्वं स्प्यादीनां 
सिध्यति । स्प्येनोद्धन्ति" इत्यादिवाश्यानि तु स्तावकत्वेन नेतु शक्यन्ते 
इति पक्षे प्राप्ते; 
सिद्धान्तः-व्यवस्थयेवोद्धननादिषु कार्येषु स्फयादीनां विनियोगः । 
स्फयश्चेति वाक्यस्य विधायकत्वे बहूनां वाक्यानामानर्थ॑क्यं स्वीकर्त॑ग्यं 
स्यात्‌ । किच स्फयादिवाक्येष्वाख्यातश्रवणमस्ति, यज्ञायुधवक्ये च 
तन्नास्ति । आण्याताभावेऽपि तस्य विधायकलत्वस्वीकारे बहूनां वाक्या- 
नामानर्थक्यम्‌ । तदपेक्षया यज्ञायुधवाक्यस्यंकस्य स्तावकत्वस्वीकार एवो- 
चितः 1 ततश्च स्फयादीनां श्रुतोद्धननादिष्वेव कार्यत व्यवस्थया शेषत्व- 
मिति ॥ 
६. अरुणाधिकरणम्‌ 
ज्योतिष्टोमे श्रूयते-"अरुणया पिङ्खाक्षयकहायन्या सोमं क्रीणाति 
इति । एकं हायनं यस्यास्सा एकहायनी गौः । पिङ्खं अक्षिणी यस्यास्सा 
पिङ्काक्षी 1 अनयो्रेव्यवाचित्वात्‌ क्रीणातावन्वयस्सुलभः। अरुणयेति 
गुणचनत्वात्क्री णातावन्वयो न भवितुमहंति 1 अतः कि वाक्षयादरूणापदं 
विच्छिद्य प्राकरणिकेषु अजादिद्रव्येष्वस्य निवेशः ? उत क्रीणातिना प्रथम- 
मन्बयः तदनन्तरं क्र थसाधनीश्रूतायामेकहायन्यामेवान्वय इति सन्देहः । 
एतद्थ॑मरुणाशब्दो गुणविशिष्टद्रव्यवाचको वा केवलगुणवाचको वेति 
विचारणीयम्‌ । यदि प्रथन: पक्षस्ताहि लक्षणया तद्द्रव्यं हृदयमानीयं 
करणत्वेन क्रयभावनायामन्वयो वक्तव्यः ततः प्रागेव “एकहायन्या इति 
भरत्या बोधितस्य एकहायनीद्रग्यस्यान्वितत्वेन क्रयभावनाकाङ्क्षाशन्तेः 
लाक्षणिकद्रव्यस्यान्वयो दुलंभः, अरुणयेत्यस्यैकहायन्याऽन्वयोऽपि नोपपद्यते 
कारकाणां क्रिययैवान्वयनियमात्‌ 1 अतः प्रकरणादरुणापदं विभज्य 
परकरणादुपस्थितेषु समावेशस्सिष्यति 1 यदि च द्वितीयः पक्षः तहि 

भरुणाशब्दस्य गुणवाचित्वात््रयभावनायामन्वयं प्राप्यापि करणत्व 
नोपपद्यत इति एकहायनीद्रव्यपरिच्छेददाय क्रयसाधनत्वं लभत इति 
फलफलिभावः । | 

तत्र स्फ्यकपालाधिकरणे स्प्ट्यादीनां द्रव्याणामुद्धननादिकायेष्व 
त्वयसम्भवेन व्यवस्थायां स्वीकृतायामपि प्रकृते आरूण्यस्यामृतंत्वेन क्रयं 
प्रति करणत्वेनान्वयास,'भवात्‌ कारकाणां क्रियान्वयस्य नियतल्वेनैकहाय- 
न्यामन्वयासम्भवात्‌ प्रकरणात्परमापू्वप्रयुक्तत्वम _्गीकृत्यारुणा वाक्याद्‌ 
अरुणया" इति पदं विच्छिद्य प्राकरणिकसवं द्रव्येषु निवेशः कतंव्यः। 
तथा सति यागीयानि सर्वाणि करणान्यरुणोकतेव्यानी ति पक्षे प्राप्ते, 

सिद्धान्तः--अरणापदं यथा गुणिनं ब्रवीति तथा गणमपि ब्रवीतीति 
सत्यम्‌, किन्तु क्रीणाति" इति धात्वथेत्येकत्वात्‌ एक्ा्थ॑प्रतिपादकत्वं 
तावद्वाक्यगतानां पदानामाश्रयणीयम्‌ 1 पदानि संहव्यकार्थप्रतिपाद- 
कानि भवन्ति इति न्यायः। तेनैकहायन्याः पिङ्खाक्ष्याः यथान्वय: 
तथा अरुणापदोत्तरस्य करणकारकस्याप्यन्वयः ` कर्तव्यः । एकहायनी- 
पिङ्काक्षीपदयोः द्रव्यवाचकलवेन क्रीणातिना सहान्वये किमपि बाधकं 
नास्ति 1 अरुणया इत्यत्र स्वीप्रत्ययेन स्वरीत्वं तच्च प्राणिद्धनव्यकमिति 
बोधे जाते प्रकृत्या ता्ल्लक्षणया तद्विशिष्टं द्रव्यं गस्थते } द्रव्यं गस्थमान 
मपि द्रव्यांशस्य लाक्ष णिकत्वादुपेश्ष्य श्नुतिप्रतिपाद्यं गुणमेव तृतीया क्रथं 
प्रति करणतयाऽभिधत्ते 1 अथवाऽरुणशाब्दो द्रव्य मनादृत्य गुणवाचक एव 
सन्नन्वेति, मुख्ये सस्मवति लन्षणाश्रयणस्यायुक्त त्वात्‌ । यद्यपि स्त्री 
नत्ययसत्वार्‌ गुणवचनोऽरुणाशब्दो न भवितुमहंति, तथ।पि परिच्छेचैकहा- 
यनीद्वारा लि ङ्गान्वयोधपत्तेः। एवन्वारुणाशब्दस्य स्त्री प्रत्ययान्तस्यापि 
केवलगुणवचनत्वमुपपन्नम्‌ । आरण्यस्य द्रव्यपरिच्छेदकलबर शक्ति मालोच्य 
परिच्छेदा स्त्रवाक्योपात्तामेकहायनीं परिच्छिद्य तदद्रारा क्रियासाधनते- 
नान्वेति । परिच्छेदो नाम इतरव्यावृत्ततया द्रव्यस्य प्रतिविशेषः र 
तथा चारुणगुणपरिच्छिन्नेकहायनीकरणकक्रयभावना प्रकृतवाक्यस्या्थः 
पयवस्यति । एवच प्रकृतवाक्यगतेकहायनीद्रव्यपरिच्छेदकतया क्रय- 
भावनायामन्वये सम्भवति वाक्याद्धिच्छिद्य प्राकरणिकान्यद्रव्यपरिच्छेद 
कत्वमारुण्यस्येति वणेनं न युक्तमिति सिध्यति ] ननु कथमारण्यस्य- 

कंहायन्वा एव परिच्छेदकलत्वम्‌ जजया क्रीणाति' “हिरण्येन क्रीणाति, 
त्वा क्रीणाति “ऋषभेण क्रोणाति' इत्यजादीनादपि क्रयसाधनत्वेन 
विधानात्‌ तेष्वप्यारुण्यस्य निवेशो भवरितरति चेन्न; स्ववाक्यगत 
क्रयसाघनीभूतद्रव्य एवारुण्यस्य परिच्छेदकत्वसम्भवे क्र यान्तरसाधनेष्व- 
जादिषु निवेशसम्भवात्‌ । अजादिदाक्यानि क्रथान्तरविधायकाति । 
आनत्यर्थं क्रयमेदोऽत्र स्वीकृतः 1 नात्रेकं एव क्रयः । अत्रेकस्य वाक्यस्य 
क्रयविधायकत्वम्‌ अन्येषाच गुणविधायकत्वमिति वक्तुं न शक्यते 
उत्पत्तिशिष्टगुणावरुद्धत्वेन गुणान्तरस्य निवेशासमस्भवात्‌ । अतो -विति- 
गमनाविरहेण प्रतिवाक्यं तत्त दूद्रव्यविशिष्टक्रयविधायकमित्यङ्खीकतंव्य- 
मेवं 1 अस्मिन्नरुणावाक्ये प्रथममेकहायनीवदारुण्यस्यापि क्रयभावनायां 
विना परिच्छेद्यपरिच्छेदकभावेनान्वयः, साक्षात्तस्य क्रयसाधनत्वं न 
शक्यत इति पर्यालोच्यैकदायनीद्रव्यदाराऽनन्तरमन्ेति 1 अयं पाष्ठि- 
कान्वय इत्युच्यते 1 पार््ठिकान्वयश्चाथिकः । यथा विशिष्टविधिस्थले 
विशेषणस्याथिको विधिः, तथेव प्रकृतेऽप्याथिको विधिः 1 तस्मादारूण्य- 
स्यैकहायनीद्ासय कर यभावनायामन्वयः ॥ 
७. ग्रहेकत्वाधिकरणम्‌ 

एवं तावत्‌ अवहनन-पेषणोत्पवनादीनां संस्काराणां संस्कायं- 
ब्रीह्यादिसंयोगेन तेषामर्थाधिकरणे व्यवस्थाम्‌, अनन्तरं स्फ्यकपाला- 
धिकरणे स्पफ्येनोद्धन्ति' (कपालेषु श्रययति' इत्या दिषु वाक्येषू- 
दननादीनां स्फचादिद्रव्यसबन्धेन व्यवस्थाम्‌, तदनन्तरमरुणाधिकरणे 
ऽरुणगुणस्यैकहायनीसस्ञन्धेन व्यवस्थां प्रतिपाद्य सम्प्रति शेषस्य विवक्षित 
विशेषणकेन शेषिणा सम्बन्धः अथवा अचिवक्षितविशेवणकेन शेषिणा 
सम्बन्ध इति विचारः प्रस्तूयते 1 सोमयागे श्रं सम्भाष्टि' इति श्रूयते । 
वासःखण्डेन प्रोञ्छनं सस्मार्गः। ग्रहः इति वितस्तिपरिमाणः उलू- 
खलाकारो दारूपात्रविशेषः। धाराग्रहा अधाराग्रहाश्चेत्यनेके सन्ति 
ग्रहाः । तेषां सभ्भार्गोऽनिन वाक्येन विधीयते । अत्र विधीयमानस्सं 
स्मागेश्ोषः; तस्य शेषी ग्रहः । किमयं शेषी विवक्षितविशेषणकः £ 
उताविवक्षितविशेषणक इति सं शयः । अर्थात्‌ ्रहगतेकत्वस्य विशेषणस्य 
विवक्षा वा अविवश्ता वा) यदि विवक्षा एकस्य अहस्य सम्भागः, यद्य- ` 

विवक्षा स्वेषां ग्रहणां सम्म गं: कर्तव्यः ] तत्रंकवचनस्य श्रवणातं 
व्यक्तिविशेषस्य सम्भागं इति युक्तम्‌ । एकत्वं यदा श्रूयते तदा तद्‌ 
विवक्षायां न किमपि अमाणम्‌ । भत एकत्वविशिष्टं ्रहमृ 
सम्पार्गो विधीयत इति पक्षे राप्ते, 

सिद्धान्तः-भाकृत्यधिकरणन्यायेन ग्रहशब्दस्य ग्रहत्वे शक्तिः 1 तच्च 
सवां व्यक्तोरुपस्थापयति । एकत्वच् प्रत्ययाथैः । प्रातिपदिकाथपिक्चया 
वचनरूपप्रत्ययार्थो दुबेलः; सत्त्वप्रधानानि नामानि" इति स्मृतेः । 
प्रनली मूतं ग्रहत्वं कत्स्नव्यक्त्युपस्थापकम्‌ दुर्बली भूतच्चैकत्वमेकां व्यक्ति 
मुपस्थापयति । अत्र च विधेयः सम्मागः । विधिश्च ग्रहुत्वमुहिश्य 
सम्नागं विदधाति । ग्रहत्वस्य सम्भार्गोन भवितुमहंतीति तदविना- 
भूतव्यक्तिमाश्रयते सम्मागेः । व्यक्त्याश्रयावसरे सर्वा ग्रहव्यक्तय उपस्थिता 
भवन्ति । तत्र प्रत्थयाथं एकत्वं प्रविश्य एकस्या एव व्यक्तेस्सम्भागंः 
कृतेव्य इति बोधयेत्‌ । याचदेकत्वस्य विधिसंस्पशत्वं न स्यात्तावदि- 
धिस्सस्भागमेकस्यां नियन्तयितुं न शतरनुयात्‌ । अतस्तम्मार्गेण सदैकष्व- 
स्यापि विधेयत्वमङ्गीकतंग्यम्‌ । तथा सति ग्रहं सस्मृज्यात्‌ तच्ेकम्‌ इति 
वाकयाथस्स्यात्‌ । आसादनवाक्यप्ाप्तग्रहोदेशेन विधेयद्रये सति वाक्यभेद 
भापतेत्‌ । किच्चेकत्वस्य विधिसंस्पिहवे सङ्ख्यायास्सङ्ख्यान्तरनव्या- 
वतकत्वस्वाभाव्यात्‌ ग्रहान्तरस्य सम्मार्गो न कर्तव्य इत्यर्थस्स्यात्‌ । एवं 
सति स्वाथत्थागः परा्थ॑स्वीकारः ्रहत्वेनोपस्थापितव्यक्तिषु प्राप्तस्य 
सम्भागंस्य बाध इति दोषत्र यमापतेत्‌ । अतो विधेयतया विधिसंस्पशित्वं 
परित्यज्योहेश्यतया विधिस॑स्पशि-वमेकतवस्याश्रयणीयम्‌ । तदापि वाक्य 
भद आपतेत्‌-उद्देश्यतया विधिसंस्पाशित्वमेकल्वस्य स्वीक्रियेत ताहि 
एकत्वस्य सम्भार्गोऽनुपपन्नः । यदि ग्रह्रारा एकत्वं गृह्यते तदा ग्रहं 
परशृज्यात्‌ य॒सम्पृज्यात्तश्वैकम्‌ इति वाक्यभेदः । अतो वाक्यभेद- 
परिहारायोददेश्यगतमेकतवादिकं न॒विवदयते ननु यथा विशेषण- 
विशिष्टविधेयस्थले विशिष्टस्य विधेयत्वभाधित्य वाक्यभेदः परिद्धियते 
तथा विशिष्टोहैश्यस्थलेऽपि वाक्यभेदः परिह्कियताम्‌ इति चेत्न; 
विशिष्टविधेयस्थले “पञ्युना यजेत" इत्यादौ तृतीयाविभक्तिः करणः 
कारकमेकत्व च वदति, प्रातिपदिकन्तु पशम चेष्टे । तत्र प्रातिपर्दिकाथः 

पञ्युः एवं प्रत्ययाथं एकत्वश्च प्रथमं तृतीयाकारकेण प्रधानीभतेनान्वयं 
्राप्तुतः । ततः प्र धानक्रियायामन्वयः । एवच्च प्रधानभूतं कारकं गुण- 
भूते पश्वेकत्वे वशीकृत्य'यागक्रियायामन्वेती ति सिष्यत्ति । सा च यागक्रिया 
विधावन्वेति कारकाणां क्रियान्वयनियमात्‌ । तच्च कारकं पश्वेकतवे 
वशीकृत्य प्रधानक्रियायामन्वयं प्राप्नोतीति गुणानुरोधेनावत्तेरभावात 
न वाक्यभदः । सस्मागंवाव्ये तु ग्रहैकतव प्रधानभूते । सम्मा्ेश्च गुण- 
भूतः । प्रतिप्रधानं गुणस्यावृत्तिरिति वाक्यभदस्स्यात्‌। अत्र प्रहै- 
कत्वाभ्यां प्रत्येकं कमेकारकस्याचयः । तथा च एकलत्वविशिष्टकर्म- 
कारकयुक्तः सम्मार्गे, ग्रहविशिष्टकमंका कयुक्तस्सस्मागं इति सस्मार्ग- 
क्रियाविधौ विध्यावृत्तिलक्षणो वाक्यभेदो दुर्वारः । तस्माद्‌ उद्देश्य 
विशेषणमविवक्षितमिति 1 
८. चमसाधिकरणम्‌ 

सवं अ्रहास्सम्भाजं नीया इति भ्रतिपाद्य ग्रहवच्चमसा अपि सम्भाजं- 
तीया न वेति विचायते । प्रत्ययाथंस्याविवन्नायां हेतुरुहेश्यविशेषणम्‌ । 
तदद्‌ ग्रहत्वमप्युहेश्यविशेषणम्‌ । अतस्तस्याप्यविवक्ना । पात्रेषु सोमाच- 
सेकनिहंरणाथं सम्भागः क्रियते । तादृशसोमावसेकश्चमसेष्वपि सम्भाव्यते 
संस्कारत्वात्सम्मागेस्य । अतश्चमसेष्वरपि सम्मार्गो भवत्येव । किच्ाङ्खा 
नामपूवंप्रयुक्तद्वात्‌ अपूवेसाधनत्वं यथा ग्रहाणां तथा चमसानामपि तथा 
स्वात्‌ सोमपात्र्वात्‌ ग्रहपदस्योपलक्षणत्वाच्चभसेष्वपि सम्मागेः कतव्य 
इति राप्ते, 

उदेश्यविशेषणस्यंकत्वस्य विवक्षायां वाक्यभे दो भवेदिति तस्या- 
विवक्ता साधिता 1 तद्वद्‌ प्रहत्वस्य विवक्षायामपि व्यक्तेरविनाभावित्वाद्‌ 
व्यव्युपस्थितिरनिवार्या । अतो न॒ वाक्यभे ददोषः येन ग्रहत्वाविवक्षा 
स्यात्‌ 1 यदुक्तं सम्मागस्यापृवप्रयुक्तत्वाच्चमसेष्वपि सस्मागं इति तत्रो- 
च्यते-अपूवं साधनत्वं वाक्योपात्त ्रहशब्देन लक्षणीयम्‌ 1 यथा न्रीहीन्‌ 
प्रोक्षति" इत्यत्र ब्रीहिशब्दलक्षितापवंसाधनत्वं आज्यादिषु नाङ्गीक्रियते, 
तथा ग्रहशब्दलक्षितापूवंसाधनत्मं चमसेषु नाङ्गीक्रियते । अतो प्रह 
शब्दलक्षितापू्वं विशेषनिबन्धनस्सम्भागं इत्याश्रीयमाणे चमसेषु सम्भार्गो 
त भवति द्रति ॥ | 

९. आनर्थक्यतदङ्गाधिकरणम्‌ 
( आनथंक्यतदङ्खन्यायः ) 


वाजपेययागे सप्तदशारहिनर्वाजपेयस्य यूपः" इति वाक्यं शरूयते । 
कनिष्ठिकां प्रसार्य बद्धमृष्टेहेस्तस्य यत्परिमाणं तद्वाची अरस्निशब्दः। 
तत्र सप्तदशसङ्ख्या 1 गूपशब्दः पशुबन्धनार्थं दृष्टादष्टसंस्कारस्संस्कृतं 
काष्ठमभिधत्ते 1 अथवा संस्कारगणमभिधत्तं । अच्र विचार्यते-कि सप्त- 
दशारत्निशब्दस्य सन्निहितवाजपेयपदेनान्वयः ? उत व्यवहितयूप- 
णब्देनान्वयः ? प्रथभपक्षे सप्तदशारतिनत्वस्य वाजपेयाङ्घत्वं सिध्यति, 
द्वितीयपक्षे यूपाङ्खत्वं सिध्यति । प्रकरणश्च वाजपेयस्य सोमयागस्य । 
तत्राङ्कानां प्रधानेनान्वयोऽ्यहितः। प्रधान वाजपेयः यूपस्तु 
वाजपेयाङ्का ङ्गम्‌ 1 वाजपेयस्याङ्ध परुयागः, तदद्‌ यूपः। अङ्काङ्खन 
सम्बन्धापेक्षया प्रधानेनान्वयः सप्तदशारत्नित्वस्य युक्तम्‌ । प्रधानश्च 
सञ्चिहितम्‌ । अनेन कारणेन सप्तदशारत्निरित्यस्य 'वाजपेयस्य' इत्य- 
नेनेवान्वेयः । परिमाणवाचकस्सप्तदशारतिनिः सोमयागेन सम्बन्ध्य 
कमुपकारं जनयेत्‌ इति प्रश्ने सति, वाजपेये षोडशिग्रहनामकं किचि 
देकमृध्वेपात्रमस्ति; तस्य सप्तदशाररस्नित्वर सम्पाद्य वाजपेयस्यो 
पकारं जनयेदिति समाधानम्‌ 1 अथवा सोमलतासाघ्यकत्वाद्यागस्य सप्त 
दशारत्निपरिभाणां सोमलतां सम्पाद्य तया यागानुष्ठानेनोप्रकारो 
भवतु । यूपशब्द ऊध्वत्वसादृश्यात्‌ षोडशिपात्रे वतंते । तस्मात्‌ सप्तदशः 
रत्नित्वस्योध्वेपात्रे सोमलतायां वा निवेश उचित इति पक्षे प्राप्ते, 


सिद्धान्तः--अरत्नीनां साप्तदश्यं-सप्तदशसङ्ख्या पशोर्गम्‌ 
पशुयागे विद्यमानो यो यूपस्तत्र निविशते । अङ्घानां प्रधानगामित्व- 
मिति युक्तम्‌; किन्तु यदङ्ख यस्य प्रधानस्योपकार्कं स्यात्‌ तेन 
प्रधानेन तस्य सम्बन्धो न्याय्यः 1 वाजपेयस्येति षष्ठी सभ्वन्धवाचिती । 
सम्बन्धस्येकस्सम्बन्धी वाजपेयः, अपरस्सम्बन्धी यूपो वा सप्तदशा 
रल्नर्वा । यूपो यदि स्वीक्रियते तदा सोमया गात्मकवाजपेया द्गभूतपदु- 
यागे यो यूपः तत्र सप्तदशारतिमित्वस्य सम्बन्ध इति कथनं युक्तियुक्तम्‌ । 
सदिं च समप्तदशारत्निः सम्बन्धी स्वीक्रियते तदा गूपपदेन लित 

यदुष्वेपात्रं वाजपेयसम्बन्धि तत्र सप्तदशारत्निव्वं निविशत इति 
वक्तव्यम्‌ 1 उपकार्योपकारकभावसम्वन्ध मादाय ङ्गुत्वमाश्रयणीयम्‌ 1 यूपः 
पशुद्टारा वाजपेययागोपकारकः 1 स च यूपपदेनोपस्थाप्यते 1 एवमुप- 
स्थापितेन यूपेन ऊध्वंपातव्रं लक्षणीयम्‌, लक्षितेन तेनारत्निसम्बन्ध 
इत्य ङ्गीकत॑व्यम्‌ 1 तथा सति भरुपशब्दो गौणस्स्यात्‌ 1 गोणत्वस्वीकारा- 
पेक्षया व्यवहितान्वयो ज्यायान्‌ । तस्मात्‌ सप्तदशारतिनर्यूप इत्यन्वय 
एवोचितः न तु सप्तदशारत्निर्वाजपेयस्येति 1 ततश्च सप्तदशारत्निता 
गरूपस्यव, न तु यूपशब्दलक्षितोध्वंपात्स्येति सिद्धम्‌ । यदुक्तं सोमलतायां 
सप्तदशारटिनत्वस्य निवेश इति तत्रापि यूपपदेन सोमो लक्षणीयः । 
दशमूष्टिपरिमितस्य सोमस्य प्रहणविधायकं शास्त्रमुल्लङ्कनीयमिति 
दोषस्स्यात्‌ । अतः सप्तदशारत्निताया निवेशो यूप एवेति ॥ 


१०. अभिक्रमणाधिकरणस्‌ 


दशेपूण मासयोः प्रयाजसिधौ 'अभिक्रामज्जुहोति" इति श्रुतम्‌ । 
होमकर्तां अभिक्रस्याभिक्रम्य होमं कुर्यादित्यथेः। अत्र सन्देहो भवति 
किभिदमधिक्रमणं प्राकरणिककर्मणां कर्तारोऽभिक्रम्थ जुहुयुरित्यथैः ? 
उत प्रयाजकर्ता व्रयाजान्‌ अभिक्रमणपू्वकं जुहयादिव्यर्थो वेति । यद्यवा- 
न्तरप्रकरणं नास्ति ताहि महाप्रकरणेन गृहीतमिक्रमणं सवंकमकतु षु 
प्राप्नुयात्‌ । यदि च तदस्ति तहि प्रयाजकतरयेवार्भिक्रमणं व्यवस्थितं 
तिष्ठति । तच्राभिक्रमणं व्यापारः, तस्य कारकत्वं द्रव्यदारंव [सिध्यति । 
अरुणावाक्ये द्रव्यमेकहायी वर्तत इति तद्द्वारारुण्यस्य क्रयसाधनत्वं 
साधितम्‌ । अत्र तु तादशं द्रव्ये नोपात्तम्‌ । यदय पि जुहोति" पदेन कर्तुः 
प्रतीतिरस्ति तथापि भावार्थाधिकरणन्यायेन धात्वर्थातिरिक्ताया भाव- 
नाया जाख्यातवाच्यत्वनि्णंयात्‌ तस्य कतुं वाचकत्वाभावात्‌ न कतु द्रव्य 
स्य लाभः । यद्याक्षेपलभ्यस्स इत्युच्यते तहि प्राकरणिकस्षवंकमकर्तारः 
प्राप्नुयुः 1 तेष्विदमभिक्रमणं प्राप्नोति, न प्रयाजकतं्येव । तथा च जुहो- 
तितो विच्छिन्नमभिकमणं प्रकरणेन गृद्धयते 1 यथा प्रकरणं प्रयाजादीन्‌ 
गृहणाति तथाऽभिक्रमणमपि, तत्र जुहोतिपदमवयुत्यानुवादः 1 तस्मादि- 
दमभिक्रमणं कतु संस्कारद्वारा प्रकरणगृहीतसरव्रयोगार््गमि ति पक्षे प्राप्ते 

९८ मीमांसानयमञ्चरयां 


सिद्धान्तः-'अभिक्रणम्‌" इति पदं णमूलप्रत्ययान्तम्‌ । णमूल्‌प्रत्ययश्चं 
समानकतूःकयोः पुवेकाले' इत्यधिकारे विहितः 1 तेन पूवेकालक्रिया- 
वाचोदं पदमिति सिध्यति 1 इदचोत्तरकालक्रियामपेक्षते । सा चक्रिया 
स्वसमभ्िव्धाहृतज्‌ हो तिपदेन प्रतिपादिता । तामुत्सृज्य प्राकेरणिकक्रियाः 
किमित्यपेक्षेत । ज्‌ होतिसम्बन्धेनेवाकाङक्ायाश्शान्तत्वात्‌ । अत्रत्यजुहो- 
तिना सचिहितप्रयाजहोमा एव गृह्यन्ते 1 ततश्च तत्कतंर्येवार्भिक्रमणं 
सम्बध्यते । अतश्च प्रयाजाङ्खमेवाभिक्रमणम्‌ 1 अयं भष्यकारा्णां 
पन्थाः । 

भाष्यकाराणां मते होमकतु ष्वभिक्र मणस्य संबग्ध इति निश्चित्य 
स्चिहितत्वात्‌ प्रयाजहोमकर्र्ेवाभिक्रमणं सम्बध्यते न तु सवंहोमकतृ - 
ष्विति विचारसरणिः । अत्र वातिककाराः-अिक्रमणस्य क्रियारूपत्वेन 
प्रकरणस्य क्रियाभ्राहकत्वात्‌ यथा तत्‌ प्रयाजक्रिया इतिकर्तंग्यतापूरकत्वेन 
गृहणाति तथाऽभिक्रमणमपि गृहणातीति सवंहोमाङ्खत्वमभिक्रमणस्य 
पूव पक्षयित्वा अवान्तरप्रकरणद्ारा प्रयाजहोमाद्खत्वमेवाभिक्रमणस्य । 
यथा प्रधानभावनाया ईतिफतव्यताकाङ्क्षा तथाऽङ्गभावनाया अप्युदेति 
तन्नियन्रणाय अवान्तरप्रकरणं स्वीक्कत्याभिक्रमणं प्रयाजहोमाद्गमिति 
सिद्धान्तयन्ति ॥ 


११. उपवोताधिकरणम्‌ 


अस्याधिकरणस्य विषयवाक्यम्‌-उपव्ययते देवलक्ष्ममेव तत्कुरुते 
ईति 1 देविककर्मानुष्ठानावसरे उपवीतं मनूष्यसम्बन्धिकर्मानुष्ठानावसरे 
निवीतम्‌, पेतृककर्मानुष्ठानावसरे प्राचीनावीतमिति यज्ञोपवीतध्रारणः- 
प्रकारः । तत्रेदमुपवीतं सामिधेन्यङ्खकलापमध्ये आम्नातमस्ति। सामि- 
धेन्यश्चाग्निप्रज्वलनफलकसमिदाधानार्था मल्तराः श्रवोवाजा अभिद्यवः 
इत्याद्याः 1 मन्त्रः क्रियमाणं सभिदाधानकर्मापि सामिधेनीशब्देन व्यव- 
ह्यते । तदस्य कम॑णस्सन्ति नानाङ्खानि 1 तेषूपवीतमास्नातम्‌ । 
तदिदमुपत्रीतं सामिघेन्यङ्खम्‌ उत दशंपुणंमासाङ्गमिति संशयः 1 अर्थात्‌ 
सानि धेन्याख्यं कमेवोपवीतं धृत्वानुष्ठेयम्‌ उत द॑शंपूणमासाख्यं कर्मेति 1 
पूव॑स्मिन्नधिकरणेऽवान्तरप्रकरणम ङ्गीकृत्याभिक्रमणस्य प्रथाजाङ्खतवं 

व्यवस्थापितम्‌ । तथेव सामिधेन्यवान्तरप्रकरणं स्वीक्ृत्योपवीतस्य सामि- 
घेन्य ङ्गत्वमाश्रीयताम्‌ । ननु सामिधेनीसम्बन्धरहितैनिविन्नामकमन्तर- 
व्यवधानाद्‌ अवान्तरप्रकरणं विच्छिन्नमिति चेन्न; यथां दशेपूणंमास- 
सम्बन्धरहितः पूषानुमन््रणमन्व्ैः व्यवधानसत्त्वेऽपि न प्रकरणविच्चे- 
दस्तथा निविदामपि परघ्रकरणपाठमात्रेण प्रकरणविच्छेदकत्वानुपपत्तेः 1 
अतोऽवान्तरप्रकरणात्‌ सामिधेन्य ङ्खमुपवीतमिति पक्षे प्राप्ते, 

सिद्धान्तः-महाप्रकरणेनोपवीतं दशेपृणेमासाङ्गम्‌ । निविन्मन्त्रा 
अग्तित्रकाशकाः, सामिधेनीमन्त्रा अप्यग्निप्रकाशकाः 1 तुल्या्थप्रकाश- 
कृत्वेन नोभयेषाम _्गाङ्किभावस्सम्भवति । अनङ्गभूतानां निविदां मध्ये 
पठितत्वात्‌ प्रकरणविच्छदकत्वमस्त्येव । सन्नतिधिपाठमात्रेण निविदां 
सामिधेन्यङ्खत्वं वक्तव्यम्‌ 1 सन्तिध्यपेक्षया प्रकरणस्य दशंपूणेमासाख्यस्य 
प्रबलत्वेन सामिधेनीनां दशंपृणेमासाद्खत्वे सिद्धे निविदां सामिघेन्यद्ख- 
त्वमनुपपन्नम्‌, गुणानां मिथोऽङ्काङ्किभावाभावात्‌ 1 यदि सन्निधिमात्रे- 
णा ङ्गाङ्किभागो निर्णयित तहि अद्खानामपि मिथोऽङ्काङ्िभाव आपतेत्‌ । 
अतो महाप्रकरणाहशंपूणंमासाङ्गमेवोपवीतम्‌, तत्कतु संस्कारकं सत्‌ 
दशेपूणेमासकर्तार उपवीतिनो भृत्वा दशंपूणंमास्रयोगं कुर्युरिति 
बोधयति 1 

१२. वारणाधिकरणम्‌ 

गुणा नाच प रार्थत्वादसम्बन्धस्समत्वात्‌ स्यात्‌" इति सूत्रं वातिक- 
कारी: पूर्वाधिकरणशेषत्वेन व्याख्यातम्‌ । भाष्यकारं स्त्वधिकरणान्तर्तया 
योजितम्‌ । “वारणो यज्ञावचरः' धेकड्कतो यज्ञावचरः इति श्रुतमरन्या- 
धेये 1 अर्त्याधेय एव पवमानेष्टयः अग्नये पवमानाय, अग्नये शुचये अग्नये 
पावकाय' इति तिखः श्रुताः । यज्ञावचरः इत्यस्य यज्ञपात्रमित्यथंः 1 तत्र 
यानि पात्राणि तानि पवमानेष्टय ङ्कभूतानि ? उत सवेयज्ञा ्गभूतानीति 
सन्देहः 1 सन्देहस्येदं बीजम्‌-यदग्न्याधेयसन्तिधौ श्रुतानां यज्ञावचराणां 
न कोऽप्युषथोगः ` यतो हि अग्न्यधेथं नाम॒मन्तरपुरस्सरं मथितस्याग्नेः 
तत्ततकुण्डेषु निधानम्‌ 1 तत्र पात्राणां जुदवादीनां उपयोगगभविऽपि तत्स 
चनिधावास्नातासु पवमानेष्ट्यादिषु भधाना ङ्गभूतासु आनथक्यतदज्गन्या- 
नये निवेशो भवहिवति पक्षे प्राप्ते; 

१९७ स्ौभासानर्यमंज्ञय 
सिद्धान्तः-आाधानस्य पवमानेष्टीनाचचच नाङ्खाद्खिभावः । यंथाऽऽ- 
धानमग्निसिष्य्थमन्‌ष्टीयते तथा पवमानेष्टयोऽप्यग्निसिघ्य्थाः । तथा 
सत्याधानं यथाऽन्यङ्गम्‌ तथा पवमनेष्टयोऽप्यन्य ज्घमिति पयेवस्यति 1. 
अतः परवमानेष्टीनां पात्राणा्वासम्बन्धः। तस्मादानथत््यतदङ्गुन्यायस्य 
नात्र प्रसरः । “यदाहवनीये जुहोति" इत्यनारस्याधीतं वाक्यं होमाधि- 
करणत्वेनाहवनीयं विदधाति 1 अनारभ्याधीतानाच प्रकृतिगामित्वं 
न्यायतस्सिद्धम्‌ । प्रकृतिश्च दशेपृणेमासौ 1 पवनेष्टीनाश्वेष्टित्वादशेपूणं 
मासविकृतित्वं सिद्धम्‌ । प्रकृतितोऽन्या द्गवदाहवनीयस्यापि प्राप्ति- 
रस्स्येव 1 अतः पात्राणां सर्व॑यज्ञाथंता सिध्यति। न च पवमनेष्टिसन्निधौ 
ध्यदाहवनीये जुहोतिः इति पाठदेवाहवनीयस्य प्राप्तिरस्तु किमतिदेश 
प्रतीक्षणेनेति वाच्यम्‌ 1 अस्य वाक्यस्याहवनीयविधिपरत्वाभावात्‌ । 
आहवानीयास्ये पदां सिद्धेऽनन्तरं होमाधारत्वेन स विधातुः शक्यते 1 
माधनेन पवमानेष्टिभिश्च साध्यः सः । तस्यामवस्थायां वाक्यमिदं कथं 
विधायकं स्यात्‌ 1 नेदं वाक्यमतिदेशतः प्राप्तस्याहवनीयस्यान्‌वादकमपि 
भवितुमहंति, आहवनीयस्यासिद्धत्वात्‌ । अत एतद्वाक्यं आहवनीये 
निष्पादयितव्ये पवमानहविषां जुहोतिसंयुक्तानां “नहोतिना" लक्षितानां 
साधनत्वबोधकतया कथञ्िन्नेयम्‌ 1 तस्मात्पवमानहविषामाधानवदग्न्य- 
थंत्वेन पात्राणां सवंयज्ञाथत्वं स्वीकतंव्यमिति 1 
१३. वान्रेध्न्यधिकरणसम्‌ 
दशेष्टो पोणमास्येष्टौ च दौ इावाज्यभागाष्ये कर्मणी भवतः+ 
आज्यभागौ यजति" इति तदुत्पत्तिवाक्यम्‌ 1 एकोऽग्निदेवताकः, अपर- 
स्सोमदेवताकः, आज्य द्रव्यम्‌ 1 अस्मिन्‌ क्रमे संहिताभागे ऋगूयुगल 
दयमाम्नातम्‌-अग्निव. चाणि जङ्घनत्‌" €त्वं सोमासि सत्पतिः त्वं रा- 
जोत वुत्रहा" इत्येकं युगलम्‌ । “अग्निः प्रलेन जन्मना सोम गीरभिष्ट्वा- 
वयम्‌ इत्यपर युगलम्‌ 1 प्रथमयुगलं वत्रहुननप्रकाशकत्वाद्‌ धवात्रे्टनी' 
त्युच्यते । हितीयं युगलश्च वद्धिभ्रकाशकल्वाद्‌ वधन्वतीत्यच्यते 1 युगल- 
दयमधिङ्ृत्याम्नायते-'वात्रै्नी पौणेमास्यामनच्येते “वधन्वती अमा- 


` वास्यायाम्‌' इति 1 वात्रै्नी वृधन्वतीशब्दौ द्विवचनान्तौ--वार्दह्यौ 


वृधन्वत्यो इति । ददमेवास्याधिकरणस्य : विषयवाक्यम्‌ । भत्र सन्देहः- 

किमाज्यभागक्रमप्राप्तान्‌ मन्त्रान्‌ क्रमादाच्छिद्य ` दशेपृणं मासा ङ्गतया 
वाक्यमिदं विधत्ते ? उताज्यभागयोरेवान्यवस्थया प्राप्तानां - मन्त्राणां 
व्यवस्थापकरमिति 1 तत्र वाक्यगतपौणंमास्यमावास्याशब्दौ कर्मवचनो 1 
सप्तमीबलेन कालवाचकत्वे स्वीकृते काले यावाज्यभागौ" इति लक्षणां 
स्यात्‌ 1 सप्तमी विभक्तेः क्वचित्प्राधान्येऽपि प्रयोग उपलभ्यते । तस्मा्रमं 
बाधि-वा वाक्येन दशेपूणंमासोहेशेन मन्वा विधीयन्त-इति पक्षे प्राप्ते, ` 


सिद्धान्तः-चतस्तोऽपीमा ऋचः पुरोऽनुवाक्या भवन्ति यागात्‌ पूर्वम्‌ 
'अनुन्रूहि' इति प्रेषसमनन्तरं होवा पठितव्याः 1 ` एकैकस्य यागस्य एकव 
पुरोऽनुवाक्या एकव च याज्याभवति.1 अत्र च चतस्र ऋचो वर्तन्ते । 
दर्शे पूणिमायाच्च क्रियमाणाग्नेयद्ये आगग्नेय्योः ऋचोः समावेशे सत्यपि 
सोमदेवताकगं द्वयस्य समवेशो न भवति । अग्नीषोमोययागे चाभ्नि- 
सहितस्य सोमस्य देवतात्वम्‌, न केवलसोमस्य देवतात्वम्‌ । अस्यां स्थितौ 
सोमदेवताकमस्त्रयोः दशं वा पूणिमायां वा निवेशोःन सम्भवति 1 किच्च 
सप्तम्यन्तम्‌ अमावास्यायां पौणंमास्यामिति पददयं कालवाचकमेव 
प्रयुज्यते 1 तृतीयान्तं पद अमावस्या 'पौणेमास्या' इति कमंवाचकं- 
त्वेन दुश्यते 1 तथासति प्रकृतवाक्ये सप्तम्यन्ततया प्रयुक्तत्वात्‌ तत्काल- 
कतेव्यौ यावाज्यभागौ तव्रामावास्यायां -वावरंनीमन्त्रौ पौणमास्याश्च- 
वधन्वत्यौ इति व्यवस्थायामाच्धरितायां चतुर्णामपि मन्त्राणां समावेशो 
यथायथं भवति ] तस्माद्‌ वाक्यमिदं कालभेदेन मन्व व्यवस्थापकमिति ॥ 


९४. हस्तावनेजनाधिकरणम्‌ 


दशंपूणेमासयोः हस्तयोरवनेजनम्‌ उलपराजिस्तरणच- कमण वां 
देवेभ्यश्केयमिति हस्ताववनेनिक्ते सन्ततमुलपसजि स्तृणाति" इति 
वा्रयाभ्यां विहिते । तथा ज्योतिष्टोमे मुष्टीकरणं वाग्यसनं दीक्षिताः 
वेदन मुष्टी करोति" “वाचं यच्छति' - अदीक्िष्टायं ब्राह्मण इति 
दीक्षितमावेदयति" इत्ति वाक्यैविहितानि । हस्तावनेजनं नाम इस्तयोः 
भरक्षालनम्‌ । उलपराजिस्तरणं नाम तुणेः. वेद्यास्तरणमाच्छादनम्‌ । 
यजमानं दीक्षितत्वेन देवेभ्यो बोधनम्‌ 1- . बारयमनं मृष्टीकरणचऋ . मनः 

प्रणिधानार्थं क्रियमाणो व्यापारः मृष्टीकरणं वाग्यमश्च यजमानकतुं कौ 
अन्यानि चाध्वर्युकतु काणि । अत्र सन्देहः-किं हस्तावनेजनं उलपराजि- 
स्तरणाङ्खम्‌, मृष्टीकरणं वाग्यमनच दीक्षितवेदना ङ्गम्‌ ! उत हस्तावने- 
जनमश्वर्युकतु कसकलकर्माङ्गिम्‌, तथा वाग्यमनं मुष्टीकरणच अश्वर्यंक- 
त॑ कदीक्षितविदनकाले याजमानसवेकर्माङ्गमिति । तत्र हस्तावनेजना- 
नन्तरं स्तरणस्याम्नानात्‌ आनन्तयदिकवाक्यतां विधायावनेजनमल्‌- 
पराजिस्तरणाडम, एवं मुष्टीकरणस्य वाग्यमनस्य च याजमानत्वेऽपि 
अध्वर्योः प्रयोजककतु त्वात्‌ मनःप्रणिधानमध्वर्योरप्यावश्यकमेवेत्येक- 
वाक्यतामङ्गीक्ृत्य दीक्षितवेदनाङ्गत्वं मुष्टीकरणवाग्य मनयोः 1 किच्च 
सवत्राख्यातवाच्यभावनायाः किस्भावाकराङक्षायाम्‌ अनन्तरपठितस्तर- 
णादिकमेवोपतिष्ठत इति तत्तदङ्गत्वं हस्तावनेजनादीनामिति पक्षे 
पराप्ते; | 
सिद्धान्तः--आनन्तर्यापरपर्यायस्सन्निधिर्नात्राङ्खताग्राहिका भवितु- 
महंति, तस्या अवजंनीयत्वात्‌ । तस्या लिङ्गन प्रकरणेन च प्रबलेन 
बाधात्‌ अष्वयंवसकलकर्माङ्गत्वमवनेजनस्य, मुष्टोकरणवाग्यमनयोस्तु 
याजमानवेदनका लिकस वं कर्माथंत्वम्‌, हस्तावनेजनादिवाक्यानां स्वस्वाथं 


बोधने पारिपूणत्वेनकवाक्यत्वमनुपपन्नम्‌ 1 तस्मात्सर्व॑कर्मा्थंमवनेजन- 
मिति ॥ 


१५. चतुर्धाकरणाधिकरणम्‌ 


दशपूणमासयोः अ“गनेयं चतुर्धा करोति" इति श्रयते 1 अग्निर्देवता 
अस्येत्याग्नेयः पुरोडाशः । तं चतुर्धा विभजेदित्यथं: । दर्शे रेन्द्राग्न 
पुरोडाशः पौर्णमास्यां जाग्नेयाग्नीषोमीयपुरोडाशौ द्वाविति दशेपूणं- 
मासयोः त्रयः पुराडाशास्सन्ति 1 तत्र एेद्राग्ने अग्नीषोमीये चाग्नेस्स- 
म्बन्धस्य सत्त्वात्‌ चतृर्धाकरणमिदं तत्रापि किं कतैव्यम्‌ ? उताग्नेय- 
पुरोडाशस्यव चसुर्धाकरणमिति सन्देहः । तत्र त्रिष्वपि पुरोडाशेषु 
चतुर्धा करणं प्राप्नोति अग्नीषोमीये पन्द्राग्ने चाग्निसिम्बन्धस्य संर्वात्‌ । 
चतुर्घाकरणवाक्येऽनेरुपलक्षणमात्रम्‌ । ` उपलक्षितस्याग्नेरग्नीषोमीये 
पन््राणे च विद्यमानत्वात्त त्रापि चतुर्धाकरणं प्राप्नोत्येव । तत्तदुत्पत्ति- 

वाक्येषु अग्नेः अग्नीषोमयोः इन््रागन्योश्च देवतात्वमस्तु । प्रङृतवाक्येऽ्ने- 
रुपलक्चमात्र त्वमेवेति त्रिष्वपि चतुर्धाकरणं कर्तव्यमेवेति पक्षे प्राप्त, 

सिद्धान्तः--यथोत्पत्ति वाक्यगताग्नेयशब्दो देवतातद्धितान्तस्तथैव 
चतुर्धाकरणवाक््यगताग्नेयशब्दोऽपि 1 चतुर्धाकरणवाक्ये यद्यगनेरूपलक्षण- 
मात्रं तदा तदुपलक्षणं दवतात्वेनेव भवितुमर्हति । उत्पत्तिवा-येऽनेर्दव- 
तात्वेन सम्बन्धः श्रुतः तस्यात्र बाधः, अश्रुतलक्षणाप्रसङ्गश्च स्यात्‌ । ननु 
यथाऽऽग्नेय इत्यत्रारनेदेवतात्वं तथा देन्द्राग्ने अग्नीषोमीये इत्यत्रापि 
देवतात्वमस्तु इति चेन्न, इन्द्रसपेक्चस्याग्नेः सोमसपेक्षस्यागनेर्देवतात्वे 
व्यपेक्षालक्षणसाम्याभावेन तद्धितानुपपत्तेदवतात्वाभावात्‌ । आगनेय- 
शब्दः केवलाग्निदेवत्यं पुरोडाशं वदति, रेन्द्ाग्न इति तु इन्द्रसहित- 
दैवत्यं पुरोडाशं वदति । ननु देवदत्तयज्ञदत्तयोर्माता देवदत्तमातेति 
व्यवहारदशेनात्‌ णेनद्रागनपुरोडाश अआगनेयपुरोडाशो भवतु इति चेन्न; 
वैषम्यात्‌ 1 देवदत्तयज्ञदत्तयोमतिति न तद्धितान्तम्‌, तत्र निरपेक्षमेव 
मातृत्वम्‌ 1 अच तु तद्धितान्तं पदम्‌ । तस्य सपेक्षत्वे तद्धितप्रत्ययो न 
स्यात्‌ 1 तस्माद्‌ आरनेयस्यैव चतुर्धाकरणं भवेदिति ॥। 

इति तृतीयाध्याये प्रथमः पादः 


९४ 


अथ द्वितीयः पादः 
१. लिङ्ाधिकरणस्‌ 


प्रथमपाद श्रुत्या विनियोगो विचारितः । अस्मिन्‌ पादे लिङ्खा- 
हि नियोगः प्रदश्यते । लिङ्क नाम सामथ्येम्‌ । तच्च द्विविधम्‌-शन्द- 
गतमर्थगतचेति । शब्दगतं सामर्थ्यं मन्त्राधिकसर्णे निरूपितम्‌ 1 अथं- 
गत सामर्थ्यं प्रथनचतुर्थान्ते सामर्थ्याधिकरणे प्र्दाशतम्‌ । इदानीं 
लिङ्गस्य विनियोगो विचार्यते । मन्त्राणां बर्हिदवसदनं दामि" इ्या- 
दीनां साम्थ॑रूपलिङ्गात्‌ मुख्यार्थे विनियोगः ? उत गौणारथेऽपि इति 
विचायते । वर्हष्शब्दस्य मुख्योऽर्थः कुशो यथा, तथा गौणोऽर्थोभ्प्यु 
प्रस्थितो भवति उलपराजादिः 1 मन्व्रगतशन्दानामर्थोपस्थापकत्वसाम्‌- 

ध्यैमादाय लिङ्खस्य विनियोजकत्वं स्वीकतव्यम्‌ । गोणमुख्योभयविधा- 
थोपस्थापकत्वसामर्थ्ये विद्यमाने लि ङ्गाद्यथा मुख्यार्थस्य विनियोगस्तथा 
गौणार्थेऽप्यस्तु विनियोग इति पक्षे प्राप्ते; 

सिद्धान्त--“ओौत्पत्तिकस्तु शब्दस्यार्थेन सम्बन्धः" इति सूत्रे 
यश्शब्दार्थयो्ित्यसम्बन्धः स्थापितः स मृख्याथे एवं । अग्निशब्दस्य 


ज्वलन एव म॒ख्योऽ्थः 1 यदा तस्य शब्दस्य माणवकशब्देन सह प्रयोग 


तदा माणवकं गौणमर्थ ब्रते मुख्यमथंमभिदधदेव ब्रूते सदृश्यसम्बन्ध- 
मादाय । गौणार्थाभिधानावसरे मुख्या्थपरित्यागो न भवति 1 "पौण्डरी 
काणि बर्हीषि भवन्ति" इत्यत्र बहिश्शब्दः स्वशक्याथे परित्यज्य पुण्डरी- 
कमर्थ न वदति । एवच्च प्रथमप्रतीतो मुख्योऽथंः, तत्र मन्त्राणां विनि- 
योगे परिखमाप्ते विलम्बेनोपस्थिते गौणेऽं विनियोगो न कल्प्यते 
आआकाङक्षायाश्शान्तत्वात्‌ 1 न च पुण्डरीकपदसन्निघानेनाकाङ्‌क्षोत्था- 
पनद्वारा गौणेऽप्यधे भवतु विनियोग इति शङ्कितु शक्यम्‌, गणां 
विषयकाकाङ्क्षाया श्थानादिनापि शान्तिसस्भवात्‌ मन्त्रलिङ्खस्यावश्य 
कत्वाभावात्‌ 1 न चैवमूहलोप प्रसङ्ग इति वाच्यम्‌, ऊट नाम समवेताथं 
प्रकाशनात्मकपदग्रक्षेषः : “सौयैम्‌' . इति तद्धितान्तपदश्र वणात्‌ विकृतौ 
तादृशपदप्रक्षेपमन्तरा ध्यानादिना निर्वाहानुपपत्तेः 1 तस्मान्मन्त्राणां सति 
सम्भवे मुख्य एवाथे मन्त्रालिङ्ख' विनियोजकमिति ॥ 
२. एन्दखधिकरणम्‌ 

निवेशनस्सङ्गमनों वसूनां विश्वारूपाभिचष्टे शचीभिः । 

देव इव सवता सत्यधरेन्द्रो न तस्थौ समरे पथीनाम्‌ ।1' 
इति मन्त इन्द्रदेवताप्रकाशकः । अस्य प्रतीकग्रहणपुरस्सरं वि नियोजक 
क्राह्मणवाक्यम्‌ "निवेशनस्सङ्गाभन इत्थैन्द्या गाहैपत्यम्‌पतिष्ठते" इति 1 
अस्याधिकरणस्येदमेव विषयवाक्यम्‌ 1 उपस्थानं नाम मन्त्राभिधानपुवक 


 संमीपगमनम्‌ उत्थानं. वा। गाहपत्यशब्दोऽगेर्वाचकः । इन्द्रशब्दश्च 


देवराजाभिधायकः । अयं मन्त्रगतः । गाहंपत्यशब्दश्च विधिगतः 1 अत्रव 
सन्देहो भवति ` कि मन्त्रगतेन्द्रशब्दो मुख्यया वृत्त्या स्वार्थप्रतिपादकस्सन्‌ 
विधिगतेगाहंषत्यशब्दस्य. गौण्या वृत्त्या मन्त्रानुसारेणा्थे . परिकल्प्य तत्र 

विनियुज्यते ? उत विधिंगतगाहपत्यान॒सारेण मन््रगतेन्द्रशब्दस्य गौणा 
कल्वमङ्गीकृत्य तत्र विनियुज्यत इति । तत्रे्धप्रक्ाशको मन्वः गाहपत्य- 
मरगिनि प्रकाशयतु न समथः । सामर्यानुसारेणेव विनियोगो भवति । 
'ेन्द्खा गाहंपत्यम्‌' इत्यत्रन्री पदं प्रथमपतितम्‌ असञ्जातविरोधि भवति। 
तस्मात्त स्य प्राबल्यम्‌; सञ्जातविरोधित्वाद्‌ गाहपत्यपदं दुबैलम्‌ । 
दुबेलस्ये वान्यथानयनमुचितम्‌ । अतो मन्त्रानुसारेणेव विधिनेय इति 
गार्हपत्यशब्दस्येद्राथंकत्वमङ्गीकृत्य मन्तरस्ये्दरोपस्थानाङ्गत्वमुचितम्‌ । 
कृत इति चेत्‌-उपस्थानं नमोपेत्य स्थितिः । तस्यां स्थितौ मन्वरस्य 
करणत्वं साक्षान्न सम्भवतीत्यभिधानदारा निर्वोढव्यम्‌ 1 एवच्वोपेत्य- 
स्थित्वाऽभिदधातीव्युपतिष्ठतेरथंः पयेवस्यति । किमभिदधातीति प्रन 
मन्त्र गतसामर्थ्यादिन्द्रमभिदधातीति पयेवस्यति । तथा च गाहंपत्य- 
समीपं गत्वा स्थित्वा मन्त्रेणे्धमभिदध्यादिति मन्तो मुख्यया वृत्या 
इन्द्रस्य॑व शेषः न तु गाहंपत्यस्येति पक्षे प्राप्ते, 


सिद्धान्तः--गाहपद्योपस्थान एव मन्त्रस्य विनियोगः व्चनादङ्खी- 
कतव्यः, न त्वन्द्रोपस्थाने । णिन्द्खा' इत्थुपक्रमगतत्वमातरेणेन्द्र एव विनि- 
योग इति न युक्तम्‌; विधिहि अत्यन्ताप्राप्तमथं प्रापयन्‌ प्रथमप्रवृत्तिकः, 
विधिविहिताथैप्रकाशकतया मन्त्रोऽनन्तरश्रवृत्तिकः। तस्माद्घ्यविरोधेन 
मुख्यार्थमतिक्रस्य गौणार्थस्वमाश्रयितुं न युक्तम्‌ । यदुक्तमू्‌-अभिधान 
क्रियायामिन्द्रस्य कर्मता न गाहपत्यस्येति, तत्रोच्यते-उपतिष्ठतेः उप- 
स्गंवशात्समीपं गत्वा स्थित्वा बवोधनमथेः-णेन्घ्रा उपेत्य गाहंपत्यसमीपे 
स्थिर्वा बोधयतीति । अतो वचनाद्‌ गाहपत्ये विनियुक्तो मन्त्रः तस्यवं 
शेषीभवचिन्द्रशब्दविषये गौणीवृत्तिमाश्चयते; न गाहपत्यविषये ॥ 
मन्त्राणां विनियोजकं वाक्यं यत्र॒ नास्ति तत्र केवललिङ्कात्‌-मन्वरगत- 
सामर्थ्याद्धि नियोगः श्रुतिकल्पनाद्वारा 1 यत्र च विधिवाक्यद्वारा विनियोगो 
भवति तत्र मल्त्रगतसामर्थ्यं नालोच्यते, विधियैत्र विनियुङ्क्ते तत्रैव तस्य 
शेषरवम्‌ 1 अत्र च गादहपल्योपस्थने मन्तरं विधिविनियुङ्क्तं 1 अतो 
विष्यनुसारेणेव मन्वरगतेन्द्रशब्दस्य गौ णार्थकत्वमाश्रयणीयम्‌ इति ॥ 

~ “ १ र ^ . 5 ॥ १ म । # 





१०६ मीमांसानयमज्न्या 
३. हविष्कृदाह्वानाधिकरणम्‌ 


दशंपूणंमासयोः “हविष्कृदेहोति त्रिरवःनन्नाह्वयति' इति भूयते । 
हविष्छृच्छन्दःकतंरि किवबन्तो हविष्कर्त्रीमाचष्ये । "हविष्कृदेहि" इति 
मनवः, तस्य विनियोगो विधिना क्रियते 1 किमयं विधिरवहन- 
ताङ्खत्वेन मन्त्रं विनियुक्तं ? उताह्वानाङ्गत्वेन ? "अजवध्नन्‌ इत्यनेन 
मन्तरस्यान्वयेऽवहनानाङ्गत्वं सिध्यति, यदि चाह्वयतिना सम्बन्धः 
तदाऽऽदह्वानाङ्गस्वं सिध्यति । तत्रावहननमाचरन्‌ अध्वरयुमन्त्रमिमुच्चार- 
येत्‌ इत्यथ उचितः 1 आह्वा नाङ्गत्वे “अवघ्नन्‌' इत्यस्यावहननकाले 
इति लक्षणा स्यात्‌ 1 तथा सति विधौ लक्षणाऽङ्गीकतंग्या भवेत्‌ । मन्त 
ब्राह्यणयो्ये्र विरोधस्तत्रान्यतरस्य गौणत्वे आश्रयणीय न्यायः प्रदरशितः 
पूर्वाधिकरणे विधौ लक्षणाश्रयणं न युक्तमिति । तन्न्यायेन गौण्या वृत्त्या 
हविष्कृदेहीति मन्ोऽवघातशेषः 1 अर्थात्‌ मन्त्र मिममुच्चास्यन्नवघातं 
कुर्यादिति 1 मन्त्रे एहीति प्रयुक्तत्वात्तस्यानुवाद आाह्वयतिशब्दः, नाह्वान- 
विधायकः 1 न चेवं विधिवा ये लक्षणादोषस्तुल्य इति वाच्यम्‌, आहुय- 
तेरथप्राप्तोच्चारणमात्राथकस्य विधेयसमपेकत्वाभावात्‌ न तत्र दोषा- 
वहा 1 यदि मन्रस्याहवानसस्बन्धः क्रियते तहि अवघातकालस्यापि 
विधेयत्वात्‌ अवश्नन्‌' इति पदे लक्षणा दोषावहुव 1 “अवघ्नन्‌' इत्य- 
वधातं निवतंयिष्यन्‌ “हविष्कृदेहि' इति मन्त्र मुच्चर्यावहन्तीत्यथंः पय- 
वस्यतीति पक्षे प्राप्ते; 


सिदधान्तः--श्रीही नवहन्ति" “अवरक्षो दिवस्सपत्नं वध्यासमित्य- 
वहन्ति इति विधिभ्यामवहननतत्सधनीभूतमन्त्रयोश्च प्राप्तत्वेन 
'हविष्ृदेही"ति वाक्येनावघातोहेशेन सन्तरविधानं न सङ्खतम्‌ । यद्य- 
नेन मन्त्रो विधीयेत तहि मन्त्रयोविकल्पोऽङ्गीकतैव्यः 1 स चाष्टदोषदुष्टो 
भवेत्‌ । हविष्ठृद क्येन (त्रि रवघ्नन्‌" इति त्रित्वमपि विधेयम्‌ अवधाते 
मन्वोऽपि विधेयः 1 तथासति वाक्यभेदस्स्यात्‌ हविष्क़ृदेहीत्यस्याहव- 
यतिनाऽन्वयेऽप्याह्वानमनूद्य त्रित्वमवघातकालश्च विधातव्याविति 
वाक्यभेद इति न वक्तं शक्यम्‌, नात्राऽवधातकालो विधातव्यः, अवहनन 
काल एव सहायाहवानस्यापेक्षितस्य प्राप्तत्वेनार्थतस्सिद्धत्वात्‌ । अतोऽत्रा 

वघ्न्नित्यनुवादमात्रम्‌ 1 जवश्नन्‌' इति पदं कतरि शचन्तम्‌ 1 तेना 
वघातकालोपलक्षित अआहवाता अवघ्नलिति पदेनोच्यत इत्यायाति । 
ततरचावहननकालोपलक्षितोऽघवर्युः त्रिरुच्चारितेन इविष्डृन्मन्वेणाहवय- 
तीद्यर्यैः पर्यवस्यति । भत्राहवानमवश्यं विधेयम्‌ । तथा च चिरभ्यासक- 
मन्तकरणक्राववातविशिष्टाहवानं विधीयत इत्युक्ते प्राप्ताप्राप्तविवेकेन 
त्रित्वे विधिः पथेवस्यति 1 एवच मुख्याहवानाङ्खमेव मन्तो न गौणा- 
 वघाताङूगम्‌ 1 तस्मान्मन्त्रस्याह्वानेन सम्बन्धे नाष्टदोषदृष्टो विकल्पः, 
न चापि वाक्यभेद इति नावघाताडङ्गतेति ॥ 


४. उत्थानविसजनाधिकरणम्‌ 


ज्योतिष्टोमे 'उत्तिष्न्नाहाग्नीदग्नीन्‌ विहर इति, एवं श्रतं 
कृणतेति वाचं विसृजति' इति च श्रूयते 1 अग्नीदग्नीन्‌ विहर श्रतं 
करणुत' इति समन्तौ 1 अनयोविनियोजकं वाक्यद्रयमिदमस्या- 
धि करणस्य विषयः । किमनयोम॑न्तरयोरुत्थाने वागिसगे चन्द्रीन्यायेन 
गौण्या वृत्या विनियोगः उत पूर्वाधिकरणन्यायेन मुख्य एवाथं अग्नि- 
विहरणे सश्श्रेषे च विनियोग ईति संशयः 1 पूवेपक्षिण देन्द्रीन्यायोऽ- 
वलम्बः, सिद्धान्तिनश्च पूर्वाधिकरणन्यायोऽवलस्वः 1 तवरन्द्यधिकरणे 
मन्वरस्य वचनाद्यथा गौेऽ्थे विनियोगः प्र्दाशतः तथा गौणेऽथे विनि- 
योगः । येन्द्रीमन्त्रस्य गाहपत्यार्थप्रकाशनसामर््याभावेऽपि वचनाद्यथा 
गार्हपत्योपस्थानाङ्गल्वं व्यवस्थापितं तथा अग्नीदग्नीन्‌ विहर 
इति मन्वस्योत्थानार्थप्रकाशनसामथ्यभिवेऽपि वचनादुत्याने विनि- 
योगः 1 अग्निविहरणमृत्थानं विना न सस्भवतीत्थुत्थानं निवतेयिष्यन्‌ 
अग्नीदग्नीन्विहर इत्याहेति वाक्षया्थैः। एवं ब्रतशब्दो भक्षे वतते । 
हिसार्यककृविधातोः (कृणत शब्दं निष्पाद्य भक्षणस्य हिसात्वमाच्रिस्य 
वाग्विसर्गावसरे श्रतं कृणत, इति मन्त्रो विधीयत इति पक्षे प्राप्ते 

सिद्धान्तः--"हविष्करदेहि" इति मन्वस्य मुख्ये आह्वानाय यथा 
विनियोगस्तथा मन्तरगतसामर््यानिरोधेन मुख्येऽग्नि विहरणसम्प्रषं त्रत- 
करणसम्प्रषे च विनियोगः 1 उत्थानवाग्विसजंनसमभिव्याहार्मात्रेण 
मन्तरगतलिङ्गस्य बाधो न युक्तः; वाक्याल्लिङ्गस्य बलीयस्त्वात्‌ 1 


१०८ मौमांसानथेभज्ञया 


चैन््रीन्याये तु लिङ्गाच्छ्‌. तिर्नलीयसी ति श्रुत्या लिङ्गं बाध्यते । उत्थौन- 
वाग्विसजंनसमभिन्याहारस्तु कालद्रारकः। ततश्च उव्थानकालो- 
पलक्षितोऽवर्युरनीदग्नीन्‌ विहरेत्याह, ब्रतं कृणुतेति सम्प्रेषकाले वाचं 
विसृजेत्‌ इति वाक्याथस्सम्पद्यते । तस्मत्पूवंवन्मुख्य एवाथे मन््रयो- 
विनियोगो न गौणेऽथें इति सिध्यति 11 


५. सुक्तवाकाधिकरणम्‌ 


निगदशब्देन “इदं द्यावापृथिवी भद्रम भूत्‌" इद्यारभ्य (नमो देवेभ्यः' 
इत्यन्तो मन्त्रभागोऽभिधीयते । दशपूणमासयोरस्य मन्तरभागस्य विनि- 
योजकं वाक्ष्यम्‌--पसूक्तवाकेन प्रस्तरं प्रहुरति' इति! प्रथमो लूनो 
दभेमुष्टिः प्रस्तरपदवाच्यः। वेद्यामास्तीर्णानां दर्भाणामुपरि पृथक्परि- 
ज्ञानाय विधृति्सज्ञको द्रौ दभौ तियेडिनक्षिप्य तदुपरि प्रस्तरमास्तीयं 
श्रस्तरे हवीष्यासादयतिः इति विष्यनुसारेण हविषां पुरोडाशादी- 
नामासादनं क्रियते । एवं विनियुक्तस्य प्रस्तरस्य सूक्तवाकमन्त मुच्चार्याग्नौ 
प्रहरण प्रक्षेपः कतव्य इति विषयवाक्यस्यार्थः 1 अव्र सन्देहः-सूक्तवाक- 
शब्दः काललक्षणाथंः, अर्थात्‌ सूक्तवाकपठनकाले प्रस्तरप्रहरणं कतैव्य- 
मिति ? उत प्रस्तरघ्रहरणेऽद्खतया सूक्तवाको विनियुज्यते, अर्थात्‌ 
सुक्तवाकमन्त्रमुच्चायं प्रस्तरं प्रहरेदिति । तत्र पूर्वाधिकरणे यथोट्थान 
। वाग्विसजंनकाले मन्त्रयोविनियोगस्वाधितस्तथैव काललक्षणार्थोऽयं 
सूक्तवाकः सूक्तवाके इष्टानामनगन्यादिदेवतानां “अश्निरिदं हविरजुषत 
अरनीषोमाविदं हविरजुषेताम्‌' इत्ति कृताकृतप्रत्यवेक्षणाय सङ्कीतंन 

फलकतय्‌ा नामानि निदिष्टानि । तेन मन्त्रोऽयमङ्खतया सम्बद्ध इति 
मन्वगतसामथ्यनावगम्यते । वाक्यणेषादप्ययमर्थो द्रदीकृतः--“अग्निरिदं 
हविरजुषतेश्याह-या अयाक्ष्म देवतास्ता अरीरधामेति वां वैतदाह' इति । 

या देवता इष्टास्ताः पुनः कीतनेन संसाधिता इति वाक्यशेषार्थः । 

त च सूक्तवाकेन इति तृतीयया तस्य प्रस्तरप्रहुरणाङ्खत्वे गम्यमने 

कथं काललक्षणाथतस्वमिति वाच्यम्‌, इत्थम्भूतलक्षणे" इति तृतीया- 

विधानेन प्रह्धियमाणावस्थाज्ञापकस्सूक्त वाक इति तृतीयाया उपपत्तेः । 

ननु ब्रहरणमिदं होमरूपमवगम्यते प्रस्तरद्व्यस्यागन्या दिदेवतासम्बन्धस्य 

सत्वात्‌ दीमरूपत्व . तद ज्गृतैव सृक्तवाकश्येति चेच; “अजुषत इति 
भूतकालनिदशे न इदं हविः' इति पुरोडाशादिद्रव्यमेवाभिधत्ते । तेनव- 
देवतासम्बन्धो न प्रस्तरेणेति प्रस्तरभ्रहरणस्य होमत्वासम्भवात्‌ 1 अतः 
कालाथं एव सृक्तवाकसम्बन्ध इति पक्षे प्राप्ते, 

सिद्धान्त--“सूक्तवाकेन' इति करणत्ववाचिन्या तृतीयया सृक्त- 
वाकस्य ङ्गतवोच्यते । नेयमित्थस्मूतलक्षणे तृतीया, कारकविभक्ति- 
त्वात्‌ 1 तेन प्रहरणाङ्‌गत्वमेव सूक्त वाकस्येति सिध्यति 1 यदुक्त मिष्टानां 
देवतानां कृताकृतप्रत्यवेक्षणाय सूक्तवाकस्य सङ्कीत॑नमिति तत्रोच्यते- 
तावृशसङ्कीतनेन सह॒ सूक्तवाकः प्रहरणाङ्गत्वमपि भजते, तृतीयाश्रुति- 
संयोगात्‌ 1 तुतीयाश्रुत्याऽवगतस्य प्रह रणाङ्गत्वस्येष्टदेवतासङ्कीतैनं न 
बाधकम्‌ 1 प्रत्युत तादृश्देवतासङ्कोतेनेन प्रहरणस्य यागरूपत्वं सिघ्यति, 
प्रस्तरो द्रव्यम्‌, अग्न्यादयो देवताः; “जायुराशास्ते' इत्यायुरादिफलश्वेति 
तेषां सम्बन्धो यागमन्तरेण नोपपद्यते 1 किच्च यदनेन हविषाशास्ते" 
इत्यत्र हविषापदेन प्रस्तर एव निदिश्यते । एवच्च ब्रस्तरद्रव्यकोऽगन्यादि- 
देवताक आयुरादिफलको यागोऽनुमीयते प्रहरतिपदेन 1 अत्र प्रहरतः 
केवल प्रक्षेपात्मकत्वे देवतासम्बन्धोऽदष्टा्ंस्स्यात्‌ । यदुक्तम्‌ “अजुषत 
इति भूतकालेन पुरोडाशादिद्रव्यमेवाभिधी रते, न प्रस्तरद्रव्यमिति; तच्च, 
प्रस्तरेण सह तद शस्यापि प्रह राणाथत्वस्वीकारे बाधकाभावात्‌ । ननु यथा 
स्विष्टक्यागस्याकी्णक रतानिवतकल्वेन प्र तिपत्तिकमंत्वमाश्रीयते तथा 
परस्तरप्रहरणस्यापि प्र तिपत्तित्वमाश्चीयतापिति वचेदुच्यते-स्विष्टकृद्धोम 
उभयाथैस्स्वीकृतः-यागां रेऽदृष्टाधैः परक्षेषांशे च दुष्टां इति, तद्वदेव 
भ्रस्तरग्रहरणमप्युभयाथंम्‌, न केवलघ्रतिपत्त्यथेम्‌ । तस्मात्‌ पू्ृत- 
यागसमस्बन्धित्वोपलक्षितागन्यादितदितसर्देवताकप्रस्त द्रव्यकत्रहरगात्यक 
होमाङ्गत्वं सकलस्य सूक्तवाकनिगदस्येति सिद्धम्‌ ॥ 

६. सुक्तवाकस्य विभज्य विनियोगाधिकरणम्‌ 


पूरव सूक्तवाफस्य प्रहरणाङ्गत्वं साधितम्‌ 1 तत्र दशेपूणंमास- 
सम्बन्धिन्योऽङ्गप्रधानदेवतास्सङ्कीर्णा निर्दिष्टा वतन्ते। कि छत्स्न- 
सूक्तवाकः पर्वदरये प्रयोक्तव्यः ? उत ॒तत्तत्पवेणि इष्ट्देवतानुसारण 








११. भौमांसानयमंज्ञया 
विभञ्य प्रयोक्तव्य इति संशये, सूक्तवाकशब्दस्य ध्येतु णां कृत्स्नेऽनुवाकै 
प्रसिद्धत्वाक्, विभागे च सृक्तवाकशब्दस्य लक्षणा स्यात्‌ । अतस्सम्‌- 
ग्रस्सक्तवाक एकौकस्मिन्‌ पवंणि प्रयोक्तव्यः । न च प्रहरणस्य स्वाङ्ग- 
मन्त्रद्ारा इष्ट्देवतास्मरणरूपप्रयोजनवत्वात्‌ दशदेवतानां पौणेमास्यां 
पौर्णमासीदेवतानां दशः चोपयोगाभावात्‌ न समग्रस्य प्रयोग इति 
वाच्यम्‌, मन््रगतलिङ्गमनादत्य वचनवबलाद्दृष्टाथालाभेऽप्यदृष्टाथेतया 
प्रयोगसम्भवादिति पक्षे प्राप्ते, | 
सिद्धान्तः--इष्टदेवतानसारेण विभज्य॑व प्रयोगो न कृत्स्नस्य । 
प्रस्तरप्रहरणेन देवतास्मरणं दृष्टं प्रयोजनं लभ्यते 1 दुष्टे लभ्यमानेऽ- 
द्ष्टा्थ॑स्वस्वीकारो न युक्तः । यदुक्तं लिङ्गमनादृत्य वचनबलाद- 
द्ष्टाथेतया कृत्स्नप्रयोग इति, नेत्युक्तम्‌; सूक्तवाकशब्दस्य सुष्टूक्त 
वक्तीति व्युत्पत्या इष्टदेवताप्रकाशकत्वम्थः 1 यत्र यावन्यो देवताः 
इष्टास्तावतीनां सङ्कतनेन सृवतवाकत्वं तस्य प्रसिध्यति, अनिष्टदेवता- 
नामपि कोतेने इरक्तवाकत्वं स्यात्‌ । कृत्स्नेऽनवाकेऽध्येतुणां प्र सिद्धि- 
रध्ययनकाले सङ्गच्छते, कमंकलि तु सा नादतेव्या 1 तस्माद्यथादेवतं 
पवंद्रये विभज्यव सूक्तवाकः प्रयोक्तव्य इति ] 


७. लिद्खक्रमसमाख्याधिकरणम्‌ 

ब्राह्मणभागे क्रमेण 'े््राग्नमेकादशकपालं निवपेत्‌" इतयेनद्रागनवं- 
श्वानरादय इष्टयो विहिताः 1 संहितायां काम्येष्टियाज्यापुरोनुवाक्या 
काण्डे अनेनेव क्रमेण “उभावामिन््राग्नी" इत्येवं याज्यापुरोवाक्यामन्त्रा 
आम्नाताः । किमेते मन्वाः स्वस्वसामर््यानुसारेण क्र मसमास्येऽनादुत्य 
सर्वत्र विनियोक्तव्याः ? उत क्रमसमाख्यानुसारेण लिङ्गेन काम्येष्टिष्वेव 
मन्त्रा विनि्यिोक्तव्याः ? इति संशये, अनष्ठेयार्थ॑प्रकाशने मन्त्रणा 
सामथ्यम्‌ 1 सामथ्ये तत्तदनुष्ठेयार्थं भ्रकाशयत्‌ अन्‌ष्ठेये कर्मणि मन्त्र 
विनियुङ्क्ते । नात्र परापेक्षा वर्त॑ते तत्र काम्येष्टिष्वेवैषां विनियोगो 
नान्यत्रेति नियमने कृते नियामकेनैव विनियोगो भवतु किं समाथ्यन 


. तदा सामथ्यमप्रयोजकं स्यात्‌ 1 कास्येष्टिषु समवेताया एव देवतायाः 


प्रकाशने उभावामिन्द्राग्नी इति मन्वस्य सामर्थ्यम नास्यकर्मसमवेतेन्रा- 

गयोः प्रकाशने इट्यत्रं क्रमस्षमाख्ययोनियामकत्वं वक्तव्यम । क्रमसमास्ये 
च लिङ्ग पेक्षया दुब॑ले । दुवलाभ्यां प्रबलगतसामर््यस्य सङ्कोचः कर्तं 
न शक्यते 1 तस्माक्क्रमसमाख्ये उपेक्ष्य सवेत्र लिङ्गान्मन्त्राणां विनियोग 
इति पक्षे प्राप्ते 

सिद्धान्तः--चन्त्रगतार्थाववोधनमात्रेण लिङ्क कृतार्थं भवति 1 तस्येदं 
कर्तव्यमिति बोधने सामथ्यं नास्ति 1 श्रुतिकल्पनाद्रारैव लिङ्कस्थ विनि- 
योजकत्वम्‌, लि _्कात्‌ कलत्प्यमानायाः श्रुते राकारः-“अनेन मन्त्रेणेद््रारन्या- 
दिप्रकाशनं कुर्यात्‌ इत्येव स्यात्‌ । तावन्मात्रेण मन्त्रस्य विनियोगो न 
सिध्यति । किन्त्वनेन मन्त्रेण क्रत्वपुवंसाधनेन्द्रारन्यादिप्रकाशनं कुर्या- 
दिति कल्पनीयम्‌ । अत्रापूर्वाशस्याश्रुतत्वेन लिङ्गं प्रकरणं क्रमं समाख्यां 
वा अपेक्षते 1 अतएव लिङ्गं सामान्यसम्बन्धवोधकप्रमाणान्तरसपिक्षं 
भवति 1 तत्र प्रकरणं क्रमं समाख्यां वोपजीव्य लि ङ्कम्‌ देन््ारन्यादियागज- 
न्यापृवंसाधनीभूतेन्द्राग््यादिभ्रकाशनद्ारा श्रुति परिकल्प्य तत्तद्यागीय- 
याज्यात्वेन मन्त्रं विनियोक्तुं समथं भवतीति प्रथमपवितिस्य मन्त्रस्य 
प्रथमपठितयागाङ्घत्वमिति रीत्या मन्त्राणां सङ्कतिस्सिध्यति 1 तस्माद्‌- 
द्बेलयोरपि क्रमसमाख्ययोखुपजीव्यत्वेन ताभ्यां मत्तरगतसामथ्यंसङ्कोचः 
क्रियत एवेति क्र मसमाख्यानुसारेण लिङ्गं विनियोजकं भवतीति ॥। 


८. आगनेय्यधिकरणम्‌ 

सामान्यसम्बन्धबोधकप्र माणान्तरसपक्षं लिङ्गं निरूप्य प्रसङ्गात्‌ 
श्रुतेरपि तदपेश्ना भवति न वेत्यस्मिन्न धिकरणे विचायते 1 ज्यातिष्टोमे 
'आम्नेय्याऽऽग्नीध्रमुपतिष्ठते" इति श्रूयते । अग्निदवताऽस्या ऋच इत्या- 
ग्नेयी 1 तया ऋचा आरनीध्रम्‌ अआगनीध्रमण्डपम्‌ उपतिष्ठते मन्वा- 
भिधानपूर्वकं समीपं गच्छेदिति वाक्यस्याथः 1 तत्र संशयः-कि यया 
कयाचन प्रकरतयाऽप्रकृतया वाऽऽगनेय्या ऋचाऽऽग्नीध्रोपस्थानं कतेव्यम्‌ ? 
उत प्रकृतयैवेति 1 तत्र “आग्नेय्या इति पदं सामान्येनाग्निदेवताप्रका- 
शिकामचमभिधत्ते । प्रकृता वा भवत्वप्रकृता वा; सा आन्नेय्येव । जाग्नेयीं 
ऋचम्‌ आग्नीश्रोपस्थानाङ्गतया विनियुक्तं विधिः । तत्राविेषेणव 
विधिः ऋचं विनियङ्क्ते।! उपकारकमङ्गं भवति 1 उपकार देवताप्र- 





॥ ॥ 


ह. 
|. 4 

काशनरूपः । स च प्रकृतयापि भवति अघ्रकृतयापि । तत्र प्रकरणस्य 
सन्निधेर्वा तापेश्ना 1 ततश्च मन्तरमात्रस्याङ्ग त्वान्न प्रकृतनियमः 1 यद्यपि 
सन्िधे्ियामकल्वं भवितुमर्हति, तथापि उपस्थानविधौ न कस्याश्चि- 
दारनेय्यास्सन्तिधिरस्ति । तस्माल्ध्कृतयाप्रकृतयावोपस्थानमिति पक्षे 
प्राप्ते, | 

सिद्धान्तः--आण्नेय्याऽऽगनी घ्रमुपतिष्ठते" इति ज्योतिष्टोमाधिकारे 
समाम्नातम्‌ 1 तत्र आग्नेय्या" इति तृतीयाश्रुति राग्नेयीमस्त्रस्याङ्ग त्व- 
मवग मयति 1 तच्चाङ्गत्वमाग्नीध्रोपस्थाननिरूपितम्‌ । अग्नेयीमन्वश्च 
द्रव्यम्‌ 1 द्रव्यश्च विना व्यापारसम्बन्धेनोपकारकं न भवति । कोऽसौ 
व्यापारः यमाधित्य मन्त्रोऽङ्गं भवेत्‌ 1 मन्त्रस्योच्चारणनव्यापारादृते 
नाव्यः कश्चन व्यापार आश्रयो भवित्तुमहंति । उपस्थानश्ाभिधान- 
रूपम्‌ । यदीदमाग्नीध्रोपस्थानं ज्योतिष्टोमग्यापाररूपं स्यात्‌ तदा 
तत्साधनीभ्रूतस्य मन्स्याश्रयलाभेनोपकारकर्वं सिध्येत्‌ । ज्योतिष्टोम- 
व्यापारात्मकत्वमुपस्थानस्य शास्त्र गम्यम्‌ 1 ज्योतिष्टोमप्रकरणपाठादने- 
नेव वाक्येन ज्योतिष्टोमव्यापारात्मकता उपस्थानस्य गम्यते । एवच्च 
धयोऽयमागनेयीमन्त्रस्य क्रतुव्यापारः स अआग्नीध्रोपस्थानात्मकः' इति 
सिभ्यति 1 तत्र प्रकरृताग्नेय्या ग्रहणे लाघवं भवति, अप्रकृताया ग्रहणं 
तस्या ज्योतिष्टोमग्यापारत्वं न लभ्यते, अश्रुतत्वात्‌ क्र तुव्यापारत्वस्यापि 

विधाने गौरवं वाक्यभेदश्च } अतः प्रकृताया एव ग्रहणम्‌ । 
क्च फलवत्सन्निधावफलं तदङ्गम्‌" इति न्यायेनाप्रक्ृताया 
आग्नेय्या: फलवता सम्बन्धाभावादङ्गत्वं न स्यात्‌ प्रकृताया ग्रहणे 
आग्नीध्चोपस्थानस्य फलवता ज्योतिष्टोमेन सम्बन्धस्य सत्वात्‌ तदङ्ग - 
स्वेनाग्नेय्या अपि फलवत्वात्‌ सम्बन्धसिद्धिरित्यागनेय्या अङ्गत्वं पर्य- 
वस्यति । तस्मात्‌ क्लृप्तक्रतुसम्बन्धायाः प्रङृताया एवाग्नेय्या ग्रहणमिति ॥ 
( भक्षपेटिका ) ८ 

| ९, भक्षाधिकरणम्‌ 

ज्योतिष्टोमे सोमरसहोमानन्तरं सोमरसभक्षणं. विदितम्‌- सदसि 
सोमं भक्षयन्ति" इति । तवरायं. भक्षमन्व ;-भक्षेहि मा विश दीर्घायुष्वाय 

शन्तनुत्वाय रायस्पोषाय वचसे सुप्रजास्त्वाय एहि वसो पुरो वसो 
्रियो मे हदोऽस्यश्विनोस्त्वा वाभ्यां सघ्यासम्‌; नृचक्षसं ह्वा देव 
सोम सुचक्षा अवख्येषम्‌ ; हस्व मे गात्रा हरिवो गणान्ेमा वितीतुषः 
शिवो मे सप्तर्षीनुपतिष्ठस्व मा मेऽवाङ्नाभिमतिगाः; मन्द्राभिभूतिः 
केतुयज्ञानां वाग्जुषाणा सोमस्य तृप्यतु वसुमद्गणस्य सोमदेवत मतिविदः 
प्रातस्सवनस्य गायत्र च्छन्दसोऽग्नहुत इन्द्रपीतस्य मधुमत उपहूतस्यो- 
पूतो भक्षयामि" इति । समग्रोऽयं भागो भक्चानुवाकशब्देनोच्यते ! अत्र 
सोमरसग्रहणतदवेक्न णसम्यग्जरणतृप्त्यादयः पदार्था अपि तत्तन्मन्वभागेन 
प्रकाश्यन्ते । भक्षेहि" इत्यारभ्य (भश्षयामिः इत्यन्त एको मन््रोऽवगस्थते 
उपक्र मोपसंहाराभ्याम्‌ । तत्र सन्देहः-कि सर्वोऽयं भक्षानुवाकरमन्त्रो 
भक्षणे विनियोक्तव्यः ? उत यथासामार््यं विभज्य सुक्तवाकमन्ववत्‌ 
तत्तत्कायें विनियोक्तव्य इति । समग्रस्यानृवाक्रस्य भक्तमन्त्र इति समा- 
ख्ययोपक्रमोपसंहाराभ्थामेकवाक्यत्वावगमेन वाक्यभेदमाधित्य विनि- 
योगो न न्याय्यः । ग्रहणावेक्ष णादिकञ्च भक्षावसरेऽथेतः प्राप्तं प्रकाश्यते 
न विहितम्‌ 1 अवहितत्वाद्‌ ग्रहणावेक्षणादिस्वरूप एव मन्त्राणां शेषता 
स्यात्‌ नापूवंसाधनतापन्ते 1 अतस्समग्रस्य भक्षमन्त्रस्य भक्ष विनियोग 
इति प्राप्ते, 

सिद्धान्तः--'सदसि सोमं भक्षयन्ति इति विधिर्भक्षं विदधानः 
ग्रहण वेक्षणादिकमपि विदधात्येव । विना ग्रहणवेश्चणादिना भक्तस्या- 
सम्भवात्‌ 1 एवं ्रहणवेक्षणादीनां विधि विषयत्वे सिद्धेऽपवंसात्रने विनि- 
योगसम्भवेन विभज्य विनियोगः कतंग्यो भवति । जरणपयन्तं भक्षण- 
मिति लोकप्रसिद्धत्वेन जरणपयन्तस्येवात्र भक्षयतिना विहितत्वात्‌ जरण- 
प्रकाशनमन्रस्य ततर विनियोगः। तदेवं मख्यलि ्गानुसारेण विभज्य 
विनियोगे सम्भवति वाक्यसमाख्याभ्यां भक्षा्थंता छकत्स्नस्य मन्त्रस्येति न 
युक्तम्‌ । वस्तुतस्समाख्याया न विरोघः-ग्रहणादिदढारेण समाख्याया 
उपपत्तेः । तस्माद्विभज्य विनियोग ईति ॥ | 

१०. गुणाभिधानाधिकरणम्‌ 

अस्मिन्नेव भक्षमनत्त्रे “मन्द्राभिभूतिः केतुयं्ञानां वाग्जुषाणा सोमस्य 
तृप्यतु" इत्यन्तः कि तृप्तौ विनियोक्तव्यः ? उत “भक्षयामि! इत्येकवाक्य- 

१५ | 

तया भक्षणे ? इति संशये यथा ग्रहणेवेक्षणे च लिङ्खा द्वि नियोगः तथाऽ- 
जरापि तुप्तिलिङ्धात्तुप्तौ विनियोग इति पक्षे प्राप्ते, 
सिद्धान्तः--तृप्तिभेक्षणात्‌ न पथग्यत्नसाध्या, भक्षणे करते स्वय- 
मेव तृप्तिरुत्पद्यते । ननु (तृप्यतु" इत्यस्य भभक्षयामि' ईत्यनेन कथमेक- 
वाक्यता भिन्नाथंप्रतिपादकत्वादिति वचेदित्थम्‌-'वाक्तृप्यत्ु इत्येवमर्थ 


भक्षयामि" इतीतिकरणाध्याहारेणेकवाक्यत्वोपपत्तेः । तस्मात्‌ तृप्तौ 
न विनियोग इति 1 | 


१९१. इन्द्रपोताधिकरणम्‌ 

ज्योतिष्टोमे सोमरसस्य प्रदानानि-होमहूपाणि कानि चनैन्द्राणि 
भवन्ति, अप्राण्यनंद्धाणि भवन्ति । शूङ्रग्रह-मन्थिग्रह-सवनमुखीयचम- 
सादीन्येद्राणि-इन्द्रसम्बन्धीनि, मैत्रावरुणाषविनादित्यग्रहोकथ्यादीन्यनैन््ा- | 
णि-दृद्सम्बन्धरहितानि । होमानन्तरं शेषभक्षणावसरे मन्तः पठनीयः । 
तस्मिन्‌ भक्षणमन्त्र “इन्दर पीतस्य" इति पठितम्‌ । तत्र सन्देहः -किम्‌ पेन्द्र 
षवेवायं मनः, अनंन्रेष्वमन्वकं भक्षणम्‌ ? उतानंन्रेषूहेन मन््रः पठनीयः ? 
जथ वा यथास्नानमेव सवंत मन्त्र: पठनीयः ? इति । तत्र “इन्द्रपीतस्य 
इत्यस्यद्रेण पीतस्सोम इति समासे स्वीटतेऽनैदरेष्विनद् पीतत्वाभावान्न 
मन्व: योक्तव्य इत्यायाति । इन्द्रेण पीतस्सोमो यस्मिन्‌ सवने इति 
समासे स्वीृतेऽनेद्रविषयत्वमपि भक्ष णस्यायाति, किन्तु बहत्रीह्या- 
श्रयणे बहुत्रीहेरन्यपदाथंपरत्वेन गौरवाल्लाघवात्तृतीयासम्‌ास एवोचितः । 
भतोऽनन्धप्रदानेष्वमन्वकं भक्षणमिति प्रथमः पक्षः । नन्वनैनद्रप्रदनिषु 
मित्रावरुणादीनां देवतात्वादमन्तरकभक्षणापेक्षया ^ मित्रावरुणपीतस्य' 
इत्यह्यतामिति द्वितीयः पक्षः 1 एवं प्राप्ते, | 

सिद्धान्तः--परकृतौ ज्योतिष्टोमे रेनद्रानैन्रभरदानानां मिथः भरकृति- 
विकृतित्वासस्भवात्‌ भछृतिविकृतिभावापन्नष्वेवोहप्रसङ्गा्नात्रोहश्शास्त्- 
स्मत इत्यधिकरणेऽपयवसिते' स्वा चिन्तयोहविचारः प्रस द्कात्‌ चिन्तयते । 
१. जेमिनेरियं शेटी--यत्‌ ूरवपकष्यभिमतस्यौचित्यानौचित्यविचारणमिति । पूर्वपक्षिणा 

कथितमिति नात्र सिद्धान्तिना हेयदृष्टिः कतंव्या, किन्तु तत्रौचित्यानौचित्यविचारः 
| गा । एवं कृते सिद्धान्तिनः पक्षस्सुदुढो भवेत्‌ 1 तदर्थ कृत्वाचिन्तया विचारः 


 . (थते । छत्वाचिन्तेव “अन्तरागभिणीः न्यायः कथ्यते । अन्तरागभिणीन्थाये ये 
विचाराः क्रियन्ते व्यवहारः| ` 

( अन्तराग्भिणीन्यायाः ) 
१२. अभ्युन्नीताधिकरणम्‌ 


इन्द्र पोताधिकरणद्वितीयपक्षस्येव प्रयोजनरूपेण विचारान्तरं ्रस्त- 
यते । अश्रायं विषयसन्दभेः-ज्योतिष्टोमे सन्ति दश चमसाः । होत 
ब्रह्मोद्गातुयजमानानां चत्वारश्चमसाः । इमे मध्यतः कारिणां चमसा 
इति संज्ञया व्यवद्ियन्ते । मंत्रावरण-ब्राह्मणाच्छंसि-पोतु-नेष्ट-च्छावा- 
कागनीध्राणां चमसाः षट्‌ 1 इमे होत्रकाणां चमसा इत्याख्यायन्ते 1 
एतेषां सवनभेदेन प्रचारः-दहोमभक्ष णादि्भवति । तत्र॒ प्रातस्सवतें 
अच्छावाकचपसं विहाय नव॒ चमसाः प्रथममिन्द्राय हृयन्ते, माध्यन्दिने 
तृतीयसवने च दश दश हूयन्ते 1 अर्थात्‌ चमसस्थसोमस्य होमः; न चम- 
सानां होमः। तत्र होत्रकाणां चमसस्थसोमरसः सशेषः सकट्सकृदि- 
द्राय हृयते, होमानन्तरं भक्षणमछ्ृत्वा द्रोणकलशस्थस्सोमरसः किचिद्‌- 
गृह्यते 1 इदमभ्यून्नयनं कथ्यते 1 एवमभ्युन्नीय मित्रावरुणादिदेवताभ्यो 
हत्वाऽ्ुतशेषस्सोमो भक्ष्यते 1 भक्षणावसरे भक्नानुवाके निर्दिष्टस्य इन्र 
पीतस्य' इति पदस्य स्थाने “मित्रावरुणपीतस्य" हत्येवं मित्रावरुणादयः 
शब्दाः प्रक्षप्तव्याः ? उत॒ “इन्द्र मित्तावरुणपीतस्य' इति इन्द्र शब्दोऽपि 
प्रक्षेप्तव्यः ? इति संशयः । संशयस्येदं बीजम्‌-प्रथमं चमसस्थस्सोमरसः 
किंञ्िदवशेष्येन्द्राय हृतः, तत्रैव चमसे सशेषे द्रोणकलशस्थसोमरसेऽभ्यु- 
तीते उभयो रसयोस्संसृष्टत्वादिन्द्रसम्नन्धोऽपनीतः। सर्वोऽपि रसो 
मित्तावरुणसम्बन्धी जात इति एका कोटिः, रसस्य संुष्टत्वेऽपि इन्द्राय 
दत्तस्य रसस्याभ्युन्नीतेन रसेन संसृष्टद्रव्ये इन्द्रसम्बन्धध्य विद्यमानत्वा- 
दिति द्वितीया कोटिः । तवर द्रोणकलशाद्‌ गृहीतो रसो मित्रावरुणार्थः । 
यद्यपि भितरावरुणा्थैत्वेन ग्रहणावसरे सङ्कल्पो नास्ति तथापि याज्य्‌ा- 
पठनावसरे मित्रावरुणा्थत्वं प्रक्षप्यमाणस्य द्रव्यस्य प्रतीयत इतीन्द्र 
देवंतापनयः.। अतो भक्षणावसरे शन्दरपीतस्य' स्थाने “मित्रावरुणपीतस्य' 
इत्येव पदप्रकषेप इति पक्षे प्राप्ते, 


सिद्धान्तः-द्रोणकलशादभ्युत्नीतस्य रसस्य . करिष्यमाणयागा्ेत्वं 
तवदसन्दिग्धम्‌ । सशेषेषु द्रोणकलशादुत्नयनं वचनात्‌ क्रियते । उन्नयना- 

वसरे चपसस्थे शेषे इनद्रसम्बन्धोऽस्त्येव 1 स॒ च देवतान्तराथं इतयभ्यु 
न्नयनकाले न निश्चितम्‌ । वचनबलादभ्युन्नयन कृतम्‌ 1 यथागृहीतस्थेव 
होमःकृतः 1 होमावसरेऽपीन््रसम्बन्धो नापगतः । सोमरसयोस्संसृष्टत्वा- 
त्पूवेशेषस्याभ्युन्नीतस्य च भेदपरिज्ञानं नास्माकमुदेति, किन्तु नीरक्नीर- 
विवेकन्थायेन मित्रावरुणादिदेवतानां तादृश सामथ्यंसम्भवानन दोषः । 
तस्मात्पृ्वेशेषे पूवेदेवतापनायकहेतोरभावात्‌ भक्षावसरे इन्द्रमित्रावरुण- 
पीतस्ये्यूह इति 1 
| १३. पात्नीवताधिकरणम्‌ 
ज्योतिष्टोमे शिन्द्रवायवं गृहणाति" मेत्रावरूणं गृहणाति इति 

द्िदेवत्यान्‌ ग्रहान्‌ प्रातस्सवने गृहीत्वा क्रमेण तेषु हृतेषु तत्तच्छेषाः 
आदित्यस्थाल्याभवनीयन्ते 1 तृतीयसवने आदित्यग्रह्रहणं सशेषं तद्धो- 
मश्च भवतः । शेषश्चाग्रयणस्थालो मागच्छति 1 तस्मादाम्रयणात्पात्नी- 
वतग्रहो गृह्यते “आग्रयणात्पाह्नीवतं गृहणाति" इति 1 तद्धोमानन्तरं 
तच्छषो भक्ष्यते । भक्षणावसरे “वायिवन्द्रवायुमित्रावरुणाश्व्यादित्यपत्नी 
वत्पीतस्य' इत्यूहः किं कतव्य: ? उत॒ पत्नीवत्पीतस्येत्येवोहः ? इति 
सन्देहे, पुन रभ्युन्नोतस्थले पृवेदेवतापनयाभावो यथा तथा प्रकृते पूवं- 
देवतापनयाभावे वाय्विन्वाय्वाद्योनामुपलक्षणम्‌ । ततश्च “वाय्विन्द्र 
वायूमित्रावरुणाश्व्यादित्यपतनीवत्पीतस्यः इति भक्ावसरे मन्त्र इति 
प्राप्ते, 

सिद्धान्तः--पुनरभ्युन्नीतस्थले पूर्वदेवतापनयाभवेऽपि प्रकृते 
दवदेवत्यादिसंसुष्टादाग्रयणात्‌ “पात्नीवतं गृहणाति" इति गृह्यमाणस्य 
संसुष्टत्वरूपेणेव ग्र हणम्‌ । तच्च पट्नीवदेवतान्तरार्थम्‌ । तेन पूवेदेवता 
पनयः 1 पुनरभ्युन्नीतस्थले मिच्रावरुणा्थत्वेन ्रहणं नास्तीति पूर्वदेवता 
सम्बन्धानपायः 1 तस्मात्संसृष्टस्य पत्नीवत्सम्बन्धात्‌ पू्वैदेवतापनये 
सति पटनींवत्पीतस्येव्येवोह्‌ इति ॥ 

१४. त्वष्धिकरणस्‌ 

पाटनीवतहोममन््रे अग्ना ३ इ पत्नी वा ३ सजदवेन त्वष्ट्रा सोम 

पिब, इति त्वष्टुः परनीवता सहभावः श्रुतः 1 हे भग्ने पत्नीवन्‌ त्वष्टा 

दैवेन सज्‌: सह सोमं पिवेति मन्त्राः । पाटनीवतग्रहहोमानन्तरं भक्षणा 
वसरे त्वष्टाप्युपलक्षणीयो न वेति सन्देहे, मन्त्रेण त्वष्टा सहपानं पत्नी- 
वतोऽवगम्यते, पान देवतात्वमन्तरेण न सम्भवति 1 तस्मात्‌ त्वष्ट्‌- 
पत्नी वत्पीतस्येत्यूह्‌ ईति पक्षे प्राप्ते; 

सिद्धान्तः--सहभावमातरं त्वष्टुः, न पानकतृं त्वम्‌ । मन्तः पटनी- 
वतस्त्वष्टा स्हभावमेवावगमयति 1 यथा गदभ्या भारवहनावसरे सह- 
भावमात्र पुत्राणाम्‌ तथेत्यर्थः । "पात्नीवतं गृहणाति इति “पात्नीवतम्‌' 
इति तद्धितान्तस्य पदस्य बाधस्स्यात्पत्नीवतः त्वष्ट्सापेक्षत्वे 1 मन्त्रे 
त्वष्टुभिदेशः प्रशंसायं नेतु शक्यः । यजमानस्सेवकंस्सेव्यमानो भोजनाय 
गच्छतीह्यत्र सेवकानां भोजने नान्वयो यथा 1 अतः 'पटनवत्पीतस्य 
इत्येव मन्त्रपठनमिति 11 | 


१५. त्रिंशदधिकरणम्‌ 

पात्नीवतयागे (एुभिरण्ने सरथं याह्यर्वाङ्‌ नानारथं वा विभवो 
ह्यश्वाः । पतनीवतस्त्रिंशतं त्रींश्च देवाननुष्वधमावह मादयस्व" ईति 
याज्यामन्त्र: 1 हे अग्ने वर्यध्विशदेवेरेभिःसस्थभायाहिः तवाश्वा विविध- 
रूपाः 1 अतः नानारथं वाऽऽयाहि, त्र्यस्त शदेवान्‌ अत्नमभिलक्ष्य प्रापय, 
तांश्च मादयस्व-तर्पयेति मन्त्रार्थः । अत्र पतनीवतां रयर्स्विशहेवानां 
तुप्तिरवगतेति तेषां देवतात्वं प्रतीयते । अग्नेरपि देवतात्वमस्त्येव । तेन 
पत्नीवान्‌ पटनीवन्तश्च देवता अस्येति पात्नीवतशब्दस्य विग्रहे उभये- 
षामपि देवतात्वं निश्चितं भवति 1 ततश्च होमानन्तरं भक्षणावसरे 
“पत्नीवत्वीतस्य" इति गर्त पठचमानेऽग्निः त्रयस्तिशदेवताश्च पत्नी- 
वन्त इति ज्ञातव्या इति प्ते प्रप्ते; 

सिद्धान्तः- याज्यामन्त्रे त्रयस्त्िंशहेवानां कीतेनं प्रशंसाम्‌ 1 महा- 
नभावोऽयमभ्निः प्रशस्तः, येन यजमानद्वारा स्वस्मं त्यक्तंन हविषा त्रय 
स्त्रिशदेवानपि तपयति इति प्रशंसार्थं कीतेनमुन्नेयम्‌ 1 तद्धितान्तेन 
पाठनीवतशब्देन या देवता प्रतिपाद्यते तस्या एव देवतात्वम्‌, मन्दवरणा 
पेक्षया तद्धितस्य प्राबल्यात्‌ 1 यजमानोऽग्निभेव सङ्कल्प्य सोमरसं गृहीत्वा 
तस्म त्यक्तवान्‌ 1 अतोऽनेरेव देवताह्वम्‌ अग्निस्तु स्वीयेन. द्रव्येण 

तरयस्तंशदेवान्‌ तपेयति । तयस्तिंशदेवानां तृप्तिः न यजमानसङ्कुप 


विषया, अग्निसम्बद्धद्रव्यविषया सेति न तेषां देवतात्वम्‌ । अतः पनी 


वान्‌ देवता अध्येत्येकवचनेनेव विग्रहः । तस्मात्‌ पत्नी वत्पीतस्य' इति 
मन्ते न जयस्तिंशदेवानां ग्रहणं किन्त्वग्नेरेव ग्रहणमिति ॥ 
१६. अनुवषट्‌काराधिकरणम्‌ 


प्रधानवषट्कारहोमानन्तरं सवंत्रानुवषदट्कारहोमः क्रियते सोमया- 
गाभ्यासे । तत्रं सोमस्याग्ने वीहीत्यन॒यजति' इति विधिना मन्त्रो 
विनियुक्तः 1 मन्त्रे चाग्निदेवता 1 शेषभक्षणावसरेऽनुवषट्कारदेवतायाः 
कीतैनं कतैव्यं न वेति सन्देहे अग्निपीतस्य' इत्यहः कतव्य दैति पक्षे 
प्राप्ते, | 

सिद्धान्तः-अनुवषदट्‌कारः सोमयागाभ्यासरूपेण न क्रियते । “सोम- 
स्याग्ने वीहीत्यनुयजति' इति विधिः सोमाङ्कतयाऽनुयजनं विधत्ते । 
सोमेन यजेत, इति विहिते यागे ग्रहणावसरे प्राप्तानामिन्द्रवाय्वादीनां 
देवतात्वं निश्चितम्‌ । सोमस्याग्ने वीहीव्यनत॒यजति' इति विहितमनुयजनं 
सोमयागस्य विकृतिभूतं यदि स्यात्‌ ताहि ऊहस्य प्रसक्तिस्स्यात्‌ 1 प्रकृतौ 
चोहस्य प्रसक्त्यभावेन भक्षणावसरे “अग्निपीतस्य' ईति नोहः 1 


१७. अनेनद्राणाममन््रकभक्षाचिकरणम 


तदेवं कृत्वाचिन्तया पश्चस्वधिकरणेषु द्वितीय ऊहसम्बन्धी पक्ष- 
ष्चिन्तितः । तमिमं प्रथमपक्षी अमन्त्रकभक्षणवादी खण्डयन्‌ प्रत्यवतिष्ठते। 
एन्द्राणामनन्द्राणाच प्रदानानां ज्यौतिष्टोमिकानां परस्परं प्रकृतिविङृति- 


भावासम्भवात्‌ कथं यथदेवतमूहस्स्यात्‌ ? तस्मादनेन्दरप्रदानेषूहाभावात्‌ ` 


इन्द्रपीतस्य" इत्यस्यासमवेतार्थप्रकाशकत्वेनामन्रकमेव भक्षणमिति प्रथम 
पक्षे स्थिते तत्रापि कृत्वाचिन्तया त्रिष्वधिकरणेषु विचारः क्रियते 
१८. एन्दरार्नभक्षे मन््राभावाधिकरणम्‌ 
ज्योतिष्टोम एव णिन्द्रागनं गृहणाति" इत्थैनद्राग्नग्र हो विहितः । तत्र 
भक्षावसरे “ इन्द्रपीतस्य" इति मन्त्रो भवति न वेति सन्देहे इन्द्राग्निभ्यां 
पीते सोमे इनद्रपीतत्वस्यापि सत्वात्‌ “इन्द्रपीतस्य इति मन्त्रः प्रवतंते 
इन्द्रा्युदेशेन गहीतस्सोम इन्द्राग्निभ्यां प्रदीयते 1 भ्रदत्तं सोमं तावुभां 

स्वीकूरुतः 1 स्वीकृत्य पिबतः । पानचख प्रत्येकं परिसमाप्तम्‌ 1 तस्मा- 
देन््रागनभक्षणे “इन्द्रपीतस्य इति मच््रः प्रयोक्तव्य इति पक्षे ष्रप्ते 
सिद्धान्तः-यदा चानच्रप्रदानेभ्यः दन्दरपीतस्य' इत्यस्य निवृत्तिः 
तदा णेन्द्राग्ने भक्षणममन्त्रकम्‌ । इन्द्रं केवलमुदहिश्य द्रव्ये प्रदीयमाने 
इन्द्रो देवता भवति । अत्र चेन्द्राग्निथ्यां प्रदोयते हविः । अग्निसा- 
ेश्चस्यैवेन््रस्यात्र देवतात्वम्‌ । इन्द्रोऽन्यः अग्निसपेक्च इन्द्रोऽपरः \ 
इन्द्र पीतस्य' इत्यत्रेनद्रेण पोतस्सोम इति समासम _्गीकृत्य इन्द्रपीतशब्द 
सोमविशेषणमिति स्वीकतंव्यम्‌ 1 तंत्र प्रदत्तो यस्सोमः स इन्द्रपीतशब्दे- 
नोच्यतं इति स्वीकारेऽनुपपत्तिः 1 प्रदत्तस्य स्वीकार एवोचितः न पानम्‌। 
अतः पीतशब्दस्य स्वीकारे लक्षणा । इन्द्राग्निभ्यां स्वीकृतस्सोम इन्द्रेणापि 
स्वीकृतो भवतु । किन्तु तद्धितानुसारेण दानं मिश्चयोरेवेन्द्रागन्योरिति न 
तत्र “इन्द्रपीतस्य इति मन्त्र स्यावसरः 1 अपि चयो हृतस्सोमः स द्वाभ्यां 
स्वीकृतः, यश्च हुतगरेषो भक्षणावसरे वतते स कथं इन्द्र पीतस्स्यात्‌ । 
अत देन्द्रारनभक्षणममन्त्रकमेवेति ॥। 
१९. गायन्नीच्छन्दस्केऽपि भक्षमन्त्रविनियोगाधिक्रणम्‌ 


तस्मिन्नेव भक्ष मन्त्रे गायत्रच्छन्दस इन्द्रपोतस्य' इति सोमविशेषणं 
गायत्रच्छन्दसः इति श्रुतम्‌ । गायत्रं छन्दोयस्येति ब्रहुत्री हिः । किमयं 
भक्ष मन्तः केवलगायत्रीच्छन्दस्के प्रदाने भवति ? उत छन्दोन्तरसहित 
गायत्रो चछन्दस्केऽपि प्रदाने ? इति संशये, “इन्द्रपीतस्य इति पूर्वं केवलेन्दर- 
पोतस्थन एव प्रवर्तते नागन्यादिसहितस्थल इति प्रतिपादितम्‌ तन्न्याये- 
नापि सरमासवशात्‌ गायतरछन्दोऽपि केवलमेव गृह्यते नान्यच्छन्दस्स- 
हितमिति पक्षे प्राप्ते, सिद्धान्तः- 

ज्योतिष्टोमे प्रदानेषु सवेषु छन्दोऽन्त राणां सत्त्वात्‌ केवलगायन्नी- 
च्छन्दस्कभ्र दानाभावात्‌ छन्दोन्तरसहित स्येवान्यपदा्थत्वात्‌ नित्यसा- 
पेक्ष स्थलेऽसामर्थ्यान ङ्गीकारात्‌ छन्दोऽन्त रसत््वेऽपि गायत्रच्छन्दस इति 
मन्नो भवत्येवेति 1 


| इन्द्रपोताधिकरणसिदढान्तः 
एवं कृत्वाचिन्तया भ्र थमपन्षे स्थिते सिद्धान्त उच्यते--एन्धानन््र 

प्रदानानां भक्षणे रेकमच््यमेव स्यात्‌ 1 अविकृत एकरूप एव “इन्दर पीतस्य 
इति. अनैन््ेष्वपि प्रदानेषु प्रयोक्तव्यः । इन्द्रपीतशब्दस्सवन विशेषणम्‌ 
न सोमविशेषणम्‌-इन्द्रेण पीतस्सोमो यस्मिन्निति विगृह्य प्रातस्सवन- 
विशेषणमङ्खाकतंव्यम्‌ । इन्द्रेण पीतस्सोम इति सोमविशेषणत्वे लक्षणा- 
बाहल्यमापतेत्‌ 1 प्रथमं पिबतिना स्वीकारो ल णीयः; देवतानां पाना 
भावात्‌ 1 हतशिष्टं यदुद्रव्यं तस्येन्द्राय दानाभावात्‌ हृताहुतसमुदाये 
लक्षणा स्वीकार्या, अहतस्य द्रव्यस्य भक्षाभावात्तेनाहुतश्शेषोऽवयवो 
भतपूर्वंगत्याऽश्षप्तव्य इति लक्षणा, भक्षयतिस्सकमंकः, “इन्द्रपीतस्य इति 
षष्ट्या इन्द्रपीतं भक्षयामि इति कमंत्वलक्षणा इत्येवं लक्षणावाहुल्यम्‌ । 
तस्मात्‌ बहत्रीहिणा सवनवाचित्वं स्वीकरत्य तत्सम्बन्धित्वस्येन्द्रानन्द्र- ` 
योस्समत्वाद्यथास्नात एव मन्व स्सर्वन्न प्रयोक्तव्य इति ॥ 
इति भक्षपेटिका 
तृतीयाध्यायस्य द्वितीयः पादस्समाप्तः 


` तृतीयाध्यायस्य तृतीयः पादः 
१. उपक्रमाधिकरणम्‌ 

पादद्वयेन श्रुतिलिङ्खयोविचारः कृतः । तृतीयपादे वाक्य-प्रकरण- 
स्थान-समाख्याना स्वरूपोदाहरणानि निरूपयिष्यन्ते 1 तनाप्यधिकरण- 
छयिण वाक्यविचारः प्रकरण-स्थान-समाख्यानामेकैकेनाधिकरणेन विचार 
इति विवेकः । तद्रा यथाश्रुतार्थस्य पदस्याकाङ्क्नायोगम्यतासन्निधिवशेन 
संसगं विधया लक्षणया वाऽर्थन्तिरकल्पनानकलः पदान्तरसमभिग्याहारो 
वाक्यम्‌ ^ वक्यं योग्यतारूपं लिङ्ग श्रुतिश्च कल्पयित्वा विनियोजकं 
भवति 1 

ज्योतिष्टोमे श्रजापतिरकामयत प्रजास्यजेयेति, स॒ तपोऽतप्यत; 
तस्मात्तपानात्‌ यो देवा अस॒ज्यन्तागिनर्वाय॒रादित्यः ते तपोऽतप्यन्त; 
तेभ्यस्तेपनेभ्यस्मयो वेदा अचुज्यन्ताग्नेऋं ग्वेद वायोयंजुरवेदः आदित्या- 

त्सामवेदः, इत्या रभ्य “उच्चः ऋचा क्रियते उपांशु यजुषा उच्चैः साम्ना" 
इति। इदमेवास्याधिकरणस्य विषयवाक्थम्‌ । किं ऋगादिशब्दा मन्त्र- 
पराः ? उत वेदपरा इति सन्देहः 1 तता “उच्चः उपांशु" इति शब्दौ जाति 
परवृत्तिनिमित्तकौ उच्च॑स्त्वं उ पां शुत्वच प्रतिपादयतः । उच्चैस्त्व मुपांश- 
त्वच विधीयते । तदाश्चरयत्वेन ऋगार्दिपदं श्रूयते 1 वेदपदच्च न भ्रयते 1 
ततश्चोच्चेस्त्वमुपांश॒त्वच व्यक्तिमाक्लिपतः । व्यक्तिश्च मन्त्ररूपा न 
वेदरूपा 1 वेदपरत्वे लक्षणा स्यात्‌ 1 उच्चः ऋड्ध्मचोण क्रियते उपांशु 
यजुर्मत्रेण क्रियत इति फलति । ननूपक्रमे वेदशब्दः स च मुख्यः, 
उपसंहारे ऋगादिशब्दः स च जघन्यः । मुख्यानुसारिणा जघन्येन भवि- 
तव्यम्‌, उपक्र मानुसारेण चोपसंहारः कतव्य इति ऋष्गादिशब्दानां 
वेदपरत्वमेव युक्तमिति -चेन्नतदूक्तम्‌; वेदशब्दश्य वेग्यत्यनुष्ठेयमथे- 
मिति व्युत्पच्या मन्त्रपरत्वमेवेति न सुख्यातिक्रमः नाप्युयक्र तिक्रमः । 
किच्च विधिरप्राप्ताथंप्रापक्रत्वेन मुख्यः, अथेवादस्तु प्राप्तर्थवोधकत्वेन 
जघन्यः, विष्येकवाक्यतया चा्थवादानां स्वरूपलाभः । ततश्च विधेरेव 
मुख्यत्वम्‌, तदनुसारेणेवा्थवादगतौ वेदशब्द ॒ऋगादिमन्त्रपरत्वेन नेय 
इति पक्षे प्राप्ते, 

सिद्धान्तः--विधिवाक्यश्रवणा्पूर्वमर्थवाद उपक्रमे श्रुतोऽस॒ञ्जात- 
विरोधीति निर्णीतः 1 तदृशायामथैवादगतवेदशब्दार्थो निश्चितः । उप्‌- 
संहारस्थो विधिस्तु सञ्जातविरोंधी । विधेरथेवादपेक्षया यद्यपि प्राधा- 
न्यम्‌, तथापि सज्जातविरोधीति विधिरमुख्यः । अ्थवादस्तु विध्यपेक्षया 
गुणभूतोऽपि उ्सञ्जातविरोधित्वेन सुख्यः1 मुख्यापेक्षया प्रधानं बली- 
यस्तदा भवति यदा प्रधानं लन्धाटमकं स्यात्‌ 1 विधेरथंवादाननुगुणाथं- 
कत्वे एकवाक्यतानिर्वाहो न॒ भवेत्‌ 1. अतो विधिनं लब्धात्मकः । अथ- 
वादस्तु न॒ तथा, असजञ्ज।तविरोधित्वेन स्वाथंबोधनद्वारा लब्धात्मक; । 
अप्राप्तार्थावबोधकत्वाभावेऽप्यर्थ॑वादस्य तद्गतस्य वेदशब्दस्यार्थोऽ्स- 
न्दिग्धो निर्णीतश्च । अप्राप्तार्थवोधकत्वेऽपि विधेस्तद्‌गत ऋगादिशन्दा- 
थो न निर्णीतिस्सन्दिग्धश्च 1 अर्थवदिनैकवाक्यतां प्रात्येव ऋगादिशब्दा- 
नामर्थो निर्णेतव्यः 1 एकवाक्यतायास्तदा सम्भवा यदाऽथंवादाननुगुणमर्थं 
न प्रतिपादयेत्‌ 1 अतो ऋगादिशब्दानां वेदपरत्वं लक्षणया स्वीक्रत्यार्थं- 
१६६ 

वादैकवाक्यतां प्राप्तुं शक्नुया धिरित्यसञ्जातवि रोधिनोऽ्थवादस्यं 
प्राबल्यमिति ॥ 
२. गणमुख्यव्यतिक्रमाधिकरणम्‌ 


यजुर्वेदे विहितस्याधानस्य सामवेदे वारवन त्तीयं गायति इति 
सामगानमङ्क विहितम्‌ । आधानस्य प्रधानवेदो यजुवदः । अङ्खस्य वा- 
रवन्तीयगानस्य वेदस्सामवेदः । यजुवंदस्य स्वर उपांशुः, सामवेदस्य 
चोच्चेस्स्वरः 1 आधानेऽनष्टीयमानस्य सामगानस्य किं सामवेदिक 
मुच्चेस्त्वं स्वरः ? उत याजुवं दिकस्वर उर्पांदयुत्वमिति सन्देहः आधा- 
नस्य प्रधानस्य विध्ियंजुवंदे, अत उपांशुत्वस्वरः प्रधाने ) तद क्च साम- 
गानं सामवेदे विहितम्‌ तच्चोच्चस्त्वस्वरयुक्तम्‌ 1 जद्क यावत्प्रधानेनेक- 
वाक्यतां प्राप्य तदीयस्वरेण युक्तं भवति, ततः पूवमेव सामवेदीयोच्चैः 
स्वरयुक्तं भवतीति सामवेदीयस्वर एव वारवन्तीय इति पक्षे प्राप्ते, 

सिद्धान्तः--प्रधानविधिस्साङ्घ प्रधानं विधत्ते-पूर्वापरसकलाङ्खो- 
परृतेनाधानेनाग्नीनुत्पादयेदिति । अयं प्रयोगविधिः प्रधानविधिरेव, 
अ्खवाक्यकवाक्यतामापन्नस्य प्रधानविधेरेव प्रयोगविधित्वात्‌ । स च 
सचि कृष्टविप्रकृष्टत्वमनाद्त्य वेदान्तरीयाणामप्यङ्कानां परिग्रहेण प्रधानं 
विधत्ते 1 तत्र प्रधानविधिनिवन्धन एव स्वरः प्राप्नोति । अङ्घानि स्वा- 
तन्त्येण धमंग्राहकाणि न भवन्ति, प्रधानशेषत्वेनेव तेषां धर्म॑ग्राहकत्वम्‌ । 
ततश्च प्रधानवेदस्वरस्योपांञयुत्वस्य प्रधानधमंत्वात्तद्बाधे वेगुण्यमापद्येत 


म ्गवेदस्वरस्योच्चेस्त्त्रस्य बाघे तव द्वैगुण्यमिति वारवन्तीयस्य प्रधान- 
वेदनिबन्धनमुपांशृत्वमेवेति ॥ 


३. भयस्त्वाधिकरणम्‌ 
ज्योतिष्टोमस्तिष्वपि वेदेषु समाम्नातः 1 तत्र कस्स्वरोऽवलम्बनीय 
इति संशये-अनियम इति पक्षे प्राप्ते 
सिद्धान्तः--यागस्य रूपं द्रव्यं देवता च । वेदान्ते सोमद्रव्ययुक्तय- 
जिमात्रं श्रूयते । तेन विशेषावगतिनं जायते । यजवंदे च सोमक्रयण- 
मानाभिषवाद्यनेके धर्माः, इन्द्रवाय्वादिदेवताः समाम्नाताः 1 अद्ध बाहुल्यं 
यजुवद एवोपलभ्यते । स्तोत्राणि सामवेदे ऋम्वेदे शस्त्राणि च विदहि- 

तानि । तदपेक्षया ङ्गभ्रुयस्त्वस्य यजुर्वेदे सत्वात्‌ ज्योतिष्टोमाङ्खमन्त्रेषु 
याजुर्वे दिकमुपांशुत्वं स्वर इति ॥ 
४. प्रकरणाधिकरणम्‌ 

श्रुतिलि ज्खवाक्येविनियोगः प्रदशितः । सम्प्रति प्रकरणेन विनि- 
योगः प्र दश्यते । दशेपूणेमासयोस्सच्निधौ समिधो यजति (तनूनपातं 
यजति' (इडो यजति" ¶्हि्येजति' स्वाहाकारं यजति" इति प्रयाजपद- 
वाच्या यागा जास्नाताः। त इमे दशपूणेमासाङ्क न वेत्ति संशयः 1 
श्रुतिलि द्धवाक्यानामत्राभावात्‌ प्रयाजादिकं नाङ्कृम्‌ 1 प्रकरणादङ्कत्व- 
मुच्यतामिति चेत्‌, प्रकरणं नाम कि सन्निधिः ? उत साकाङ्क्षत्वम्‌ ? 
अथवा प्रकाराकाङ्क्षत्वे सति सन्नि हतत्वम्‌ ? दशेपूणेमासाभ्यां स्वगं- 
कामो यजेत' इति विधाय तत्सच्चिधौ प्रयाजा विहिताः 1 अतस्सच्चिधिना 
प्रयाजानामङ्खत्वमस्तु इति प्रथमः पक्षो नोचितः। दशेपूणंमाससचिधौ 
श्रुतगोदोहनादिगुणकामानां दशंषुणमासाङ्गत्वापत्तेः । दशंपूणंमासवाक्य- 
स्य प्रयाजादिवाक्यानाच परिपूर्णाथप्रकाशकत्वेनाकाङ्क्षाविरहात्‌ न 
द्वितीयः पक्षः 1 न तृतीयः पक्षः, अनुष्ठानमेव हि यागस्य प्रकारः । 
अनुष्ठानमात्रेणाकाङ्क्षायाश्शान्तेः 1 अनुष्ठान लोकतो विज्ञातुं शक्यते । 
ननु समिदादिवाक्यानां फलाकाङ्क्चायास्सत्त्वात्‌ दर्शभूणेमासयोश्च फल- 
श्रवणात्‌ तत्र प्रकारतयाऽन्वयं प्राप्य समिदादीनामङ्खत्वमुच्यतामिति 
चेन्न; प्रयाजादीनां विश्वजिन््यायेन रात्रिसत्रस्यायेन वा फलकल्पनेन 
स्वतन्त्रफला्थेत्यो पपत्तेः 1 अतो नास्ति प्रकरणं प्रमाणान्तरमिति न 
दशेपूणेमासाङ्क प्रयाजा इति प्राप्ते, 

सिद्धान्तः--ष्दशेपृणेमासाभ्यां स्वगेकामो यजेत" इत्यत्राख्याते 
नाभिहिता भावना कि केन कथमित्याकाङ्क्ष ति 1 तत्र स्वगं: साध्यत्वेन, 
धात्वर्थो यागः साधनत्वेनान्वेति । इतिकतेव्यताकाङ्क्षा च तिष्ठति । 
करणगतशक्त्याधायको व्यापार इतिकतंव्यता । एवं समिधौ यजतिः 
इत्यत्राप्याख्यातवाच्यभावनाया आकाङ्कात्रये जायमाने धात्वथंस्य करण- 
त्वेनाभिक्रमणादीनाच्वेतिक्तव्यतात्वेनाच्वये जाते फलाकाङ्क्नषा साध्या- 
काङ्क्षा तिष्ठति । एवं दयोराकाङ्क्षायां सत्यां यागनिष्ठशक्त्याघायक्‌ 
सामग्रीसमर्पणेन प्रयाजादीनासितिकतव्यतया, एवं प्रयाजभावनायास्सा- 








। 

घ्याकाडक्षायां यागानुग्रहस्य साध्यतयाऽन्वये जाते दशपृणमासंवावंयस्यं 
प्रयाजवाक्यानाच्च परस्पराभिसम्बन्धस्सिट्यति । तथा च नष्टाश्वदग्धर- 
थन्यायेनकवाक्यतायां सस्पद्यमानायां स्वतन्त्रफलाथत्व प्रयाजानामाश्रयणं 
नोचितम्‌, अन्यतराकाङ्क्षात उभयाकाङ्क्षाया बलीयस्त्वात्‌ । तस्माद्‌- 
भयाकाङक्च॑व प्रकरणम्‌ तच्च प्रयाजानां ग्राहकमिति 1 


५. क्रमाधिकरणम्‌ 

सर्वत्र यजमानोऽनौ द्रव्यप्रक्षेपानन्तरं तां तां देवतां चतुथ्यंन्तेन 
निदिष्य “अग्नय इदं न मम' “अग्नीषोमाभ्यामिदं न मम" इति पठति । 
अयं यागः कथ्यते । इमं यागमनु यजमानद्वारा उच्चायंमाणो मन्त्रः 
अनमन्त्रणमन्त्रःः इति कथ्यते । द्मेऽनुमन्त्रणमन्वाः क्रमेणाम्नाताः 
मन्त्रभागे 1 तत्र दशेपुणमासयोः प्रकरणे उपांञ्चुयाजक्रमे “दन्धिरस्यदन्धो 
भूयासम्‌ इत्यनुमन्वरणमन््र॒ आम्नातः । तव्र॒चिन्व्यते-किमयं मन्तः 
प्रकरणाहुशपूणमासाङ्गम्‌ ८ उतोपांञ्ययाजाङ्खमिति । अस्मिन्‌ मन्त्र 
विशेषकयोः श्रुतिलिद्खयोरभावात्‌, विनियोजकवाक्यस्याप्यसत्वात्‌ 
प्रकरणस्याविशेषात्‌ क्रमस्य च नियामकतवाभावात्‌ “अग्नेरहं देवयज्यया" 
इद्यादिमन्व्राणां दन्धिमन्त्रस्य च विकल्पेन ग्रहणमिति वक्षे प्राप्ते, 


सिद्धान्तः--स्थानं क्रमश्चेत्यनर्थान्तरम्‌ । उपांशुयाज विघेद॑न्धि- 
मन्त्रस्य च स्थानसाम्यं वतंते 1 स्थानध्यापि विनियोजकत्वं वतते । येन 
क्रमेण यागा आम्नाताः; येन च क्रमेण मन्त्राः पलिता इति मल्र- 
समास्नाय ब्राह्मणसमाम्नायचच पर्यालोच्य पुरुषो निश्चि नोति-प्रथमस्य 
प्रथमः, द्वितीयस्य द्वितीय इति । प्रथनमतिक्रम्य द्वितीयं मन्त्रं प्रथमस्य 
म्रथमच मन्त्रं द्वितीयस्येति निणेयो निहंतुकः । मन्त्रः शेषः; तस्य 
शेषिणा सस्बन्धः कर्तव्यः 1 प्रथमेन शोषिणा प्रथमस्य शेषस्य सम्बन्ध- 
स्सहेतुकः । उफांशुयाजक्रमे समास्नातो दब्धिमन्वः क्रमात्तस्यैव शेषः । 
जागनेययागस्य मन्त्राकाङ्क्षायां अग्नेरहं देवयज्यया इत्या्दिमन्त्रेण 
शान्तायां दन्धिमन्स्य तत्र प्रसक्तिः कथम्‌, येन॒ विकल्पस्स्यात्‌ । 
विकल्पेऽङ्खीक्रियमाणेऽष्टदोषद्ष्टता स्यात्‌ 1 तस्मात स्थानप्रमाणेन 
दन्धिमन्त्रस्योपांशुयाजाङ्घत्वम्‌ ॥ 

६. समाख्यएघकरणम्‌ 


शाखाच्छेदनादयः याज्यापुरोनुवाक्यायठनम्‌ स्तोत्र पठनमित्यादयः 
पदार्थाः कतेग्यत्वेन दशपूणंमासज्योतिष्टोमादिषु विहिताः 1 कर्तारश्च 
तत्तत्र तुभेदेन चत्वारः पच्च षट्‌ इत्येवं सन्ति 1 पदार्थानुष्टातारः कर्तारः 
कै ? किं अनियमः? उत व्यवस्थापकं किमपि प्रमाणमस्ति ? इति 
सन्देहः । नियामकश्ुत्याद्यभावेन येन केनचित्‌ ये केचन पदार्था अनुष्ठातुं 
शक्यन्ते । आध्वर्यवं हौत्रमिति समाख्या अध्वर्योः होतुश्च सम्बन्धमात्रा 
वगमकाः, अघ्वर्युंणा होत्रा वा इमे कतंव्या इति न दुद्धिं जनयन्ति । 
अमी पदार्था अनेन कतेग्या इति विध्यभावेन कत्र नियमासिद्धेः । किच्च 
सम्बन्धं विदित्वा पश्चात्‌ समाख्यां विदधाति, समाख्यया च पदार्थं 
स्स॒म्बन्धो बोध्यत इत्यन्योन्याश्रयात्‌ समाख्या न विनियोजिकेति पक्ष 
प्राप्ते, 

सिद्धान्तः-यथा क्रमो विनियोजकः पदार्थानां तथा समाख्यापि 
विनियोजिका, कतु विशेषसमपंणाथेत्वात्‌ 1 अआगश्वयेवम्‌ इति समाख्याते 
काण्डे ये पदार्थाः पठिताः तेषां कर्ता अवयं: हौत्रमिति समाख्याते 
काण्डे ये पदार्थाः पठिताः तेषां होता कर्तेति समाख्याऽवनोधयति । 
समाख्धा सम्बन्धमात्रं नावबोधयति, सम्बन्धिना विना सग्बन्धमात्रस्य 
बोधनमप्रयोजकम्‌ । सम्बन्धश्च सम्बन्धिनोद्धेयोभंवति । एकस्सम्बन्धी 
गाखच्छेदनादिः, अपरश्चाघ्वयु: होता वा । अतस्सम्बन्धमात्रं न 
समाख्या बोधयति । यदुक्तमन्योन्याश्रय इति तन्न; एवमादयस्समाख्या 
वै दिका अनादयः, सम्बन्धकर्तुरस्मरणात्‌ 1 तस्मात्समाख्यापि विनियो- 
जिका इति ॥ 

बलाबलाधिकरणम्‌ 

श्ुत्यादोनि प्रमाणानि निरूपितानि । सश्प्रति तेषां बलाबलं 
चिन्त्यते । पूर्व पूरव प्रमाणं प्रबलम्‌ उत्तरमुत्तरच दुबंलम्‌ । उत्तरोत्तरस्य 
प्रमाणस्य पूर्वपूर्व्रमाणकल्पनाद्वारंव विनियोजकल्वम्‌ 1 एतेषु द्यो- 
स््रयाणां वा सन्निपाते विरोधः प्रसरति । तत्र पूवस्य प्रावल्यमुत्तरस्य 
दौर्बल्यं सिद्धं भवति । लिङ्ग वाक्यस्य बाधकमिति स्थिते भरुतेः लिङ 

बाधकत्वात्‌ वाक्यादिबाधकत्वमप्यनुक्त सिद्धम्‌ वाधितवाध्यस्य वाक्यस्य 
बाधकबाघकेन श्रुतिप्रमाणेन सुतरां बाध्यत्वात्‌ ॥ 


७. श्नुतिप्राबल्याधिकरणम्‌ 

- एेन्द्यरा गाहंपत्यमुपतिष्ठते' इट्यत्रेन््री मन्त्रेण गाहुपत्यो पस्थानं 
विधीयते । ेन्द्था' इति त्रृतीयया मन्त्रस्य करणत्वं प्रतीयते 1 शाह 
पत्यम्‌" इति द्वितीयया कमंत्वं साध्यत्वमवगस्यते । देन््रीमन्वस्य साम- 
थ्य॑मिन्द्रप्रकाशने विद्यते । सामथ्ये श्रुति कल्पयिट्वा विनियोजक 
भवति 1 तेनेन्द्रीमन्तरेणेन्मुपतिष्ठत इति सिध्यति } गाहंपत्य' शब्दोऽ- 
ग्निवाची 1 द्वितीया च त्चिष्ठं कमेत्वमवगमयति । तेनंन्द्रीमन्त्रेण 
गाहैपत्यस्याग्नेरपस्थानं कर्तव्यमिति सिध्यति । एवं विरोधे ।जाते कि 
लिङ्क श्रुतिष्चोभयं तुल्यबलम्‌ ? उत लिद्धं बलीयः ? अथवा श्रुतिरेव 
बलीयसी ति सन्देहः । तत्र मन्त्रगतसामर्थ्यानुसारेणेन्द्रस्योपस्थानं क्रिय- 
ताम्‌ द्वितीयया गाहंपत्योपस्थानं वा क्रियताम्‌, उभयोस्तुल्यवलत्वात्‌ । 
मन्त्रगतेन्द्रपदस्याग्निरिति, गाहंपत्यपदस्येन्द्र इत्युभयत्र कल्पकत्व- 
व्यापारस्तुल्यः । अथवा मन्त्रस्यावृत्ति दारा समुच्चय एव भवतु 1 अथवा 
लिङ्खमेव प्रबलं भवतु । (आख्यातानामर्थं न्रुवतां शक्तिस्सहकारिणी' 
इति न्यायेन सवत्र शक्तरावश्यकत्वाच्छक्ति मुपजीव्यैव श्रुतिवाक्यं प्रवतत 
इति लिङ्घस्यंव प्राबल्यमिति पक्षे प्राप्ते, 

सिद्धान्तः--श्रुस्या विनियोगावसरे यदि श्ुतिविनियोगकार्येऽसा- 
मथ्यमनुभवेत्‌ तदा सामथ्यपिन्षा तस्याः स्यात्‌ । सा हि मन््रगतेन्द्रशब्द- 
स्येशितृत्वादिगुणयोगेन गाहेपत्याभिधायकत्वमवलमस्ब्य विनियोग निर्वा- 
हाय समर्था । अतो न लिङ्कस्य श्रुत्थपेक्षया बलवत्वम्‌ नापि चुल्य- 
वलहवम्‌ मन्वाथज्ञानमात्रेण इदमेतेन कर्तव्यमिति ज्ञानानुदयात्‌, यतोऽयं 
म्र इन्द्रं प्रकाशयति अतोऽनेनेन्द्रोपस्थानं कर्तव्यमिति यावच्छति कल्प- 
यिनुमारभते तावत्ततः पूर्वमेव श्रुतिः मस्तं गाहपव्यशेषत्वमापाद्य गाह 
पत्योपस्थानं कतेव्यमिति विनियोगकार्यं निवंहति 1 अतो लिङ्गविनि- 
योगस्य श्रुतिकल्पनाद्रारा विप्रकर्षात्‌ श्रुतिलिङ्खयोनं समबलत्वम्‌ । 
यदुक्तं समुच्चय -इति तन्न; मन्त्रः प्रथमं मम कि का मित्याकाङ्क्षति; 

तत्र विनियोजकसामग्यभावात्‌ तच्वाकाङ्क्नां विनियोजकसामग्रीसत्वेन 
प्रत्यक्षा श्रुतिश्शमयति । एवच मन्त्रगताकाङ्क्नाविच्छेदकत्वेन लिङ्ख 
श्रुत्योवि रोधसतत्वेन समुच्चयस्य नावकाशः 1 नन्वेन्द्यरा इति तृतीयया 
शेषत्वम्‌, गाप्यम्‌ इति द्वितीयया शेषित्वमित्यवगस्थत्ते । किन्तु 
किन्निरूपिते शेषशेषित्वे इति नावगतम्‌ । तदर्थं पदान्तरसमभिव्यवहार 
आश्रयणीयः । समनिव्याहारश्च वाक्यम्‌ 1 वाक्य गाहपत्यनिरूपित- 
मन््रनिष्ठशेषत्वं प्रतिपादयति, लि ङ्ख्ेन्द्य्राः शेषत्वस्येन्द्रनिरुपितत्वं 
प्रतिपादयतीति लि द्धवक्ययोरेवायं विरोधः न तु श्रुतिलि ङ्खयोरिति चेन्न, 
वाक्यस्य चिङ्खेन विरोधाभावात्‌ श्रुतिलिङ्खविरोध एवोदाहरणम्‌ । 
'गाहंपत्यम्‌' इति दहितीया श्रुत्युक्तगेषित्वसामान्यमाग्नेयी विषयं न 
भवितुमहंति, नापि िन्द्या' इत्ति तृतीयाश्रुटयुक्तशेवर्त्वा न्द्र विषयं 
भवितुम हंति, किन्तु तद्नव्यतिरिक्तान्यविषयमेवेति तावर्स्पष्टम्‌ । अन्यथा 
एेन्द्या गाहैपत्यस्‌पतिष्ठत इति वचनानथेक्यं प्रसज्येत, लिङ्गादेव- 
शेषित्वस्य शेषत्वस्य च प्राप्तत्वात्‌ । कि विरोधस्थले प्रबलेन 
दृबेलस्य बाधो निश्चितः । प्रबलदुबेलयोश्च बाध्यवाधकभावो भवति, 
तयोरेव च विरोधः प्रकृते वाक्यापेक्षया लिङ्ख प्रबलमपि न वाक्यं 
वाधितु शक्नोति यदि बाधेत तहि श्रुतिवाक्ययोरुभयोरपि बाधे 
वेदाप्रामाण्यापत्तिः अतः श्रुतिलि द्खयोरेवेद विरोधोदाहरणम्‌ ॥ 


८. लिङ्कप्राबल्याधिकरणम्‌ 


दशंपूणैमासयोः 'स्योनन्ते सदनं करोमि घृतस्य धारया सुशेवं 
कल्पयामि । तस्मिन्‌ सीदामृते प्रतितिष्ठ ब्रीहीणां मेव सुमनस्यमानः. 
इत्यस्ति मन्वः । हे पुरोडाश तव घृतधारया समी चीनं स्थानं करोमि, 
तर्मस्त्वं शोभनमनस्कस्सन्‌ उपविश प्रतिष्ठा प्राप्नुहि इति मत्ताः) 
यत्र किं वाक्यं लिङ्कात्‌ प्रबलम्‌ ? उतोभयोरपि तुल्यबलत्वम्‌ ? अथवा 
लिङ्ख प्रबलं वाक्य दुर्बलमिति संशयः । तत्र मन््रगतात्‌ तस्मिन्‌" 
इति पदात्‌ एकवाक्यत्वं प्रतीयते । वाक्य च फदसमभिव्याहारः । सम- 
भिव्यारमात्रेणास्यार्थप्रत्याकत्वं सिद्धम्‌ । प्रतीयमानश्चाथः-घृतघाय्या- 
सदनकरणपू्ंकः पुरोडाशप्रतिष्ठापनरूपः । अत्र लि ङ्गसपेक्षता वाक्यस्य 

नास्ति। एताद्शार्थ॑प्रतिपादकमन्तस्य विनियोजकसामग्री नास्ति वाक्ये 1 
विनियोगायानेन मन्त्रेण सदेनकरणपृवंकपुरोडाशसादनं कतव्यमित्ति 
श्रक्षि कल्पयित्वा समर्थ्योपजीनमन्तस वाक्यं विनियोजकं भवतु; मन्तरं 
विभज्य विनियोगस्य काऽऽवश्यकता ? इदं काय सामथ्यंमपि कतु 
शक्नोतीति चेत्‌ लिङ्खवाक्ययोस्तुल्यबलत्वमस्तु इति पक्षे प्राप्ते 


सिद्धान्तः-यद्यपि श्रुतिकल्पनपेक्षा लिङ्वा्ययोस्तुल्या, तथापि 
लिङ्घस्य तव सन्तिकरषः; वाक्यस्य तु विप्रकषंः । सर्वोऽपि विनियोगो 
विनियोज्यसामथ्यंप्रयुक्तः । विनियोज्यसामर्थ्ये पर्यालोच्यमाने पूर्वधस्य 
सदनकरणे, ऊत्तराधैस्य सादनकरणे सामथ्यंमवगस्यते । वाक्येन विनि- 
योगे क्रियमाणे समग्रस्य मन्त्रस्य सदने सादने वा सामथ्यं निश्चित्य 
तेन श्रुतिः कल्पनीया भवति । यावद्वाक्यं साम््य॑निश्चये प्रवर्तते 
तावदेव लिङ्ख क्लृप्तसामथ्येबलेन श्रुतिं कल्पयित्वा पूर्वाधि सदनकरणे 
उत्तराधेशच सादनकरणे मन्तरं विनियुक्त इति न लिङ्खवाक्ययोस्तुल्य- 
बलत्वं नापि वाक्यस्य बलीयस्त्वम्‌ 1 तस्माद्राक्याट्लिङ्क बलीयः॥ 


९. वाक्यप्राबल्याधिकरणम्‌ 


दशंपणंमासयोस्सूक्तवाकनिगदस्य विभज्य विनियोगः द्वितीयपादे 
षष्ठाधिकरणे प्रतिपादितः । तत्र “अग्नीषोमाविदं हविरजुषेताम्‌ अवी- 
वुधेतां मही ज्यायोऽक्राताम्‌" इति पौणेमास्याम्‌, “इन्द्राग्नी इदं इहविर- 
जुषेताम्‌' इत्यमावास्यायां यथालिङ्ख मन्त्रः पठयते 1 पौर्णमास्यां विनि- 
युक्तस्य “अग्नीषोमौ' इत्यस्य शेषः अवीवृथेताम्‌' इत्यादिः अग्नीषोम 
पदेनकवाक्यतां प्राप्तो वाक्यप्र माणेन पौणंमास्यङ्घम्‌ उत दशंपुणंमास- 
प्रकरणेनोभयाथंस्सन्‌ दर्शाङ्खमपि इति संशये, प्रधानस्या ङ्गानाच्चा- 
काड्क्षालक्षणं प्रकरणं प्रमाणं प्रधानसंस्पशि भवति । णेन्दधाग्नयागोऽपि 
अग्नीषोमीययाग इव प्रधानम्‌ 1 यथा “अग्नीषोमौ' “इदं हविरजुषेताम्‌' 
इत्यादिशेषेण प्रकाश्येते तथा “इन्द्राग्नी अपि प्रकाशयितग्यौ । 
प्रकरणात्‌ मन्त्रशेषस्य दर्शाङ्गत्वमपीति पक्षे प्राप्ते, 


सिद्धान्तः--“इन्द्रागनी' इत्यनेन मन््रगेषस्यैकवाक्यता नास्ति । 
अग्नीषोमौ" इत्यनेन तु प्रत्यक्षेणेकवाक्यता दृयते 1 तत आकृष्य इन्द्रा 





तृतोयाघ्यायस्य तृतीयः पादः १२९ 


ग्नीति पदेनंकवाक्यतां कृत्वा लिङ्कशरुती कल्पनीये यदि प्रकरणा- 
दर्शाङ्कत्वमुच्येत । ततः पुर्वं वाकथं लि ङ्खश्रुती कल्पयिहवा विनियोजकं 
भवति 1 अत्र सन्निकषंः;, तत्र विप्रक. इति । सन्लिकर्षेण विनियोगे 
जति उभयाकाङ्क्षा न जायते, आकाङ्क्नायशशान्तत्वात्‌ 1 एवच 
. प्रकरणस्य प्रधानसंस्पाशत्वस्य सत्त्वेऽपि श्रुतिकत्पनाधीनमेव विनियोज- 
कट्वम्‌ । श्रुतिकल्पनायानच्च विप्रकर्षः, वाक्यस्य सन्निकषं इति वाक्या- 
तपरकरणं वेलम्‌ 1 तस्मात्‌ “इदं हविः" इत्यादिमन्वर शेषः पौ्णेमास्य ङ्ग- 
मेवेति ॥ 
| १०. प्रकरणप्राबल्याधिकरणम्‌ 

राजसूये अनेके इष्टिपशुसोमयागाः फलवन्तस्समप्रघाना विहिताः 1 
इमे दशेपुणेमासागनीषोमीयप्यु-ज्यौ तिष्टोमविकृतयः । एतेषां (राजसूयः 
इति आख्यातपरतन्त्रं नामधेयम्‌ । इभे -इष्टिपशुसोमाः तत्तत्प्रकृति- 
तश्शान्ताकाङ्क्षा अपि राजसूयत्वेनास्ति प्रकरणम्‌ इति स्थितिः। 
तत्राभिषेवनीयाख्यः कश्चन सोमयागः । तत्सच्निधौ विदेवनादीन्यङ्खा 
स्यास्नातानि-“अक्चंदीव्यतिः “साजन्यं जिनाति" शशौनश्शेपनाख्यापयति 
इव्यादीनि ! तदिमान्यङ्खानि सन्निधि ( स्थान ) प्रमाणेनाभिषेचनीय- 
सोमसम्बन्धीनि उत राजसूथसम्बन्धीनि ? इति सन्देहः अर्थात्‌ 
अभिषेचनीयसोमयागाङ्घव्वं विदेवनादीनाम्‌ : उत राजसूा््खत्व- 
मिति । इष्टिपशुसोमानां प्रकरणं साधारणम्‌, स्थानन्तु अभिषेचनीय- 
स्यासाधारणम्‌ । साधारणं सामान्यम्‌, असाधारणश्च विशेषः । 
सामान्याच्च विशेषः प्रबलः । बलवत्वात्‌. तद्रशेनाभिषेचनीयाङ्गस्वमेव 
विदेवनादीनामिति पक्षे प्राप्तेः | 

सिद्धास्तः-सन्निधिस्त्वसाधारण इति सत्यम्‌; किन्तु अक्राङ्ख्ता- 
कल्पनपुवेकमेव तस्य॒ विनियोजकत्वं वक्तव्यम्‌ । यावदभिषेचनीय- 
सोमयागस्येतिकर्तव्यताकाङ्क्षा, एवं विदंवनादीनामङ्खानामुपकाया- 
काङ्क्षा नोदेति तावत्‌ स्थानं विदेवनादीनां विनियोजकं कथं स्यात्‌ 
प्राकृतज्यौतिष्टोभिकौरङ्गेरभिषेचतीयसोमयागस्येतिकतव्यताकाङ्क्षाया- 
- शान्तत्वेन स्थानेन तत्र विदेवनादिविषयकाकाङ्क्षोत्थापनीया भवति । 
१७ 

१३० मोमांसानयमञ्ज्यां 


तादेव भ्रकरणं सन्देशपतितान्‌ विदेवनादीन्‌ विनियुडक्त इति प्रकरणा- 
त्स्थानं बाध्यते 1 अतः प्रकरणात्‌ स्थानं दुब॑लमिति ॥ 


११. स्थानप्राबल्याधिकरणम्‌ 


व्यवहाराय वेदभागानामध्ययनाय पदार्थानामनुष्ठानाय च षलुप्ताः 
कल्पिताश्च समाख्या वै दिक्यो लौ किक्यश्च सन्ति । तायु “पौ रोडाशिकम्‌' 
इति काचन समाख्या पुरोडाशसम्बन्धिपदाथेबोधिका 1 “पौरोडाशिकम्‌ 
ति ष्ठन्‌ प्रत्ययान्तः शब्दः । एवंसमाख्यया समाख्याते काण्डे दशेपूणे- 
माससमभ्बन्धिनि, शुन्धष्वं देव्याय' इत्यादिमंन्तः सान्ताय्यपात्रशोधनक्रमे 
पठितः 1 किमयं मन्त्रः समाख्यया पुरोडाशसम्बन्धिपात्राङ्खम्‌ ? उत 
स्थानात्‌ सान्नाय्यपात्रशोधनाद्खमिति संशये पुरोडाशसम्बन्धवाचि- 


न्यास्समाख्यायाः, विनियोगे प्रमाणन्तरनियेक्षायाः पुरोडाशपात्राङ्खत्व 
बोधकठ्वमेवेति पक्षे प्राप्ते, 


` सिद्धान्तः-पौरोडाशिकमिति समाख्या मन्त्रस्य पुरोडाशसम्बन्धि 
पात्रसम्बन्धनोधने न समर्था, किन्तु प्रकृत्या पुरोडाशः प्रत्ययेन काण्ड- 
मिति पुरोडाशसम्बन्धिकाण्डस्येव बोधने समर्था 1 सम्बन्धस्तु समभिव्या- 
हारलभ्यः । अनन्यलभ्यद्शब्दाथं इति न्यायेन समाख्यायाः काण्डवा- 
चित्वमेव 1 तेन मन्त्रस्य कण्डपल्तिस्य पुरोडाशस्य च कश्चन 
सम्बन्धोऽस्तीति कल्पनीयम्‌ । ततः समाख्याकल्पितमन्त्रसम्बन्धेन 
पुरोडाशपात्रशोधनस्य स्मारकतन्मन्तरपिक्षा कल्पनीया ततो वाक्यलिङ्ख 
श्रुतयः कल्पनीयाः । तदनन्तरं विनियोगः 1 मन्त्रस्य समानदेशत्व- 
लक्षणस्थानस्य च सम्बन्धः ` प्रत्यक्षः । तत अकाङ्क्षा-वाक्य-लिङ्खशरुति 


केल्पने स्थानं सन्निकृष्टम्‌, समाख्या तु विप्रकष्टेति स्थानात्समाख्याया 
दौबेल्यमिति ॥ 


१२. बाधयोग्यताधिकरणम्‌ 


विचारितस्य प्राबल्यदौबैल्यस्य फल विचारोऽस्मिन्नधिकरणं 
क्रियते । उत्तरोत्तरं प्रमाणं लि ङ्गादिकं कि लब्धप्रमाणभावं सत्‌ पूर्वेण 
नाषटयते { उतालब्धभ्रमाणभावमेव बाध्यते ? अर्थात्‌ उत्तरं प्रमाणं प्रप्त 

सद्बा-यते उताप्राप्तं सत्‌ इति सन्देहः 1 तत्र लब्धप्रमाणभावस्य प्राप्त- 
स्यैवोत्त रस्य बाधः शरकूशन्यायेनेति पक्षे प्राप्ते, 


सिद्धान्तः-यद्धि प्रमाणं सस््राप्तं तदन्येन प्रमाणेन कथं बधितं 
भवेत्‌ । ननु अलब्वप्रमाणभावमकिच्ित्करम्‌, तेन पदार्थं विनियोगोऽप्रसक्त 
एव, कथं तद्‌ बाध्येत पूर्वेणेति चेन्नैष दोषः । पूर्वं पूं प्रमाणं प्रथमं 
प्रवृत्तं सत्‌ उत्त रोत्तरप्रमाणस्य या कल्पकत्वशक्तिः सा प्रतिबध्यते 1 
्वृत्तिप्रतिबन्ध एवात्र बाधो विवक्षितः 1 शरकरुशन्याये तु प्राकृतं कुश- 
मयत्वमतिदेशेन विकृतौ प्राप्तं सत्‌ वंकृतेन शरमयेन बाघ्यते, उपदेशा- 
पक्षयाऽतिदेशस्य दुबेलत्वात्‌ । प्रकृते च लि _्कादीति पूर्वप्रमाणकल्पना- 
दवारंव विनियोजकानि । पूवण श्रुतिप्रमाणेन पदार्थस्य विनियोगे कृते 
उत्तरस्य लि ङ्घस्य श्रुतिकल्पकत्वशक्तिः क्षीणेति प्रवृत्तिरेव नास्तीति 
अलन्धप्रमाणभावन्तद्धवति अर्थादप्राप्तमेव तद्वाधितं भवति । एवच 
तार्तीयो बाधोऽप्राप्तबाध इति फलति ॥ 


१३. अहीनाधिकरणम्‌ 


श्रुत्यादीनां बलाबलं चिन्तितम्‌ । अधुना विरोधः क्वास्ति क्व चं 
नास्तीति परीक्ष्यते 1 प्रथमं श्रूत्या प्रकरणस्य विरोधसदसद्भावो विचा- 
यते ज्योतिष्टोमे श्रूयते-तिखः सान्हस्योपसदो इादशाहीनस्य' इति ॥ 
यस्य क्रतोः सुत्या-सोमाभिषवादिकं समानेनान्हा समाप्यते स क्रतुः सान्हः 
कथ्यते । स च ज्योतिष्टोमः। एकदिनसाटयसुत्याकः क्रतुरित्यथंः 1 
सान्हस्य ज्योतिष्टोमस्य तिख उपसदिष्टयोऽङ्कम्‌ इति नियतम्‌ । ाद- 
शाहीनस्य' इति विधीयमानं द्ादशोपशषत्कत्वमपि प्रकरणात्तस्येवा- 
ङ्गम्‌ ? उताहीनानाम्‌ इति संशयः । द्विरात्र त्रिरात्रं चतूरात्रमित्येव- 
महगंणसाध्यास्सोमयागाः द्वादरात्रप्यन्तं साध्यतया विहिताः । अत 
प्रतिदिनं सुत्याक्म भवतति, अतएवाह नशब्देनेतेषां व्यवहारः । ज्योति- 
ष्टोमः केनापि सोमयागेन न हीयते न व्यज्यत इति व्युत्पत्या अहीन- 
शब्देनाभिधातुं शक्यते स्वेषामपि सोमयागानां प्रकृतिः ज्योतिष्टोमः । 
इमं कोऽपि सोमयागो न त्यजति, भरकृतित्वेनपक्ष्यमाणस्वात्‌ 1 अतो 


~ स 








१३९ भौमां सानयमेनल्न्या 


नाहीनश्रुत्या प्रकरणस्य विरोध इति द्वादशोपसत्कत्वं उयुपसत्कत्वं वां 
ज्योतिष्टोमाङ्गमिति पक्षे प्राप्ते, 

सिद्धान्तः--उपसद्ादशत्वं प्रकरणान्न ज्योतिष्टोमा ङ्खम्‌, सान्ह- 
शब्देनोपात्तस्य ज्योतिष्टोमस्याहीनशब्देनो पादानायोगाद्‌ अहीनशब्द- 
वाच्यद्धिरात्रादीनामेवाङ्खम्‌ 1 अहीनशब्दः सान्हशब्दवाच्यज्योतिष्टो- 
मान्यस्मैव वाचकः 1 अहीनशब्दोऽहन्‌ शब्दात्‌ “अन्हः खः क्रतौ' इति सूत्रेण 
खप्रत्यये कृते “आयनेयीन्‌ इत्यादिना इनदेशे कृतेऽहीनशब्दो निष्पन्नः । 
खग्रत्ययश्च ^तस्य समूहः इत्यधिकारे विहितः । तेन अहगंणसा्य- 
सुत्यासम्‌हेऽहीनशब्दो वतंत इति सिध्यति । अतो न हीयते न त्यज्यते 
इति नव्यः समासो न कतुं श्यते; तथासति सत्रेष्वप्यही नशब्दभ्रयोगा- 
पत्ति रित्यदहीनशब्दो द्वि रात्रादिष्त्रेव वतंत इत्य ङ्खीकतेव्यम्‌ । अहीन- 
शब्दो मध्योदात्तः “अही नः' पठ्यते । नज समासे स्वीकृते पूर्वं पदप्रक्र- 
तिस्वकरः “अहीनः' स्यात्‌ । स्वरभेदेनार्थभेदः स्फुटः 1 एवं श्रुत्या 
प्रकरणस्य विरोधे जाते प्रकरणाच्छ. तेः प्राबल्यमिति दादशोपसत्तवं 
द्विरात्रा्यहीनाङ्गमिति 1 द्विरात्रादयस्सोमयागा ज्योतिष्टोममनुष्ठाया- 
नुष्टीयन्त इति तदङ्गमेव द्वादशोपसच्वमिति 1 


१४. श्रतिपदधिकरणम्‌ 


ज्योतिष्टोमे बहिष्पवमानस्तोत्रे 'उपास्मे गायता नरः' इति नित्यां 
प्रतिपदं विधाय युवं हि स्थः स्वपेती इति द्ियजमानयोः प्रतिपदं 
कूर्यात्‌" “एते असग्र मिन्दव इति बहुभ्यो यजमानेभ्यः इति श्रूयते । 
वहिष्पवमानस्तोतरे या आया स्तोत्रीया ऋग्‌भवति सा प्रतिपदित्थुच्यते 
एकंकस्मिन्‌ स्तोत्रे तिख ऋचो भवन्ति । तास्वाद्या प्रतिपच्छन्देन व्यवह्ि- 
यते । प्र तिपद्विधिद्रयमिदं कि ज्योतिष्टम एव निवेशं लभते ? अथवा 
ये द्विबहुयजमानकाः क्रतवस्तेषु विधिद्वयमत्छृष्यत इति संशयः 1 ज्योति- 
ष्टोम्रकरणे  पठितमिदं विधिद्यम्‌ । प्रकरणादिच्छिद्यान्यत्र नयनं न 
समुचितम्‌ 1 ज्योतिष्टोमस्य प्रयोगदयं . व्त॑ते-नित्यः कास्यश्च । तत्र 
निव्यप्रयोगे. यथाशक्त्यनुष्ठानम्‌, काम्थप्रयोगे च सर्वाद्गोपसंहार इति 
यावृज्जीवाधिकरणे स्थितम्‌ । षष्ठतृतीयाद्याधिकरणेऽशक्यकतिपया ङ्गाना 

त्यागेऽपि नित्यप्रयोगोऽनुमन्यत इति च्यायः प्रदशितः । ज्योतिष्टोमध्य 
क्लेशवहुद्रव्यव्ययसाध्यत्वादेकी यजमानः यदि क्लेशं द्रव्यव्यय-च सोढुम- 
शक्तो भवेत्‌ तहि द्वाभ्यां बहुभिर्वा मिलित्वा कर्तु शक्नुयादिति द्धित्व- 
बह्‌ त्वविधिः प्रकरण एव निवेष्टु प्रभवति । काम्थप्रयोग एव सव ङ्गो- 
पसंहार आवश्यकः । अतः प्रकरणाद्धित्ववहुत्वविधेर्नोक्किषं इति प्राप्ते, 

सिद्धान्तः-- ज्योतिष्टोमेन स्वर्गकामो यजेत" इत्यत्र कतूंगामिनी 
एकत्वसङ्ख्या कतर परिच्छेदेन भावनाङ्घम्‌ 1 भावना च विधीयते । 
विधेयगता च सङ्ख्या विवक्षिता भवतोति पश्वेकत्वन्यायेन सिद्धम्‌ । 
पुरषप्रयत्नसाध्यं यच्चोद्यते तद्विषय एव यथशक्त्युपवन्धः । सङ्ख्या तु 
न पुरुषप्रयत्नसाध्या । अतश्चकमेव यजमानभधिङृत्य यथाशक्त्युपवन्धः 
प्रतते, एको यथाशक्ति कुर्यादिति । तस्माद्‌ ज्योतिष्टोमे यजमानदि- 
बह त्वासम्भवात्‌ द्विवह त्वसंयुक्ते क्रतौ कुलायादौ द्विवह्‌-प्रतिपद्िधान- 
मूत्कृष्यते ॥। 

१५. जाघन्यधिकरणम्‌ 

दशेपृणेमासयोः “जाघन्या पत्नीस्सं याजयन्ति" इति श्रुतम्‌ । जाघनी 
पशोःपुच्छं कथ्यते 1 पत्नीसंयाजे सोमः त्वष्टा दवानां पत्नी अग्निगृ ह्‌- 
पतिरिति देवताः पटनी शब्देन सृष्टिन्यायेन विवल्षिताः1 पत्नी रिति द्वितीया 
सम्प्रदानाथं । अत्र सन्देहः-कि जाघनीमुदिश्य संस्करतया पत्नीसंयाजा 
विधीयन्ते ? अथवा पत्नीसंयाजोदेशेन जाघनी विधीयत इति । प्रथम- 
कोटौ संस्का्थैेतया जघनी यत्र॒ वतते तत्र पत्नीसंयाजानामुत्कषेः; 
द्वितीयकोटौ च दशेपृणंमासयोरेवापणस्थां जाधनीं सम्पाद्य तया पत्नी- 
संयाजाः कतंव्याः, पत्नीसंयाजानां नोत्कषं इति फलफलिभावः 1 तत्र 
जाधनीसंस्कारविधिरयं संस्कार्यानुसारेणाग्नीषोमीयपशावुत्कृष्यते । 
यद्यपि जाघन्या" इति तृतीयया जाघन्या गणत्वं प्रतीयते न प्राधान्यम्‌ 
तथापि जाघन्या एकदेशावयववाचित्वेन “उत्तरार्धास्स्विष्टकृते समवद्यति" 
इतिवत्‌ द्रव्यान्तर प्रयोजकतया यत्रायमेकदेशः तत्र तत्संस्कारतया निवे- 
शोपपत्तेः 1 तृतीया तु व्यन्ययेन नेतुः शक्यते । तस्मात्पत्नीसंयाजानाम्‌ 
अग्नीषोमीयपशोनिष्पच्चजाघनीप्रतिपत्तिरूपेण प्रकरणं बाधित्वोत्कषं इति 
पक्षे प्राप्ते, | । | 

सिद्धान्तः--"पत्नीस्संयाजयन्ति इत्युत्पत्तिवाक्यविहितपत्नीसंया- 
जानां द्रव्यापेक्षायां जाघनीवाक्येनपिक्षितद्रव्यविधानमुचितम्‌ “उत्तरार्ध 
स्स्विष्टकरते समवद्यति" इत्यत्रोत्त राधेशब्दोऽवयववचनो भवितुमहंति 
तत्रावयविनः पुरोडाशस्य सत्वात्‌, तदल््रकृतदशंपूशेमासयो रवयवी पशु- 
नास्ति येनायमवयववाची स्यात्‌ । प्रत्युत जाघनीशन्दो जातिवचन 
नावयववचनः 1 ततश्चाग्नीषोमीयपशुज्ञानाभावेऽपि जाघनी ज्ञातु 
शक्यत इति जाधनीशब्दस्य निरपेक्षवृत्तित्वम्‌ 1 तथा च कस्यचित्प्रा- 
णिनो जाधनीमापणादितस्सम्पाद्य पत्नीसंयाजाः कतंव्याः, न जाघन्या 
उत्कषं इति 1 

१६. सन्तदेनाधिकरणम्‌ 


शरुतिश्रकरणयोविरोधाविरोधचिन्तां परिसमाप्याधुना वाक्य 
करणयोविरोधाविरोधविचारः क्रियते । “हन्‌ वा एते यज्ञस्य यदधिषवणे 
न सन्त्रणत्ति" इत्यसन्तदेन विधाय अथो खलु दी्ध॑सोमे सन्तुयेत्‌ धृत्य 
इति ज्योतिष्टोमे श्रूयते । सोमलतातो रसनिष्पीडनाथर्भधिषवणनास्ना 
दे फलके यज्ञस्य हनुस्थाने भवतः। अतोऽनयोस्सन्तदंने-कीलेन द्रढीकरणं 
न कुर्यात्‌ । दीघेसोमे पर सन्त्रदयेत्‌-अभिषवयोग्यदाढर्याय द्र योविश्लेषणं 
यथा न स्यात्तथा कृर्यादित्यथंः । तदिदमसन्तर्दनं सन्तदंनश्च कि 
प्रकृतिभूते ज्योतिष्टोम एव विक्रल्पेन निविशतः ? उत सन्तर्दनस्यान्यतो- 
त्कषंः ? इति संशयः । तदथं शदी्घंसोम' शब्दार्थो निणेतव्यः-कि 
दीघेश्य सोम इति षष्ठीसमासो वा उत दीर्घश्चासाविति कर्मधारयो 
वेति । तत्र॒ यजमानगत दध्यंम्‌ यजमानकतु ककर्मगतदध्यं' वाऽऽध्रित्य 
प्रकृतावेव दीवसोभत्वोपपत्तेः न प्रकरणात्सन्तर्दनस्यो-कर्षः । अतस्सन्त- 
दनासन्तद नयो्ज्योतिष्टोमे विकल्प इति पक्षे प्राप्ते. 

सिद्धान्तः--षष्ठोसमासाङ्खीकारे दीर्घशब्दस्य यजमानगतदेरध्ये 
यजमानकतु कक्मगतदे्ये वा लक्षणापत्तिः; तदपेक्षया कर्मधास्यो 
बलीयान्‌ 1 इष्टूयायपक्षया सोमे विद्यमानस्य देयस्य बोधने व्यर्थ- 
विशेषणत्वम्‌ । द्वि रात्रादौ उक्थ्यादिसंस्थासु वा प्रदानविवध्या सोम- 
ृद्धस्सत्वात्‌ दी्ेशब्दोपपत्तिः, श्त्या" इत्यर्थवादस ङ्गतिश्च भवेताम्‌ । 

अतः प्रकरण वाधित्वा वक्येन द्विरात्रादौ उक्थ्यादिसंस्थासु च 
सन्तदंनस्योत्कषं इति ॥ 


१७. प्रवरग्याधिकरणम्‌ 

ज्योतिष्टोमे श्रूयते-^न प्रथमयज्ञे प्रवृञ्ज्यात्‌" इति प्रवग्य॑निषेधः ! 
निषेधोऽयं कि ज्योतिष्टोमाङ्गम्‌ उत ज्योतिष्टोमीयप्रथभप्रयोगाङ्खम्‌ ? 
इति सन्देहः । तत्र प्रथमयज्ञ इत्यत्र प्रथमशब्दो यज्ञपदसमानाधिकरणस्सन 
ज्योतिष्टोमप्रथमप्रयोयवाचकः कथं स्यात्‌ ? लक्षणया यज्ञशब्दस्य 
प्रयो गवोधक्रत्वं वक्तव्यम्‌ । तदपेक्षया प्रथमयज्ञशब्दः “एष वाव प्रथमो 
यज्ञो यज्ञानां यज्ज्यो तिष्टिमो य एतेनानिष्ट्वाथान्येन यजेत गतंपत्य- 
मेव तत्‌" इति वाक्यान्तरबलेन ज्योतिष्टोमावगमक ई यङ्खीकारे 
लक्षाया अप्रसक्तः1 तस्माद्‌ वाक्यानुगृहीतात््रकरणात्‌ ज्योतिष्टो- 


माङ्क प्रतिषेध इति प्राप्ते, 


सिद्धान्तः--प्रथमशब्दः पूवेमप्रवृत्तस्य कतु: जाद्यप्रवृत्तौ मुख्यः । 
तादृशप्रवृत्ति विषयतया ज्योतिष्टोमे लाक्षणिकः । आद्यप्रवृत्ति नामाद्या- 
नृष्ठानात्मकः प्रयोगः 1 कस्य प्रयोग इति जिज्ञासायां प्रकरणाज्ज्यो- 
तिष्टोमस्येति ज्ञातुः शक्यते। अतो ज्योतिष्टोमप्रथमग्रयोगाङ्गं 
प्रतियेधः । प्रकरणात्‌ क्रत्वङ्गं प्रतिषेधो भवत्विति विसंवादे वाक्या 
स्रकरणस्य बाधितत्वात्‌ प्रथमप्रयोगाङ्गमेव प्रतिषेध इति निश्चेतु 
शक्यते 1 यदुक्तं !एष वाव प्रथनो यज्ञो यज्ञानाम्‌ इति वाक्यान्तरेण 
प्रथमयज्ञगष्दो ज्योतिष्टोमनामधेयमिति, एव प्रथमयज्ञ शब्दस्य नाम- 
धेयत्वे दहितीयादिवारं ज्योतिष्टोमेऽनुष्टीयमाने प्र थमयज्ञ इति प्रयोगा- 


पत्तेः 1 तस्मास्प्र तिषेधोऽपरं ज्योतिष्टोपप्रथमप्रयोगाङ्गम्‌ ॥ 
१८. पौष्णपेषणाधिकरणम्‌ 
दशंपणमासयोः प्राशितं प्रकृत्य श्रुयते-पूषा प्र पिष्टभागःः इति । 
तनिदं पषभागस्य पेषणं क्र प्रकृतौ दशेपूणमासयोनि विशते उत 
विङ्ृतौ ? इति सन्देहे दशेपूणंभ सयोराम्नातत्वेन प्रकृतावेव निविशते । 


~ ठ व 
१. प्राशित्रं ब्रह्मणो भागो भक्षणार्थं (पुरोडारस्य मस्तक्राद्यवमान पिप्पलमातं 


वाभ्वद्यति' इत्यवदाय श्रह्मे प्रहरति" इति विध्यनुसारेण दीयते । 


ष्णि) $ 





॥॥ 

ननु दशंपूणंमासयोः पूष्णो देवतात्वाभावात्‌ कथं निवेश इति चेत्‌, 
पोषयतीति ब्युसपत्या पूषन्‌ शब्दस्थारन्यादिदेवताप रत्वमङ्गीकृत्य निवेशे 
विरोधाभावादिति पक्षे प्राप्ते, 

सिद्धान्तः--प्रकृतौ पूषदेवताककर्मणोऽविधानात्‌ दन्तरहितदेवता- 
विशेषे पूषन्‌ शब्दस्य रूढत्वाद्यो गिकष्युत्पत्त्याऽ्या्यभिधायिस्वानुपपत्तः 
मुख्यार्थालाभे एव गौणार्थस्य परिग्रहात्‌ यत्र विकृतौ पूष्णो देवताख्ं 
तत्रास्योत्कर्षो न्याय्यः । अस्ति च 'पोष्णं चरुं निवंपतिः इति विहितं 
पूषदेवताकं कमं । पौष्णम्‌ इति पूषशब्दात्‌ तस्येदम्‌" इत्यनुशासनेनाण्‌ 
प्रत्ययान्तं पदम्‌ । पेषण पोष्णद्रव्यसम्बन्धि भवति । अतस्तत्रैवास्य 
पेषणस्योत्कषः प्रकरणश वाक्याद्दूबेलम्‌ इति वाक्यात्प्रकरणवबाधो 
युक्तः 1 तस्माद्विकृतौ पषणस्योत्कषः ॥ 

१९. चरावेव पेषणस्य निवेक्ाधिकरणम्‌ 

पूषदेवताकपशुद्रव्यकयागोऽपि "पौष्ण श्याममालभेतान्नाद्यकामः' इति 
विहितः पौष्णः कथ्यते । एवं थयहैवत्यः पशुः तहूवत्यः पुरोडाशः” इति 
विहितः पशुपुरोडाशयागोऽपि पीष्णो भवति । चसद्रव्यकयागोऽपि “पौष्णं 
चरु श्यामो दक्षिणा" इति विहितः पौष्णो भवति 1 किमेतेषु सर्वेषु विक्रृति- 
यागेषु पेषणस्य निवेशः ? उत चरवेव इति संशये सवेषु पशुपुरोडाश- 
चश्षु पौष्णत्वस्य सत्वात्‌ “अदन्तको हि" इति हेतुवादस्य सभन्वयात्‌ 
अविशेषेण सर्वार्थं पेषणम्‌ इति पक्षे प्राप्ते, 

सिद्धान्तः--पौष्णपेषणं चरावेव, न पुरोडाशे नापि पशौ 1 पुरोः 
डशे पेषणमथदिव प्राप्तं न तत्र विधेरावश्यकता । विना पेषणेन पुरोडाश- 
निर्माणासम्भवात्‌ । पशौ पेषणं विप्र तिषिद्धम्‌ । पशुस्तु हृदयादीनामव- 
दानसंस्कृतद्रव्याणां साकाराणां प्रकृतिद्रव्यम्‌। अतः पशौ पेषणं न भवितु- 
महेति । तदीयहृदयादी नां ` पेषणे हदयाद्याकारस्य विध्रतिषेधस्स्यात्‌ । 


ननु हृदयादीनि पिष्ट्वाऽनन्तरं तत्तदाकार सम्पाद्य देवतायै दीयतामिति 


चोन्मवम्‌, प्रत्येकं हृदयादीनां पशौ देशः क्लप्त, तस्मात्तस्माटेशादवदाय 
देवतायं हृदयादिकं देयम्‌ । पेषणे क्रियमाणं - अस्मादेशादिदं उत्छृत्तमिति 
परिज्ञानं न स्यात्‌ । तस्मात्पौष्णचरावेवाप्र प्तं पेषणं विधीयते ॥ 

२०. पेषणस्येकदेवत्ये निवेशाधिकरणम 


राजसूये केवलपूषदेवताकचरद्र व्यकयागः देवतान्तरसहितपूष- 
देवताकचश्ट्रव्यकयागोऽपि विहितः 1 तत्र “पूषा प्रपिष्टभागः इति देव 
तान्तरसहितपूषदेवताकयागेऽपि प्रवतंते ? उत केवलपूबदेवताकयाग 
एवेति संशये सदि तीयेऽपि पूषणि पेषणं भवेत्‌ पेषणस्य स्वरूपेण पूषप्रयु- 
तत्वात्‌ । पेषणे निमित्तं पूषा, न देवतात्वेन; (पूषा प्रपिष्टभाग इ्येत- 
वन्मात्रं नितित्तम्‌ नात्र तद्धितान्तत्वमस्ति। तथा च सोमापौष्णे चरौ 
पूषणस्तद्धितवशेन व्यासज्य देवतात्वे सत्थपि स्वरूपेण सद्भावात्‌ पेषणं 
स्यादेव । किच्च पूष्णः प्र पिष्टभागत्वे हेतुः दन्त रादिश्यम्‌ 1 स च हेतुः 
देवतान्तरःपरहितस्य पृष्णो नास्ति इति वक्तं न शक्ष्यते 1 देवतान्तरसा- 
हित्यमात्रेण पूष्णो दन्ता जायन्ते इति कथनं साहसमात्रम्‌ ! प्राशित्रभक्षणेन 
पूषणो दन्ताः पतिता इति यादृशो वाक्यशेषो वतते न तादृशः सद्ितीयस्य 
पूष्णो दन्ता जाता इति वाक्यशेषो दुश्यते 1 तस्मात्‌ सद्ितीयपूषदेवताक 
चरावपि पेषणं स्यादेवेति पक्षे प्राप्ते, 
सिद्धान्तः--"पूषा प्रपिष्टभागः' इत्यत्र केवलस्य पूष्ण एव निदेशेन 
पेषणं श्रूयते । तच्च यदि सदि तीयपूषदेवताकस्थले “सोमापौष्णं चं 
निर्वपेत्‌" इत्यत्र पेषणं क्रियेत तदा सवस्य द्रव्यस्य पेषणं न कतु ` शक्यते, 
सोमस्य देवताया चरुशब्दवाच्यौदनस्य लोपस्स्यात्‌ । द्रव्यार्धाशस्य पेषण- 
मर्धन्तिरस्यौदनसम्पादनमित्येवं स्वीक्रियेत, तदा एकस्यां स्थाल्यां पाके- 
कतव्ये पिष्टतण्डुलयोः पाकेन पार्थक्यं विलीनं स्यात्‌ । पात्रभेदेन पाकः 
करूं न शक्यते, चरोर्यागं प्रलयुपदेयत्वेन चरुम्‌” इत्यते ®त्वसङ्व्याया- 
विवक्षि तत्वात्‌ । पात्रभेदे सति तद्विरुढधं स्यात्‌, च रोरेकत्वे पात्रकत्वत्य 
निथामकल्वात्‌ । यदुक्तमदन्तक्त्वं हेतुरिति तत्रोच्यते-पेषणेऽदन्तकत्वं 
न हेतुः, हेत्वधिकरणे प्रशंसापरत्वेन हेतुवादो नीतः, केवलपूषदेवताकया- 
गस्य प्रशंसापरकतया हितुनेतव्यः । तस्मात्‌ केवलपौष्णयाग एव पेषण- 
मिति ॥ 
4 इति तृतीयाध्यायस्य तृतीयः पादः 
= । - ` 

तुतीयाष्टयायस्य चतुर्थः पादः 
` ` . १. निवीताधिकरणम्‌ | 
अस्मिन्नपि पादे विनियोजकप्रमाणानां श्रुतिलिङ्गादीनां विरोधा ` 
विरोधविचारः क्रियते । पृतंस्मिन्‌ पादे श्रुतिप्रकरणयोवि रोधाविरोधश्चि- 
न्ितः। अस्मिश्च पदे प्रमाणान्तरैः श्रुतेः विरोधाविरोधविचार इति 
पादात्तरत्वम्‌ 1 तत्र दशेपृणंसासयोः "निवीतं मनुष्याणां प्राचीनावीतं 
पितृणामुपवीतं देवानामुपव्ययते देवलक्ष्ममेव तत्कुरुते" इति श्रूतम्‌ । तत्र 
निवीतं मनुष्याणाम्‌" इत्यत्र विधिर्वा अर्थवादो वेति विचारः । विधि- 
पक्षेऽपि किं शुद्धमनुष्यधमेः ? उत कर्मंधर्भैः ? अथवा क्मयुक्तमनुष्य- 
धमः £ आहोस्वित्‌ दशंपूणेमासयोः प्रकरणे यन्मानुष्यभ्र धानकंमन्विाहार्येप- 
चनादिकं कमं तस्य ध्मः ? यद्राऽ्रकरणे यन्मानुष्यप्रधानकर्मातिथ्यादि- 
कमं तद्धमं देति संशयः ! 
तत्र “निवीतं मनुष्याणाम्‌" इति षष्डचन्तशब्दस्य मनृष्यप्रधानत्वा- 
वगमात्‌ निव्यानेन मनुष्यान्‌ संस्कूर्यादिति वचनव्यक्ति भैवति । निवीतं 
नाम गलावलम्बि क्र्णावसक्तं वा सूत्रम्‌ अजिनं वासो वा कथ्यते । इदं 
प्रमाणान्तरेण न प्राप्तम्‌ 1 कदाचित्पराप्तत्वेऽपि पुरुषाथ॑तया नियमो 
भव्रितुमहेति । अथवा दशेपूणेपास्प्रकराणाम्नातत्वेन कर्मधर्मो भवतु । 
भावनाया इतिकतेव्यताकाङ्क्षायां यथा प्रयाजादोनामन्वयस्तथा निवी- 
तस्थान्वया्रमधरमः । ततश्च कर्मातृष्ठानावसरे यजमानो ऋत्विजश्च 
नितीतिनो भवेयुः 1 ` अथवा करतुयुक्ता्वभुध तः । यजुवंदसमाम्नातत्वैन 
तत्राध्वर्योः प्रधानलात्तद्धमैः 1 अथवा दर्शपूणंमासयो; मतुष्यप्रधानक- 
मन्वाहायेपचनं कमं विदितम्‌ । ऋत्विग्भ्यो दक्षिणात्वेन देथं यदोदनं 
तस्य दक्षिणाग्नौ पक्र भवति । सोऽन्वाहायंपचनः कथ्यते । तद्ध्यो निवी- 
तम्‌ । थता प्रकरणाद्बदहिः यद्‌ गुवं तिथीनां पूजनं भवति तद्धमैः । एवं 
पक्षेषु प्रप्तेषु, | 
सिदधान्तः--शनिवीतं मनुष्याणाम्‌” इष्यस्य . विधित्वमङ्खीकृत्येभ 
१, चस्तुतस्तु नायं विधिः किन्दवथवादः । विधित्वग्वेततत्कीदृशमिति 


# 

छत्वाचिन्तारूपेणेमे पक्चाः प्रवृत्ताः 1 “उपव्ययते देवलक्ष्ममेव तस्करे 
ईत्युपवीतं विधीयते 1 तस्य स्तुत्यर्थं “देवलक्ष्ममेव तत्कृते इति 
वत्तम्‌ । देविकेषु कम॑सुपवीतं चिह्लम्‌ । एवमुपवीतं स्तोतु निवीतादि- 
वाक्यमपि प्रवृत्तम्‌ 1 “यज्ञोपवीत्थेवाधीयीत याजयेदयजेत वा" “विपरीतं 
प्राचीनावीतम्‌" “संवीतं मानुषम्‌" इत्यादिवचनं तैत्तिरीयादिशाखासु 
प्रत्यक्षम्‌ । एवं प्राप्ताच्युपवीतप्राचोनावीतसंवीतान्यनूचन्ते “निवीतं 
मनुष्याणां प्राचीनावीतं पित्रृणामुपवीतं देवानाम्‌" इति 1 अनुवादत्वासस्तु- 
तिपरोऽथेवाद इति ॥ 


२. उपवीताधिकरणम्‌ 

दशपूणं मासयोः श्रुतमुपवीतं किं सवकर्माङ्गम्‌ ? उत॒ दशंपूणंमा- 
साङ्गमिति संशये, संवेक्माङ्गिम्‌ । तत्र हेतुः-मृताग्निहोते श्राचीना- 
वीती दोहयेत्‌ यज्ञोपवीती हि देवेभ्यो दोहयति" ईति श्रुतं वाक्यम्‌ । 
जीवदवस्थायामाहिताग्निना यजमानेनाग्तिहोत्रमार्धम्‌ । सायं प्रात- 
रग्िहोत्रमनुतिष्ठन्‌ स यजमानो दिष्टद्गतः । दिष्टड्‌गतस्य तस्याहिते- 
नाग्निना संस्कारः कतव्यः पुत्रादिना 1 संस्कारत्पूवंमग्िहोनार्थं दोह- 
नमग्निहोष्याः कंतव्यम्‌ 1 तत्रायं विधिः-श्राचीनावीती दोहयेत्‌ यज्ञोप- 
वीती हि देवेभ्यो दोहयति" इति । दोहने प्राचीनावीतविधानाद्‌ ज्ञायते 
यदिदं दोहनं पैतृकमिति 1 यदीदमुपवीतं सवंकर्माङ्गम्‌ तदाऽस्यातुवादः 
यज्ञोपवीती हि देवेभ्यो दोहयति इत्यनेन कतुं शक्यते यतो हि जीवद- 
ग्निहोत्रस्याग्निसूर्यादिदेवताकत्वात्‌। यदि चोपवीतं दशंपूणंमासाइ्गं तर्हि 
अग्निहोत्रे उपवीतस्य प्राप्तयभावादनुवादो नावकल्पेत, अग्निहोत्रस्य दशं- 
ूर्णमासविक्कृतित्वाभावात्‌ 1 उपवीतस्य सवंकर्माङ्गत्वे जीवाग्निहोतरेऽपि 
तस्य प्राप्तिरिति यज्ञोपवीती हि" इत्यस्य सिद्धवदनुवादो घटते 1 अतो 
दशपूणैमासप्रकरणं बाधित्वोपवीतस्य सर्वकर्माङ्गत्वमिति पक्षे प्राप्ते, 
 सिद्धान्तः-प्रकरणादुपवीतं दशेपुणेमासाङ्खमेव न॒ सवंकमाङ्गम्‌ । 
 थज्ञोपवीती हि देवभ्यो दोहयति' इति दाशेपूणमासिकदोहनमेवानुवदति, 
अनुवादः प्राप्तिसापेक्षः, . प्राप्तिश्च सचचिकृष्टाभावे विप्रृष्टविषयोऽपि 
भवितुमहति । नन्वग्निहोत्रे देवताबहृत्वाभावात्‌ कथं देवेभ्यः" इति 


# > ~~ # 





॥॥ 

बहुवचनमिति चेन्मैवम्‌, प्रजापतिदेवतामादाय बहृत्वोपपत्तेः 1 तस्माद 
पू्णेमासाङ्गतयैवोपवीतविधिरिति ॥} | 
३. उपवीतविध्यधिकरणम्‌ 
"उपव्ययते इत्यनुवादो वा विधिवेति संशयः । ‹^नित्योदकी नित्य- 
यज्ञोपवीती" इति स्मृतिमूलश्रुत्या पुरुषाथंतया यज्ञोपवीतं विहितम्‌ 
एवं ध्यज्ञोपवीत्येवाधीयीत याजये्जेत वा" इति श्रुत्या क्र त्वर्थतया 
विहितमुपवीतमपरम्‌ । उभय विधस्य यज्ञोपवीतस्य उपव्ययते" इत्येतदुभय 


` विघस्यानुवादकमिति पक्षे प्राप्तेः 


सिद्धान्तः-- उपव्ययते" इत्येषो विधिरेव, नानुवादः 1 अनुवादस्य 
कि प्रयोजनं स्यात्‌ ? नानुवदिन कश्चन गुणस्समर्प्येते, नापि स्तुतिः 
क्रियते ताद्शगुणस्यान्‌पलम्भात्‌ ` स्तोतव्यस्य च कस्यचनाभावात्‌ । 
यदुक्तमन्यतः प्राप्तस्यानुवाद इति तन्मन्दम्‌, स्मृतिमूलश्रुत्या प्राप्तमनु- 
वदति “उपव्ययते' इति श्रुतिरिति कीतेनं न युक्तियुक्तम्‌ 1 यच्च 'यज्ञो- 
पवीत्येवाधीयीतः इत्युपवीतं प्राप्तं तद्‌ मनुष्यप्रधानान्वाहा्यंपचने 
प्रोक्षणीशेषनिनयने पित्रे कमणि प्राप्ताभ्यां निवीतप्राचीनावीताभ्यां 
नावितमिति तह्प्तिप्रसवार्थं उपव्ययते इति विधिरव॑क्तं शक्यते । 
अस्थवोपवीतस्य विधितः प्राप्तस्य “यज्ञोपवीती दहि देवेभ्यो दोहयति' 
इत्यनुवाद इति ॥ 

४, उदक्त्वाधिकरणम्‌ 

मृताग्निहोते श्रूयते-थि पुरोदश्वो दर्भास्तान्‌ दक्षिणाग्रान्‌ करोतिः 
इति 1 पुरा-जीवदग्निहोत्रे ये दर्भां उदन्चः-उदगभ्रा आसन्‌ तान्‌ 
मृताग्निहोत्ने दक्षिणाग्रान्‌ कूर्यादित्य्थः । अत्र ये पुरोदश्वः इति कि 
विधिः ? उतानुवादः ? इति संशये-मृताभ्निहोतरे (तान्‌ दर्भान्‌" इत्यादिना 
दक्षिणाग्रत्वं यथा विधीयते तथा थे पुरोदश्चः इति जीवदग्नतिहीत्र 
उदगग्रत्वं विश्रीयते । ननु श्रागग्राण्युदगश्राणि वा" इति स्मृत्योदगग्रत्वस्य 
्राप्तौ सत्यां विधेः कि प्रयोजनमिति चेन्मैवम्‌; श्रुतेः स्मृतित्राप्ता 
गुवादत्वासम्भवात्‌ । स्मृत्या मूलभूतश्रुतिकल्पनेन स्मृतेः प्रामाण्य 
वक्तव्यम्‌ । तत्रेयभेव श्रुतिमूलं भवतु । ततश्च थे पुरोदश्चः इति 

विधिरेव भवति, नानुवादः 1 अस्मिन्‌ वाक्ये विधिप्रतिबन्धकयच्छन्दो 
पबन्वे सत्यपि वाक्यभेदेन विधिद्टयमास्थेयम्‌ 1 जीवदवस्थायां प्रक्रान्ते 
ऽग्निहोत्रे ये दर्भास्ति उदगग्राः कतेव्या इत्येको विधिः! अपरश्च ये 
पुरोदच्चो दर्भाः परिस्तीर्णाः तान्‌ दक्षिणाग्रान्‌ कुर्यादिति 1 ततश्चायं 
विधिरेव नानृवाद इति पक्षे प्राप्ते, 

सिद्धान्तः-- ये पुरोदच्चो दर्भास्तान्‌' इति वाक्यस्य यत्तच्छब्द 
घटितत्वेन प्राप्तस्योदग्रत्वस्यानुवादोऽयं न विधिः श्रागग्राण्युदगग्राणि वे" 
ति स्मृह्योदगग्रत्वस्य प्राप्तत्वात्‌ । ये पुरोदः" इति श्रुतिः जीवदग्नि- 
होत्रमात्रविषया सवंसाधारणविषयायाः स्मृतेमूलं न भवितुमहतीति 
स्मृतेमूलं॒ कंल्पनीयमेव । तस्मिन्‌ कल्पिते तादृशमूले नोदगग्रत्वस्य 
प्राप्तत्वात्‌ विधिप्र तिबन्धकयत्तच्छब्दवटितस्यानुवादत्वं सुतरां सिध्यति, 
स्वरसतः प्रतीयमानमेकवाक्यत्व सिद्धं भवति । तस्माद्‌ थे पुरोदश्चः' 
इत्यनृवाद एव न विधिरिति ॥ 

५. उपरिधारणाधिकरणम्‌ 

मृताग्निहोत्रे श्रूयते-अधस्तात्समिधं धारयच्ननुद्रवेत्‌ उपरि हि 
देवेभ्यो धारयति इति 1 "गाहैपवस्ये हवींषि श्रपयति" इति विधिना 
सवषां हविषां श्रपणं गार्हपत्याग्नौ भवति । अग्निहोत्रहुविषः पयसोऽपि 
श्रपणं गार्हपत्ये 1 गाहपत्यप्रदेशात्तद्धविराहवनीयसमीपमानेतव्यं 
होमा्थम्‌ । अर्थात्‌ गाहंपत्यदेशे स्थितं हविजु ह्वामून्नीयाहवनीयं 
प्रत्यानयति होमक्र्ता । तत्र मृताग्तिहोत्रे जुहू बिलस्याधस्तात्‌ कचन 
समिधं धारयन्‌ आहवनीयसमीपं नयेत्‌ इति “अधस्तात्समिधं धास्य- 
चननुव्रवेत्‌' इत्यस्यार्थः । अत्र हेतुः प्र तिपाद्यते-उपरि हि देवेभ्यो धारयति" 
इति 1 हि यस्मात्कारणात्‌ देवेभ्यस्ताहशीं समिधमुपरि धारयतीति । 
उपरिधारणमिदमाचारतस्सिद्धम्‌ पयोदध्यादिकेऽन्यत्र नीयमाने केन- 
चनाच्छादकेनाच्छाचैव नीयत इत्याचारः 1 अत एव समिध उपरि 
धारणमाच्छादनकार्यकारि जीवदग्निहोत्रे उपरि हि देवेभ्य इति वाक्य 
मनुवदति । मृताग्निहोन्रे विहितमधस्ताद्धारणं स्तोतुमिति पक्ष प्राप्ते, 

 सिदधान्तः--जीवदग्निहोत्रे “उपरि हि देवेभ्यो धारयति" इति 

विधिशपरिधारणं विधत्ते 1 आचारासप्राप्तं धारणमिदं वाक्यमनूवदतीति 
कथनापिक्षया आचारासप्राप्तस्य धारणस्येदं मूलमिति कथनं न्याय्यम्‌ 1 


 एतद्िष्यभवे ल ण्दण्डे समिधमुपसङ्गृह्य जुहोति" समिधः कृत्स्नाया 


ल्‌ग्दण्ड एव धारणं भवेत्‌, न तु हविरपरि । ततश्च समिधाऽऽच्छादन्‌- 
मत्यन्ताध्राप्तमिति तद्िधिरयम्‌ । वारयति' इति लेट्कल्पनेन विधाय- 
कत्वं सिध्यति । हिशब्दश्च प्रसिद्धि्योतकः, न हेतुसमपंकः 1 एवच्वो- 
परिधारणविधौ स्वीकृते समिधो मुलांशस्य विलसमीपप्रदेशे मध्यां शस्य 
बिलघ्रदेशे च धारणमिति सिध्यति । अतएवाच्छादनरूपत्वमपि साधितं 
भवतीत्युपरिधारण विधिरेवायमिति। 


६. दिग्निभागाधिकरणम्‌ 


ज्योतिष्टोमे श्राचीनवंशं करोति" इत्यास्नाय देवमनुष्या दिशो 
व्यभजन्त प्राचीं देवाः दक्षिणां पितरः; प्रतीचीं मनृप्याः, उदीचीं रुद्राः 
यत्प्राची नवंशं करोति देवलोकमेव तद्यजमान उपावतंत' इति श्रुतम्‌ 1 
तत्र श्राचीनवंशं करोति" दैत्यस्य विधित्वं सिद्धम्‌ । यस्य मण्डपस्योप्रि 
वंशाः प्रागग्रा भवन्ति स मण्डपः प्राग्वंशः प्राचीनवंश इति कथ्यते । 
दिग्विभागववक्ये श्रतीचौं मनुष्याः इत्यत्र सन्देहः-क्रिमिदं वाक्यं 
विधायकम्‌ ? उतत स्तावकमिति । विधायकत्वे मनुष्याः प्रतीचीं विभजे- 
युरिति विधेराकरारस्स्यात्‌ । देवादीनां कमेस्वनधिक्राराद्विभागप्रसक्ति- 
र्तास्ति। मनुष्याणामधिकारसत्वाद्विधिकोटेरत्थितिः । किच पुराकत्प- 
रूपेण प्रवृक्तस्यास्य वाक्यस्या्थंवादत्वात्‌ अर्थवादस्य विना विधिना 
स्वरूपलाभाभावाद्वि धित्वमस्य स्वीकर्तग्यमिति पक्षे प्राप्ते, 
सिद्धान्तः--प्राचोनवंशविधायकवाव्येनास्यैकवाक्यतायां स्त्या 
पुथग्विधित्वस्ीकारे प्रयोजनाभावात्‌. निवीताधिकरणन्थायेन स्तावकः 


त्वमेवास्योचितमिति तदधिक्ररणन्थायाति देश एवात्र कृतः ॥ 


७. परुषिदिनाधिकरणम्‌ 
महापितृयज्ञे “यत्परुपि दितं तदेवानाम्‌, यदन्तरा तन्मनुष्याणाम्‌, 
यत्समूलं तंत्पितृणाम्‌ समूलं वहिरभंवति व्यावृस्यै' ईति श्रुतम्‌ । “वख्षि 
प्रवं णीत्यर्थः 1 दितं" 'दोऽवखण्डने खण्डितं लूनमित्यथैः 1 “अन्तरा मूल 

पर्वणोर्मध्य इत्यथैः 1 तत्रैव श्रुतम्‌-थत्पू्णं तन्मनुष्याणाम्‌, उपर्यधो वा 
देवानाम्‌; अधेः पित्ुणाम्‌' इति 1 धयल्पूर्णं' धान्यं तन्मनुष्यणामिस्यर्थः 1 एवं 
ज्योतिष्टोमे श्रुतम्‌-'वुतं देवानाम्‌, मस्तु पित्रृणाम्‌ निष्पक्वं मनुष्याणाम्‌, 
तद्रा एतत्सवेदेवत्यं यच्नवनीतं नवतीतेनाभ्यङक्ते' इति 1 अग्नौ विलीन- 
माज्यं घुतमित्यूच्यते 1 स्वयं विलीनं मस्तु कथ्यते 1 "निष्पक्वं" सुरभिवस्तु- 
प्रक्षिप्य यत्पक्वं तच्निष्पक्वमृच्यते 1 तथा दशेपृणमासयोः “यो विदग्धः स 
तैकं तः; योऽश्युतः स रौद्रः; यः शयतः स सदेवः तस्मादविदहता श्रपयित- 
व्यम्‌" इति । एतेषु वाक्येषु मनृष्यपदघटितस्थले सवत्र निवीताधिकरण- 
वद्टिधिरिति पृवंपक्षः, स्तुतिरिति च सिद्धान्तः । 
८. कत्रेधिकरणम्‌ 

दशेपृणेमासप्रकरणे “नानृतं वदेत्‌" इति श्रूयते 1 निषेधोऽयं मनुष्य 
धर्मतया ( पुरुषार्थतया ) विध्रोयते ? उत क्रतुसम्बन्धिमनुष्यधमंतयाऽ- 
नूद्यते ? अथवा केवलक्रत्वथेतयाऽनूयते ? आहोस्वित्‌ केवलक्रत्वथंतया 
विधीयते ? इति चतुर्धा संशयः 1 तत्र मुनुष्यधमंतया विधीयत इति 
प्रथमः पक्षः । (नानृतं वदेत्‌" इत्यत्र धा्वर्थो वदनम्‌ 1 आख्याता्थंश्च 
कर्ता 'लःकमेणि च भवे चाकर्मकेभ्यः" इत्यनुशासनात्‌ 1 वदेत्‌ इति 
प्रथमपुरुषबलेन कत्रुं विशेषसमपेकप्रथमान्तपदसामानाधिकरण्यलाभाच्च- 
कतु वाचकत्वमाख्यातस्य निश्चीयते । तेन प्रत्ययायेत्वेन्‌ कर्तुः प्राधान्यं 
गम्यते 1 तं प्रति धात्वर्थो वदनं गुणभूतं पुरुषाथं पयंवस्यति 1 अनृतवदन- 
मिष्टसाधनतया परिगृह्य प्रवृत्तं पुरुषं ततो निवतंयितु तत्रानिष्टसाधन- 
तां बोधयन्‌ प्रवृत्तः प्रतिषेधः पुरुषस्यानिष्टसेव साधयति तदनृतवदनं 
पुरुषार्थतया प्रसक्तम्‌, तन्न तथा किन्तु तत्युरुषस्या निष्टसाधनमेवे ति । यदर्थं 
प्रतिषेष्यं तदथं एव प्रतिषेधोऽङ्गीकतेव्यः 1 प्रतिषेध्यः पुरुषाथः, प्रति- 
षेधश्च क्रत्वर्थ इति वेरूप्यं न समञ्जसम्‌ । ततश्च प्र तिषेध्यस्यानृतवद- 
नस्य पुरुषार्थत्वमवगमयन्ती “वदेत्‌” इत्येकपद्र्‌ तिः प्रतिषेधस्यापि पुर- 
षार्थ॑स्वं बोधयन्ती प्रकरणवबाधपुरस्सस्मनृतवजंनस्य पुरूषाथत्वमेव साघ- 
यति । तस्मादनृतबदनप्रतिषेधः केवलमनुष्यघमेः 1 क्रतुप्रकरणाद्‌ बहिः 
यः प्रतिषेधः “नानृतं वदेत्‌" इति स्मृतिसिद्धः तस्यायं प्रकरणान्तगंतः 
प्रतिषेधो मूलम्‌ । अतः केवलमनुष्यध मोऽयं प्रतिषेध इति प्रथमः पक्षः 1 

क्रतुयुक्त मनुष्यधर्मो वाऽयं प्रतिषेधः । प्रकरणात्रतुसम्बन्धः प्रति- 
पेधस्य प्रतीयते, उक्त रीत्या पुरुषसम्बन्धोऽपि । श्रुतिप्रकरणयो रविरोधाय 
्रतुय॒क्तपुरुषधभं इति स्वीकारे दशेपूृणंमासावनुतिष्ठन्‌ यजमानोऽनृतवदनं 
वर्जयेत्‌ इत्यर्थः पर्यवस्यति 1 अस्मिन्‌ पक्षेऽनृतवर्ज॑न ( अनुतवदन 
प्रतिषेधो) न विधोयते, "नानृतं वदेत्‌" इति नित्यसिद्धो यः प्र तिषेधस्सो- 
ऽनूद्यते, यतश्चोपनयनप्र भूति यावज्जीवं विहितमनृतवदनवजेनं दशे- 
पूर्णमासयोरपि प्राप्तम्‌ 1 क्रतुयुक्तपुरुषसंस्कारकत्वमस्य प्र तिषेवस्येति 
नेयं श्रुतिः स्मृतेमुं लम्‌, अनुमितश्रुतिमूलकत्वमेव स्मृतेरिति वंषभ्यम्‌ । 


केवलक्रत्वर्थतयाऽनुवाद इति त्ृतीयपक्षोऽप्येवमुपपादनीयः-- 
आख्यातवाच्यः कर्ता क्रियां प्रति गुणभूतः, कतु : फारकत्वेन क्रि यागुणत्व- 
स्यावश्यकत्वात्‌ “भवप्रधानमाख्यातम्‌' इति स्मरणाच्च तस्य गुणत्वम्‌ । 
ततश्चेकपदश्रुव्या धात्वर्थस्य वदनस्याष्याता्थेऽन्वयो न भवति तस्य 
प्रधानत्वात्‌ जख्याताथंस्य च गुणत्वात्‌ । प्रधानस्य गुणेऽन्वयो न युज्यते । 
तथा च प्रकरणं साक्षादेव प्रतिषेधं क्रत्वथंतया विनियुङ्क्ते, न पुरुष- 
दारेति सिध्यति 1 स चायं प्रतिषेधः स्मृतिप्राप्तमन॒वदति न विधोयते । 
पुरुषः पुरुषाथेतयाऽनतवजंनं कुवन्‌ क्रतोरपि पुरुषार्थत्वात्‌ तदानीं 
तद्रजेनं क्र त्वर्थं सम्पद्यते । क्रतौ तद्‌ बहिश्च स्मृतितः प्राप्तस्यान्‌तवर्जनस्य 
कर त्वथतया प्रतिषेधश्नुतिस्नुवाद इति पक्षेषु प्राप्तेषु, 

सिद्धान्तः--करेवलक्रत्वथेतया प्रतिषेधोऽयं प्रवृत्तः प्राकरणिकः। 
प्रतिषेधोऽयं यथा प्रकरणाक्रत्व्थः, तथा प्रतिषेध्यस्यानतवदनस्य क्रतु- 
मध्ये द्रव्याजनं निमित्तीकृत्य प्राप्तिस्सम्भवति, प्राप्तस्य तस्यानृतवदनस्य 
क्रत्वर्थतया प्रतिषेध आवश्यकः । एतादुशनिषेधातिक्र मणे क्रतोरवेगुण्यम्‌, 
पुरुषा्थतया प्राप्तानृतवदननिषेधस्यातिक्र मणे पुरुषः प्रत्यवायभाग्भवति 
क्रतोतं वेगुण्यम्‌ । अतः क्रत्वथेतया निषेधः । प्रकरणगतानृतवदनवजंन 
शरुतिः अनृतवदनेन प्रत्यवायं तदजंनेन च तत्परिहार बोधयन्ती अघ्राप्त- 
करतुसंयोगाथंत्वानन तस्या अनुवादता 1 अतः प्रतिषेधोऽयं क्रत्वर्थः 1 


अत्रायं विषयविवेकः-अध्राकरणिकं प्राकरणिक द्विविधं “नानृतं 
वदेत्‌. इति वाक्यमुपलभ्यते ] तत्रप्राकरणिकस्य पुख्षार्थतया प्रवृत्तिः . 

पुरुबोऽनृतवद नयं जनं कूर्यादिति । अरतिषेदातिक्रलणे पुरुषो नरकभागभवेत्‌ 
अतस्तदजनं कूर्यादिति जानन्‌ कश्चन पुर्वा्थेतयाऽनृतः-दनःचरन्‌ तेन 
यः प्रत्यवायस्तं प्राथश्चित।चरणेन परिटरिष्या.ति निश्चित्यातत- 
वदनपूतंकं द्रव्य..जवित्या क्रनुभनुतिष्ठति, तदा क्रतो्ुण्यं न प्रसज्यते 1 
पुरवः परं प्रायश्चितत.गचरन्‌ जनृतत~दनजन्यं पापं परिहरति । यश्चं 


न्क 
[शिं 


्रतुव्ये क्रटथद्रन्वाजततरिवयऽतृतवदनन्य चरन्‌ द्रव्यनर्जयित्ना क्रतु नु- 
तिष्ठेत्‌ तदा क्रतो गुण्यं प्रस्ज्यते। नतु पुरुषाथ्रतयाऽतृतवदने । तत्र 
क्र तवर्थ॑तया प्रतिबेधस्यायश्यकरता । सोऽयं प्राकरणिकः प्रतिषेधः क्रल्थर्थं 
इति । 
९. जज्ञभ्यमानाधिकरणम्‌ 

अञ्जम्यनानो ब्रूयान्ययि दक्षक्रतु इति" इति दशेपूणेमासयोः 
श्रूयते । जभज ग्भगे यङन्ताठकते ट लटः शानच्‌. ब्रत्ययान्तो जज्जभ्य- 
मानशब्दः । जुस्भमणं क्थन्‌ पुरुषो जञ्जभ्यस्ानः “यि दक्षक्रतु" इति 
मन्त्रं बूयात्‌ इत्यथंः । अचर त्रेधा संगयः 1 सन्त्रवचनमिदं कि केवलक्रतु- 
धमः ? उत्त केवलपुरुषधनैः ? अथा क्रतुयुक्तपुरूषधममः ? इति 1 तत्र 
ूर्वाधिकरणन्यायेन श्रूयात्‌" इत्यत्र कर्तुरश्च वणात्‌ प्रकरणघ्रमाणेन 
केवलक्रपुधर्नः । न्ूयात्‌" इत्यत्राख्यातस्य कतर वाचक्र वएभवेऽपि कवक्षिप- 
कत्वस्य सत्वात्‌ “जज्जभ्यनानः" इत्यस्य कतर सभपंकत्ात्‌ केवलक्रतुधमत्वं 
न युक्तयरुक्तन्‌, लििन्तु पुरुबधनं एवायम्‌; “जजञ्जभ्यमानः' इति शानचा 
कतु रभिधानात्‌ । एवज जञ्जभ्यसानशब्दस्य ज.स्नणकनर वाचितया- 
मन्तराभिधान्मिदं वाश््योपात्तेन पुरुषे ग संयुक्तं सत्‌ प्रकरणं बाधित्वा 
प्रवलाढक्यात्पुरुषधर्त्यमेज प्रतिपद्यतेऽहीनाधिकरणन्यायेन । ज्योति- 
ष्टोमप्रकरण मल्ल दघ द्वादशोपसत्कत्वं वाक्यात्‌ दि रात्रा्यहीनेषु यथा 
निविशते तद्त्‌ । तस्मात्केवलपुरुषधमं इति पक्षे प्राप्ते, 

सिद्धान्तः--जञ्जभ्यसानस्य पुरुषस्य क्रतुयुक्त स्यव सन्वराभभिधानं 
धमः 1 प्रकरणभितिकर्तव्यताकाद्क्षालक्षणभ्‌ क्रतुयुक्तस्यव पुरुषस्य 

जञ्जम्यमानस्य वाक्योपकल्पितसन्व्रोच्चारणव्यापारयुक्तस्याकाङ्क्षापूवं- 

कत्वेन. गृहणाति । यथा दशपूणमासौ तत्साध्यापूवंसाधनतापन्नमेव 

१९ 

ब्रीह्यादिद्रव्यं प्रोक्षणादिव्यापारमुखेन गृहणोतः तद्वत्‌ । प्रबलमित्येव 
वाक्यं न प्रकरणं बाधते, किन्तु सति विरोध एव । जज्जभ्यमानवाक्य- 
स्य प्राकरणिकपुरूषविषयत्वेनोपपत्तौ न वाक्यप्रकरणयो्िरोधः । न च 
करतुयुक्तपुरुषधमेत्वे फलकल्पनं स्यादिति वाच्यम्‌, पुरुषसंस्कारमुखेन 
क्र त्व्थ॑त्वाङ्गीकारान्न दोषः 1 यदुक्तमहीनाधिकरणन्यायेन वाक्यातप्रक- 
रणबाथ इति तन्न; द्वादशोपसत्वम्‌ अही नसंयुक्तम्‌ । अहीनखातिवि- 
प्रकृष्टम्‌ ज्योतिष्टोमप्रकरणेन न गृह्यत इति प्रक रणादुत्कषं आशितः । 
प्रकृते च क्रतुयुक्तस्य पुरुषस्य लाभात्‌ तद्विषयत्वेन मन्त्रोच्चारणमुप- 
पन्नमिति न प्रकरणस्य बाधः) तस्माक्रतुयुक्तपुरूषसंस्कार एवेदं 
मन््रोच्चारणमिति ॥ 


१०. अवगोरणाधिकरणम्‌ 


दशेपूणमासयोः ब्राह्मणाय नावगुरेत न निहन्यात्‌" थो ब्राह्यणा- 
यावगुरेत तं शतेन यातयात्‌” इति श्रुतम्‌ । नावगूरेत-हन्तुं नोद्युञ्जीत 
सोऽयं प्रतिषेधः कि क्रत्वः ? उत पुरुषार्थं इति संशयः । कर्धि करण- 
न्यायेन प्रकरणात्‌ क्रत्वर्थः । पुरुषार्थत्वे फलकल्पनाध्रसक्तंः । न च 
योऽवगुरातं शतेन यातयात्‌, यो निहनत्सहस्रेण यातयात्‌" इत्यथवादादेव 
तत्शराप्तिरिति वाच्यम्‌, यातनाया अनिष्टत्वेन फलत्वाभावात्‌ । अतः 
प्रकरणात्‌ क्रत्वथं इति प्राप्ते, 


सिद्धान्तः--अवगोरणप्रतिषेधः पुरूषा्थैः "योऽवगुरातै शतेन 
यातयात्‌ इत्यादिवाक्यशेषे यच्छब्देन क्रतुतद्बहिविद्यमानपुरुषसाधा- 
रण्येन पुरुषमातरस्य परामर्शात्‌ तत्संयुक्तस्थैव प्रतिषेधस्य प्रतीयमान- 
त्वात. । न च पुरुषार्थत्वे फलकल्पनायाः प्रसक्तिः, रात्रिसनत्रन्यायेनाथ- 
वादिक्रफललाभात्‌ । नन्वाथंवादिकं फलं यातनारूपमिति चेन्न, शतयात- 
नादिनिवृत्तेरवगोरणवर्जनसाघ्यत्वावगमात्‌ शतयातनादिनिवृत्तिमेवाव- 
गोरणनिषेधः फलत्वेन स्वीकरोति, न क्र तूपकारम्‌ 1 तस्मात्प्रकरणं 
बाधित्वा वाक््यमवगोरणवजैनं पुरुषार्थमिति बोधयति । किच्ात्रत्य- 
रकरण शंयुनामको बृहस्पतेः पुत्रो देवै हंग्यवहनाय प्रेरितो वरं वृणोति 
मज्जातीयायाः प्रजायाः कीदृशमभीष्टं सिध्यतीति । एवं तदीयमाशय 

विदित्वा देवाः थयोऽवगुरातं शतेन यातयात्‌" इत्यादिवरान देवा दत्त- 
वन्तः । तदिदं वरदानं क्रतुतद्‌ वटिस्साधारण्येन ब्राह्मणजातिविषयम । 
अतः केवलपुरुषधमं एवायमवगोरणादिप्रतिषेधः ॥ 


११. मल्द्राससा सवादनिषेधाधिकरणस्‌ 


मलवद्वाससा न संवदेत" इति दशेपूणमासयोः श्रूयते। मलवद्रासाः 
रजस्वला । किमयं प्रतिषेधः क्रत्वः पुरुषार्थो वेति सन्देहः । पुरुषार्थत्वे 
फलसमपंकस्याथंवादादेरभावा्ि श्वजिन्न्यायेन फलकल्पनापत्तेः कर्न 
धिकरणन्यायेन क्रत्वर्थोऽयं प्रतिषेधः । तथासति प्रकरणानुग्रहस्सिष्यति । 
ननु तया सह संवादस्य प्रसक्तो तन्निषेध उचितः । किन्तु “यस्य ब्रत्येऽ- 
हन्‌ पल्न्यनालम्भुका भवति तानपरुव्य यजेत दवे कर्मणि पिच्येच 
तामप्यपनयेत्ततः इत्यादिश्रुतिस्मृतिवचनेभ्यः संवादग्रसक्तरभावात्‌ 
कथं प्रतिषेध इति चेन्न, त्रतग्रहणप्रभृति ब्रतविसगंपयंन्तमेव तदपनयन- 
स्यावगमेऽपि त्रतग्रहणास्प्राक्‌ यागसस्बन्धिद्रव्यानुमतिविषये एवं ब्रत 
विसर्गानिन्तरं ब्राह्यमणतप॑णोपथुक्तद्रव्यानुमति विषये च संवादस्य प्रसक्तेः, 
नाञ्युचिः काम्यं तप आतिष्ठेत्‌ न यजेत्‌ न स्वाघ्यायम>ोयीतान्यत्राग्नि- 
हो व्रदशंपुणेमासेभ्यः' इति स्मृत्यन्तरवचनेन “दवे कमंणि' इति स्मृतेः 
तदन्यविषयत्वावगमात्‌ संवादस्य प्रसक्तिरनुमन्यत इति प्रतिषेधध्रसक्तः । 
ततश्च क्रत्वथे एव प्रतिषेध इति प्राप्ते, 

सिद्धान्तः--नायं क्रत्वर्थः प्रतिषेध :, किन्तु पूवंवत्पुरूषाथं एव । 
(तामपरुध्य यजेत" इत्यव्रापरोवः क्रतुव्यापारनिवतंनरूपः। स चापरोध : 
साङ्कपरयोग विषयः । 'अपरुष्य इति ल्यपा पूवंकालत्वमवगम्यते । 
ततश्चारम्भप्र भृति समाप्तिपरयन्तं क्रतौ संवादस्य प्रसक्तिरेव नास्तीति 
क्रत्वर्थत्वेन प्रतिषेधस्य प्रसक्तिः कयम्‌ ? श्रत्येऽहन्‌' इत्यत्र नित्यकमं- 
योग्यः कालो विवक्षितः । तेनानियतकर्मयु नायमपरोघ विधिः प्रवतेते 
इत्यापाततः प्रतीयते 1 किन्तु “नास्या अन्नमश्नीयात्‌" अभ्यञ्जने वाव 
स्तिया अन्नम्‌" इत्य॒परितनवाक्यपर्यालोचनेन सिद्धं भवति-यत्युरुषाथ- 
स्यापि तस्य-मभ्यञ्जनरूपान्नस्य सद्खमरूपस्य न प्रसक्तिरस्ति; येन 
तस्य क्रतौ प्रतिषेधस्स्थात्‌ 1 अतो (नास्या अन्नमश्नीयात्‌” अभ्यञ्जने 

वाव स्तिया अन्नम्‌ इति वाक्थशेषलदहितप्रतिबेधानुसारात्‌ पुरुषार्थं 
एवायं प्रतिषेध इति ॥ 


१२. युवणधारणाधिकरणम्‌ 

सुरणं हिरण्यं धार्यन्‌, सुख्णं एत ति" 'दुवंर्णोऽस्य श्रातुव्यो- 
भवतिः इत्यनारभ्य श्रुत । किदं द्रिण्यधारणं क्रत्यथेपू ? उत- 
पुरूवाथं { ? ईपि सदयः । प्रकरणानतातं पि ह्रण्य्रारणं क्रत्वर्थ 
तस्थ॒पुर्षाधंसवाश्चययेक्षया क्रतूपकासयल्दाश्रयणस्य ज्यायस्टात्‌ 
पुरुवा्ैतवे फः.कल्पनाभौरनत्‌ 1 क्रत्पर्थत्वे क्रतुफले 175 [वत्व- 
सस्भवाल्याचतत्‌ । यनु ट्रण्यस्य जुह्वाः रिक तुसम्बन्धा- 
भावात्‌ क्रतपम्थायकदरव्याभा तथं घयितु' शक्यत इति 
चेत्‌, “हिरण्यं दक्षि णा' ^त्रेधाथं दिरण्यं ददाति" इत्यादिना हिरण्यस्य 
करतु्तष्बन्धातग.तत्‌ युधगभिरिष्टद्स्यधार्मेन क्रतुयुपकूर्थात्‌ इति 
क्रतुतत्वद्धं हिरण्यं ध रमेत संस्हयात्‌ दति ता, क्र तौ धार्यं यद्धिरष्यं 
तत्मुवणे कर्यादिति वाऽ रय वोपपसतैरिलि पश्च ग्राप्ते, 

सिद्धान्तः-प्रररणाधीतस्थ्‌ यथा क्रतूयकारकता तथा प्रकरणाधी 
तस्यापि क्र तूक। तफल ते भकरणामररणास्वान। वेकः कथ 
सिध्येत्‌ । दक्िणायु देयसेन हिरण्यध्य सग्वन्धो तंत इति तस्य जुह्वा- 
दिवक्तसव्यभ्ि दरितत्वं न सिध्यति, येन संस्कारपिधिदरंगणिधिङ्गो 
क्रियेत । इरण्वाभवे द्रन्धाल्तरदनिनापि दक्षिणाय नि्तंयितु 
शक्यते जुल्वभावे पात्रान्तरेण जहका सं नि्यत्तंयितं कवत इति भेदः। 
अतो न दहिरण्यस्याव्यभिचितः करतु्तःदन्धः । संयंत्र विधिः पुरुषाभि- 
लषितफलसाधःतया पिहिते कणि बुरुषं प्रत॑यन्‌ क्रतोः पुरुषाधत्वम- 
वगयत्ति 1 यत्र ता ईशं क्वं धाक्धोषात्तं न भवति तत्र भिश्वजिन्न्यायेन 
फलं कत्पयन्‌ क्रतोः पुर्वा्थत्यं दोधयति । क्वचिनज्यं फलकत्पताक्यश 
दुरोकषतुधेनाव्किं फलं स्वील पुरुबार्थत्यं क्र तोस्साधयति । तदव 
फलकत्पनाक्लेशओौ नानत, सर्थवादे श्रूय णं फयं स्क्वाक्छगत त्ेनाश्चिल्य 
विद्धिरायेनादिकफलैनैय स्वशोशलवर्मःवश् नुदं णैस्वलक्षणफलेन सुवण 
दिरण्यधारणस्य सम्बन्धं बोधयन्‌ पुरुषार्थं हिरण्यधारणं इत्यवगसयति ॥ 

१३. जयहोमाधिकरणम्‌ 


धेन कणेत्संत्त्र जयान्‌ जुहुयात्‌" इत्यनारभ्य श्रूयते। येन कर्थ॑णा 
ऋद्धि प्राप्तुमिच्छेत्‌ तत्र चित स्वाहा “चित्तिश्च स्वाहा" इत्यादिजन्त्ः 
जयान्‌ जुहुयादित्यथेः। क्ंसमृध्यथंमिमे होमाः क्रियन्ते । जयदिहो परशब्देन 
चाधिधीयन्ते । किमिमे होमाः लौकिकं दिकक यस्ताधारणाः ? उताहवनीये 
क्रिय्ाणवैदिकर्थपयः ? इति संशये, कवे गेवत्वं तावद्धो नानां वक्थादव- 
ग्यते किन्तु प्रकरणं किच्िच्चास्ति। कर्शेषत्वन्चलौकिक्रयं दिकसाव्ा- 
रणस्‌ । ततश्व छृष्यादिलौकिककस्वपि समभद्धिरूपफलकायनायां जया- 
दोसा धवेथुः 1 येन क्वण" इति यच्छब्देन क्ल्ला तान्यस्य तिङं रात्‌। 
तं च वैदिकानां कर्यणामाहवनीयषवेश्चत्वात्‌ लौक्िकङृष्याद्किसंगा- 
सनाहिताग्निभिरपि क्रियजाभानासाहवनीयाभात्रात्‌ कथं क्ंसामान्य 
धिति वाच्य्‌, आह्व नीवाधावेऽपि अ ङ्खगुणधिरोधन्यायेन लौपिकिऽ- 


प्यग्नी जयादि हो दान्तं कतु शत्यटवात्‌, साहिताष्नोनां तत्तत्ादारहव- 
नीय एव जयादिललोवानष्डानसम्बवात्‌ । तस्माल्लौकिकपेदिकस्वक र्था 
जयािष्लेस इति प्राप्ते; 


सिद्धान्तः-अयादिहोमा वैदिकरेष्वेव कर्म॑सु अथस्थिताः न लौकि 
केव्वपि । सैद्धकानं कर्थगान्‌ आहवनीये जुह्वति इत्याहवनोयवा- 
घ्यस्वस्यादश्यकत्यात्‌ । कृष्यादिकनसु तस्याभात्रात्‌ । यढुक्त ~ दनी- 
याभावे द्यैकिकेऽप्यग्नौ अङ्खुगनिसोधन्यायेन कपु शकन्त इति 
तदसं ऊतम्‌, उत्यत्तिविधिना विनियोगविधिना च पदार्थेषु भिह्तिषु 
प्रथोयलिशिस्तेवां पदा्थानायनुष्ठानाय क्रतं बोधयितुं प्रतते । तत्र 
लौकिककृष्पाद्धिक णां नोतपत्तितिधिरस्ति तापि चितियोगिधिः। 
तदा प्रयोगपिधेः कृतः प्रसरः 1 यथ ववचित्स्यतौ कृषिकर्मणः 
प्रारस्नासूरवं॑कषेत्रनर्यादायां बचिहरणाचङ्गं कर्तेव्यत्रेन पिहिंतव्‌ 
"तद्युक्त कृषिं कूर्यात्‌" इति प्रथोगवच तं कल्पयितुं रक्यन्‌, तथापि ततरा 
हव नीयश्य ्राप्तिर्नोपपद्यते; जाहवनीयश्यागन्यगारे सत्वात्‌, छष्या- 
दिक्च केदारे क्रियते, अङ्खप्रधानयोस्छनातदेशत्वनियःात्‌ । आर्ह्‌ 
वनीयस्य कृषिदेशे नयनं शास्त्र विरुदधप्‌ । वं दकेषु कर्मस्वाइवनीय- 

सदभावात तत्र क्रियमाणानां जयादिहोमानां प्रधानसमानदेशसद्‌भावात्‌ 
जयादिहोमास्सगुणा भवन्ति । तस्मात्‌ येन कमणेत्संत्‌ इति लोकरिको 
दैदिककर्मणां यच्छव्दयेन सामान्येऽवगतेऽपि समानदेशसम्पत्तये जयादि- 


होम विधिवँदिकविषय एवेति ॥ 
१४. अहवप्रतिग्रहेष्टयधिकरणम्‌ 


“वरूणो वा एतं गृहणाति योऽश्वं प्रतिगृह्णाति, यावतोऽश्वान्‌ 
प्रतिगृणाति तावतो वारुणांश्चतुष्कपालान्‌ निवपेत्‌ वरुणमेव स्वेन 
भागधेयेनोपधावति स एवैनं वरुणपाशान्मुच्चति' इति श्रूयते! अत्र विचार- 
दयम्‌-अश्वप्रतिग्रहेष्टिः पुरुषार्था उत क्रत्वथेति प्रथमो विचार, 
द्वितीयस्तु प्रतिग्रहीत्रेयमिष्टिरनुष्ठेया उत दात्रेति 1 दितीयो विचारोऽ 
भ्रिमाधिकरणे भविष्यति । अस्मिन्नधिकरणे किमियमिष्टिः लौकिके 
वैदिके चाश्वदाने निपित्ते भवति ? उत लौकिके ? अथवा वेदिके ? इति 
सन्देहः । अश्वदानं निमित्तीक्ृत्यास्या इष्टे रनुष्ठानं भवति । तच्च 
निमित्तमूुभयत्रोपलभ्यते । अतो लौकिकवेदिकसाधारणीयमिष्टिरिति 
प्रथमः पक्षः 1 दोषं निमित्तीकृत्य प्रवृत्तेयमिष्टिः लौ किक्येव भवितुम- 
हंति, न वेदिक । वेदिकाश्वदानस्य विदहितत्वेन तत्र॒ दोषाभावात्‌ । 
अश्वदानं दोषयुक्त मिति ज्ञानं प्रतिषेधग्रयुक्तं भवति । “न केसरिणो 
ददाति' इति प्रतिषेधो लौ किकाश्वदान एव प्रवर्तेते, वै दिकाश्वदा नस्य 
विहितत्वेन तत्र निषेधो न प्रवर्तते, विहितेतरविषयकलत्वाल्चिषेधस्य । 
यथा “न हिस्यात्सर्वा भूतानि इति निषेधो विहितेतर विषयत्वेन 
सङ्कोच्यते, तथा नकेसरिवाक्यस्यापि सङ्कोचः । तथा च यतः “अश्वो 
दाक्लिणाः इति विदहितमश्वदानं वैदिकं न दोषयुक्तम्‌ अतोऽवैदिकं 
लौकिकमश्वदानं इष्टेनिमिक्तं पर्यवस्यतीति लौकिकाश्वदाने निमित्तेऽस्या 
इष्ट रनुष्ठान पुरुषार्थतया कतग्यं न क्रत्वथंतयेति पक्षे प्राप्ते 

सिद्धान्तः--उपक्रमे योऽश्वं प्रतिगहणाति एतं वरुणो गृहणाति 
इत्यनेनाश्वप्रतिग्र हीतारं वरुणः-जलोदरव्याधिः गृहणातीति बोधितम्‌ । 
अनन्तर वरुणग्रहादुन्मोचनाय साधनं विहितं वारुणीष्टिरूपम्‌ । 
तदनन्तर स एवनं वरूणपाशान्मु्वति" इति वाक्यशेषः । अनेन 

सन्दर्भणेदमवगम्यते-यत्‌ वरुणपाशात्‌-जलोदरव्याधित आमानं मोच- 
यितुं तत्साधनतया विहिताया इष्टे रवश्यमनुष्ठानं कुर्यादिति । एवं 
प्रवृत्तो विधिः स्वनिष्ठप्रवठंकत्वसिद्धय इतिकर्तव्यतामपेक्षते । ताश्च “स॒ 
एवेनं वरुणपाशान्मु चति" इति वाक्यशेषः लक्षणया प्राशस्त्यज्ञानं 
जनयित्वाऽऽकाङक्नां पूरयति । एतद्थंमेवायमथंवादः प्रवृत्तः; न तु दोष - 
निह रणाय । वरुणपाशशब्दस्य जलोदरव्याधौ प्रसिद्धत्वात्‌ अस्य व्याधे- 
निमित्तं लौकिकमश्वदानमिति न केनचन प्रमाणेनावगस्यते। “न 
केसरिणो ददाति इति प्रतिषेध व्राक्यादश्वप्रतिग्रहः पापजनक इन्येव 
कल्पयितु शक्यते । ताद्‌.शपापजनकत्वं नात्रोपात्तम्‌ । वाक्यशेषाद्ररुण- 
पाशान्मोचनमात्रं प्रतीयते, नात्र पापाश्वादानयोहुतुहेतुमद्भावः प्रति- 
पादितः, प्रसिद्धजलोदरानुवादेन तच्निहंरणसाधनीभूतं कमं ॥वधीयते । 
यदि च वरुणशब्देनावयवव्युत्पच्या पापमेवोच्यत इति कल्पयित्वा 
तच्चि हरणाय साधनमिदं कर्मेट्याश्रौयेत, तहि वरुणशन्दस्य प्र सिद्धाथं- 
त्यागस्स्यात्‌ । तस्माद्वाक्यशेषस्य फलपरत्वाभावात्‌ ज्योतिष्टोमादियज्ञा- 
द्ध भतेऽश्वदाने विहितेयसिष्टः क्रत्वथंतयाऽनुष्ठेया 1 किच “यावतोऽश्वान्‌ 
प्रति गृहणोयात्‌" इत्यनेन यत्कमं विधौयते. तद्वदिकमित्यत्र न सन्देहः 
जस्य कर्मणोऽनुष्ठाननिसित्तमश्वदानम्‌ । वैदिके ज्योतिष्टोमे ऋत्वि- 
ग्दक्षिणात्वेन “गौश्चाश्वश्च इत्यादिवाक्येनाश्वो विहितः । वंदिकदानं 
न दोषावहम्‌ । अश्वदानं निमित्तोकृत्येष्टिविहिता । तस्याश्च 
फलमर्थवादेनैव सभपितम्‌ । वेदिकस्याश्वदानस्य विदितस्य “न केस 
रिणो ददाति" इति प्रतिषेधस्य नावसरः । विहितेतरविषयत्वात्‌ तस्य । 
तस्माद्र दिक एवाश्वदाने इयमिष्टिरिति ॥ 


१५. दातुर्वारुणेष्टयधिकरणम्‌ 
'दाषात्त्विष्टिलौ किके स्याच्छास्त्राद्धि वंदिके न दोषस्स्यात्‌' -अथं 
वादो वानुपपातात्तस्माद्यज्ञे प्रतीयेत" “अचोदित च कर्मभेदात्‌" सा 
लिङ्कादात्विजे स्यात्‌" इति चत्वारि सूत्राणि वातिककाररेकाधि 
करणत्वेन व्याख्यातानि । भाष्ये तु अचोदित चख कमंभेदात्‌' सा लिङ्गा 
दात्विजे स्यात्‌" इति सूत्रह्यमधिकरणान्त रपर्तया व्याख्यातम्‌ । 

अस्याेवेष्टौ श्रजापतिर्व॑रुणायाश्वमनयत्‌, स स्वां देरतासाच्छत्‌, 
स पर्थदीर्यत, ख एतं वारुणं चतुष्कपालर< पश्यत्‌, तन्नि रवपत्‌, ततो वै स 
वरुणपाशादश्च्यत, वरुणो वा एतं गृह्णा ति योऽश्वं प्रतिगृह्णाति 
यादतोऽश्वान्‌ प्रतिगृहणीयात्तायंतो वारुणांश्यतुष्कपालःन्निय॑पेत्‌" इति 


। । 
य कचा कडि = = = 9 


श्रतर्‌ 1 सन्दर्भध्यास्यायर्थः-प्रञापतिवं रुणायाङ्व दत्तवान्‌. अश दानेन 

प्रजापतिवैरुणग्रहं भ प्तदान्‌ । . दंरुणश्रहेण-जलोदरव्याधिना पीडितः 
तस्योदरं विदीर्णः । ख प्रजपतिः वारुणांश्चतुष्कपालान पश्यत्‌, तान्व 
तिष्ठत्‌, अनुष्ठनिन वरुणपाशङ्ाददुच्यत; अतः: वरुणस्तं गृहणाति योऽश्वं 
प्रतिगहणाति, स वारूणोष्टि कूर्यात्‌, तेन स वरुणपाशान्तुक्तो 
भवतीति । । 


अत्र संशयः--किमियमिःष्टिः प्रतिग्रहीतुः ? उत दातुरिति । संश 
यस्येदं बीजम्‌-उपक्रमे प्रजापतिवंरुणायाश्वं दत्तवान्‌ इति स्कीर्यानन्तरं 
स' इति तच्छब्देन तमेव प्रजापति परानृश्य (ततो वे स वरुणपाशाद- 
मुच्यत" ईति प्रजापतेरेव वरुणपाशान्मृक्तिनिरदिष्टा । तदनन्तरं विधि 
वाक्ये “यावतोऽश्वान्‌ प्रतिगृह्णाति इति प्रतिग्रहीतुरिष्टिराम्नाता । 
अत उपक्रमे उपसंहारे च भिन्नयोरथंयोनिर्दे्ात्‌ कि प्रतिग्रहीतुषिय- 
मिष्टिः ? उत दातुरिति सन्देहः । तत्र विधिवाक्ये प्रतिम्रदयीतूस्सम्जन्धः 
"यावतोऽश्वान्‌ प्रतिगृट्णोयात्‌' इति स्पष्टतया निर्दिष्टो वतेते । 
विधिश्चाथेवादाद्‌ बलीयान्‌ विष्येकवाक्यतयाऽ्थैवादानां प्रामाण्यस्वी- 
कारात्‌ 1 अत उपक्र मस्थोऽथेवादोऽन्यथा नेयः । यद्यप्युपक्रमेऽ्थंवादे प्रजा- ` 
पतिरश्वदानाद्र रुणगृहीतोऽभवत्‌, वारुणीष्टयनुष्ठानेन वरुणपशान्मुक्त- 
श्चाभवत्‌ 1 तस्मादन्योऽप्येवमाचरेदिति ज्ञायते, तथापि विधेः प्रबलत्वात्‌ 
तदनुसारेणवा्थेवादो नेतव्यः-यदा दातुरपि दोषः तदा किमुत प्रतिग्र हीतु- 
रिति 1 तस्मात्प्रतिग्रहीतुरियमिति पश्च प्राप्ते, 

सिद्धान्तः--सत्यस्थंवादापेक्षया विधिः प्रबलः, किन्त्वर्थवाद उपः 
करमगतोऽसञ्ज्यातविरोधी भवति । असञ्जातविरोधित्वेनार्थ॑वादस्य 
यथाश्रुत एवार्थो आहयः । अत्र अश्वदाता प्रजापततिः, अश्वस्य प्रति- 
्रहीता वरुणः "वरुणाय इति सम्प्रदाननि्देशात्‌ 1 “स स्वां देवतामाच्छत्‌ 

इत्यत्र तच्छब्देन प्रजापतिरेव परामृश्यते न वरुणः, वरुणस्य चतु्यन्तेन 
निदेशात्‌ । एवं शल पयंदीयंतः इत्यत्रापि तच्छब्देन प्रजापतिरेव परा- 
मष्ट: 1 एवं यथाश्नुतेऽधेऽवगम्थमाने प्रतिग्रहीता वरुण एव वरुणपाशं 
प्राप्तः, स एव वारुणीष्टचा पाशान्मुक्त इति व्याहतायंस्स्यात्‌ । न खलु 
क्वापि स्वेनवं स्वयं पीड्यत इति भवति । वारुणीष्टौ वरुणो देवता 
तद्यष्टापि वरुणश्चेत्‌ आत्मोदंशेन स्वद्रव्यस्य स्वयं त्यजतीति कथमुप- 
पद्येत ? एवच्ोपक्रमो दातुपरः, तदनुसृत्य विधिगतः श्रतिगृहणीत्‌" इति 
शब्दः प्रयोजकगतव्यापारबोधकलत्वेन नेयः । तथा सति श्रतिगृहणीयात्‌ 
इत्यस्य श्रतिग्राहयेत्‌ इत्यथ स्सम्पद्यते । तस्मात्पर तिग्रहकतुं नेयमिष्टिः 
किन्तु दातुरेव । किच्च ज्योतिष्टोगाख्यं कमं श्रौतं त्रेताग्निसाघ्यम्‌ । 
तत्राहिताग्ियेजमानो दक्षिणात्वेनाघ्वयवेऽश्वं ददाति । अध्वर्युश्च प्र ति- 
ग्रहीताऽनाहिताग्निरपि भवतुमहंति । सोऽश्वं भ्रतिगह्येमामिष्टिं कथं 
कुर्यात्‌ ? इष्टिश्चेयं वेदिको, दानच्ेदं वंदिकम्‌ । अत उपक्रमानुसारेण 
विधिगतशब्द एवान्यथा नेयः, दातुरेवेयमिष्टिरिति ॥ 

वात्तिककरृतस्त॒॒ दातुप्रतिग्रही त्रोरभयो सिय मिष्टिरिति मन्यन्ते । अत्र 
च मंत्रायणीयशाखावाक्यं मूलम्‌ । किन्तु दातृप्र तिग्रदीतुभ्यामाहिताग्नि- 
भ्यां भाव्यम्‌ । दाता त्वाहिताग्निभेवेदेतर प्रतिग्रहीतापि आहिताग्नि्चेत्‌ 
तेनापीयमिष्टिः कतेव्येवेति ॥ 

१६. पानव्यापदधिकरणम्‌ 


सोमेन्द्रं श्यामाकं चरू निर्व॑पेत्‌ यः सोमं वमिति" इ्ि। श्रुतेष्टि 
क्रि लौकिकवमनं निभित्तीक्रव्य परवत्ता ? उत वदिकसोमवमने ? इति 
संशये, सोभवमनस्य क््वाप्यविहितत्वात्‌ लोके तु धातुसास्याथ वमनायव 
सोमः पयत इति लौकिक्येवेयमिष्टिरिति पश्च प्राप्ते 

सिद्धान्तः--- यद्यपि वमनमत्रापि न विहितम्‌, किन्तु सोमपानं 
विहितम्‌, वैदिकं सोमं पीत्वा वमने जते तेनापि वदिकत्वोपस्थितिभेवति । 
किच्च “इन्दियेणंष वीर्येण व्य्यते चस्सोमं वमिति" इति सोमवामिन 
इन्द्रयवीर्यासम द्धिदोषः कीतितः तन्निहरणार्थत्वेनेष्टिविहिता । सा वंदिक 
सोमवमन एव ॒करतंनव्या, लौकिकसोमपानन्तु वमनायव क्रियते । तत्र 

२२० 

वनस्य न॒ दोषः । अपि च भक्षमन्त्रं “हिन्वमे गात्रा हरिवः ईति 
भागस्सभ्यगजरणे विहितः । अतोऽत्र वमने दोषः, तन्निहं रणायेष्टिरिति 
वे दिक्येव 1 
१७. सौमेन्रचरोर्याजमानताधिकरणम्‌ 

पर्वोक्तं वं दिकवमनं याजमानमेव ? उतात्विजमपि ? इति सन्देहे, 
इष्टेरनुष्ठानस्य निमित्तं वभनम्‌ । तच्चाविशिष्टं यजमानस्यत्विजामपि। 
यजमान इव ऋत्विजऽपि सम्यग्जरणपयेन्तं क्र तोरवेगुण्याय भक्षयेयुः । 
सम्यग्जरणाभावे वभनम्‌ । तेन क्रतोः वंगुण्यापत्ति रिति पक्षे प्राप्ते, 

सिद्धान्त---इष्टिविघायकवाक्ये “यस्सोमं वमिति" इति य~छब्देने- 
ष्टिविसनयोरेककतर क्रत्वमवगम्थते । ईष्टे: कतु त्वं यजमानस्य, अङ्ख 
प्रधानयोरेककतु त्वनियमात्‌ क्रत्वाधिक्रारिकतत्वमेवेष्टे स्थेयम्‌ । अतो 
याजमानमेव सोमवमनिष्टेनिमित्तम्‌ । ऋृत्विग्वमने सवं प्रायश्चित्ता- 
दिना दोषनिहंरणम्‌ इति ॥ 





१८. स्वेप्रदानाधिकरणस्‌ 

दशपूगं मासयोः “यदाग्नेयोऽष्टाकपालः' इत्यादयुत्पत्तिवाक्यानि श्रुता- 
नि । तथा 'दुग्यवदानं जुहोति' इति, सकृदुपस्तृणाति" द्वि हं विषोऽवद्यति' 
सकृदभिघारयति" “चतुरवत्तं जुहोति" इति च वाक्यानि श्रूयन्ते । अत्र 
॥ कि कृत्स्नस्य पुरोडाशस्याग्नौ होमः ? उतोपस्तरणाभिधारणसंस्करृत- 
दुव्यवत्तद्रव्यस्य होमः ? इति संशये, अष्टसु कपालेषु संस्कृत स्य पुरोडाश- 
स्याग्निदिवताकल्वं यदाग्नेयोऽष्टाकपालः' इति तद्धितान्तेन पदेनावगस्थ- 
ते, द्व्यवदानन्तु पुरोडाशस्यावयवः, त स्याग्निदेवतासम्बन्धो नास्ति 1 
देवतासम्बन्धरहितस्य द्वयवदानस्य होमे सति "अग्नय इदं न समः इति 
त्यागोऽपि कतु न शक्यते 1 अतः करट्स्नस्य पुरोडाशस्य देवताथंत्वात्स- 
मग्रस्य होमः । ननु कृत्स्नस्य होमे शेषास्स्विष्टकृते समवद्यति इति 
विहितानि शेषकार्याणि कथं क्रियेरन्‌ इति चेत्‌, न; आक्षिप्तपुरोडा- 
शान्तरदारा शेषरकार्याणां सम्भवात्‌ न च पुरोडाशान्तरस्याक्षेपे तस्य 
शेषत्वं न स्यादिति वाच्यम्‌, शेषशब्दोऽन्यपर्याय इत्यङ्गीकारात्‌ 1 
आज्येन शेषं संस्थापयेत्‌” इत्यत्र शेषशब्दस्य तथाऽङ्खीकारात्‌ । ततश्च 

पुरोडाशान्तरमेव शेषशब्देन विवक्षितमिति कृत्स्नस्यैव होम इति 
पक्षे प्राप्ते, 


सिद्धान्तः-द्वि हं विषोऽवद्यति" “म ध्याप्पूर्वार्धाच्चावद्यतिः -अङ्गुष्ठ- 
पवंमात्रमवद्यति" “यूववदानं जुहोति" इत्यनेकानि वाक्यानि पुरोडाशा्चि- 
षकरुष्यावत्त स्य द्रव्यस्य होमसाधनतां बोधयन्ति प्र त्यक्षश्रुतेतद्ाक्या- 
नुसारेण द्यूवदानप्रणाड्या होमसाघधनत्वं पुरोडाशस्याग्नेयवाक्यमवगम- 
यतीति स्वीकतव्यम्‌, अन्यथा बहूनां वाक्यानामानर्थक्यापत्तिः । अतो 
दरयवदानमात्रं हुत्वा पुरोडाशः शेषयितग्यः । शिष्टेन च स्विष्टकृदिडा- 
भक्षणादीनि शेषकार्याणि कर्तव्यानि । नन्वाग्नेयवाक्येन पुरोडाश्या- 
ग्निदेवतासस्बन्धे सिद्धे अग्निमुखा वं देवाः इति वाक्यशेषेण कृतघ्नस्य 
पुरोडाशस्य होमे निर्धारिते होमोपायवोधकतया दचयवदानवाक्यानि 
नेतुः शवयन्ते मध्याप्पूर्वार्धाच्च पुनःपुनरवदाय होतव्यमिति । उत्पत्त्य- 
वगतक्ृत्स्नपुरोडाशदमो द यवदानपूर्वंकमनुष्ठेयः । तथासति द्वचव- 
दानादिवाक्यानां नानथंक्यमिति चेत्‌, न, सकृत्प्रयोगेणेव दयवदानहोमस्य 
प्येवसन्नत्वात्‌ नाभ्यासस्यावसरः ¦! न चोत्पत्तिवाक्यावगतं कृत्स्नस्य 
पुरोडाशस्य होमसाधनत्वं द्व यवदानाभ्यासमन्तराऽनुपपद्यमानं तदान्ि- 
पतीति वाच्यम्‌, प्रोडाशस्याग्नेयत्वं नााग्निदेवत्यहोमसाधनत्वम्‌ । तच्च 
वाक्यान्तरपर्यालोचनया इचवदानद्वारोपपादयितु शक्यम्‌ । यथा 
व्रीहीणां यागसाधनत्वं पुरोडाशग्रणाडवया, यथा वा सोमस्य रसप्र णाडि- 
कया, यथा वा पशो दयादिप्रणाडिकयोपपाद्यते तद्र त्‌ । किच्च पुरोडाशो 
द्रव्यम्‌ गुणभूतं होमसाधनत्ात्‌ 1 हीमश्च सायः प्रधानद्रूतः । गुण- 
भूतद्राव्यानुरोधरेन प्रधानस्य होमस्यावृत्तिरभ्यासो वा न न्याय्यः । युक्त 
शेषशब्दस्यान्दपरत्व माश्रित्य द्रव्यान्तरमुत्पाद्य तेन शेष कार्याण्यनुष्ठया- 
नीति, तत्सवंथाऽसङ्कतस्‌; प्रसिद्ध परित्यज्यान्यशब्दपर्यायताश्चरयण- 
स्यान्याय्यत्वात्‌ । तस्मान्न सवंहोमः ॥ 


तदिदमधिकरणं वा्तिकेऽन्यथा पर्ष्करत्य वणितम्‌ । तथार्हि-पुरो- 
डाशप्रकृतितया व्रीहीणां रसप्रकृतितया सोमस्य हृदयादिप्र कृतितया पशोः 
यागसाधनत्वमुपपन्चम्‌, व्रीह्यादीनां नाशात्‌ । किन्तु ट यवदानप्रकृतितया 

परोडाशस्य यागसाधनत्वं नोपपद्यते द चवदनिन पुरोडाशस्य नाशा- 
भावात । परोडाशावरुद्धे कमणि ब्रीहीणां साक्षात्साधनत्वमनुपपन्नमिति 
प्रणाडयं ति स्वीकृतम्‌, प्रकृते पुरोडाशस्य साधनत्वे सम्पद्यमाने न काचिद- 
नपपत्तिः द चवदानस्य प्रणाडयाश्र यण कुतः तुरवत्तं जुहोति" इति 
चापयं प्रणाडयाश्रयणे प्रमाणमिति वक्त न शयम्‌, चतुरवत्तवाक्ये 
किमुदेशेन किं विधीयत इति चिन्तनीयम्‌ । न तावद्धोमोदृशन चतुरवत्तं 
विधीयते, होमस्याघ्राप्तत्वादनुवादो न सङ्खच्छते 1 अतो यच्चतुरवत्त- 
मुपस्तरणादिभिस्सम्पादितं द्रव्यं तदुहेशेनाप्राप्तो होमो विधीयत ट्त्या- 
श्रयणीयम्‌, हि तीयाया अप्युपपत्तेः । ततश्च चतुरवत्तहोमस्संस्कार इति 
सिध्यति 1 यदि चेदं चतुरवत्तवक्यमुत्पत्तिवाक्यविहितस्य कमणस्सा- 
धनद्रन्धविधाथक्रमभविष्यत्‌ तदा प्रणाडोसमाश्रयणनुचितमभविष्यत्‌ । 
न॒ च तथा, उपस्तरणादिवाक्यश्चतुरवत्त स्य॒ प्राप्तत्वात्‌ । प्राप्तं 
चतु रवत्तमुदिश्य संस्कारो होमरूपोऽनेन विधोयते । होमश्च त्यागपूवंकः 
विहितदेशे प्रक्षेपः । तत्रापि प्रक्षपस्यैवाप्राप्तस्य विधानम्‌ न त्यागस्यापि, 
उत्पत्तिवाक्येन त्यागस्य प्राप्तत्वात्‌ । यथा प्राप्तत्रीह्यादयुदेशेन प्रोक्षणा- 
दीनां विधानम्‌ तथा प्राप्तचतुरवत्तोहेशेन होमात्मकप्रक्षेपविधानं 
कर्मान्तरम्‌ । यागस्तु सकलपुरोडाशद्रव्यकः । स चाग्निदेवतया सम्बद्धः । 
देवतोहेशेन त्यागात्मकश्च । त्यक्तस्य द्रव्यस्य “अग्निमुखा वँ देवा 
ईति शास्वानुसारेणाग्नौ श्रक्षेपात्मकस्संस्कारो विधीयते । यथा वोपयुक्तो- 
पयोक्ष्यमाणयोस्संस्कारो भवति तथोपय॒ज्यमानसंस्कारोऽयम्‌ 1 कृत्स्न 


पुरोडाशो हविः । ततर दयवदानवाक्यानसारेण प्राप्तं चतरवत्तं प्रक्षेपेण 
संस्क्रियत इति ॥ 


१९. सर्वंहविभिरस्स्वि्ठकृदनष्ठानाधिकरणम्‌ 


शेषकार्याणि किमेकस्माद्धविषः शेषात्‌ कार्याणि ? उत सवर्षा 
हविषां शेषेभ्य इति संशये, स्विष्टकृृदादीनि कर्माणि ह विश्मेषेण क्रियन्ते । 
हविश्शेषश्च साधनत्वाद्गुणमूतः, साघ्यत्वाच्च कर्मणः प्राधान्यम्‌, गुण- 
मूतशेषानुसारेण प्रधानस्य कर्मण आवृत्तिरन्याय्या 1 अत एकस्माद्ध 
विष्शेषात्‌ शेषकार्याणि सम्पादनीयानि । कार्याथंमेव द्रव्यं संस्कारम- 

पेक्षते । यागस्य कायस्य सम्पन्नत्वेन तदुत्तरं द्रव्यसंस्काराणां कूतो- 
ऽवसरः ? किच्च स्विष्टकृदादिभिः कर्म॑भिः हविश्शेषेऽवदृष्टमुल्पादयते, 
तच्चादृष्टमेकेन शिष्टद्रव्येण निष्पादितं सत्‌ सर्वेषु सिष्यतोव्येकस्मादेव 
गोषकार्याणी ति प्राप्ते, सिद्धान्तः- 

स्विष्टक्ृदादोनि न प्रधानकर्माणि किन्तु संस्कारकर्मणि । हवि- 
श्शिष्टं द्रव्यं स्विष्टकृदादिभिः कर्मभिः संस्क्रियते । नात्र द्रव्यं गुणभूतम्‌ 
किन्तु कमपिक्षया प्रधानभूतम्‌ । प्रधानानुरोधेन गुणानामावृत्ति्न्याय्या 1 
यदुक्तं यागस्य निष्पन्नत्वात्‌ कृतकायं द्रव्यं संस्कारं नापेक्षत इति 
तत्रोच्यते-करृतकार्याणामेव हविश्शेषाणां प्रतिपत्यपेक्षा भवति । प्रति 
पत्त्यपेक्षायां तच्ियमः शेषकायं विधायकः क्रियते । स्वष्टक्रदादिभिः 
कमभिर्नादृष्टमूत्पद्यते, जन्तु रिक्तोकरणादिकं दष्टमेव फलमुत्पद्यते । 
अतस्सवंभ्यो हविभ्पेशशेष कार्याणि कतंव्याति ॥ 

२०. स्विष्टकरुति कत्वाचिन्ताधिकरणम्‌ 

एकस्मादेव हविश्शेषाच्छेषकार्यागीति पक्षमभ्युपगस्य विचयेते- 
कि यस्मात्कस्माच्चिद्धविश्शेषाच्छेषकार्याणि ? उत प्रथमात्‌ ? इति । 
तत्रावितेषात्‌ यथेच्छं यस्मात्कस्माच्चिदित्यनियमः 1 न च प्रथमोपस्थिते 
अग्नेय पुरोडाशशेषे विद्यमाने तं परित्यज्यान्यस्य ग्रहगनन्याय्यनिति 
वाच्यम्‌, आग्नेयादीनां प्रधानानां कचन क्रममवलम्ब्यानुष्ठाने जातेऽपि 
सर्व॑ प्रधानोत्तरकालं विहितस्य शेषकाययेस्यारनेययाग एवोपस्थापक इत्यत्र 
प्रमाणाभावात्‌ । अतो यस्मात्स्माच्चिरेकस्माच्छेवकार्याणीोति पक्षे 
प्राप्ते, 

सिद्धान्तः--मृख्याद्प्रथमादेव हविश्शेषात्‌ शेषकार्याणि भवेयुः । 
यस्मिन्‌ काले शेषकार्योपस्थितिः, तस्मिन्‌ काले प्रथमतो मुख्यस्यवो- 
पस्थापकत्वं सिध्यति । तत्तदुतपत्तिवाक्येः कर्मसु विहितेषु प्रयोगविघिः 
प्रकरणपठितानि प्रधानान्यङ्खानि च क्रमेणानुष्ठापयति । तत्र अकरण 
तत्त कर्मणामुपस्थापकम्‌ । प्रकरणेऽनुसन्धीयमाने तदनुसारेण परथमहवि- 
श्शेषदेव शेषकार्याणां प्रथममनुष्ठाने सति तेनवाकाङ्क्षायां शन्ताया 
नेतरेभ्यः शेषकार्याणि । तस्मात्‌ मूख्यत एकस्मदेव शेषकार्याणि 
स्युरिति ॥ 





॥॥ 

२१. पुरोडारविभागाधिकरणम्‌ 

दर्शपुणेमासयो रागनेयपुरोडाशस्य चतुर्धाकरणं कृत्वा इदं ब्रह्मणः" 
“इदं होतुः" “इदमध्वर्योः “इदमग्नीधः' इति निदशः क्रियते । निर्दिष्टं 
भागं “अग्नीधे प्रथम मादधाति" वेदेन ब्रह्मणे परिहरति" अथ काममन्येन 
"ततो होत्रे “अथा्वयेवे" इति ददात 1 किमिदं दानमृत्विकसंस्कारा- 
थम्‌ ? उत भक्षणाथैमिति संशये, आदधाति परिहरति इति भाग- 
समपंणपरश्शब्दः, समपंणचच परिक्रयफलकं न भक्षणफलकम्‌, तस्या- 
श्रवणात्‌ 1 यद्यपि परिक्रयोऽपि न श्रुतः तथापि कमेकरेभ्यो दानमन्वा- 
हार्यपचनवत्परिक्रयाथेमेव भवति । अल्पस्याप्यस्य दानस्यानतिकरत्व- 
मस्त्येव 1 पुरोडाशं रबाहषदं करोति" इत्यस्य दक्षिणात्वेन संस्तवोऽपि 
द्श्यते- दक्षिणा वा एता ह वियेज्ञस्यान्तर्वेद्यवरुन्धन्ते' इति । अतः 
परिकर याथेत्वमेव दानस्येति पक्षे प्राप्ते, 

सिद्धान्तः--सकले पुरोडाशे देवताये यजमानेन त्यक्तं सति यज- 
मानर्तदेकदेशेः ऋत्विजः परिक्रेतु कथं शक्नुयात्‌ ? द्रव्यस्यादनीयत्वेन 
भक्षाश्रवणेऽपि योग्यतया भक्षार्थत्वमेव युक्तम्‌ । हविश्शेषः प्रतिपच्य- 
पक्नोऽदनोयश्च भक्षणमेव प्रतिपत्तिरित्यवगन्तं शक्यम्‌ । भक्षणच्च येन 
केनचिन्न कर्तव्यमिति ब्रह्मादयः कर्तारो नियश्यन्ते । नियमविधौ च 
लाघवम्‌ । अन्यथा परिक्रपार्थत्वेऽन्वाहार्य॑पचनेन सह विकल्पस्समच्चयो 


वेति गौरवं स्यात्‌ । दक्षिणादानसादश्यमस्तीति संस्तवः साम्यवाद इति 
भक्षार्थत्वमेव भागदानस्य ॥ 


इति तृतीयाध्याये चतुथः पादः 


९४ 


तृतीयाध्यायस्य पच्वमः पादः 
१. उपाशुयाजाज्ये स्वि्टकृदननुषठानाधिकरणम्‌ 

अस्मिन्‌ पादे शेषकायंविचारो विस्तरेण क्रियते । स्विष्टक्रदादिशेष 
कार्याणि किमुपांशुयाजद्रव्यादाज्यादपि कतंव्यानि ? उत न? इत्ति 
संशयः । संशयस्येदं बौजम्‌-अ ज्खृप्रधानसम्बन्धोनि हवींषि सम्पाद्य वेद्यां 
प्रस्तसर्मास्तीयं तदुपर्या्तायन्ते। तत्राज्यपानां देवतानां कृते जुहू पभुद्धरवासु 
जाज्यस्थालीतस्समन्त्रकमाज्यग्रहणं क्रियते । जुह्वां यद्गृह्यते तत्‌ 
प्रयाजाथम्‌, उपभृति यद्गृह्यते तत्प्रयाजानूयाजार्थम्‌, ध्रुवायां यद्गृह्यते 
तत्वं यज्ञाथम्‌ । तत्रोषांशुयाजानुष्डानावसरे ध्रुवायां विद्यमानमाज्यं 
जुह्वां स्‌ वेण गृहीत्वा पुनराज्यस्थालीतस्तावत्प्रपूयेते यावद्घ्रुवातो गृहौत- 
माज्यम्‌ । जुहू स्थाज्येन निर्शषेणोपां जुयाजोऽनुष्ठोयते । उपांशुयाज- 
शेषकार्यायाज्यंशेषो न जुह्वां वर्त॑ते नापि ध्र्‌.वायाम्‌ । अतस्सन्देह्‌ः । तत्र 
पूव स्मिन्‌ पादे स्विष्टकरुदधिकरणे सवंहविषां शेषकार्याणि कतंव्यानीति 
व्यवस्थापितम्‌ । आग्नेयादिषु हविष्षु स्विष्टकृतो भागप्राप्तेयत्तारणं 
ह विव॑हनरूपं तद्‌ उपांशुयाजाज्येऽपि वतंत इति भवत्याज्यादपि 
स्विष्टक्रत्‌ , स्वंयज्ञाथेत्ेन गृहीतं ध्रौवमाज्यं जुहवामवदाय त्प्रत्यभि- 
यायेते-पूर्यैते किन्तु “स्विष्टकृतेऽवदाय न प्रत्यभिघारयति, न दि ततः 
परामाहुति यक्ष्यन्‌ भवतिः इति वाक्यशेषादवगस्थते यदाज्यादपि 
स्विष्टकद्धवतीति पक्षे प्राप्ते, 

सिद्धान्तः--घ्र्‌ वास्थाज्यस्योपांशुयाजशेषत्वाभावान्न शेषकार्याणि । 
ध्रवायामाज्यस्य सर्वंयज्ञाथ॑तया ग्रहणम्‌, तत्रो पांशुयाजशेषतेव नास्ति । 
उपांञुयाजार्थं ्रहणानन्तरं यल्पूय॑ते तत्सर्वंयज्ञार्थंम्‌ । सवयज्ञाथं यदाज्यं 
तदुपांयुयाजशेवभरूतं कथं स्यात्‌ ! उपांशुयाजानुष्ठानानन्तरमग्नीषो- 
मोयपुखोडाशानुष्ठानावसरे उपस्तरणाभिवारणादिका्यान्त राथत्वात्तस्य । 


१. श्देवा वै स्विष्टछृतमन्रवन्‌ हव्यं नो वहेति, सोऽत्रुवीत्‌ वर वृणे भागो मेऽस्त्विति 
वृणीष्वेत्यज्वच्‌ सोऽज्रवीत्‌ उत्तराधदिव मह्यं सकृत्सकुत्‌ समवद्यत' इति वाक्यशेषात्‌ 
ज्ञायते । 








|| 

यद्‌ ध्र वातश्चतुरवत्तं ज्‌ ह्वा गृहीतं तत्क्ृत्स्नं हृतम्‌ 1 सशेषं न होतव्यम्‌, 
श्वतुरवत्तं ज्‌ होति" इति विधानात्‌ । “सवं भ्यो ह विभ्यस्समवद्यति" इति 
सर्वशब्दो विद्यमानसवंहविःपरः । यदुक्तं “स्विष्टक्रतेऽवदायः इति 
लिद्ध तत्‌ पुरोडाशसन्नाय्यशेषपरम्‌ । तस्मादुपांडुयाजाज्यान्न शेष- 
कार्याणि ॥। 

२. साकम्प्रस्थायीये शेषकार्याननुष्ठानाधिकरणम्‌ 


द्ितीयतृतीये दाक्षायणयज्ञाधिकरणे सोकम्प्रस्थायीयेन यजेत पशु- 
कामः' इति साकम्परस्थायीयः दशेपूणंमासयोरवस्थादिशेषः फलाय विधी 
यत इत्युक्तम्‌ । साकम्प्रस्थायः-सहप्रस्थानम्‌ तत्सम्बन्धी साकम्प्रस्थायीयः 
इति व्युत्पत्यास हप्रस्थानलक्न णगुणबोधकः । तत्रामावास्यायां द्रौ सायं- 
दोहौ प्रतिपदि च प्रातर्दाहि द्वौ । सायं दोहाभ्यां दधि सश्पाद्यते 1 तेषां 
दोहानां चतस्रः कूम्भ्यो भवन्ति । प्रतिपदि प्रातः सङ्कुल्पानन्तरमश्वर्यः- 
आज्याभागाभ्यामाननेयपुरोडाशेन प्रचर्याग्नीधे स्‌चौ ( ज्‌हुपभृतौ ) 
प्रदाय सह चतसृभिः कूम्भीभिः वेदिमतिक्रस्य “इन्द्रायानुन्रूहि" इति 
पुरोनुवाक्याथं होत्र प्रेष दतत्वाऽनन्तरमाश्रावणप्रत्याश्रावणपूर्वैकं याज्यार्थ 
प्रषं ददाति यागसमाहयनन्तरं स्विष्टकृदादिशेष कार्याणि सन्ति न वेति 
संशये उपांशुयाजस्य शेषाभावात्‌ स््विष्टकृदाद्यभावेऽपि प्रकृते शेष सत्वात्‌ 
स्विष्टकृदादि कतंव्यमेव । इतराणि हवींषि यथा ज्‌ ह्वामवदाय हूयन्ते 
तथव दधि पयश्च ज्‌ ह्वामवदाय होमे क्रियमाणे शेषस्स्यादेव । तेन च 
शेष कार्याणि कतंव्यानीति पक्षे प्राप्ते, 

सिदधान्तः--अन्येषु होमेष्वधष्वर्युः जुह्वां द्रव्यमवदाय ज्‌ हुपभृ 
तावादाय वेदिमतिक्रम्य जह्वा जुहोति । प्रकृते तु स्‌ चावाग्नीध्राय 
दत्वा कुम्भीसहितो वेदिमतिक्रम्य ज्‌ हुस्थानापन्नकरुस्भीभिः ज होति । 
तत्र कुस्भीस्थद्रव्यस्य ज्‌ ह्वामवदानाय प्रसक्तिरेव नास्ति 1 अतश्शेषा- 
भावान्न स्विष्टकृदाद्यनुष्ठेयम्‌ इति ॥ 

२. सोत्रामण्यधिकरणम्‌ 

सौत्रामण्यां पयोग्र हाश्च गृह्यन्ते सुराग्र हाश्च" इति त्रयः पयोग्रहाः 

वयश्च सुराग्रहास्सन्ति । तत्र पयोग्र हाः सान्नाय्यविकरतिः, सुराग्रहाश्च 

पुरोडाशविकृतिः । सुराञत्र पिष्टप्रकृतिका । अतः पुरोडाशविकृतिः 1 
एतेषु ग्रहेषु होमानन्तरं शेषकार्याणि कतव्यानि न वेति सन्देहे-सोमे 
एनदरवायवादिग्रहेषु “न सवंह॒तं ज्‌रहोति' इति निषेधेन शेषसत्त्वात्‌ 
इहापि पयोग्रहान्‌ गृहणाति, सुराग्रहान्‌ गृह.णात्ि" इति गृह णाति 
शब्दधटितत्वसादुष्येन “न सर्वहुतं ज्‌ होति" इति विषेधस्स्यादेव । अतश्े- 
षसतत्वाच्छेषकार्याणि स्युः 1 एतावान्‌ विशेषः-सोमयागोऽपूवः-्रकृतिः, 
तत्र स्विष्टकृदाद्किंन क्रियते 1 किन्त्विह पयस्सुराग्रहा विकृतयः । 
यथाप्रकृति शेषकार्याणि स्विष्टकृदादीनि स्युरिति पक्षे प्राप्ते, 

सिद्धान्तः-सौत्रामण्यामपि न प्राकृतं शेषकायंमस्ति । अत्रत्यशेषस्य 
वे कतं कार्यान्तरं श्रूयते 1 त्रिषु पयोग्रहेषु आश्विन-सारस्वत-मेतरेषु अध्वर्युः 
प्रतिप्रस्थाताऽऽग्नी ध्रष्चाश्विनं भक्षयन्ति होता ब्रह्मा मेत्रावरूणश्च सार- 
स्वतम्‌, मत्रं यजमानः, सुराग्रहान्‌ दक्षिणतः प्राचोनावीतिनो भक्षयन्ति, 
अपि वा ब्राह्मणं परिक्रोणीयादुच्छेषणस्य पातारम्‌, यदि ब्राह्मणं न 
विन्देत्‌ वल्मीकवपायामवनयेत्‌' इति । अत्र प्रकृतिवज्जुह्वामवदाना- 
दिकं कृत्वा न हूयते येन क्रिखिदवशेष्य स्विष्टक्ृदादिक स्यात्‌ । ^न 
स्वैहतं जुहोति" इति वचनन्तु सोमे हुतओैषभक्नण विधिवलात्‌ यथाऽनु- 
वादः, तथेहापि तद्र लादनुव्राद ईति न प्राकृतं शेषका्थम्‌ ॥ 


४. सर्वपष्ठेषटौ स्विष्टकृत्सकृदनुष्टानाधिकरणम्‌ 


इन्द्रियकामस्य वीर्थकामस्य वा सवपुष्टेष्टिविहिता-“य इन्द्रियका- 
मो वा वीर्यकामो वा स्यात्‌ तमेतया सवेपृष्ठया याजयेत्‌" इति । अत्र 
दरादशकणालः पुराडाशो द्रव्यम्‌ इन्द्रो देवता । इन्द्रश्च राथन्तर-बाहंत- 
वैरूप-वैराज-शाकष्वर-रैवतगुणकः । स्तोत्रसाधनीभूतसाम्नां ना- 
मानि रथन्तरादीनि 1 अनरेन्धस्येकत्वेऽपि तत्तद्गुणभेदाद्धिन्नो भवति । 
यथा इन्द्रो महेन्द्र इति 1 एककस्य देवतायं चतुर्मृस्टिपरिमितं धान्यं शूपं- 
निरूप्य सहावहत्य शरपेण विविच्य तण्ड्लान्‌ पिष्ट्वा पिष्टं भजंयित्वा 
महान्तमेक पुरोडाशं निर्माय द्वादशसु कपालेषु श्रययित्वा वे्ानासाद्या- 
नन्तरं प्रचरणं भवति । प्रचरणकाले पुरोडाशस्य मध्यभागसमपहाय 
प्ान्तभागं षड्धा मनसा विभज्य प्रदक्षि णक्रमेण निश्चितश्रान्तदेशचेभ्यो 


२९ 





॥॥ 
॥ 





१६२ मोमांसानयमञ्चर्या 
यथाविधि दिदि रवदपयेकौकां देवतां यजति 1 .अत्रवं सन्दिह्यते-कि षण्णां 
यागानां समाप्त्यनन्तरं तत्त्प्रधानावदानदेशस्योत्त रार्धात्‌ स्विष्टङृते 
सङस्सकरदवदातव्यम्‌ ? उत॒ पुरोडाशस्योत्त राधात्‌ सकृदेवावदातव्य- ` 
मिति 1 तत्र द्रव्यस्यैकत्वेऽपि देवताभेदात्‌ कमंभेदः । पट्‌क माणि । कमणां 
बरधानावदानार्थं कल्पितो देशो भिन्न: । तस्य तस्य देशस्योत्तराद्धंभागोऽ- 
पि भिन्नः 1 “उत्तरारद्वास्स्विष्टकृते समवद्यति" तत्त त्प्रदेशस्यौत्तरार्धात्‌ 
स्विष्टकरद्थ॑मवदानं भवितुमहंति । अतः समन्तं पयवद्यति" इति विष्य 
नुसारेण प्रधानाथमवदानेषु कृतेषु तदुत्त राधदेशानां भिन्नत्वात्‌ स्विष्ट- 
कृदवदानभेदावश्यम्भावात्‌ तत्प्र तिपत्तिकमं भेदेन वानुष्ठेयम्‌ । प्रतियागं 
वषट्कारभेदोऽपि स्विष्टकृदवदानभेदप्रयोजकः 1. अत॒ एव सोमे रेन््- 
वायवग्रहे द्िभेश्षणं भवति वषट्‌कारभेदात्‌ । तस्मादत्र शेषकार्यमेद इति 
पक्षे प्राप्ते, | | ¦ | 
 सिद्धन्तः--नात्र प्रतियागं स्विष्टकृदवदानभेदः, सवंयागं प्रति 
पुरोडाशस्य साधारणत्वेन तदीयोत्तराधेस्यापि साधारण्यमङ्खीकतंव्यम्‌ । 
नात्र शेषस्य विभागः कल्पयितुं शक्यते, संमृष्टत्वात्‌ । "उत्तरार्धात्‌ 
स्विष्टकृते समवद्यति" इति विधिः स्विष्टक्रदवदानापादानतया यं भागं 
विधत्ते स एकं एव, तत्र नानात्वमपपन्नं न भवति । 'समान्तात्प्यव्यति' 
इति विष्यनुसारेण प्रधानावदानदेगस्सरन्तरूप आशितः । तत्र प्रति- 
प्रधानं मनःकत्पितौ देशभेदः । स्विष्टकृतस्तु “उ त्तरादधात््विष्टकरत- 
मवद्यति" इति वाक्यमुक्तं राद्ध देशमवदानस्य निदिशति । एकस्य पुरो- 
डशस्योत्तराधेदेश एक एव भवेत्‌ । स च स्व॑साधारण इति तन्त्रेणव 
स्विष्टकृदवदानम्‌ । यदुक्तं वषट्कारभेदेन स्विष्टकृ द्धोद इति तन्त; 
दष्टान्ते एन्द्वायवग्रहे दि रँन्धवायवं भक्षयन्ति" इति वचनादृद्धि मक्ष णम्‌, 
ह्वद्येतस्ष्य वषट्‌करोति' इति हतुसेन वषट्कारं न विदधाति, प्राप्त 
षट्का स्मनुत्रदन्‌ हेत्वधिकरणन्यायेना्थवादः 1 अतो वषट्‌कारस्य न 
भक्षप्रयोजकत्वम्‌ । तस्मादिह सङ्ृदेव पुरोडाश्योत्त रारदधास्स्विष्टकरद- 
वदानमिति प्रतिपत्तिरेकंव 1 | 
५. एेनद्रवायवे द्विः शेषभक्षणाधिकरणम्‌ 
इर्देमश्निकरणान्तरं न परिगणयन्ति केचन, पूर्वाधिकंरणशद्कापरि 

हा सथैत्वेनव नयन्ति, परं जेमिनीयन्यायमालाशास्वदी पिक्ञादिरन्थेष्व- 
धिकरणान्तरत्वेन वणितम्‌ । अतो नात्र संशयपूर्वपक्षयोरवसरः । तथापि 


सरवपृष्ठेष्टो यथा सचृतपरतिपत्तिः तथा एेन््रवायवेऽपि सकृद्धक्षप्रतिपत्ति 
रिति पक्षं प्राप्ते 


सिद्धान्तः--द्विरेन्द्रवायवं भक्षयति" इति वचनादत्र द्विःभक्ष- 
णम्‌, सवेपृष्ठष्टो प्रतियागामृत्त रार्घादवदानाय नंतादशं ` वचनमस्तीत्ति 
प्रदशनाथंसमिदमधिकरणम्‌ ॥ 


६. सोमे गेषभक्षणाधिकरणम्‌ ` 

ज्योतिष्टोमे ग्रहाश्चमसाश्च सन्ति बहवः । होतृनब्रह्यादिगणान्तगंता 
ग्रहचमसहोमकर्तारः। तत्र म्रह्चमसेषु कि कस्यचिदपि क्वचिदपि भक्षणं 
नास्ति ? उत सवेषां स्वंत्राविशेषेण भक्षणम्‌ ? अथवा यस्य यत्र प्रत्यक्ष 
वचनं तस्य तत्र भक्षणम्‌ ? कवा यत्र समाख्या. वषट्कतु त्वं वा होमा- 
भिषवफ्तुत्वं वा तत्र तस्य भक्षणमिति संशयः । तत्र -इतशिष्टे यथा 
दशेपूणं मासयोः भक्षवचना निसन्ति तथात्र सोमे वचनाभावान्नकस्यचिदपि 

क्षणम्‌ । “अत्पं जुहोति" इति वचनेन यद्यपि . शेषोऽस्ति, तथापि तस्य 

भक्षणे न प्रमाणमस्ति 1 थुरस्तादंन्रवायवं भक्षयति इति वाक्यं राग- 
पराप्तकादाचित्कभक्षणपरम्‌ 1 “सवे एव हार्योजनस्य लिप्सन्ते" ईति वाक्यं 
लिप्सामात्रप्रतिपादकं न भक्तप्रापकम्‌ । तस्माद्ग्रहचमसेषु कस्यचिदपि 
न भक्षणमिति प्रथमः पक्षः । 

स्वंघामत्विग्यजमानां भक्ष णमिति द्वितीयः पक्षः। पुरस्ताद 
वायवं भक्षयति" इति वात्यं पुस्तादुगुणविधिपरम्‌ । तेन ज्ञायते प्राप्तं 
भक्षणमनूद्य गुणोऽनेन विधीयत इति ।. रागप्राप्तकादाचित्कभक्षपरत्वे 
पाक्षि कानवाद ईति स्यात्‌ 1 तव्पेक्षया प्राप्तभक्चानुवादेन पुरस्ताद्रूपगुण- 
विध्य ङ्खीकारे स्थालीपुलाकन्यायेन -सवंत्र॒ सोमे स्वेषां भक्षणमिति 
सिष्यतीति दहि तीयः पक्षः । 

नेदं प्राप्तभश्चानुवादेनं गुणविधिपसम्‌ गुणविशिष्टभक्षविधायकम्‌ 
भक्षणस्य नियमेन लोकतोऽप्राप्तत्वात्‌ । तस्माद्‌ भन्न णस्याप्राप्तत्वात्‌ यत्त 
यस्य भक्षणमपदिश्यते तत्र तस्य भक्षणमिति ततीयः प्क्षः।. ~ ~ 


कक कको कोकः 

्रत्यक्षवचनेन यस्य यत्र भक्षणं विहितं तत्र तस्य भक्षणमित्ति 
स्वीकृ्मः, किन्तु नैतन्मातरम्‌-कारणान्तरादपि भक्षः प्राप्नोति ) समाख्या 
वषट्कारः होमाभिषवौ हैत्यादीनामपि भक्षप्रापकत्वम्‌ 1 “होतु चमसः 
ब्रह्मचमसः' इत्यादयस्सन्ति समाख्याः । एवं सम्प्रषा अपि विद्यन्ते- 
श्रतु होतुश्चमसः; प्रब्रह्मणः' इत्यादयः 1 शचमु अदने' धातो रसुच्छत्ययान्त- 
इ्वभसशब्दः चस्यते भक्ष्यतेऽस्मिन्निति चमसो भवति 1 होत्रादीनां 
भक्षणपात्रमित्यथंः 1 तस्माद्धोत्रादीनां चमसेषु भक्षणमिति सिद्धान्तः ॥ 


७, उद्गातचमसभक्षणाधिकरणम्‌ 


उद्गातृचमसभक्षणे विचारः-किमुद्गातंव भक्षयेत्‌ ? उत सवे 
ऋत्विजः ? अथवा स्तोतारस्वयः? कि वां त्रिभिरस्तोत्रभिस्सह- 
सुब्रह्मण्योऽपि ईति संशये, “उदृगात्रचमस' इति समाख्यया उद्गातुरेव 
भक्षणम्‌ । क्वचित्प्रषमन्त्रे ्रोद्‌गातृणाम्‌” इति बहुवचनेन तदूगणान्तगे- 
तानां सवेषां भक्षणं प्रतीयते तथापि एकत्वादुद्गातुः बहुवचनमविवक्षि- 
ताथंकम्‌ । अत उद्गातुरेव भक्षणमिति प्रथमः पक्षः । 


श्रोद्गातृणां चमसः' इत्यत्र उद्गातुणामिति पदे पश्चास्स्थितस्य 
बहुवचनस्यात्यन्तवाधपेक्षया प्रथभपतितोद्गातूप्रातिपदिकस्य जहत्स्वा्थ- 
लक्षणया तदितरेषां लक्षणयोपस्थितिं स्वीक्कत्य प्रकरणात्सर्वे ऋत्विजो 
भक्षं कुयु रिति द्वितीयः पक्षः | 

स्तोत्रकर्तार उद्गातृप्रस्तोतृप्रतिहर्तारस्त्रय उद्गातृचमसं भक्चयेयुः 
वयाणामेव स्तोत्रसंयोगात्‌ ।-एवनश्च श्रोद्‌गातुणाम्‌" इति प्रात्तिपदिक- 
बहुवचनयोः मुख्याथेत्वं स्वीकृतं भवति । सबरह्यण्यस्य गाने सम्बन्धो 
नास्तीति त्रयाणामेव भक्ष इति तृतीयः पक्षः । एवं पक्षेषु प्राप्तेषु, 

सिद्धान्तः-सामवेदसम्बन्धस्य चतुष्वेप्युद्गात्रगणान्तगंतेषु सत्त्वात्‌ 
उद्गातरप्रस्तोतप्रतिहतु सुब्रह्मण्या भक्षयेयुः 1 एककस्य साम्नः पच्च 
च्यः -श्रस्तावः उद्गीथः प्रतिहारः उपद्रवो निधनन्वेति सन्ति । साम- 
गानमये उद्गात्रस्तोतृध्रतिहतुं णामेव सम्बन्धः सुत्रह्मण्यस्य तु 
सत्रह्मण्याहवाने । गानावसरे सुब्रहण्यस्य सम्बन्धाभावेऽपि सामवेद- 


[ड 

समाख्याततद्रेदविहितिकमं त्वलक्षणगुणयोगात्‌ च्‌ त्वारोऽपि छन्दोगा व्यव- 
ह्यन्ते । अतस्समाख्यया चतुर्णामपि भक्षणमिति भाष्याभिप्रायः । 

वातिकककारास्तु.सृब्रह्यण्यं वजंयित्वा प्रस्तोता प्रस्तौति, उदगातो- 
द्गायति, प्रतिहर्ता प्रतिहरति उपद्रवमुद्गाता गायति, निधनन्तु त्रय 
उपयन्ति" इति त्रयाणामेव स्तोस्वव्यापारसत्वात्‌ त्रय एवेत्यपसृद्गह्यण्य- 
वादमभिध्रयन्ति । अयमाशयः-हुतरिष्टस्य भक्षणं प्रतिपत्तिः । भक्षणश्च 
तुप्तिफलकम्‌ । तन्मुखेन कर्तारो नियम्यन्ते । -नियमोऽयमद्ष्टफलकः । 
त एव नियम्यन्ते ये च कमसु व्यापृता अभवन्‌ । सुब्रह्मण्यस्य स्तो्रकर्मणि 
सम्बन्धो नासीत्‌, तस्य श्रातरनुवाकानन्तरं सृतब्रह्मण्याह्वाने व्यापारः! क्व- 
चिच्छाखायां दक्षिणाकाले सुन्रहमण्याहवानमस्ति तथापि भक्षवेलायां 
तदभावात्‌ सुनब्रटमण्यविषये भक्षकत्रं नियमस्य केवलादृष्टारथंत्वं स्यात्‌ । 
अतो न तस्य भक्ष इति ॥ 

८. हार्योजनाधिकरणम्‌ 


धयथाचनसमन्यां श्च नसांश्चमसिनो भक्षयन्ति, अथेतस्य हार्योजनस्य 
सवं एब लिप्सन्ते इति श्रृतम्‌ । चर सिसमाख्यया चमसिनश्चमसान्‌ 
भक्षयन्ति; हार्योजनस्य तु सरवे लिप्सन्ते । वचनवलात्समाख्याबलाच्च 
भक्षणे निमित्तमवधारित्म्‌ । अत्र हार्योजनस्य भक्षणं किं प्रावस्तुतोऽपि 
विद्यते न वेति संशयः 1 , कूतस्संशयः ? ्रावस्तुतस्य वचनाभावात्‌ 
'स्वे" इति पदोपादानाच्च संशयः 1 तत्र यथा वषट्‌कारस्य होमाभिषव 
योश्च भक्षणे कारणत्वं वक्ष्यते, वचनाच्च पुवेमुक्तं कारणम्‌, तादृशं 
्रावस्तुद्‌ विपये कार णाभावान्न तस्य भक्षः। किच “सवं लिप्सन्ते" इति 
सवशब्दः पूर्ववाक्यो पात्तच सिन एव परामृशति । ग्र वस्तुतश्चमसित्वा 
भावात्‌ न हार्योजनस्य भक्षः 1 "लिप्सन्ते" इति पदं लिप्सामात्रमवग- 
यति, न भक्षम्‌ इति पक्षे प्राप्ते; 

सिद्धान्तः--सन्निधिभ्र माणेन सवंशब्दस्य चमसिषु सङ्कोचो न 
युक्तः । यदा दहि सर्वशब्दः सन्निध्यपेक्चषया प्रबलेन ध्रकरणश्रम णेन 
ऋतिवग्यजमानान्‌ सर्वान्‌ वक्त समर्थः, तदा तस्य दुबैलं सन्तिधिप्रमाण- 
माधित्य सङ्कोचायोगात्‌ । अत्र शचमसिनः' इति पदं सव॑पदबलन 

चमसितदितरस्विग्यजमानविषय सिद्धिपरत्वेन नेतु शक्यम्‌ । यतत 
लिप्सन्तेपदं लिप्सामात्रावगमकं न भक्षपरमिति, तत्रोच्यते-पू्ववाक्ये 
भक्षयन्ति" इत्य॒पात्तत्वात्‌ लिण्सतेर्भक्ष परत्वे पयवसानात्‌ न लिप्सामातचर 
परम्‌ ॥ 
९. वषट्कतंप्रथमभक्षाधिकरणम्‌ 

वषट्‌कारोऽपि भक्षणे निमित्तमिति साधयितु विचारः प्रवर्त्यते । 
'वषट्कतुं: प्रथमभक्षः' ईति श्रुतम्‌ 1 अत्र कि वषदट्कतुर्यो भक्षः स प्रथम 
इत्यनेन विधीयते ? उत यों वदट््‌करोति स प्रथमभश् इति विधीयत 
इति संशयः । वपट्‌कतु मानान्तरेण प्राप्तं भक्मुटिश्य प्राथम्यं यदि 
विधीयते तहि वषट्कारो भक्षणे न निमित्तम्‌ । यदिच यो वदटूकरोति 
तदृहेगेन प्राथम्यविशिष्टभक्षविधाने निमित्तं भवति वषट्‌कारः । तत्र 
येन केनापि प्रमाणेन प्राप्तं भक्षमुहिश्य प्राथस्यमात्रविधाने विशिष्ट- 
विधानाश्रयणं न युक्तम्‌ । होत्रदेश्चमसिनः समाख्यया भक्षः प्राप्त एव । 
स भक्षः प्रथमं कर्तव्यः ततश्च समाख्यया यत्र वषट्कतुं : भक्षणं प्राप्तं 
तत्प्रथमं कतंग्यमिति वाक्याथस्सम्पद्यते । यत्र तु ग्रहेषु चमसान्तरेषु 
चे न समाख्यया भक्षणप्राप्तिस्तत्र वषट्‌कारे सत्यपि दोत्रादेनं भक्ष इति 
पक्षे प्राप्ते, 

सिद्धान्तः--भक्षमात्रमुदिश्य प्राथम्यमात्रं न विधातु शक्यते 

सवस्य भक्षस्य प्राथस्यासग्भवात्‌ किन्तु वषट्कतुं विशिष्टभक्षोदशेन 
प्राथम्थं विधेयम्‌, तथासति विशिष्टोरेशे वाक्षयभेदाप्ठोः 1 किच्च विधेः 
यान्वयित्वमुदश्यत्वम्‌ । विघेयप्रतीतेः पूर्व॑मुटश्यप्रतीतिरावश्ियकी । 
तदत्र न सम्भवति श्रथमभक्ष' इति समस्तपदत्वात्‌ । “समर्थः पदविधि 
इति समासे समथ्यंस्यपेक्षितत्वात्‌ 1 व्यपेक्षालक्षणसामथ्यंस्य वा एकार्थी 
भवलक्षणसमाथ्यस्य वाऽभावात्‌ । तस्मादषट्कारे निमित्ते प्राथम्य 
विशिष्टभक्षविधिरित्याश्रयणीयम्‌ । एवं सति वषट्कारस्य भक्षनिमि- 
तत्वलाभो भवति ॥ 


१०. होमाभिषवयोरभक्षनिमित्तत्वाधिकरणम्‌ 
“हविर्धाने चमेण्यधि प्रावभिरभिषुत्य आहवनीये हुत्वा प्रत्य चः 

परेत्य सदसि भक्षयन्ति" इति श्रुतम्‌ । अत्र किं भक्षानुवादेन गुणविधि ? 
उताभिषवदह्ोम निमित्तं भक्षान्तरं विधीयत इति संशये, प्राप्तभक्षान्‌- 
वादेनाभिषवहोमादिगुणविधानमेव । प्राप्ताप्राप्तविवेकन्यायेन वाक्यभेद- 
मन्तरा गण विधित्वसम्भवादिति पक्षे प्राप्ते, । 


सिद्धान्तः-होमस्याभिषवस्य च कर्ता अध्वर्यु: । समाख्ययाऽध्वर्योः 
न॒भक्षप्राप्तिः, अध्वयु चमस इत्यभावात्‌ । यदि समाख्ययाऽ्ध्वर्योः 
भक्षः प्राप्तो भवेत्‌ तदा गुणमात्रं विधीयत इति युक्तम्‌ । अध्वर्यो 
वंषट्ूकतु त्वमपि नास्ति। अतः कथश्िदप्यशवर्योरच प्राप्तिर्नास्ति, 
अभिषुत्य हृत्वा भक्षयन्ति इत्यनेनेव भक्षो विधेयः होमाभिषवसमान- 
कतु तवमवर्योरेव वतते 1 वत्वाप्रत्ययः पूवंकालतायां स्मयते । भक्षण- 
प्रागभावत्वं होमाभिषवयोरस्ति अतः होमाभिषवौ तिर्ित्तीक्रत्य 
भक्ष एव विधीयत इति सिध्यत्ति। अतश्च भक्षे होमोऽभिषवश्चेति 
निमित्तम्‌ । निमित्तभेदान्नमित्तिको भक्षो भिन्नो भवतीति भक्षान्त- 
रविधिरयम्‌ ॥। 

११. भेक्षनिमित्तसमुच्चयाधिकरणम्‌ 

हतशिष्टस्य सोमस्य भक्षणे समाख्यावषट्कारहोमाभिषवाणां 
निमित्तत्वं प्रतिपादितम्‌ । सम्ध्रयि तेषामेकत्र समवाये कि वाध्यवाधक- 
भावम्‌ विकल्पं वाऽङ्गीक्रत्य भक्षः कतव्य: ? उत समुच्चयमज्गीकृत्येति 
संशये, म्रहचमससाधारणः वषट्कारहोमाभिषवनिमित्तो भक्षः, होतृचम- 
स॒देत्यादिसमाख्याकल्पितविधिना चमसभक्षणं विशिष्य विहितम्‌ । 
विशिष्य विहितेनैकेन भक्ष णरूपप्र तिपत्तिसम्भवात्‌ समुच्चयस्य नावश्य्‌- 
कता 1 ग्रहेषु परं वषट्कारस्य होमाभिषवयोश्च बलवत्वाद्धि कल्पो 
भवत्विति पक्षे प्राप्ते, ई 

सिद्धान्तः--समख्यादीनि भक्षनिमित्तानि, निमित्तेषु सत्सु नेभि- 
त्िकरभाव्यम्‌ । समाख्याकट्पितविधिना चपसभक्षणं विशिष्य विहितमिति 
यदुक्तम्‌, तत्र यद्यपि शचतसिनश्चमसान्‌ भक्ष यन्तिः _इति समाख्या 
विशेषविधिप्रापिका, तथापि चमसानां भक्षणे म्रत्यक्षण विदहितयोः 
वषट्कतूं हो माभिषवनिमित्तङूयोभेक्षयोविरोधाभावात्‌ .न ` ब््वनाधक्- 

भावः; हतशिष्टस्य सोमरसस्यावयवः चं पसिभिस्तदितरैश्च भक्यितं 
शक्यत्वात्‌ । यदृक्त पेकेनैव भक्षे प्रतिपत्ति सस्मव इति, तत्रेदतृत्तस्‌- 
नात्र प्रतिपत्तिमात्रे दष्टः कतंव्या, प्र तिर्निित्तं नेमित्तिकान्यावत॑नीया- 
तीव्यत्रापि दष्टिश्निक्षेपणाया । तथा सति विना बाधेनोपपत्तौ बाधो 
न्‌ न्याय्यः । तस्माच्च सेषु समाख्यादिभक्षाणां सतुच्चयः, एयं ग्रहेषु 
वषट्‌कारनिभित्तदोमाभिषवनिमित्तयोस्समुच्चयः 11 

१२. भक्षकतृव्यवस्थाधिकरणम्‌ 


तत्रैवेकस्मिन्‌ पात्रे दयोः वषट्कतु हौ माभिव वकर््रोस्सिमवाये प्रसक्ते 
प्राथस्यं कस्येति सन्देहे; हत्वा भक्षयति इति होमभक्नयोः पौर्वापर्यं 
विधानात्‌ होमाभिषवकर्ताऽध्वयु : प्रथमं भक्षयेत्‌ । वषट्‌कतु भक्षस्य 
प्राथम्ये हौमानन्तर्यावगमकशास्त्रस्य विरोधस्स्यात्‌ । वषट्कतु : प्रथम- 
भक्षः; इति शास्वन्तु चभसिभ्यः पूर्वं भक्षयेदिति नेतुः शक्यत इति 
पक्षं प्राप्ते, 

सिद्धान्तः--वषट्कर्तुरेव प्रथमं भक्षः, ततो होमाभिषवकर्तुः। 
होतेव नः पाहि' इति मन्वलि ङ्गात्‌ । एवंकारणीभूतवषट्‌ काराच्च प्रथमं 
वषट्कतु भक्षः । यद्यपि वषट्कारो होमश्च समकालौ तथापि विना 
वषट्कारेण होमो न भवतीति वषट्कारस्य पूर्व॑व्तित्वमङ्खीकाययम्‌ 
हत्वा भक्षयती'ति क्त्वा प्रत्ययः पूवैकालतायां नेतं शक्यते । “वष टूकतु 
प्रथमभक्ष इति प्राथम्यमप्यनगहीतं भवति 1 एवच्च मन्त्रलिङ्गात्‌ 
निमित्तक्र मात्‌ वचनाच्च वृषट्कतु व ॒प्रथममुपस्थितो भवतीति तस्यव 
प्रथमं भक्षणम्‌ ॥ 


१३. अनज्ञानानज्ञापनाधिकरणम 


नुपहुतेन सोमः पातवे" इति वचनात्‌ अनृज्ञातेरेव्तिभ्भिः सोमः . 


पानं कर्तव्यम्‌ । पातवे" कृत्यार्थे तवे प्रत्ययः पातव्य इत्यर्थः 1 उपहवः 
तेन विना सोमो न पातव्य इति यावत्‌ 1 उत्तरविवक्षा्थमिदम्‌ । 

अनुज्ञान भनुज्ञापनचख कि लौक्रिकवाक्येनः उत॒मन्व्रणेति सन्द 
सोमपातुर्नामानमुल्लिख्य "हो तरुपह्वयस्व' “अश्वर्यवृपह्नणयस्वः टूत्येव - 
मनून्ञापनम्‌ उपहतः" इत्यनुज्ञानम्‌ ॥ 

उपह त उपह्वयस्व' इति मन्त्रपाठः । अत्रानुज्ञानमन्ः प्रथमम 
अनुज्ञापनमन्त्रस्त्वनन्तरं पठितिः । अनुज्ञानात्सुवे मनज्ञापनमावेश्यकम्‌ । 
क्रमस्य वैपरीत्ये विद्यमानेऽपि साम थ्यनुसारेण पारक्रमं बाधित्वा 
अग्निहोत्रं जुहोति" यवागू पचति", इत्यत्र यथा प्रयोजनवशात्‌ क्रम 
आश्रितस्तथा प्रकृतेऽपि उपहूतः" इत्यस्य व्युत्क्रम आश्रयणीयः ॥ 


१४. एकपात्राणामनुज्ञापनाधिकरणम्‌ 


अनज्ञापनस्यानुज्ञानस्य च लक्ष्यनिश्चयाय विचारः क्रियते! किम्‌ 
अनृज्ञापयित्ता यं कच्चनानुज्ञापयेत्‌, अनज्ञानच यः कश्चन कुर्यादित्य 
नियमः? उत बहुनामेकपात्रस्थल एवानुज्ञापनमनुज्ञानश्ेति नियमः ? इति 
संशये, अनज्ञापनस्यानृज्ञानस्य वा विधिः मन्त्रगतसामथ्यंद्वारा कल्प्यते । 
एकमेवानुज्ञाप्यं भक्षणकर्तारमाधित्य विधेश्चरिता्थंत्वात्‌ यं कचिदेकमनु- 
ज्ञापयेत्‌; स एव चानुजा नीयात्‌ इति पक्षे प्राप्ते; 

सिद्धान्तः-अनुज्ञानुज्ञापने एकपात्र विषये एव प्रवतं ते । नानापात्रेषु 
बहुभिभेक्ष्यमाणेषु न प्रवतंते । एकं भक्षणपात्रं येषान्ते अध्वर्यु-प्रति- 
प्रस्थातु-होत्रादय एकपात्नाः । हतशिष्टं दरव्यमेकस्मिन्‌ पात्रे वतंते । 
तत्र निमित्तभेदेन भक्षणकर्तारोऽनेके 1 भक्षणावसरे न्यूनाधिकभागस्य 
प्रसक्तिरस्ति, तन्मषेणायानुज्ञानं करतव्यम्‌ । अत एकपात्रे प्रसक्तानां 
भक्षणकतुणां विषय एवानुज्ञापनस्यानुज्ञानस्य च नियमः । स्वस्वपतर 
भक्षणकतृ णां विषये नानयोः प्रसक्तिरिति ॥ 

१५. स्वयं यष्टुर्भक्षाधिकरणम्‌ 

याज्यामन्त्रपठने समाख्यया होतुरधिकारः; स एव वषट्कर्तापि । 
एका याज्या यजमानस्य याज्या इति वचनेन यजमानसम्बन्धितया 
प्राप्ता । परं यजमानः शहोतरेतद्यजः इति होतारं प्रेष्यति; स्वयं वा 
निषद्य यजति" इति कल्पद्रयम्‌ 1 यदा होता याज्यां पठति न तदा सन्देहः 
यद्‌ होतुरेव वषट्‌कारनिमित्तो भक्ष इति । किन्तु यजमानो यदा ` याज्यां 
पठति तदा होतुर्भश्षो विद्यते न वेति सन्देहे, यजमानः स्वय निषद्य 
( धिष्ण्यस्य पश्चालदराग उपविश्य ) यदा याज्यां पठति तदा होतुस्सका- 
शाद्याज्येवापनीता, न तु वषट्कारः! भक्तश्च वषट्कारनिमित्तकः 1 

रर्‌ 

वषटकारश्च न॒ याज्यान्तगंतः- याज्याया अधि वषट्करोति इति 
बचनात्‌ । अतो वषटूकारनिमित्तो भक्षो होतुरेवेति पक्षे प्राप्ते 
सिद्धान्तः--याज्यापाठकतु रेव भक्षः, “याज्याया अधि वषट्करोति 
इति वचनं याज्यातो भिन्नं वषट्कारं न बोधयति, यो याज्यां पठति 
सोऽन्ते वषट्‌कूर्यात्‌ इत्येवावगमयति । याज्यानन्त्रपठनावसरे (सन्ततमृचा 
वषटकर्त॑व्यमः इति विधानात्‌ याज्यापाठकर्तां अन्यः, वषट्कारकर्ता 
चान्य इत्येवं प्रसक्तेरवसर एव नास्ति, सन्ततश्रतेः । सान्तत्यं नामा- 
विच्छेदेन प्रयोगः 1 किच्च स्वयं यजति" इत्यनेन यजमानस्य वषट्कार 
प्रयोक्तत्वमपि सिध्यति । तस्माद्याज्याप्रयोक्तुरेव वषट्कारो भक्तश्च ॥ 


१६. फल्चलसाधिकरणस्‌ 


ज्योतिष्टोमे श्रुतम्‌- यदि राजन्यं वेश्यं वा याजयेत्‌ स यदि सोमं 
विभक्षयिषेत्‌ न्यग्रो स्तिभिनी गरहुत्य॒तास्सस्पिष्य दधन्युन्मृज्य तमस्मं 
भक्तं प्रयच्छेत्‌ न सोमम्‌" इति । याजने ब्राहमणानामेवाधिकरः, यजने 
तरैवणिकानाभिति स्थितौ, राजन्यः (क्षत्रियः) वैश्यो वा सोमं बिभक्षयि- 
षेत्‌ भक्षयितुरिच्छेत्‌ तहि न्यग्रोधस्य वटवृक्षस्य स्तिभिनीः फलस्त- 
बकान्‌ अनीय ताः सम्यक्‌ पिष्ट्वा दधि समस्मेल्य क्षत्रियाय वेश्याय वा 
तं भक्ष प्रयच्छत्‌ सोमं न दयात्‌ इत्यर्थः ! दधिसं सृष्टन्यग्रोधफलपिष्ट- 
द्रवपूणश्चमसः फलचमसः कथ्यते 1 अत्र सन्देहः-किमयं फलचमसः 
यजमानकतर कभक्ष प्रत्याम्नायः ? यजमानस्य भक्चा्थः, यागाथस्तु 
यजमानचमसो वतत एव॒ उत यजमानचमसस्यैवायं प्रत्यास्तायः, 
नास्त्यन्यो यजमानचमसः, फलचमसेनैव यागः कर्तव्य इति । तत्र फल- 
चमसोऽ्यं राजन्यवैश्ययोर्याजमानत्वे विहितः सोमभक्षं विकरोति (तमस्म 
भक्षं ्॒रयच्छेत्‌' इति सोमभक्षणकार्यकरित्वेन विधानात्‌ । यजतिपदा 
श्रवणात्‌ यागसम्बन्धः फलचमसस्य न प्रतीयत इति सोमभक्षप्रव्यास्नाय 
एवायं फलचमसः, यागार्थस्तु यजमानसोमचमसो विद्यत एव । तस्य 
भक्षणं वषट्‌कर्ता कूर्यात्‌ प्रतिपत्तये इति पक्षे प्राप्ते 


सिद्धान्तः--यागाथं एवायं फलचमसः यजमानसोमचमसः 
्त्याम्नायतया विधीयते, यजिपदाश्र वणेन फलचमसस्य यागाथटवा 

भावस्साधयितु न शक्यते, हृतशिष्टस्य भक्षणसंस्कारविधानादेव 
यागा्थत्वं सिध्यति 1 यागे विनियुक्तस्येव प्र तिपत्तिसंस्कारसम्भवात 
दि सोमं बिभक्च यिषेत्‌" इत्यनेन यागीयसोमभक्तस्वैव प्रत्याश्नायत्वं 
बोध्यते! तेन फलचनसस्य यागाथत्वं नास्तीति कथमून्नेतुं शक्यम्‌ 
प्रत्युत यागा्थत्वमेवोन्नेतुं शक्यते । किञ्च फलचमसस्य चभसान्तर 
होमेन सह दभतरुणकेनोपहत्य जुहोति" इति होमो विहितः । होमश्च 
यागाविना भूतः 1 अतो यागा्थत्वं फलचमसस्य । अस्य भक्षविकारत्वे 
याग उपयुक्तत्वाभवेन भक्षणं प्रतिपत्तिकमं न स्यात्‌, भूतभाव्यु- 
पयोगि हि द्रव्यं संस्कारमहंति इति न्यायेनास्य भूतोपयो गित्वं भाव्यु- 
पयोक्ष्यमाणत्वं वा नास्तोति कथं प्रतिपत्ति संस्कारः क्रियेत । तस्मात्‌ 
इज्या विकार एवायं फलचमसः: यजमानचमसोऽप्ययमेव ॥ 


१७. अनुप्रसप्यंधिकरणम्‌ 


राजन्यकतु के राजसूये दशपेयो नाम सोमयागः । भयं ज्योतिष्टो- 
मस्य विकृतिः 1 प्रकृतितो दश चमसाः प्राप्ताः । तत्रेदं श्रूयते-शतं 
ब्राह्यणाः पिबन्ति दश दश एककं चमसमनुप्रसर्पयुः इति । अनुप्रसपंणं 
गमनम्‌ 1 यजमानचमसं विहायान्येषु चभसेषु सन्देहो नास्ति । यज- 
मानचमसे सन्देहः-यजमानस्य क्ष त्रियत्वात्‌ अत्र यजमानचभसो ब्राह्मणं 
रेव भक्षयितव्यः ? उत राजन्यैरिति संशये, तत्र दशदशेककं चमससनु- 
प्रसपेथुः' इत्यत्र विधिप्रत्ययः श्रुतः शतं ब्राह्यणाः पिबन्ति" इत्यत्र वरते- 
मानापदेशः 1 प्रकृतितो यजमानचमसभक्षणे यदेकत्वं प्राप्तं तत्‌ दश- 
दशेति विधीयमानेन दशत्वेन वायते ` यजमानगता या जातिः सान 
वायते 1 शतं ब्राहसमणा इत्यस्य विधायकत्वाभावात्‌ ब्राह्मणपड राज- 
नयेषु लक्षणया नेयम्‌ । शतपदच विधिलभ्यसमस्तसङ्ख्यानुवादकम्‌ । 
ततश्च यजमान चमसं दश राजन्या एव भक्षयेयुरिति पक्ष प्राप्ते, 

सिद्धान्तः--यजमानचमसमपि ब्राहणा एव भक्षयेयुः 'शतं 
ब्राह्मणाः पिबन्ति" इत्यस्य लेटूलकारकलपनया 'अनुप्रसपयुः" इति 
लिद्त्ययान्तेन तुल्यशब्दत्वाद्विधायकत्वमेव सिध्यति) विधायकत्वे कि 
विधीयत इति जिज्ञासायां दशदशेति विधिना लब्धां शतसङ्ख्या शत 

इति पदेनानूद्य ब्राह्मणाः तदाश्रयत्वेन विधियन्त इति ब्राहमणानां 
विधिः । तेन यजमानचमसे राजन्यजातिनिवतंते । तथा च दशेककश्च- 
मसमित्येवं ये सोमस्य भक्षयितारस्ते ब्राह्मणा इति निष्पद्यते । एवच्चो- 
भयोरपि विधायकत्वं सिध्यति ब्राहमणशब्दे लक्षणाश्रयणच्च न भवति। 
तस्माद्न्नाहमणा एव यजमानचमसं भक्षयेयुः ॥ 


इति तृतीयाध्यायस्य पञ्चमः पादः 


२... 


तृतायाध्यायस्य षष्ठः पादः 
१. अनारभ्याधोतानां भ्रकृतिगामित्वाधिकरणम्‌ 


चतुथंपादे सुवणंधारणाधिकरणमारभ्यानारभ्याधीतवाक्य- 
विचारं प्रस्तुते हविश्शेषविचारः प्रस ङ्गाच्चिन्तितः। स एव विशेषरूपेण 
पच्चमपादे विचारितः। षष्ठेऽस्मिन्‌ पदेऽनारभ्याधीतानां विशेषेण चिन्ता 
प्रस्तुयते । किमपि प्रकरणमारभ्याधीतान्यारभ्याधीतानि, प्रकरणमनार- 
भ्याधोतानि अनारमभ्याधीतानि कथ्यन्ते । प्रकर णनच्चाधिकारवाकष्यानि 
दशंपूणमासाभ्यां स्वगंकामो यजेत “ज्योतिष्टोमेन स्वर्गकामो यजेत 
"उद्दा यजेत पशुकामः" इत्यादीनि विलोक्य निर्णीयते । एभिवक्यिः 
फलसाधनेषु यागादिषु प्र तिपादितेषु, तत्रेतिकर्तव्यताकाङक्षायां जाताया 
तत्रेवोपकारकपदार्थानामाभ्नातत्वात्‌ जाकाङक्षा पूर्यत इति प्रकरणेन 
निश्चीयते 1 एवं निश्चेतुं यत्र सामग्री नास्ति, अपि चा द्गान्यास्नायन्त 
तत्र तानि वाक्यान्यनारभ्याधीतत्वेन व्यवह्यन्त 1 तेषु “यस्य प्णंमयी- 
जुहू भवति" यस्य॒ खादिरस्ल्‌वो भवति" इत्यादीन्यनारभ्याधीतानि 
सन्ति। तत्र जुहुः स्‌वः इत्यादीनां पात्राणामव्यभिचरितत्वेन ऋ 
सम्बन्धस्य सत्वात्‌ पणंत्वखदिरत्वादीनां रकृति विक्रृतिसाधारण्यन 
निवेशः ? उत ्रकृतावेव ? इति सन्देहे-यदा प्रकरणं किस्विल्ियामक 
नास्ति तदा प्रकृतिविकृतिसाधारण्येन निवेशो भवतु । न चवं शरकृति 


तृतीयाध्यायस्य षष्ठः पादः १७३ 


वद्धिकृतिः कतंव्या' इत्यतिदेशेन प्राकृतपदार्थानां विकृतिषु प्राप्तानां 
तेस्सहानारभ्याधीतानामपि प्राप्तु शक्यत्वात्‌ किमित्युभयसाधारण्येना- 
नारभ्याधीतानां सन्निवेशोऽङ्गीकतेग्य इति वाच्यम्‌, प्राकृतपदार्थपराप्तेः 
पूवं मेवानारभ्याधीतानां विकृतिषु निवेशाङ्गीकारात्‌ । तथासति द्विरुक्त 
त्वदोषोऽपि न भवति 1 ननु कथं विकृतिषु प्राक्रतपार्थप्राप्तेः पूवंमन(रः- 
भ्याघीतानां सन्निवेशः ? विकृतौ सौयेष्टौ श्रयजे प्रयाजे कृष्णलं जुहोतत" 
इति वाक्यं प्रकृ ततः प्राप्तान्‌ भ्रयाजानन्‌द् कृष्णलहोमं विधत्ते । तव्रा- 
नारभ्याधीतेरेव पदार्थः विकृतिभावनाया इतिकरतंव्यताकाङ्क्षायाश्शान्त- 
त्वात्‌ प्रयाजानां प्राकृतानां प्राप्तेरसस्मवादिति चेन्न, प्राकृतानामनारभ्या 
धीतानाच्च भिन्न कायेकरत्वात्‌ एककायैकरत्वे एव बाध्यवाकभावाङ्खी- 
कारात्‌ न दोष इति प्राप्त उच्यते-- 

उ्नारभ्यविहितं यत्तत्प्रकृति गच्छति, न विकृतिम्‌ 1 तथाहि-- 
सौर्यं चरु निर्वंपेद्‌ब्रह्मयवचंसकामः' इति विक्रतिभावना इतिकतंग्यतात्वेन 
कृत्स्नपदाथं विशिष्टा वण्डोपकारमाकाङ्क्षति 1 प्रतिपदाथंमतिदेशो न 
भिद्यते । यदि प्रतिपदार्थं पृथक्पृथ गतिदेशस्स्यात्‌ ताहि प्रयाजेष्वागतेषु 
ताननूद्य विकृतौ किचिद्धिधीयत इत्य ङ्गीकतुं मुचितम्‌ । नवं भवत्यति- 
देशः, दुष्टं वाऽदृष्टं वोपकारं साधयितुमवान्तरव्यापारसमुहाटमकाखण्डो 
पक्रारस्यातिदेशो दशमे साधयिष्यते । अस्यां स्थितौ प्रयाजमात्रातिदे- 
शोऽनुपपन्नः 1 विकृतौ चं प्रयाजानुवादेन कष्णलहोमः प्रत्थक्षेण विधीय- 
मानो दृश्यते 1 तेनातिदेशप्रवत्तः पूवंमेवानारभ्याधीतानां विकृतौ सचचि- 
वेश इति कथनमनुपपन्नमेव । किच यस्य पणेमयी जुहु: “यस्य खादिरः 
स्‌वः इत्यनारभ्यवाक्ये जुहृप्णतयोः, ल्‌.वखादिरयोश्चाङ्खाङ्गिभाव- 
बोधके, पणेतया जुहूं भावयेत्‌ खादिरत्वेनं चख वं भावयेत्‌ इति बोध- 
यतः । तत्र जुह्वाः स्‌ वस्य च प्राप्तिवंक्तव्या । न चात्‌ तत्तपरकृतिभूतः 
काष्ठविशिष्टायाः पर्ण॑ताया वा स्वादिरत्वस्य वा विधानं सम्भवति, 
जुह. वादीनां प्राप्तत्वात्‌ प्राप्तप्रापक्वच विधेरनुपपन्नम्‌ । एतेनानारभ्या- 
धीतं प्रत्यक्षमपि जुह.वादिसपेक्षत्वात्‌ आनुमानिकातिदेशात्‌ पूव भ्रवठदत 


इति प्रत्युक्तम्‌ चोदकबाधकटवमपि निरस्तम्‌ । एवच पणेतादीनां भक्‌- 
नास्म्याधीतानां प्रकतिगामित्वमेवेति ॥ 


तितो विकृतौ ध्रवृत्तिसम्भवात्‌ अ 

२. सामिधेन्यधिकरणम्‌ 


अनारभ्य श्रूयते--^सप्तदश सासिधेनीरनुन्न.यात्‌' इति । आहव- 
नीयाग्निः समिद्धिस्समिष्यते, तस्प्रकाशनाय होत्रा पठ्यमाना श्रवो- 
वाजा अभिद्यवः इत्याद्या ऋचस्सामिघेन्यः कथ्यन्ते । तास्सप्तदशसङ्ख्य- 
याञनृब्रयादित्यथंः । इदमनारभ्य पठितं साप्तदश्यं कि प्रकृतौ गच्छति ? 
उत विकृतौ ? इति संशयः । पूर्व॑स्मिन्नधिकरणेऽनारभ्याधीतानां प्रकृतौ 
निवेशस्साधितः । तेन न्यायेन प्रकृतिगासित्वमेव । यद्यपि प्रकृतौ 'पच्च- 
दश सामिधेनीरि' ति पाच्दश्यं श्रुतम्‌, तथापि विकल्पेनास्यापि निवेशो 
भवतु । उभयोरपि पाच्वदश्यसाप्तदश्ययोः क्र तुसम्बन्धश्शब्दमर्यादया 
तुल्य एव । न च पाखदश्यस्य प्रकरणात्‌ दशेपुणेमासरूपक्र तुविशेष- 
सम्बन्धः, साप्तदश्यस्य तु अव्यभिचरितसामिधेनीमुखेन क्रतुसामान्य- 
सम्बन्ध इति न तुल्यबलत्वमिति वाच्यम्‌, प्रकरणस्य साक्षाद्विनियोजक- 
त्वाभावाद्राक्यादि कल्पनाद्वारेव विनियोजकत्वम्‌, ततश्च वाक्यस्यो 
पजीव्यत्वात्‌ वाक्येन दशेपूणेमाससम्बन्धे साप्तदश्यस्य जाते पश्चादेव 


प्रकरणस्य प्रवृत्तेः । तस्मात्प्रकृतौ साप्तदश्यस्य पाश्चदश्येन विकल्प 
इति पक्षे प्राप्ते, 


उच्यते--साप्तदश्यं विकृतिष्वेव निविशते न प्रकृतौ । सर्वेषाम 
ङ्गानां तत्तत्स्वरूपोदेशेन विधीयमानानामान्थैक्यापत्तेरपूरवं साधनत्वेन 
विधानमिति नवमाये व्यवस्थापयिष्यते । तन्न्यायेन पाश्चदश्यसाप्तदश्य- 
योः सामिधेनीस्वरूपोहेशेन विधाने आनथेक्यमित्यपूवेपयेन्तमनुधावन- 
मावश्यकम्‌ । अपूव प्रकरणानिनरधर्यते-एतद्यागजन्यमिति 1 तत्र दश- 
पूणेमासगतं पाश्चदश्यं दशेपणमासजन्यापूर्वप्रयुक्त मिति प्रकरणेन निश्चा- 
यते । साप्तदश्यन्तु अनारभ्याधीतं स्वपेक्षितापूवंसाधनत्वोपस्थापकप्रमा- 
णाभावात्‌ सामिधेनीशब्देन तदुपस्थापने लक्षणाद्यश्चयणीयेति पाश्च दश्या- 
पक्षया दुबेलं भवति । ततश्च बलवता पाच्चदश्येन बाधितं साप्तदश्यं 
विकरृतिष्वेव निविशते । सत्यं प्रकरणाद्वाक्यं प्रबलम्‌ प्रकरणस्योपजी- 
व्यत्व्च, तथापि प्रकरणं यथापूर्वोपस्थापनं कटिति करोति न तथा 
वाक्यम्‌ । . वाक्य सामिधेन्यद् साप्तदश्यमिति बोधयित्‌ समथंम्‌, 

किन्तु सामिधेनीषु यदपूसाघ नत्वं तत्‌ प्रमाणाश्रयणेन विना बोधथितु- 
मसमथम्‌ । तच्च प्रमाण प्रकरणनेव । प्रकरणे चानधीतं साप्तदश्यभ्‌ । 
प्रकृतौ च निवेष्टु न शक्नोति, पाचदश्यावरोधात्‌ । अतो विृतिष्वेव 
साप्तदश्यस्य निवेशः ॥ 
२३. साप्रदद्याधिक्रणम्‌ 

दशंपृणंमासयोः पच दश सामिधेनोरन्वाह' इत्याम्नाय (म्तदशा- 
नुत्रयाद्वश्यस्य इत्यास्नातम्‌ 1 इदं दशेपूणेमासप्रकरणगतं वाक्यम्‌ । 
अस्मिन्‌ वाक्ये सन्देहः कि साप्तदश्यमिदननारभ्यतताप्तदश्यवत्‌ विकृतिषु 
गच्छति ? उत प्रकृतौ ? इति । तत्र अरकूतेः पाखदश्येनावरद्वस्वात्‌ 
अनारभ्याधोतसाप्तदश्यवत्‌ प्राकरणिक उाप्तदश्यस्य विकरतिवूहत्षः 
कतंन्यः । ब्राहनणक्तृं कदशेपूृणं नातध्रयागे साप्तदश्यस्य स्वधा निवेशो 
नास्तीति सिद्धमेव । तेन प्रकतौ पाचदश्यं लन्धरातनकं भवति, 'पचदश- 
सामिधेनीरन्वाह" इति वाक्ये विशिष्य ब्राहणादिकत्ुं कत्वनिरदेशो न 
दृश्यते । नतिदेशामवेन वेश्वकत्रु केऽपि दशेपूृणनासाध्ये कनंणि पाचख- 
दश्यमेव ब्राप्नोति 1 अथप्रा पाचदश्यस्ताप्तदश्ययोः प्राकरणिकल्वेन 
शेऽयमान्यकृत विशेषाभावात्‌ प्रकृतौ तयोतिकल्पो भवत्विति पक्षो प्राप्ते, 

उच्यते--नात्र विकल्पः; नापि साप्तदश्यस्य विकृतिषृत्कषः । 
अनारभ्याघधोतस्य साप्तदश्यस्य विकृतौ निवेश इति तु युक्तम्‌ । सप्त- 
दशानुन्रूयादेश्यस्य' इति प्राकरणिकं साप्तदश्यं वश्यनिभिततक प्रकृतविव 
पाचदश्यवाधकतया निधिशते, अनयोतित्यत्वेन नेमित्तिक्त्वेन च 
सम्बन्धमेदात्‌ । पाश्वदश्यं प्रकरणाविशेषात्‌ दशेपूणेमाप्रयोगसानान्य- 
विषयं सत्‌ अन्‌ष्ठानाय प्रयोगव्रिशेषानाक्षिपति । प्रयोगविशेषेषु वंश्य 
कतृं कप्रयोगो यावदागच्छति ततः पूर्॑मेव वैश्यसम्बद्धं साप्तदश्यं व॑श्य- 
कतृ कप्रयोगे सम्बद्धं भवतोति बलव द्भवति । वलवत्वाच्च न विकल्पः 1 
नित्यं पाचखदश्यं निमित्तं नेक्षते, अतस्तस्य पूव प्रवृत्तिः । नैभित्ति- 
कन्तु निमित्तं पर्यालोच्य पश्चात्परवतंते । वंश्यकतरं कते निरिचिते नभिः 
त्तिक साप्तदश्यं नित्यत्वेन पूर्व परवृत्तं पादश्यं वाधित्ैव निविशते । 
नैमित्तिकं साप्तदश्यं पडचात्रवतमानमपि वलवद्भवति निरवकाशच- 
त्वात्‌ । पाचदश्यन्तु ब्राह्यणक्षत्रियविषये सावकाश । सावकाशनिरव- 


नि च 


विक विनत ककि कतिकति वक + , । 

काशयोतिरवकाशस्य बलवत्व त्यायतस्सिद्धम्‌ । तस्मास्प्रकृतावेवं 
साप्तदश्यं पाद्यं बाधित्वा निविशत इति भाष्यानुसारी पन्थाः । 


वाक्तिककरृतस्त्वन्यथाऽधिकरणशरीरं वणंयन्ति । तथाहि--नित्यनं- 
मित्तिकोदाहरणस्थले नेमित्तिकस्य साप्तदश्यस्य प्रकरणास्नानमनर्थं- 
कम्‌ । विकृतौ तदुत्कषपुव पश्च सावकाशनिरवकाशस्थले. विकल्पपर्व- 
पक्षश्च दाढ्य नावहतीति नित्यकाम्योदाह रणस्थलं प्रदश्य पूर्वोत्तिरपक्षौ 
्रद्ंयन्ति । दशंपृणंमासयोः चमसेनापः प्र णयन्ति इत्यपां प्रणयनाय 
नित्यं चमसं विदधाति । एवं "गोदोहनेन पशुकामस्य प्रणयेत्‌ ईति पशु- 
फलाय गोदोहनं विदधाति 1 गावो दुह्यन्ते येन पात्रण तद्गोदोहनम्‌ 1 
अत्र गोदोहनं किं विृतिषृत्कृष्यते ? उत प्रकृतावेव निविशते ? इति 
सन्देहे, नित्यचमसेन प्रकृते रवरुद्धत्वात्‌ काय्यं गोदोहनं विक्रृतावृत्करष्टं 
सदर्थवद्धविष्यति । चमसः क्रत्वथेः, गोदोहनं पुरुषाथं मिति भिन्न विषय- 
त्वेन विरोधाभावात्‌ नानयोर्बाध्यनाधक्रभावः') यदिच कास्थेन नित्यं 
बाध्येत; तहि विगुणः क्रतुस्स्यादिति फलाय बिधोयमानस्य गोदोहन 
स्याश्चरयालाभेन फलार्थत्वं तस्य कथं सिध्येत्‌ । अतो विकृतिषु गोदोहन- 
स्योत्कषेः । ननु विकृतावपि चमसबाधे क्रतोवंगुण्यात्कथं गोदोहनस्य 
निवेश इति चेत्‌, लौकिकमेवापां प्रणयनमाश्चित्य गोदोहनं फलसास्पादकं 
भवतु इति पक्षे प्राप्ते, सिद्धान्तः-- 

काम्यं नित्यस्य बाधकम्‌” इति न्यायेन फलं प्रति गोदोहनं प्रस्या- 
सन्तम्‌ शीघ्र प्रवतंतेऽपां प्रणयनायेति गोदोहनं प्रबलम्‌ । तेन चमसस्य 
बाधः । ननु भिन्नविषयत्वेन कथं बाध इति चेत्‌--प्रणयनरूपद्रारस्यो- 
भयोरेकत्वात्सत्यपि कारयेभेदे दारस्याभेदात्‌ विरोधो भवति, विरोधे च 
बल्‌ दुबलं बाधेत । एवच्च चमसस्य बाधितत्वात्‌ पशुक्ामप्र योगे चम- 
साभावङ्ृतवगुण्यं नास्ति । बाधितः पदाथः क्रतोरद्क न भवति, कथ 
वशगुण्यमापद्यत ‡ कृष्णलचराववधाताभावकंतवगुण्यं नाश्रीयते तद्वत्‌ । 
अतो गोदोहनस्य प्रकृतावेव निवेश इति ॥ 


४. पवमानेष्टयधिकरणम्‌ | 
1 इत > | र 
अग्नी नादधीत" इत्युपक्रम्य अग्न्ये पवमानायाष्टाकपालं पुरोडा 

शं निर्वपेत्‌ अग्नये पावकाय अग 
आम्नाताः । किमिदिमन्न्याधानं म ध 

जम्‌ ङ्गम्‌ उत स्वतन्वमिति संशये, 
आधानं पवमनेष्टच ङ्गम्‌ । पवमनेष्टच्‌ त्पत्तिवाक्येषु फलाश्ववेणेऽपि चि- 
श्व जिन्न्यायेन रात्रि सत्रन्यायेन वा फलवत्वात्‌,फलवत्सन्निधौ पठित मगन्या- 
घानमफलमङ्ख भवति । फलवत्वाच्चेष्टीनां कथमिदं फलमनेन सस्पाद्‌- 
नीयमित्याकाङक् सत्वात्‌ आकाङ्क्षारूपं प्रकरणं सिध्यति । अतः प्रकर- 
णादाधानं तदङ्गम्‌ । यद्यपि अगनीनादधीत' इत्यत्र द्वितीया विभगत्या- 
ग्नीनां फलत्वं गस्थते । तेन चाघ्रानस्य फलवत्वमेव सिष्यति न त्दफ- 
लत्वम्‌, तथाप्यग्नयोऽ पुरुषार्था इत्याधानस्य नाग्नयः फलम्‌ । पवमा- 
नेष्टिष्वतिदेशेन प्राप्तानामगनीनां संस्कारद्वाराऽऽधानं पवमानेष्टङ्घ- 
मिति प्राप्ते, 

सिद्धान्त उच्यते-अग्नीनादधीतः इति द्वितीयावगतसाध्यताका ये 
अग्नयः तदथंमेवाधानम्‌ । अग्नयश्च न स्वतःपुरुषार्थाः; किन्तु फल- 
वदग्निहोत्राद्यर्थतयाऽग्निषूपयुज्यमानेपु पुरुषाथंत्वं तेषां सिध्यत्येव । 
यथाऽऽधानमगन्यथेम्‌ तथा पवमानेष्टयोऽप्यग्न्यर्थाः। यदाहवनीये जुह्वति" 
इति पवमानेष्टिप्रकरणगतमेकं वाक्यम्‌ अनारभ्याधीतच्चापरं वाक्य 
मस्ति 1 तत्रानारभ्याधीतस्य प्रकृतिगामित्वात्‌ दशपूणमासयोनिवेशे 
सति ततः पवमानेष्टिष्वतिदेशतः प्राप्तिः । पवमानेष्टिसाच्चि धौ स्थितस्य 
वाक्यस्यानर्थक्यपरिजिहीर्षया सप्त्या द्वि तीयाथंलक्षकत्वम्‌, जुहोतेश्च 
पवमानेष्टिलक्षकत्वमाित्य पवमानेष्टिभिः आहवनीयाच्यग्नीन्‌ समस्पाद- 
येदित्येवं पवमानेष्टीनामग्न्यर्थत्वं विधीयते । एवं सति विश्वजिन्न्यायेन 
फलकल्पनाक्लेशौ नाश्रयितव्यः। यथाधानसगन्यथेत्वेन गुणमूतं तथा पवमा- 
नेष्टयोऽपि गुणभूता इति मिथो नाङ्खाङ्जिभाव इति भाष्यानुसारी पन्थाः । 

वातिककारास्तु यदाहवनीये जुह्धति' इति प्राकरणिकं वाक्यं 
ना द्धीकूर्व॑न्ति । आओधानसग्निसिध्यथंत्वेन फलवत्‌ । फलवत्सन्निधावफलं 
तदङ्क भवति इति न्यायमाशित्य पवमनेष्टीनामाधानाङ्गत्व अथवा 
यथाऽऽधानमस्त्यर्थ॑म्‌ तथा पवमानेष्टयोऽप्यरन्यथां इश्यभिप्रयन्ति । 

५. आधानस्य प्रकृतिविङृत्य्थेताधिकरणम्‌ 
अग्निसिषध्यर्थमाधानमिति निर्धारितम्‌ । तदाधानं कि अहृत्य ्गम्‌ 
९३ 

विति चोदकेन प्राप्यते ? उताग्निमात्रा क्म्‌ ? इति सन्देहे, “अग्नी- 
नादधीतः इ्यस्यानारमभ्याधीतसवेन प्रकृत्यथंत्वमेव, अतिदेशेन विक्रव्यर्थ- 
त्वमपि । यथाज्नयेषामनारभ्याधीतानां खादिरत्वादीनां निवेश इति पक्ष 
प्राप्ते, 

उच्यते-अग्निसिध्य्थमेवाधानं क्रियते । तेन सिद्धानामाहवनीयाद्य- 
ग्नीनां प्रकृतिविकृतितदुभयविलक्षणागिनिहोत्रादिषु निवेशो भवति । एता- 
वताऽऽधानस्य तत्तदद्धत्वं सि-यति प्रकृतिविकृतितदुभयविलक्षणाग्नि- 
होत्रादीनां साधकतामात्रेणाघानं तेषामङ्ख न भवति, अद्कताबोधकप्रमाणा 
भावात्‌ । जुह ख्‌ वादीनि पात्राणि साक्राराणि, तत्स्वरूपोह्‌ शेन पण- 
मय्यादीनां विधाने आनर्थक्यं स्यादिति क्रत्वपूवंसाधनत्वलक्षणया- 
ऽनारभ्याधीतवाक्यानि यस्य पणमयी जुहूभेवति" इत्यादीनि पणंता- 
-दिनिष्ठमङ्खत्वं प्राहयन्ति, तथा “अगनीनादधीतः' इत्यनारभ्याधीतमपि 
वाक्यम्‌ आहवनीयादिस्वरूपस्यालौकिकत्वात्‌ तस्याधानेन विना सिध्य- 
.भावात्‌-जाहवनीयादयो ये अगनयस्तान्‌ आधानेन संस्कूर्यात्‌ इति 
संस्कारविधिर्भवितुमहंति । संस्कृतानाचवाग्नी नामुत्तरक्रतुषु विनियोगो- 
ऽस्त्येव । स्वतस्तेषां पुरुषाथेत्वाभावेऽपि दशेपूणेमासज्योतिष्टोमादीनां 
पुरुषार्थानां क्रतुनां साधकत्वेन सवेक्रत्वथंमाधानम्‌ ॥ 

६. पवमानेष्टयनतिदेशाधिकरणम्‌ 

_ पवमानेष्टिषु पवमानेष्टयः कतैव्या न वेति सन्देहः । सन्देहस्येदं 
बीजम्‌-पवमानेष्टयो दशेपृणेमासविकृतयः । पवमानेष्टिविधायकवाक्येषु 
भाख्याताथंभावना इतिकर्तंग्यतामाकाङ्क्षति । सादृश्यादाग्नेयविक्रतित्वे 
सिद्धे तस्माद ङ्गानि गृहणाति । तत्र चाहवनीयाद्यग्निद्रारा पवमानेष्टी- 
नामप्यङ्गत्वात्‌ प्रयाजादिवदतिदेशेन प्राप्तिरस्त्विति पक्षे प्राप्ते, 

उच्यते--यथाऽऽधानमगन्यथंम्‌ तथा पवमानेष्टयोऽप्यग्न्यर्था इति 
वातिकमतेन, आधानाङ् पवमानेष्टय इति च भाष्यमतेन प्र्दाशतम्‌ 
आधानेन पवमानेष्टिभिश्च सिद्धा अग्नयो दर्शपूणंमासयोः प्रप्ता; । 
त॒त्र यदाहवनीये जुहोति" हईत्यादिवाक्यैदंशेपूणंमासाङ्कतां गताः । दश- 
पूणेमासाद्खत्व चाग्निषु प्रमाणेनावगतम्‌ । पवमानेष्टय त्पननत्वे नागनी नां 
न दशपणं मासाङ्खत्वम्‌, किन्दवग्ित्वेनेव 1 पवमानेष्टिसम्बन्धस्त्वाथिकः । 

भर्थात्सिद्धमङ्ध न भवति! अङ्कखानामेव चातिदेशः, आरथिकस्यातिदेश- 
विषयत्वं नाङ्गीक्रियते "नह्याथिकं चोदकः प्रतिदिशति" इति न्यायात्‌ 1 
अतो न पवमनेष्टीनामतिदेशः । प्रयाजादीनान्तु प्रकरणप्रमाणेन दशं 
पण मासाद्धत्वमवधृतम्‌ 1 ते चातिदेशेन पवमानेष्टिष्‌ प्राप्य भावनेतिकर्त- 
न्यताकाङ्क्षां पूरयन्ति । किच्च पवमानेष्टी नामाद्प्रयोगे तासां द्णंप्णमा- 
ससमस्बन्धो न सिद्धः, किन्त्वित्निकतैव्यताकाङ्क्ताण्यो भूत्वा दशं पणमासतो 
यावन्ति अङ्कानि आयान्ति ताभिरेव शान्ताकाङ्क्षा भवन्तीति पवमाने- 
ष्टी नामतिदेशस्य कूतस्सस्भवः ? आदयप्रयोगे मथिताग्नेराधानेन योऽग्निः 
तस्यव संस्कारकत्वेन पवमनेष्टयः क्रियन्ते । एवं संस्छृतानग्नीन्‌ आह्‌- 
वनीयादीन्‌ अद्खत्वेन गृह्णन्तो दशेपूणंमासादयोऽनुष्टीयन्त इति पव- 
मानेष्टिषु न पवमानेष्टयो भवन्ति ॥ 
७. पञ्युधर्माणामग्नीषोमीयपञयुमात्राथत्वाधिकरणम्‌ 
पच दिनसाध्ये ज्योतिष्टोमे सन्ति त्रयः पञ्युयागा भिन्नकालानुष्ठयाः- 

अग्नीषोमोयः सवनीय आनुबन्ध्यश्चेति 1 तेष्वग्नीषोमीयः प्युः दि तीय- 
दिने सोमक्रयसन्निधावास्नातः- शयो दीक्षितो यदग्नीषोमीयं पञ्ुमालमेतः 
इति । किन्तु स याग ओौपवथ्येऽन्दि सुत्यायाः पूवं स्मिन्‌ दिनेऽनुष्ठोयते- 
स एष उपवसथीयेऽहन्‌द्वि देवत्यः पञुरालभ्यते" इति 1 सुल्यादिने पच्चमे 
सवनोयः पयुरनुष्ठीयते-^आश्विनं ्रहं गृहीत्वा त्रिवृता यूपं परिवीया- 
ग्नेयं सवनीयं पशुमुपाकरोति इति । आनुबन्ध्यस््वभ्रृथान्ते उदयनीयेष्टच- 
नन्तरमनृष्टीयते । पञ्चुधर्माः यूपं छिनत्ति पे पयु नियुञ्जन्ति 
त्यादयोऽनीषोमीयपशसन्तिधावाम्नाताः । पञ्ुधमेष्वेव किमिमे पञ्यु- 
धर्माः चयाणासपि पशूनां साधारण्येन विधीयन्ते ? उत सवनीयपशो- 
रेव ? अथवाऽग्नीषोमीय सयनीयपश्वोः ? यद्राऽग्नीषोमीयपशोरेव 
इति चतुर्धा संशयः । तत्र ज्योतिष्टोमप्रकरणात्‌ सवं पश्वर्था धमाः । 
पदयुस्वरूपोटेशेनानष्टीयमानेषु धरेषु आनर्थक्यं स्यादिति अपूवंसाधन- 
पहवथत्वेनेति वक्तव्यम्‌ 1 अपूर्व॑-च ज्योतिष्टोमभ्रकरणान्नि्चेतव्यम्‌ । 
प्रकरण त्रयाणामपि पशूनां समानम्‌ 1 तेन प्रकरणाविशेषात्‌ प्रकरण- 
गतसवं पश्व्थत्वं धर्माणामिति प्रथमः पक्षः । 

. अथवा-ज्योतिष्टोमस्येमे त्रयोऽपि पञ्युयागा अङ्गभूताः 1 प्रधान- 





१८० मोमांसानयमन्ञर्या 


सोमयागइ्च सुत्यादिने (पमे) भवति । तस्मिन्नेव दिने सोमलताया 
अभिषवादिद्वारा सोमरसो हृयते 1 तत्रैव च सवनीयपशो रनुष्ठानम्‌ । 
अतः सवनीयपशोरवान्तरप्रकरणमुन्नीय महाप्रकरणेन पञुधर्माणां सवं- 
पश्वर्थत्वे गम्थमानेऽपि उहाप्रकरणादवान्तरप्रकरणत्य प्रवलत्वेन सव- 
नीयपदवर्थत्वमेव धर्माणां भवतु इति द्वितीयः पक्षः । 
यथाऽवान्तरप्रकरणेन सवनीयपश्वथैत्वं धर्माणां ज्ञायते, तथा स्था- 
नप्रमाणनाग्नीषोमीयपश्वथन्वमपि सिध्यति, यतः ओौपवसथ्येऽन्हि अग्नी- 
बोमीयः परुरनुष्ठानायोतकर्षेण प्रापितः तस्मिन्नेव दिने पशुधर्मा आम्ना- 
ताः 1 ततश्चानृष्ठानसदेश्यमादायाग्नीषो पीयपश्वथेत्वप्र ज्गौ कतुं शक्यते । 
यद्यपि प्रकरणातस्थानं दुबंलम्‌, तथाप्यगनीषोमीययागस्य पशुधमंविष- 
यकाङक्षायास्सत्वात्‌, तदाकाङ्क्षाबलेन धर्माणामप्याकाक्षोल्थानात्‌ प्रकर- 
णेन स्थानं न बाध्येत 1 अत उभयार्था धर्मा इति पक्षेषु प्राप्तेषूच्यते- 
अग्नीषोमीयपश्वर्था धर्माः । सुत्यादिनाल्यूवेस्मिन्‌ दिनेऽग्नी- 
षोमीयपशोरनुष्ठानं नियतम्‌ । तत्रेव च धर्मा आम्नाताः । तेषां धर्माणां 
सवनीयाथत्वे ततः पशुधर्माकाड्क्षायुक्तेऽग्नीषो मीयपशौ धर्माणामतिदेशेन 
प्राप्तिवक्तव्या । अतिदेशेन त एव पदार्था अतिदिश्यन्ते ये च क्लुप्तोप- 
कारकाः । परेद्युरनृष्टीयमाने सवनीये धर्माणामुपकारकत्वं भविष्यति । 
ततः पूवेमेवागनीषोमीयपशोराकाङ्क्षा वतते । तामाकाङ्क्षां सवनीय- 
पश्व्थत्वेन स्वीकृताः पश॒धर्माः कथं प्रयितं शक्नयः ? प्रकृतित्वेन निश्चि- 
ते क्रतावनुष्ठिता एव पदार्था विकृती तिकतंव्यताकाङ्श्चां शमयतु शकतुवं 
न्ति ।अतः अगनीषोमीयपश्वर्था धर्मा इति स्वीकृत्य तत्रत्यक्लृप्तोपकारक- 
पशुधरमाः सवनीयपश्वाकाङ्क्षां परयन्तीति उपपादनं युक्तम्‌ 1 एवं 
सति पशुधर्माणां सवनीयपश्वथत्वशद्कव कथमुदितेति प्रश्नो जायते । 
शङ्काया मलमित्थमुपपादनीयम्‌--तदर्थं प्रथमं सवनीयपशोरत्पत्तिवा- 
क्थ किमिति परीक्षणोयम्‌ 1 वाक्यद्वयमुपलभ्यते । “आग्नेयोऽग्निष्टोम 
जालभते' इति वाक्यं ओौपवसथ्येऽहनि श्रुतमेकम्‌, अपर “आश्विनं 
गृहं गृहीत्वा त्रिवृता गूषं परिवीयाग्नेयं सवनीयं पशुमुपाकरोति" इति 
सुल्यादिने श्रुतम्‌ 1 यदि सवनीयस्यौपवसथ्येऽहन्युत्पत्तिः तहि तत्रैव 
पशुधर्माणामास्नातत्वेन सवनीयाथैत्वशद्धाया उद्थितेः कारणमुक्तं 

भवति । यदि चेदं गुणविधायकं ताहि सुत्यादिने शरुतस्य (आध्िवनं ग्रहनू" 
इत्यादि वाक्यस्योत्पत्तिविध्धिस्वम्‌ 1 यदि चाश्विनवाक्यस्य गणविधाकत्वं 
ताहि मोपवसथ्येऽहनि श्रुतस्योत्पत्ति वाक्यत्वं सिषघ्यत्ति। तत्र कि युक्तमिति 
परीक्षायाम्‌ आङ्विनवाक्ये आश्विनग्रहग्रहणोत्तरकाललक्षणानपादेयस्यं 
सत्वात्‌ तस्य चाविधेयत्वात्‌ तदि शिष्टस्षवनीयपशुविधीयत इत्य ङ्गीकारे 
प्रकरणान्तराधिकरणन्यायोऽनुसृतो भवि । तस्मात्‌ ओपवसथ्येऽहनि 
शरुतं (आग्नेयस्सवनीयः पशुरग्निष्टोम आलभ्यते" इति वाक्यं नोत्पत्ति- 
वाक्यमिति सिद्धे पशुधर्माणामग्नीषोमीयपश्वर्थत्वं साधितं भवति 1 
८. शाखलाहरणादीनासुभयदोहाथताधिकरणम्‌ 
दशेणेमासयोः दशे "एन्द्रं दध्यमावास्यायाम्‌, रेदं पयोऽमावास्या- 


याम्‌' इति यागदयम्‌ 1 प्रकृतियागो द्वि दिनसाघ्यः 1 व्रमावस्यायामारभ्य 


परेद्युः प्रतिपदि यागस्समाप्यते 1 अमावास्यायां सायं दोहं दुरध्वा- 
श्रपयित्वा दध्यथंमातञ्च्य निल्िप्यते, परेद्युः प्रातर्दोहं ग्वा श्रपयित्वा 
पयोयागाथंमवस्थाप्यते । पूवयः सायं दोहार्थं शाखाहरण-वत्सापाक्ररण- 
दिकं क्रियते । तदिदं शाखाहरणादिकं दधिधर्मत्वेन ग्राह्यम्‌ ? उतोभय 
धमेत्वेन ? इसि सन्देहे, दशन एव शाखाहरणादयो धर्माः, तत्सच्चिधावा- 
म्नातत्वात्‌ । परेद्युः प्रातर्दोहे धर्मा नास्नाताः। अतो दधिधर्मां इति 
पक्ष प्राप्ते-- 

उच्यते उभयवर्मा इमे, दशंपूणमासप्रकरणाम्नानात्‌ । सच्निधि- 
वशेन दधि मात्रधमेत्वं वक्तं न शक्यम्‌, ततः भ्रकरणस्य प्रबलत्वात्‌ । 
दधियागस्यावान्तरघ्रकरणसाधनाय सन्दंशसामग्यभावादवान्तरभ्रकरणं 
न सिध्यति । शखाहरणाद्यङ्कविधायकवाक्येषु दधियागसंयोगोऽपि न 
दृश्यते 1 पूर्वे : शाखाहरणादयो धर्मां अनुष्ठया इति पूर्वे : कालवि - 
धानमात्रमिति शाखाहरणादयोऽनुष्ठीयन्ते 1 तावता दधियागा्थत्वमिति 
निश्चोतु' न शक्यते । तस्मादुभयदोहार्थाः शाखाहरणादय इति ॥ 

९. ग्रहधर्माणां सवनत्रयार्थताधिकरणम्‌ 

ज्योतिष्टोमे सन्ति ्रहधर्माः--ग्रहं सम्माण्टि गृहीत्वा खरे साद- 
यन्ति" इत्यादयः 1 प्रातस्सवनं माष्यन्दिनं सवनं सायं सवनमिति त्रोणि 
सवनानि 1 प्रतिसवनं र हयज्यभ्यासा भवन्ति । तत्र ग्रहधर्माः प्रातस्सवने 








‡ 
॥ 
५ 
| । 

ये ग्रहाः तदर्था एव ? उत॒ सवनत्रयसाधारणा इति संशये, पूर्वाधिकर- 
णस्यैवातिदेशः 1 प्रातस्सवनिकग्रहाथेत्वमिति पृवपश्तः, महाप्रकरणात्‌ 
सवनत्रयसम्बद्धम्रहार्थत्वमिति सिद्धान्तः ॥ 
१०. रदानाधर्मसाधारण्याधिकरणम्‌ 
ज्योतिष्टोमे पञ्चुधर्मणां मध्ये गूपपरिव्याणं श्रुतम्‌-थूपं परिव्य- 
यत्ति" इति। परिव्याणं रशनया वेष्टनम्‌ 1 तच्र केचन रशनाध्मां आस्ना- 
ताः-तरिगुणा भवति' दभभेमयी भवति" इत्यादयः । पूर्वं पञ्युधर्माणामग्नी- 
घोमीयपश्व्थैत्वं व्यवस्थापितम्‌ । तेन सवनीययूपयरिव्याणसाधनी भूत- 
रशनायां रशनावर्मा अग्नीषोमीयाद्‌ अतिदेशेन प्राप्नुवन्तीति निश्चि- 
` तम्‌ 1 सवनीयपशौ “स आदिवनं ग्रहं गृहीत्वोपनिष्क्रम्य यूपं परिव्ययति 
इति वाव्येनापूर्वं परिव्याणास्तरं विद्यते । अनेन वाक्येनातिदेश्राप्त- 
परिव्याणे भाश्विनग्रहग्रहणोत्तरकालो न विधीयते, तस्य सवनीयोत्प- 
्तिवाक्येनेव प्राप्तत्वात्‌, किन्तु यूपसंस्कारार्थं नूतनमप्राकृतकायेकाल- 
विशिष्टं परिव्याणान्तरमेव विधीयते 1 तत्र ये श्रिगुणा भवति" “दर्भ- 
मयी भवति' इत्यादयो रशनाधर्माः ते रशनाद्वयसाघारणाः ? उताग्नी- 
घोमीयरशनामात्रार्था इति सन्देहे, परिव्याणोदहैशेन विधीयमानाः तगुण्य- 
दभमयीत्वादयो धर्माः परिव्याणस्वरूपं परित्यज्यापूव॑साधनीभ्रुतपरि- 
॥ व्याणोदेशेन विधातव्याः । तत्र किमपूवेसाधनत्वमाश्रयणीयमिति जिज्ञा- 
। सायां स्थानात्‌ अगनीषोमीयपरिव्याणरशना्थत्वमेवेति सिध्यति ! तथा 
सति सवनीयपशावतिदेशात्‌ प्राप्तपरिव्याणरशनायामेव त्रिगुणत्वादयो 
धर्मा निविशन्ते, न त्वपूवंपरिव्याणरशनायामिति प्राप्तेऽभिधीयते-- 


सवनीयापूवंपरिव्याणरशनायामपि ते धर्मा भवेय: । अग्नीषोमीय 
सवनीयपरिव्याणरशनासाधारणा अमी धर्माः । यपं परिव्ययति" इति 
परिव्याणं मूपस्तस्कारः यूपार्थः । परिव्याणश्च रशनया सम्पाद्यते । 
रशनायां क्रियमाणा धर्मा अपि गूपार्थाः प्रतिपद्यन्ते । यूपश्च त्रयाणामपि 
पशूनमिकस्साधारणः । तत्र॒ अग्नीषोमीययूपः, सवनीयगूप इति युपे 
भेदप्रतीतिः न समूचिता, एकादशे यपस्य पशुत्रयसाधारण्यं व्यवस्था- 
पितम्‌ । अतश्चारनीषोमीययूपपरिव्याणम्‌ सवनीययूपपरिव्याणमिति 

भेदव्यवह रापेक्षया यूपसम्बन्धिट्वमात्र कल्पना लघीयसी । तस्मादुभयर- 
शनार्था त्रिगुणत्वादयो धर्माः ॥ 


११. अश्वदाभ्याधिकरणम्‌ 

अंशुं गृहणाति" “अदाभ्य गृणातिः इति ग्रहहयमनारभ्य श्रुतम्‌ । 
अनारभ्याधीतानां प्रकृतिगामित्वात्‌ ज्योतिष्टोमे ग्रहद्यस्य निवेशः । 
तत्र॒ ्रह सम्माष्टि" इत्यादयो ग्रहधर्माः अंग्वद्राभ्ययोर्भ॑वन्ति न वेति 
संणये, प्रकरणपरितंग्रंहधर्मरनारणभ्याधीतयोरंश्वदाभ्ययोस्सम्बन्धा भावात 
प्रकरणपटठ्ितिसोमम्रहेष्वेव ग्र धर्मा निविणन्त इति पक्षे प्राप्त उच्यते- 

सस्मार्गादि धर्माणां प्रहोद्‌ शेन विहितानां वाक्येन ग्रहप्रयुक्तत्वं 
तावदङ्खाकतंग्यम्‌ । प्रकरणवबलाच्च प्राकरणिकम्र हमात्राथेत्वं समभ्मागंस्य 
प्रतीयत इति तु सत्यम्‌, तावताऽनारभ्याधीतग्र टयोर््यावृत्तिनं कर्तृ शक्यते; 
प्रकरणस्य धमेविधिविशेषणत्वासम्भवात्‌ 1 प्रकरणं हि विनियोगसात्र 
प्रमाणम्‌ 1 श््रहं सस्माष्टि" इत्यत्र ग्रहशब्दो ज्यो तिष्टोमापूरेलक्षणः ग्रह- 
स्वरूपो गेन विधीयमानस्य सम्मागेस्यानथक्यापत्तेः 1 अनारभ्याधीत- 
योश्च ग्रहयोः ज्योतिष्टोमप्रकृतिसम्वन्धस्य विद्यमानत्वात्‌ प्रकृतिजन्या- 
पूवंसाधनत्वं सिध्यति । तस्माञ्जोतिष्टोमीयसवंग्रहार्था धर्माः ॥ 

१२. चिच्निण्यधिकरणम्‌ 

चयने श्राणभृत उपदधाति" इत्यादयः प्र करणपठिता इष्टकास्सन्ति, 
एवं “चित्रि णीरुपदधाति" इत्यनारभ्याधीता अपीष्टका विद्यन्ते । तत्रेष्ट- 
काधमेषु ^न खण्डामुपदध्यात्‌" इत्यादि वाक्यविहितेषु संशयः--किमिमे 
धर्माः अनारभ्यविदहितेष्टकासु निविशन्ते न वेति । पूर्वाधिकरणन्यायस्य- 
वातिदेशः । पूर्व॑पक्सिद्धान्तौ पूर्वाधिकरणवदेव भवतः ॥ 

१३. अभिषवादिधर्माणां सोमाथंत्वाधिकरणम्‌ 

पव॑स्मिन्‌ पादे क्षत्रियवैश्यकतु के ज्योतिष्टोमे सोमप्रत्यास्नायतया 
फलचमसविधिरिति फलचमसाधिकरणे निरूपितम्‌ .1 तदत्र फलचमसे 
सोमाभिषवादयो धर्माः कतंग्याः ? उत न इति संशये, सोममभिघुणोतिः 
इति विधौ सोमशब्दो ज्योतिष्टोमापू्वं साधनत्वेन सोममाचष्टे, न सोमत्वे- 
नेति तावदङ्खीकतव्यम्‌ । अन्यथा ब्रीह्यवहननादयो धर्मा यवेषु न प्रवतं 

रन 1 यथा सोमः क्रत्वपूर्व॑साधकः तथा फलचमसोऽपि क्र त्वपूवं साधक 
इत्यभ्िषवादयो धर्माः फलचमसेऽपि प्राप्नुवन्तीति पक्षे प्राप्त उच्यते- 

फलचमसो नैमित्तिकः । निमित्ते सति प्रवतंते; तदभावे चन 
प्रतते 1 अभिषवादयो धर्मां नित्यं सोममवलस्ब्य प्रवतन्ते । अतो 
नित्य संयोगविरोधादभिषवादिधर्माणां फलचमससाधारण्यं न युज्यते । 
यद्यपि ब्रीहियवद्रन्ययोः प्रयोगभेदादनित्यत्वस स्ति तथापि शब्दतो नित्य- 
त्वात्तयोः धर्मसाधारण्ये न विरोधः । प्रकृते तु “यदि राजन्यं वेश्यं वा" 
इति यदिश्ब्दोपबन्धादनित्यत्वं शब्दत एव गम्यते । किच्च नित्यसोम- 
दव्यप्रव्िवेलायां नेमित्तिकफलचमसद्रव्यस्य परवतत्यभावेन फलचमस- 
स्यापर्वसाधनत्वावगतेरभावात्‌ तद्हेशेन धर्माणामभिषवादीनां कथं 
सम्बन्धस्स्यात्‌ 1 साप्तदश्याधिकरणे निल्यप्रवृत्तिवेलायां नमित्तिकस्य 
प्रवृत्त्यभःवः साधितः 1 एवं सति फलचमस गतापूवंसाधनत्वानवगमाद- 
भििषवादिविधयः स्वार्थान्‌ विधाय चरितार्था न नमित्तिकद्रव्यागमनं 
प्रतीक्षन्ते । तस्मान्नाभिषवादयो धर्मा नित्यनेमित्िकसाधारणाः ॥ 

१४. सुख्यप्रतिनिष्योरसमानविष्यधिकरणम्‌ 

नित्यकास्यकसंसु श्रुतद्रव्यस्यालाभे प्रतिनिधरूपादातव्य इति षष्ठे 
प्रतिनिधिपादे वक्ष्यते 1 तत्र येऽवधात प्रोक्ष णादयो धर्मास्ते कि श्रुतप्रति- 
निध्युभयसाधारणाः ? उत श्रुतमात्रधर्मा इति फलच मसन्यायेन नित्या 
नित्यसम्बन्धस्यायुक्तत्वात्‌ धर्मा नोभवसाघारणाः, इति पक्षे प्राप्ते, 

उच्यते-श्नुतव्ये ये धर्मां विहितास्तान्‌ प्रतिनिधेया नीवारादयोऽपि 
्राप्तुवन्ति । प्रतिनिधितया तदेव द्रव्यं गृह्यते यत्‌ श्रुतद्रव्यगतावयववत्‌ । 
श्नोहिभि्येजत' इत्यत्र ब्रीहित्वजातिर्थंः अमूर्तायास्तस्या यागसाधनत्व- 
मनुपपन्न मिति व्यक्तयो लक्ष्यन्ते । व्यक्तौनामपि यासघनत्वमनुपपन्नम्‌, 
अवहननपेषणादिना व्यक्तीनां नाशान्‌ । अतो ब्रीह्यवयवा एव यागसा- 
धनमिति त्रोहिशास्वस्य तात्पर्यं कल्पनीयम्‌ । न्नी हिषु अवयवबाहल्यम्‌ 
नीवारादिष्वल्पा अवयवाः । ब्रीहयो यदि न लभ्यन्ते ब्री हिशास्वरानुग्रहाय- 
नीवारगता अस्पा अवयवा एव गृह्यन्ते नान्तरीयकतया 1 नीवारग्र हणं 
ब्रीह्यवयवबृध्येव 1 तथा च ब्रीह्य इव नीवारास्सकानाः, यथा ब्रीहयो 
धर्मान्‌ लभन्ते तथा नीवारा गपीति श्रुतप्रतिनिध्युमयसाघारणा धर्माः 1 

१५. प्रतिनिधिषु मुख्यधर्मानुष्ठानाधिकरणम्‌ 


"यदि सोमं न विन्देत्‌ पूतीकानभिषुणुयात्‌" इति सोमालाभे पूती-. 


कानां प्रतिनिधिनियमविधिः | प्रतिनिधिग्रहणं सादश्यमादाय भवति, 
न तु विधितः1 किन्तु प्रकृते सोमसदृशीष्वनेकलतासु प्राप्तासु तत्र 
पाक्षिकांशपूरणाय नियर विधिरयम्‌ । अर्थात्त दितरलतानां निवृत्तिः । 
तत्र पूतीकेषु सोमे ये क्रयणाभिषवादयो धर्मां अनुष्ठीयन्ते ते पृती- 
केषु न कतव्याः ? उग कर्तव्याः ? इति सन्देहे, त्रीह्यलाभे नीवाराणां 
त्री हिबृध्या ्रहणम्‌; नीवारा ग्राहया इति तत्र॒ विधिर्नास्ति, प्रकृते च 
पूतीक्रानां सोमबृध्या ग्रहणं नास्ति, अपितु विधिवशेन पूतीकवृध्या 
ग्रहणम्‌ 1 अतः फलचमसे यथा न सोमधर्माः, तथा प्रकृतेऽपि न सोम- 
धर्मां इति प्राप्त उच्यते-- 

विधिवाक्ये पूतीकग्रहणं सोमावयवोपलक्षणम्‌ । एति ्यभावद्‌- 
शायां पूतीकानां नात्यन्ताप्राप्तिः, अनेकेषु सदृशद्रव्येषु पाक्षिको अघ्रा- 
प्तिः पूतीकानाम्‌ । तां प्‌ स्यव्ययं विधिः । अतः पूतीकानां सोमसमान- 


धरमवत्वमस्त्येव |] 
१६. सस्थाधिकरणम्‌ 


"सोमेन यजेत इति ज्योतिष्टोमस्योत्पक्तिवाक्यम्‌ । तस्याधिकारः 
वाक्यं ज्योतिष्टोमेन स्वर्गकामो यजेत इति । अयं यागो नित्यः काम्यश्च । 
ज्यो तिष्टोमयागः सप्त संस्थाकः--अग्निष्टोमः, उक्थ्यः, अत्यग्निष्टोमः, 
षोडशी, वाजपेयः, अतिरात्रः अप्तोर्यामइति । एतासु संस्थासु अल्य- 
ग्निष्टोमः, वाजपेयः अप्तोर्यामश्चाग्निष्टोमोक्थ्यादीनामनुष्ठानप्रकारभेदेन 
भिन्ना भवन्ति । प्रधानतया चतसः संस्था भवन्ति--अग्निष्टोमः 
उक्थ्यः, षोडशी, अतिरात्र इति । संस्था नाम स्तोत्रेण क्रतुपर्मः । 
अग्निष्टोमस्तोत्रेण क्रतोरुपरमे अग्निष्टोमसंस्थाको ज्योतिष्टोमः, उकष्य- 
स्तोत्रेण क्र तूपरमे उक्थ्यसंस्थाको ज्योतिष्टोम ईति । एवमन्यत्रापि । 
स्तोत्रेण क्र तूपरम इत्यस्य क्र तोस्समाप्तिरिति नार्थः, अन्ये क्रियाकलापा 
भवेयुः, किन्तु स्तोत्रव्यापारो न भवतीत्यर्थः । स्तोत्रव्यापारो यद्यग्निष्टो- 
मस्तोत्रेण समाप्तस्तष्ि अग्निष्टोम संस्था। एवमुक्थ्यसंस्था इत्येवं व्यव्‌- 
हारः 1 उक्थ्यादयस्संस्थाः कास्या विहिताः-- पशुकाम उक्थ्यं गृटणी- 
यात्‌, “षोडशिना वीर्यकामस्य स्तुवीतः "अतिरात्रेण प्रजाकामं याजयेत्‌! 

इति । अग्निष्थोमोक्षथ्यषोडश्यतिरात्रशब्दाः `  स्तो्रविशेषवाचिनोऽपि 
संस्थावाचिनोऽपि भवन्ति । “अग्निष्टोमेन यजन इत्यत्र यजिसामाना- 
धिकरण्यादग्निष्टोनशब्दः संस्थानितित्तकक्रतुपरोऽपि भवति । तथा 
चायम निष्करषः-अग्निष्टोमसंस्थाया नित्यत्वं कास्यत्वच्च । उक्थ्याद्‌- 
य॑स्तु काम्या एव । अग्निष्टोमादिशब्दानां ` प्र चुरभरयोगात्‌ तत्त त्संस्थासु 
शक्तिः, ताद्शसंस्थावति ` ज्योतिष्टोमे निरूढलक्षणा, तदति क्रत्वन्तरे 
सम्प्रदायतः प्राप्ता साम्प्रतिकी लक्षणा, ग्रहणे स्तोत्रे च गौणी । उक्थ्यादं 
यस्संस्थाः प्रक्ृतज्योतिष्टोममाश्रिहय पश्वादिफलोदेशेन विधीयन्ते । 
प्रङृतज्योतिष्टोमाधितोक्यसंस्थथा पशून्‌, तथाविधषोडशिसंस्थया वीर्यम्‌ 
तथाविधातिरात्रसंस्थया प्रजां भावयेदित्यर्थो भवति । सर्वत्र ज्योतिष्टो- 
मस्वरूपमनुस्यूतं भवति 1 तत्तदवस्थाभेदेन ज्योतिष्टोमस्य भेदः, ज्योति- 
ष्टोमत्वन्तु सर्वत्र वतेत इति स्थितिः । अस्यां स्थितौ चिन्त्यते-अग्निष्टो- 
मसंस्थाकज्योतिष्टोमस्य यान्यङ्कानि दीक्षणीयाप्रायणीयादीनि तान्यु- 
क्थ्यादिसंस्थासाधारणानति ? उताग्निष्टोमसंस्थाक ज्योतिष्टोमस्यंव, 
उक्थ्थादिसंस्थास्वतिदेशेन तान्यङ्गानि प्राप्नुवन्ति इति 1 
तत्र॒नित्याग्निष्टोमसंस्थायाः कास्योक्थ्यसं स्थानाच्च प्रकरणमेकं 
ज्योतिष्टोमाख्यम्‌ । प्रकरणाविशेषात्‌ संस्थास्समानविधानाः । यथाऽग्नि- 
ष्टोमसंस्थाकः क्रतुर ङ्गानि गृहणाति-दोक्नणीयादिभिरङ्खं: क्रतूपकारं 
कूर्यादिति, तथा तरङ्गं: फलवदुक्थ्यादिसंस्था उ पकूर्यादिव्युक्ते न फल- 
चभसवन्नित्यानितव्यसंयो गप्रयुक्तो विरोधः प्रसरति । नमित्तिकफलचमसः- 
स्याफलत्वात्‌ न स्वतो वमंग्रहणे सामथ्यम्‌, काम्यसंस्थानान्त॒ फल वत्वात्‌ 
स्वतो धमेग्रहणे सामर्थ्यं विद्यत एव । यद्येवं नाश्रयते ताहि ज्योतिष्टो- 


मस्य नित्यस्याग्निष्टोमसंस्थाकस्यैव धर्माणामुपक्रारकव्वं काम्यज्योतिष्टो- 
मस्याग्निष्टो नसंस्थाकस्य धर्पाणामुपकारकत्वं नास्तीति कल्पनीयं 
स्यात्‌ । ये धर्मा नित्यप्रयोगे उपकूव॑न्ति ते काम्थप्रयोगेऽपीत्य ङ्गी क्रियत 
एव । तथव पश्वादिफलकामनायापुक्थ्यादिसंस्था धर्मां उपकर्वन्तीति 
समानविधानतंव धर्माणाम्‌ । 

किच धर्माणां खमानविधानत्वाभावे सवनीयपशनां समुच्चयद शं न- 
मनुपपन्नं स्यात्‌ । तथाहि-अगगनेयनजं सवनीयमग्निष्टोम आलभते 
पेन्धाग्नमुतथ्ये द्वितीयम्‌, देनं वृष्णिं षोडशिनि तृतीयम्‌; सास्स्वतों मेषीं 

चतुर्थीमतिरत्रे' इति सवनीयपशवो विहिताः। अत्र अग्निष्टोमे" 
उक्थ्ये" “षोडशिनि “जतिरात्रे' इति संप्तम्यन्तानि पदानि स्तोत्नपराणि, 
न तु संस्थापराणि । संस्थापरत्वे उक्थ्यसंस्थाकक्रतौ अग्निष्टोमसंस्थायां 
अभावः, एवं षोडशिसंस्थाकक्रतौ अग्निष्टोमोक्थ्ययोरभावः, तथाऽति- 
रात्रसंम्थाकक्रतौ अग्निष्टोमोक्थ्यषोडशिसंस्थानामभाव इति हेतोः 
तत्त्निमित्तकपशूनामभावस्स्यात्‌ । तथा सति “द्ितीयम्‌' तृतीयम्‌” श्चतु- 
थाम्‌" इत्युपपन्नं न भवेत्‌ । अतः अग्निष्टोमादिसप्तम्यन्तानि पदानि 
स्तोत्रपराणीत्यद्धीकतंनव्यम्‌ । एवमङ्खीकृतेऽग्निष्टोमसंस्थे ज्योतिष्टोमेऽ- 
ग्निष्टोमस्तोत्रनिमित्तक आग्नेय एकस्सवनीयः पशुः, उक््यसंस्थाके 
ज्योतिष्टोमे अग्निष्टोमोक्थ्यस्तोत्रे निमित्तीकृत्याग्नेयेन््रौ सवनीयपश्‌ 
दौ, षोडशिसंस्थे ज्योतिष्टोमे निमित्तत्रयसत्वात्‌ त्रयः पशवः, तथाति- 
रात्रसंस्थे ज्योतिष्टोमे चत्वारस्सवनीयाः पशवः । उत्त सोत्तरसंस्थासु 
पूवंपूवेसंस्था न भवन्ति किन्तु पूवेपूवंस्तोत्राणि भवन्तीति स्तोत्राणि 
निमित्तीकृत्य सवनीयपशूनां विधानं सङ्खतं भवति । संस्थां निमित्तीकृत्य 
सवनीयपशूनां विधाने उत्तरोत्तरसस्थासु पूवं पूर्वं संस्थानामभवात्‌ तच्चि- 
मित्तकपशूनां ्राप्तिनं स्यात्‌ । तदा हि तीयं" तृतीयं इति समुच्चय- 
दशनं नोपपद्येत 1 तस्मात्‌ स्तोत्रपरा एवाग्निष्टोमादयश्शब्दाः । 

एवं स्थिते दीक्षणीयाप्रायणीयाचङ्कानामसमानविधधानता स्यात्तहिं 
काम्योक्थ्यादिसंस्थानाम्‌ अग्निष्टोमसंस्थाक् ज्योतिष्टोमः प्रकृतिरित्या- 
श्रयणीयम्‌ 1 तदैवोक्ष्यसंस्थायामाग्नेयसवनीयपशोरतिदेशतः प्राप्ति- 
स्स्यात्‌ । अतिदेशतः प्राप्तेः पूर्वं 'ेन्द्राग्नमुक््ये द्वितीयम्‌” इति वाक्यं 
प्रवत्तं सत्‌ शेनद्राग्नपशुं यदि विदध्यात्‌ तहि अतिदेशतः प्राप्तस्याग्नेयस- 
वनीयस्य ओौपदेशिकसवनीयस्य च विरोधो जायेत । तेन बाध्यवाधक- 
भावो वा विकल्पो वा जायेत, तथा "दि तीयम्‌* इति समुच्वयोऽनुपपन्न- 
सस्यात्‌ 1 यदि चाङ्गानां समानविधानता स्यात्‌ तर्हि सवं पशवः संस्थासु 
प्रकरणविशेषात्‌ प्राप्ताः पूर्वपूवंसंस्थासु परः परः पशुः निमित्ताभावान्न 
भवेत्‌ उत्तरीत्तरसंस्थासु च प्रत्यक्षेण निमित्तेन पूवं: पशरवाक्यातप्राप्नो- 
तीति समुच्चयस्सिध्येत्‌ ` एककायकस्त्वाच्च बाधोवा विकत्पो वान 
भवेत्‌ । तस्मात्समानविधाना धर्मां इति पक्ष प्राप्ते; 

सिद्धान्तः-दक्षिणीयादयो धर्मा असमानविधानाः । अग्निष्टोम- 
संस्थाकज्योतिष्टोमस्य काम्या उक्थ्यादयस्संस्था विकृतयः । पश्वादिफला- 
न्तरसाधनतया उक्षथ्यादिसंस्थाः काम्या विधीयन्ते, अग्निष्टोमसंस्था च 
तित्या । धर्माणां साधारण्ये नित्यानित्यवि रोधस्स्यात्‌ । पश्वा दकामनायां 
स्थां काभ्यसंस्थासु प्रवतंते, असद्यान्तु न प्रवतंते इत्यनित्यत्वं काम्य 
संस्थानाम्‌ । यदा प्रवते तदा फलसाधनीभूता संस्था आश्रय मपेक्षन्ते 
दघ्यादिवत्‌ । आश्चयश्चागिनिष्टो मसं स्थाकज्यो तिष्टीमः 1 ज्योतिष्टोम- 
क्रियामाधिव्यैव संस्थानां फलसाधनता । अङ्क रुपकृत एव ज्योतिष्टोम 
आध्यो भवितुमहेति । ज्योतिष्टोपक्रिया काम्यसंस्था अनपेक्ष्येव दीक्षणी- 
यादीन्‌ धर्मान्‌ स्वोपकारार्थं गृहणाति न तु काम्यसंस्थाथम्‌ 1 तथाहि-- 
सोमेन यजेत इत्युत्पन्नस्य सोमयागस्य नित्यः काम्यश्चेति द्वौ प्रयोगौ । 
तत्र नित्यः प्रयोगः "वसन्ते वसन्ते ज्यो तिषा यजेत" इति विरहितः, अननु- 
ष्टानब्रयुक्तप्रयवायपरिहाराय धर्मार्‌ गृहणाति, ज्योतिष्टोमेन स्वगं 
कामो यजेत इति विहितः काम्यः प्रयोगः कामनासाधनाय धर्मन्‌ 
गृहणाति । इमौ प्रयोगौ उत्पन्नमात्रे सोमयागे युगपत्प्रवतंते, णौर्वापयं 
नास्ति करिच्िद्धिनिगमकम्‌ । तत्राङ्गोपकृतेन ज्योतिष्टोमेन प्रत्यवाय 
परिहारं कुर्यादिति, अङ्खोपङ्ृतेन ज्योतिष्टोमेन स्वर्गं कुर्यादिति च वाक्या 
थस्सम्पद्यते । एवच नित्यकाम्योभयविधज्योतिष्टोमसाधारण्येन ध्मं- 
विधय इनि ज्ञातं भवति । उक्थ्यादयस्संस्थास्तु फलाय गुणविधिसरूपाः 
ज्योतिष्टोमाधिताः 1 ततश्च प्रथमं धर्मा दीक्षिणीयादयो ज्योतिष्टोमक्रिय- 
याऽन्वयं प्राप्नुवन्ति, पश्चात्‌ काम्यसंस्थाविधिषु धर्मा अन्वयं प्राप्तु- 
वन्तीति धर्माणां न समानविधानलत्वम्‌ । 

यदुक्तं "द्वितीयं" शतृ नीयम्‌" इति समृच्चयदशंनं नोपपद्यत इति तत्रो- 
च्यते-वचनादेव समुच्चयो भविष्यति । अग्िष्टोमसंस्थाकज्योतिष्टोम 
भरयोगं समाप्यैव प्रयोगान्तरे उक्थ्यादिसंस्थाकज्योतिष्टोमानुष्ठानेऽधि- 
कारी भवतीति नियमस्य सत्वात्‌ द्वि तीयतृतीयादिशब्दानां वचना- 
दुपपत्तिभे वितुमहतीति धर्माणामसमानविधित्वमिति ॥ 

इति तृतीयाध्याये षष्ठः पादः 





तृतीयाध्याये सप्तमः पादः 
१. वेदिर्बाहुरधिकरणम्‌ 


पूस्मिनू पदे प्रधानयोः प्रकृतिविक्ृन्योस्षाभानविष्यं विच।रितम्‌ । 
अस्मिन्‌ पदेऽङ्खप्रधानानां सातानविध्यं प्राधन्येन विचार्यते । यागेषु 
वेदिः बर्हीषि अङ्कानि। वेद्यां बर्हीष्यास्ती्ं तदुपरि हवींष्यासायन्ते । 
हविष्षु प्रधानयागसम्बन्धीन्यपि भव्न्ति, अ क्गायागसम्बन्धोन्यपि । 
वेद्याः खनन-सप्माजेन-परिग्रह-परक्षणादयो धर्माः क्तव्यः, एवं बश्टषां 
लवनसम्भरण-सन्नहन प्रोक्षणादयो धर्माः कतेब्याः । इमे धर्मा विचार्य॑न्ते- 
कि आद्गप्रधानसाधारणाः उत प्रधानहविषामेव ? इति । तत्र वेचां 
हवीष्यासादयति' 'बहिषि हवोष्यासादयति' इति विहितं वेद्यादिक 
प्रकरणात्‌ प्रघानहविरथंमेव, न ठव ङ्गंहविरथ॑मपि 1 प्रधानमाधित्येव 
प्रकरणग्यवहारः 1 अतस्तत्तत्मकरणसष्वन्धीनि प्रधानह्वोंषि संस्कृत- 
वेद्यां संस्कृतर्बहिष्षु चासादनीयानि, तदथंमेव च खननलवनादयस्संस्कःरा 
इति पक्षे प्राप्ते, 

सवंषामेवाङ्खप्रधानहविषां वेद्यादिकम ङ्खम्‌, वेदिबहिस्तद्धर्माणा- 
मविशेषप्रवृत्तवाक्य विहितत्वात्‌ । वेदि खनति 'बहिर्लुनाति' ववां 
हवीष्यासादयतिः (बरहषि हवींष्यासादयति' इत्यादि वाक्येरव्रिशेषेण 
प्रवृत्तेः प्रकरणद्वारा सङ्कोचायोगात्‌ 1 यद्यपि प्रकरणसहक्रतमेव वेद्यां 
बरहिषि हवीष्यासदयतिः ईति वाक्यं विनियोजकम्‌ दशपुणमासश्रकरण- 
पाठात्‌, तथापि वेदिबहिस्तद्धर्माणामङ्गप्रधानहविर्थंत्वे न कोऽपि 
विरोधः 1 उत्पत्तिविधिना विनियोगविधिना च प्रधानतदङ्घंष्ववगतेषु 
प्रयोगविधिरेतान्यनुष्ठापयति । प्रयोगविधिश्च साङ्गप्रधानविषयः । स च 
प्रधानपूर्वोपयोगि हविरासादनद्वारा प्रधानापू्ं कुर्यादिल्येवमथंपर्यव- 
सायी । ततश्च वेदि बरहिस्तद्धर्माणामङ्खप्रधानार्थंत्वे को विरोधः ? किच 
वेदिबहिधंर्माणामङ्खप्रधानसाधारण्ये एव प्रयाजशेषाभिषारणम्‌ जाज्य- 
भागीयहविषि सिद्धं स्यात्‌ । तथाहि--चतुर््ुवायां गृहणाति हि वा 
एतद्यज्ञाय गृह्यते" इति ध्रुवास्थमाज्यं प्रधानोपांशुयाजेऽप्युपयुज्यते, 

अद्धमूताज्यभागयो रप्युपयुज्यते । तत्र प्रयाजानिष्ट्वा श्रयाजशेषेण 
हवीष्यभिघारयति' इति विध्यनुसारेण हविरभिधारणं क्रियते । तत्रेदं 
श्रयते--'स वे घ्‌ वामेवाभिघारयति ततों हि प्रथममाज्यम्‌ गौ यक्ष्यन्‌ 
रवति" इति 1 अचर हविरभिघारणे क्रमः प्राथम्य की तितं वतते । ततश्च 
वेद्यामासादितेषु हविष्षु घर्‌ वास्थमाज्यभागाज्यं प्रथममभिधा्यं ततो- 
ञन्यानि हवीष्यभिघास्येत्‌ 1 प्रधानहविर्भिस्सहा ङ्ह विषो वेद्यामासदने 
सत्येव क्रमो दहेतुवन्निगदश्चोपपन्नस्स्यात्‌ । तस्माद्रेदिबरहिस्तद्धर्मा 
अद्धप्रधानहविरथाः ॥ 
२. याजमानानां प्रधानाथेत्वाधिकरणम्‌ 

ज्योतिष्टोमे पुरुषसंस्काराः वपनादयो विहिताः-केशश्मश्रु वपते, 
नखानि निङ्ृन्तते' इति । किमिमे अङद्खृप्रधानार्थाः ? उत प्रधानार्थाः ? 
इति संशयः । यागानुष्ठातरि यजमाने करतुत्वं भोकतत्वच्ेति धमंद्रयं 
वतंते । तत्र कतु त्वमुपसजंनं भोक्तृत्व प्रधानम्‌ । तत्र भोक्तृत्वं कर्म- 
जन्यफलभाक्टवम्‌ । तदर्थत्वे वपनादिसंस्काराणां प्रधानाङ्खत्वं न स्यात्‌; 
प्रधाननतुल्यकक्ष्यत्वात्‌ । अतः कतु गामिन इमे संस्काराः । कर्ता चाद्ध- 
प्रधानसाधारणः। तथा चाद्धप्रधाना्थेहवं सिध्यति वपनादीनामिति 
प्राप्ते; | 

उच्यते--यजमाने यद्धोक्तृह्वमस्ति तदर्था एवेमे संस्काराः । 
अर्थात्‌ यजमानगतफलमोक्तृत्वयोग्यतासम्पादकाः । यागेन फले जननीये 
तेषामुपयोगः । कतृ स्वाथे च कतृं तवस्य वपनादिसंस्काराणा्च गुणत्वात्‌ 
गुणाना पराथंत्वात्‌" इति न्यायेन परस्परं सम्बन्धो न स्यात्‌ । 
भोकतुत्वाथेत्वे तु नायं दोषः, क्षेत्रसंस्काराणां कषणादीनां बीजावापरूप 
प्रधानत्वं यथा तथा पुरुषसंस्काराणां प्रधा नभोक्तुत्वार्थतवे न विरोधः । 
वपनादिसंस्कारा शङ्ख्रधानार्थेत्वे अग्नीषोमीयपशोरम्यङ्कभूता इति 


तद्विक्ृतौ वायव्यपशावपि प्रवर्तेरन्‌; सिद्धान्ते तु न प्रवतेरच्चिति फलभेदः । 
तस्मात्र धानमात्रार्था वपनादयः ॥ 


3 अरिमन्चधिकरणे उदाहरणदये विचारः ज्योतिष्टोमे महावेदिः 
दशगुणमासयोहंविरभिशंन्च । ज्योतिष्टोमे दाशंपौर्णमासिक्वेद्या सहं 

प्रार्वं शः, तस्य पुरस्तात्सदः, हविर्धानमण्डपः, तत्युरस्ताच्चोत्तरवेदिरितो- 
यतो भुमिस्सौमिको वेदिरिव्युच्यते 1 सेयं वेदिः प्रधानार्थां उताङ्ख- 
प्रधानार्थ ? इति सन्देहः । एवं दशेपुणंभासयोः वेद्यामासादितानां हविषां 
चतुव्रिमन्त्रेण पौर्णमास्यां पचहोतृमन्तरेणामावास्यायाचाभिमरशनं 
क्रियते- चतुर्होत्रा पौणेमासोमनिमृशेत्‌" पञ्चहोवामावास्याम्‌' इति । 
“पृथिवी होता" इत्यादिको मन्त्रश्चतुर्होता, “अग्निर्होता इत्यादिको मन्तः 
पञ्चहोता । तदिदमभिमशेनं प्रधानहविषाम्‌ ? उताङ्खपरधानहविषाम्‌ ? 
इति सन्देहः । तत्र ज्योष्टोमः फलं प्रति साधनं प्रधानम्‌ । सर्वत्र 
प्रधानस्य चिकोर्घा भवति । तदेव फलं प्रति चिकोषितम्‌ । अङ्गानि च- 
तदुपकाराथतयाऽनुष्ठीयन्ते । तानि फलसाधानतया न विकोष्यंन्ते । 
तस्माद्ेदिः चिकोषितप्रधानमात्राथेति पक्षे श्राप्ते, 


उच्चते- “ज्योतिष्टोमेन स्वगंकामो यजेत" इति वाक्यम ङ्खसहितस्य 
प्रधानस्य फलसाधनत्वमभिघत्ते, न केवलं प्रधानस्य । ततश्च साङ्ख- 
्रधानस्यंव चिकोर्षा युक्ता । तदर्था महावेदिः 1 महावेदेरद्खप्रधानाथंत्वे- 
इग्नीषो मीयपश्वथंरवस्यापि सिद्धत्वात्‌ अग्नीषोमीयपशुविकारे निन्ढपशू- 
बन्धेऽपि प्रवृत्तिर्भवितुमहंति 1 तस्मादङ्खप्रधानार्था महावेदिः 1 


"चतुर्होत्रा पौणैमासीमभिमृशेत्‌ । पचहोत्राऽमावास्यामभिमृशेत्‌' 
इत्यत्र पौ्णमास्यमावस्या शब्दौ द्वितीया वि भक्तौ वतते । द्ितीयान्त- 
त्वादिमौ शब्दौ कर्मवचनौ । क्मणोऽभिमशेनमनुपपन्नम्‌ । तत्रानथकं 
सदभिमशनं “आनर्थंक्यतद ङ्गन्यायेन तदीयहविषि प्यवस्यति । पौणं- 
मासीनास्नः प्रधानस्य अमावास्यानास्नः प्रधानस्य यानि हवींषि तदथं- 
त्वमेवाभिमशेनस्येति पक्षे प्राप्ते, 

उच्यते--अभिमशंनं न प्रधानमात्रार्थं किन्त्व ङ्खघरधानाथम्‌ । चतु 
होतिपखहोतृवाक्याभ्यां नाभिमशेनं विधीयते, अभ्निमशंनस्य 'भसन्नानि 
हवींष्यभिभरुशति, इत्यनेनाभिमशं नस्य प्राप्तत्वात्‌, किन्तु भराप्तमभिमशं- 
नमनूद्य गुणो विधीयते । नः 
चतुर्दोतृप होतमन्तेरिति सिध्यति । आसल्लानि च हवींषि अ ज्ग्रधान- 
सम्बन्धीनि । तस्मात्‌ द्वितीयाप्रतिपा्यकर्मत्वस्य “आसन्नानि इर्वीष्य- 

भिमशेत्‌' इत्यनेन प्राप्तत्वात्‌ द्वितीयायाः सप्तम्यथं लक्षणामाश्रिस्याङ्ग-ः 
प्रधानहविषामभिमशंनम्‌ ॥ | | 
छ. दीक्षादक्षिणयोः प्रधानाथत्वाधिकरणम्‌ 

ज्योतिष्टोमे “वाससा दीक्षयति" दण्डेन दीक्षयति कृष्णाजिनेन 
दीक्तयत्ति' इत्यादयो दीक्षितसंस्काराः श्रुताः । एवं तस्य द्वादशशतं 
दक्षिणा" "तस्य ज्योतिष्टोमस्य द्वादशोत्तरं शतं गावो दक्षिणा इति 
दक्षिणा श्रुता । तदिदं दीक्षादक्षिणमङ्खप्रधानथेम्‌ ? उत प्रधानाम्‌ ? इति 
संशयः । तत्र धयो दीक्षितो यदग्नीषोमीयं पशुमालभते दाक्षितस्सोमं 
क्रीणाति" इत्यग्नीषोमीय-सोमक्रयणाद्यङ्काथेत्वेन दीक्षासंस्काराणां श्रुत- 
त्वात्‌ फलसंयोगाच्च प्रधानाथत्वस्यापि सत्त्वात्‌ अद्खप्रधानाथत्वम्‌ । एवं 
दक्षिणायाश्च ऋदिवगानमनस्य सहायोपादित्सया प्रयोगाथंत्वात्‌ प्रयोग- 
स्याद्खप्रधानाथेत्वात्‌ महावेदिन्यायेनाद्धप्रधानाथंत्वमिति पक्षे प्राप्ते, 

उच्यते--ष्दीक्चा सोमस्य, दक्षिणा सोमस्य इति वचनात्‌ साक्षात्‌ 
प्रधानेन सम्बन्धे सम्भवति परस्परासम्बन्धो न युक्तः । अग्नीषोमीय 
सोमक्रमणादीनां दीक्षानन्तरभाक्त्विन शयो दीक्षितः इति वाक्यस्य 
तत्क्रमानुवादे तात्पर्यं कल्पनीयम्‌ । दल्षिणाया अपि यागकतुं ल्वकार 
यितृत्वयो्येजमानस्य सत्त्वादृलिवक्त्वसमुखेन प्रधानाथेतेव । तेन निरूढपशौ 
दीक्षादक्षिणस्य निवृत्तिः प्रयोजनं सिध्यति ॥ 

५. यूपावटदेशलक्षणाधिकरणम्‌ 

ज्योतिष्टोमेऽनीषोमीये पशौ “अधैमन्तवेदि मिनोत्यर्धं बहिवेदि 
इति श्रुतम्‌ । यूपस्यार्धो भागो वेद्या अन्तः, अधश्च भागो वेद्या बहिर्यैथा 
स्यात्‌ तथा यूपस्य खननं कतंव्यम्‌ । अर्थात्‌ यूपस्य मूलभागे विद्यमानं 
स्थोल्यपरिमाणं विज्ञाय तस्यार्धो भागो वेद्या अन्तः अर्धंश्च वेद्या बदिः 
यथा स्यात्तथा मिनुयात्‌ । अत्र किमन्तवेदीति वेद्येकदेशो मीयमानयूपाङ्ध 
तया विधौयते, बहि्वेदीत्यनुवादः ? उतोभोभ्यामेक एव सन्धिदेशो 
विधीयते ? इति सन्देहे, दीक्षादक्षिणं यथा वचनात्‌ प्रधानाङ्गं तथा 
महावेदरपि तदेकदेशद्वारा मीयमानयुपाङ्खम्‌ । तत्रान्तवेंदि इति 
विधिः । एकस्मिन्न वेद्या अन्तः स्थिते अर्धान्तरं वेद्या बहिरेव तिष्ठे- 
दिति बहिवेंदीद्यनुवाद इति प्राप्ते, 


वि "चत ऋक्व 
 । 





तृतीयाध्यायस्य सप्तमः पादः १९३ 


उच्यते--अधेमन्तवें दि मिनोत्यर्धं बहिवेदि' इत्यत्राध॑मन्तवेदि 
इत्यस्य त्रिधायकत्वम्‌ अर्धं बहिकेंदीत्यस्य न विधायकल्वभित्यज् न 
कि्चिद्धिनिगमकमस्ति। अधं बहिर्वेदि इत्येव बहिदेशविधायकमस्तु, 
अथदिन्तवे ्यधेस्य प्राप्तिरस्तु इति प्रश्नः स्यात्‌ । अत उभाभ्यामेव 
वेद्येकदेशत्वं पुरस्कृत्य तदुपलक्षितान्तदंशवहिदेशोभयात्मक एव सन्धि- 
देशो यूपमानाङ्कतया विधीयते 1 उभयविधाने वाक्यभेदापत्तेः 1 किन्च- 
यूपमानमेव न वेदिकययेम्‌; वेद्यां सदो मिनोति, हविर्धानं मिनोति, 
वेद्यामुत्तरवेदि निवपति, इत्यादीन्यनेकानि सन्ति वेदिकार्याणि । 
तत्तत्कायं वेदिविधेरावश्यकत्वात्‌ न॒ वेदिपरिमाणस्यादष्टार्थत्वम्‌ 1 
तस्माद्र दित्वानादरेणेवे सन्धिदेशविधिरिति ॥ 


६. हविर्धानस्य सामिधे न्यनङ्क ताधिकरणम्‌ 

ज्योतिष्टोमे “उत यन्सुन्वन्ति सामिधेनीस्तदन्वाहुः' इति श्रुतम्‌ । 
अयमत्र सन्दभः-यागीयहविषां निधानाय ज्योतिष्टोमे हविर्धानमण्डपः 
उत्त रवेदेः पश्चाद्धागे निर्मीयते 1 तस्य मण्डपस्य उत्त रदक्षिणभागयोः 
हविर्धानाय्ये दवे शकटे भवतः । उभयोरपि शकट्योस्सोमलताऽवस्थापिता- 
भवति 1 तत्र दक्षिणभागे स्थिते शकवे यस्सोमः तं तदवस्तादपावहत्या- 
धिषवणफलकसाधनेनाभिषुण्व न्त । अभिषवणावसरे होता तव्र स्थित्वा 
सामिधेनीमन्तरान्‌ पठति .1 तथा च विषयवाक्यस्यायमथः-'उत' 
अयेत्यर्थे । यत्त ह्पदं सप्तस्यन्तम्‌ 1 धयत्‌" यच्छकटसमीपेऽधस्तात्‌ सुन्व- 
न्तिः अभिषुण्वन्ति सोमलताम्‌, तत्‌" तस्मिन्‌ शकठे-तत्समीपे स्थित्वा 
होता सामिधेनीमन्त्रान्‌ अनुबरूयादिति । अतर संशयः-कि हवि्धानशकटं 
सामिधेन्यङ्खम्‌ ? उत तल्लक्षितो देशः ? इति । तत्र दक्षिणं शकट 
साभिधेन्यङ्कम्‌, तस्मिन्‌ स्थित्वा सामिधेन्यनुवचनस्य विधानात्‌ इति 
पक्षे प्राप्ते, ५ 
उच्यते-शकटं नाङ्गं तत्समीपदेश एवा ङ्गम्‌; होतुश्शकठे स्थातुम- 
शक्यत्वात्‌, सोमस्य तत्रासादितत्वाच्च । ततश्च ॒चुप्तस्प्तस्यन्तर्च 
तच्छब्दस्य सामीपिकाधारे लक्षणा । तस्माच्छकटसमीपदेश एवात्र 


विधीयते ॥ 
२५ 

७, यजमानभिन्लकर्वन्तरभरतिपादनाधिकरणम्‌ 

स्वमपि श्रौतं कमं दशेपृणंमासादिक कि सा ङ्खप्रधानं यजमानेन 
कतेव्यम्‌ ? उत द्रव्यत्यागदक्षिणादनेषु यजमानः, अन्येषु कममसु यज- 
नानो वाऽन्यो वेत्यनियम: ? अथा द्रव्योत्सर्गे यजमानः कर्ता, अन्येषु 
चान्य एवेति सन्देहे, “वजेत स्वगंकाभः' इति वाक्यं यत्फलं प्रतिपादयति 
तस्य साङ्खप्रधान्रयोगनिबन्धनत्वात्‌ फले च प्रयोगकतुरेवाधिकारात्‌ 
प्रयोक्ता यजमान एव कर्ता 1 दक्षिणादानचचादृष्टायंतयाप्युपपद्यते । 
होत्रर््वादिसमाख्या च यजमानस्यैव । 

साद्घप्रधानानुष्ठातुः फलम्‌ इति युक्तम्‌, अङ्खानान्तु ऋत्विक्कतु क- 
त्वेऽपि यजमानस्य न विरुध्यते, द्रव्यत्यागे यजमानस्य मुख्यत्वात्‌ । 
ऋत्विक्कतु का क्गविषये प्रयोजककतर स्वसम्भवात्‌ अङ्गानां कतां यज- 
मानादन्यो वा भवतु, स्वयं यजमानो वा । अन्यपेक्षा यदा भवति तदा 
परिक्रयद्वाराऽन्यः कर्ता भवति, यदि नपेक्षा तदा यजनान एव साङ्खं 
प्रधानमनुतिष्ठतीति पक्षे प्राप्ते, 

उच्यते--ऋतिवक्परिक्रयस्यास्तानात्‌ द्रव्योत्सगं यजमानः कतां 
अन्यत्र त्वङ्ूगजाते ऋत्विज एव कर्तारः । परिक्रयो नाम॒ द्रव्यदानेन 
भरत्यस्वोकरणम्‌ । तदर्थमेव दक्षिणा विहिता। तच्च दक्षिणादानं स्वस्मं 
न भवति । न हि स्वस्मे स्वयमेव दातुं क्ष मते, स्वस्वत्वनिवृत्तिपूरवंकपर- 
स्वत्वापादनस्य दानपदा्थेत्वात्‌ । तस्मादङ्गतिषये यजमानादितरे 
कतारः, द्रव्यत्यागे च यजमानः कतेंति युक्तम्‌ ॥ 


८. ऋत्विक्सङ्ख्यानियमाधिकरणम्‌ 
यजमानादन्ये कर्तारस्सन्तीर्थवगतम्‌ । ते कि बहवः ? उतेक 
एव £ कि वा यावव्यस्समाख्याः तावन्तः कर्तारः ? इति संशये, कतुं परि- 
माणस्य न तियमः । एकोद्धी त्रि चतुरावा कर्तारो भवितुमहंन्ति। 
यस्मिन्‌ प्रयोगे यावद्भिः कार्य निव॑तंयितुं शक्यते तावन्तः कर्तार इत्य- 
नियमः । परिक्रयविष्यनुसारेण परिक्रीयन्ते ऋस्विजः । परिङ्रयविधि- 


श्चकस्य॒ दयोः त्रि चुराणां समावेशेऽप्युपपद्यते । अतोऽनियम इति 
रथम. पक्षः । 


~ ~ वि ता १ 

एकस्यैव कर्तुः परिक्रयेण विध्युपपत्तौ न द्वितीयादेरपादानम्‌ । अतो 
दरव्योत्सगे यजमानः, अन्येवामनुष्ठानायेकः कतं ति द्वितीयः पक्षः । 

सिद्धान्तस्तु-- क्रतुषु अष्वर्य्ंहुं गृहणाति, होता शंसति, उद्गा- 
तोद्गायति, ब्रह्याभ्यनुजानाति, आग्नीध्रोऽग्नीन्‌ विहरति" इत्येवं या- 
वन्ति कतु णां नामानि श्रूयन्ते तावन्तः कर्तारो भवेयुः 1 यथा अथेष 
ज्योतिः, अथष विश्वज्योतिः" इत्यत्र संज्ञया क्म॑भेदः तथैवाध्वर्य्वादिनाम 
भेदेन कतुं भेद आश्रयणीयः 1 कम॑ण यारणग्भे ऋत्विजां वरणसंस्कारो 
भवति- अग्निम होतासौ मानुषः इति होतुः, चन्द्रमा मे ब्रह्मासौ 
मानुषः' इति ब्रह्मणः, इत्येवमन्येषां वरणश्रवणात्‌ । तस्य तस्य क्रतोः 
कतु सङ्ख्यापि नियता वतंते-्दशंपुणेमासयोश्चत्वार ऋत्विजः, पशु- 
बन्धस्य षड़त्विजः; चातुर्मास्यानां पर्व्वा वजः, ज्योतिष्टोमे षोडशद्वि 
जः सदस्यश्च' इति । तस्माद्र रणं समाख्याचाध्ित्य कतु णां सङ्ख्या- 
नियमः ॥ 

९. चमसाध्वय्वधिकरणम्‌ 

कतुं णामन्यत्वं तेषां सङ्ख्या परिमाण साधितम्‌ । ज्योतिष्टोमे 
चमसाघ्वर्यव इति केचन त्रियन्ते--^र्मयो मे चमसा््वयंव' इति 
मन्त्रेण । ते किमृशिवक्ष्वेवान्तभंवन्ति ? उतान्ये ? इति सन्दिह्यते 1 पूवं 
वरणनिमित्तकः कतुं भेदस्साधितोऽष्वर्युब्रह्यादी नाम्‌ 1 चमसाष्टवयुंशब्दो 
यौगिकः--चमससम्बन्धिनोऽछवर्यैव इति । यौगिकत्वाद्‌ वरणनिमित्तक 
कतुः मेदकल्वं नाश्रयणीयम्‌ । यद्यपि “चमसाव्वरयून्‌ वृणीते" इति वरण- 
विधिरस्ति, तथाप्यदृष्टार्थं तद्र रणं भविष्यतीति ऋत्विक्षवेवं चमसाघ्व- 
यंवोऽन्तर्भवन्ति इति पक्षे प्राप्ते, 

उच्यते--“मध्यत्तः कारिणां चमसाध्वर्यवः" “होत्रकाणां चमसाध्व- 
यवः" इति भेदेन व्यवहारदशंनात्‌ चमसाध्वयवो भिन्ना ऋत्विरभ्यः । 
ब्रह्महोत्रादिषु “मध्यतः कारिणः" इति होत्रकाः इति भंददवयम्‌ । ततर ब्रह्म 
होतरयजमानोद्गातारश्चत्वारो मध्यतः कारिणः, मन्‌ावरुणन्ाह्म गा 
च्छसि-पोतृ-नेष्ट्च्छावाकाध्नीध्रा हीत्रकाः षद्‌ ~ इमे चमसिनः ४ 
एतेषां सम्बन्धि नोऽध्व्यवश्चमसाष्वर्यव इति भेदघटितत्वान्च तेषु चमसा- 
हवर्यणामन्तभविो भवितुमहंति तस्मादत्विभ्भ्योऽन्ये चमसाष्वयवः ॥ 

१०. चमसाध्वयंणां बहुत्वाधिकरणम्‌ 

चमसा्पयुषु एको द्वौ बहव इत्यनियमः ? उत॒ बहव इति 
तियमः ? इति सन्देहै- “चमसां वरयू न्‌ वृणीते इत्यत्रोद्‌देश्यगतबहुत्वस्य 
ग्रहैकत्वन्यायेनाविवक्षितत्वादनियम इति पक्षं प्राप्ते, 

उच्यते-श्वमसाघ्वयूं न्‌ वृणीते इत्यस्य वरणेन चमसाषटवयू न्‌ 
संस्कर्यादिति नार्थः । वाक्यान्तरेण चपसाष्टवयू णामविहितत्वात्‌ । हं 
सम्माष्टि' इत्यत्र श्रहैजु होति" इति वाक्येन क्रत्वथंतया प्राप्तग्रहोदहेशेन 
रहं सम्माण्टि' इति वाक्यं सम्मार्गाष्यं संस्कारं विधत्त इत्युहेश्यगता- 
यास्सङ्ब्याया अविवक्षा स्वीकृता 1 प्रतुते तु क्रत्वथत्वेन चमसाश्वयू णां 
पराप्तिरनेनेव वाक्येन वक्तव्या । तथा च वरणसंस्कृतश्चमसाघ्वयुं भिः 
क्र तूपकारं भावयेदित्यथेस्स्वीकतंव्यः 1 एवं सति चमसाघ्वयूणां क्रतु 
परत्युपादेयत्वात्‌ पश्वेकत्वन्यायेन बहुत्वं विवक्षणोयम्‌ 1 ज्योतिष्टोम 
प्रकरणपटितत्वेन क्रतुसम्बन्धश्चमसाघ्वयूणां प्रयोगवचनेन सुलभः । 
ततश्च॑कमेव वाक्यं प्रकरणसहकरृतं सद्ररणस्य चमसाघ्वयूं णां सङ्ख्या- 
याश्च ॒क्रतुसम्बन्धं विधत्ते, अनन्तरखारुणेकदहायनीन्यायेन यथायोग- 
मन्वयस्सिध्यति-वरणोत्पादितेश्चमसाघवयुं भिः क्रतुमृपकूर्यादिति। अतश्च 
बहुत्वमुपादेयगतं विवक्षणोयमिति बहवश्च मसाघ््र्यैव इति 1 

११. चमसाध्वयूणामियत्ताधिकरणम्‌ 

बहवश्चमसाध्वयेवः कियन्त इति संशये श्रथमं वा नियम्येत" ६ति 
कपिज्जलाधिकरणन्यायेन (११. १. ८) त्रयाणां ग्रहणमिति प्राप्ते, 

उच्यते--होतृनभसः ब्रह्मचमस इति चमसस्वामिनो दश भवन्ति। 
तेपां चमसंर्दोमो विहितः । अतश्चमसाघ्वर्यृणां दशत्वं सिध्यति 1 तेन 
ज्योतिष्टोम विङृतौ दशपेये दश दश चमसाध्वर्यवः इत्यनुवाददशं नमूप- 
पन्नं भवतीति दश चमसाघ्वर्यवः ॥ 


१२. शमित्रधिकरणम्‌ 
ज्योतिष्टोमे शमिता-पशुसंज्ञपयिता परिगणितेषु ऋसिवक्षु अन्त्भै- 
वति; तेभ्योऽन्यो वेति संशयः । यथा चमसाध्वर्यव ऋत्विग्भ्योऽन्ये तथा 
शमितापि तेभ्योऽन्यः संज्ञाभेदात्‌ इति पक्षे प्राप्ते, 


| 





म त जाः 

उच्यते--संज्ञाधिकरणे द्वितीये उत्पत्तिवाक्यगतसंज्ञाया भेदकत्वं 
प्रतिपादितम्‌ 1 तन्त्यायेन “चमसाध्वर्यून्‌ वृणोति" इत्युल्पत्ति गतचमसाध्व- 
यु संज्ञाशब्दः प्रकृत ऋत्वग्म्यो मेदक इति युक्तम्‌, तथा “शमितारं वणीते" 
इति वा यं न श्रूयते । शमयति पशुं संज्ञ पयतीति यौ गिकब्धुत्पत्त्या शमि- 
तुशब्दो नेयः । संज्ञ पनचखाघ्वयेवम्‌ 1 अष्वयुं गणे अध्वर्युः प्रतिप्रस्थाता 
नेष्टा उन्नेता चेति चत्वारः पुरुषाः 1 तत्र “पराङावतंतेऽ्वर्युः पशोस्सं- ` 
प्यमानात्‌ इत्य~वर्योः पराडावतंनस्य श्रुतत्वात्‌ प्रतिप्रस्थातृनेष्ट न्नेतुषु 


कश्चिच्छमिता भवति । तेनाघ्वयंवसमाख्याया उपपत्तिरिति शिता 


ऋतिवक्ष्वेवान्तभेवति । ननु क्लेमानं वे कतस्य शमितुः ददात्‌ स ब्राह्य- 
णाय ददात्‌ यद्ब्राह्यणस्स्यात्‌' इति वाक्ये स यद्त्राह्यणस्स्यात्‌' इति 
शसितुरब्राहमणत्वकोतंनेन ऋत्विगरभ्योऽन्यश्शमिता (क्लेमा मांसखण्ड- 
विशेषः 1 विकर्ता एव वेकतेः-प्राणशे थिल्यसंज्ञपनकतें व्यथः ।) इति 
चेदुच्यते-यदयन्राहणस्स्यात्‌' इति वाक्यस्य क्षत्रियो वेश्यो वा यदि 
यजमानस्स्यात्‌ तदा शमिता स्वभागं ब्राह्मणाय दद्यात्‌ न स्वयमुप- 
भुञ्जोतेत्य्थपरत्वान्न दोषः । अतः ऋत्वक्षवेव शमितान्त्मवति । 
आचारे तु शमिता ऋत्विग्भ्योऽन्य एव चतुथवर्णो गृह्यते । विशसना- 
दिकन्तु ऋ द्विक्ष्कत्र कम्‌ । वेकतेः विशसनकर्तंत्यथः ॥ 
१३. उपगात्रधिकरणम्‌ 


ज्योतिष्टोमे “उपगातार उपगायेध्ुः" इत्युपगातारः श्रुताः । गाय- 

केषु मुख्यो गायकः कश्चन भवति । तस्मिन्‌ विरम्य गायति सति तद- 

न्तराले तद्गुणभूता गायका उपगातारो भवन्ति । प्रकृते गानकर्तारो 

मख्या उद गाता प्रस्तोता प्रतिहर्ता चेति त्रयः। तद्गरणभरूता गावक्ताः 

किमृत्वि्वेवान्तभेवन्ति ? उतान्ये ? इति संशये, ऋतवरस्योऽनय एवो 

पगातारः, ऋत्विक्षु मिथो गुणप्रयानभावोऽनुपपन्नः; सवषा गुणभूतत्वात्‌ 

गुणानां मिथस्सम्बन्धोऽनृपपन्तः 1 अत उपगतार- ऋ दिविग्भ्योऽन्ये इति 
पक्षे प्राप्ते, ननी 

उच्यते--शमित्रधिकरणन्ययिन चत्वद्वेवान्तभवन्टुपगातारः | 

मिथो गुणभावस्तु वचनादुपपद्यते ॥ किच ॒“नाघ्वर्युरुपगायेत्‌" इति 














१९८ ` मोमांसानयमन्ञया 
निषधनलाज्ज्ञायते उपगातार ऋत्विक्ष्वन्तभेवन्ति इति । याज्ञिकास्तु 


ऋत्विर्भ्योऽन्य इति मन्यम्ते ॥। 
१४. सोमविक्रेतुः प॒थक्त्वाधिक्रणम्‌ 


सोमविक्रेता किं ऋत्विक्ष्वन्यतमः ? उत तेभ्योऽ्य इति संशये 
सोमविक्रतृशब्दस्य यौ गिकत्वात्‌ वरणविध्यभावाच्चौपगातूवत्‌ ऋत्वि- 
जामन्यतम ईति पक्षे प्राप्ते, 

उच्यते--ऋरिवग्भ्योऽन्यः । उपगातणां “उपगातार उपगायन्ती' 
ति विधिरस्ति, तथा सोमविक्रयिणो विधिर्नास्ति। अध्व्ुप्रभतयः 
क्रत्व्थतया विहिताः, सोमविक्रयी तु न तथा विहितः। न च सोमं 
क्रीणाति" इति क्रयविधिना विक्रयविधिराक्षिप्यतं इति वाच्यम्‌ । द्रव्य- 
लोभेन विक्रये प्रवृत्तं पुरुषमादाय क्रयविष्युपपत्तेः विक्रयदिध्यनपेक्षणा- 
द्च्विक्कतु कलत्वानुपपत्तेश्च । तस्मादुहिवग्भ्योऽन्यस्सोम विक्रयी ॥ 


१५. ऋत्विक्च्छन्दवाच्यताधिकरणम्‌ 

ऋत्विक्छन्दार्थो विचायेतेऽस्मिन्नधिकरणे । ज्योतिष्टोमे ऋत्वि- 
जस्सप्तदश भवन्ति । अध्वर्युः प्रतिप्रस्थाता, नेष्टा, उन्नेता ( अध्वयुं- 
गणः ) ब्रह्मा, ब्राह्मणाच्छंसी, आग्नीध्रः पोता ( ब्रह्यगणः ) होता 
मच्रावरुणः अच्छावाकः, ग्रावस्ठत्‌ ( होतुगणः ) उद्गाता प्रस्तोता प्रति- 
हर्ता सब्रह्यण्यः ( उद्गात्रगणः ) सदस्य ईति सप्तदश । चमसाध्वर्यव 
इत्येतेभ्योऽन्ये इत्यवगतम्‌ । इमे सर्वेऽपि कर्तार ईत्येतदपि समधि- 
गतम्‌ । कि चमसाध्वर्युसहितास्सवं एव ऋत्विक्छन्दवाच्याः ? उत 
सप्तदशव तच्छन्दवाच्या इति संशयशरीरम्‌ । तत्र यागीयकर्मकरत्वमू- 
त्विकंछन्दस्य प्रवृत्तिनिमित्तम्‌ । ऋतौ यज्ञे यजन्ति यज्ञसम्बन्धीनि 
कार्याणि कूर्वन्तीति ऋत्विजः । एतादृशका्यंकरत्वं चमसाध्वर्यंस हितेषु 
सवेषु वतंत ईति सवे ऋत्विज इति पक्षे प्राप्ते, 

उच्यते-सम्यस्याथ्वरस्य सप्तदशस्विजः" इति सङ्ख्यासप्तदशत्व- 
दशनात्‌ सप्तदशभ्योऽन्ये नस्विजः। अन्येषामपि ऋत्विक्तवे प्राप्ते सप्तदश- 
वचनं द्वादशकपालेऽष्टाकपालशब्दवदवयुत्यानुवादो भवत्विति चेन्न; दाद 
शक्पाल इत्यत्र दादशत्वं चवंश्वानरं द्वादशकपालं निर्व॑पेत्‌" इति विधि- 

विषयं यथा तथाऽत्र परमसङ्ख्या न विधिविषया 1 विधिबोधितद्टादश- 
सङ्ख्यायामष्टत्वसङ्ख्याऽवयुत्यानुवादो भवति । प्रकृते तु न पर नसङ्ख्या 
काचिदाम्नायते, येन तत्स्तोतु सप्तदशसङूब्याऽनूदयेत । ऋत्विक्छब्दो 
न यौगिकः किन्तु वरण निमित्तकः, “ऋत्विजो वृणोते' इति वचनात्‌ । 
वरणेन रिव जस्संस्कूर्यादिति तदथः, न तु ऋत्विजस्सतो वरणेन 
संस्कूर्यादिति । वरणाल््राक, क्वापि ऋतिविक्ठब्दप्रयोगाभावात्‌ । अतस्स- 
प्तदशवरणान्येव ऋत्विक्छब्दभ्रवृत्तिनिमित्तम्‌ 1 ननु वरणं निमित्ती- 
कृत्य ऋत्विक्छन्दस्सप्तदशसु वतंते, तौ यजतीति यौगिकव्यत्पत्ति- 
माध्रित्य सप्तदशभ्योऽन्यत्रापि स्यादित्यनेक्राथंत 
प्रकरणवशेन नानार्थत्वेऽप्यदोष इति भाष्यकृतः । 

वातिककृतस्तु-वरणनि सित्तकत्वेऽवयशक्तिबाधापत्तिः, योगघ्रद्थ- 
कस्य “ऋत्विग्दधृक्‌ इति व्याकरणानुगासनस्य बाधापत्तिश्च स्यादिति 
योगाबाधेनाघ्वयुं त्वब्रह्यत्वादिकं प्रयोगोपाधिरित्युचितम्‌ । अध्वरं 
युनक्तीति व्युत्पत्त्या तु अघ्वरथुक्र्‌ इत्येव रूपं स्यात्‌ न ठवछवयुं रिति । 
अतो वरणनिमित्तकत्वमेव । ऋ्त्विक्छढ्दस्तु प्रसिद्धावयवाथंकत्वात्सप्त 
दशदववचनाच्च यज्ञियकमं विशेषनिबन्धन इईत्यभिप्रयन्ति 1 एतेन नानाथं- 
कत्वं नाङ्खीकृतं भवति ॥ 

१६. ऋत्विक्त्वनियमाधिकरणम्‌ 

सोमे सप्तदशत्विज इत्यधिगतम्‌ । तव्रा््रयुत्रह्यादीनां चमसाघ्व- | 
यू णाच मध्ये यैः कँश्चित्सप्तदशतवं पूरणीयम्‌ ? उतास्ति नियमः ? इति 
सन्देहे नियामकाभावादनियम इति पक्षे प्राप्तेः 

उच्यते--सप्तदशत्वे दक्षिणादानं नियामकम्‌ । सप्तदशत्वच 
चमसाध्वयु वाजतेषु पर्यवस्यति । दिविग्भ्यो दक्षिणां ददाति' `इति 
घ्रकृत्याग्नीध्रमारभ्य प्रतिहतन्ताः सप्तदश चमसाघ्वयु वजिता हिव 
जः श्रूयन्ते । चमसाघ्वयू णां द्रव्यान्तरेण परिक्रयः । किच सत्रे दीक्षा- 
वसरे गृहपति दीक्षयिस्वा' ब्रह्माणं दीक्षयति" इत्थादिना ब्रह्मादयस्सप्त- 
दशेवानुक्रान्ताः न तु चमसाघव्येव इत्यतश्चभसाषटवयेवो न ऋत्विजः ॥ 

१७. यजमानसप्रदशत्वाधिकरणम्‌ 
दक्षिणायां दीक्षायाखानुक्रान्ता ऋत्विज इत्यधिगतम्‌ । अध्वय्वा- 


न 


त्वमन्याय्यसिति चत्‌ 

दिगणमेदेन षोडैवल्विजो भवन्ति । सप्तदशः कः ? कि सदस्यः ? उत 
यजमानः ? इति सन्देहे, कर्मकरत्ववत्सप्तदशः सदस्य एव नतुय 
जमानः 1 कृताकृत प्रत्यवक्षेणकार्याय सदस्यो नियुज्यते । अतस्सदस्य एव 
सप्तदश इति पक्षं प्राप्ते, 

उच्यते--यजमानसप्तदशा एवत्विजः 1 अध्वयुं ब्रह्मादिषु यागी- 
याङ्ककर्म॑कतूं ल्वमस्तीति ते ऋत्विजः । तत्सामान्यादययजमान एत तादृशः; 
न तु सदस्यः 1 विहिता ङ्गकमंणां कतृं त्वेन ये विहितास्त ऋत्विजो 
वन्ति 1 अनेन सोमविक्रयिणो व्यावृत्ति स्सिध्यति, विक्रयस्याविहित- 
त्वात्‌ 1 चमसाष्वय्‌ णामन्यतमो न सप्तदशो भवितुमहेति, अन्यतमस्या- 
निर्धारणात्‌ । कृताक्ृतपयवेक्षणमपि न विहितम्‌ 1 अतस्सदस्य 
व्यावृत्तिः 1 यजमानस्तु-त्यागानुमन्र णपठनाद्यवेक्षणविष्णुक्र मक्र मणा दि- 
विहिताद्खक्माण्यनुतिष्ठतीति यजमान एव सप्तदशः 11 


१८. ऋत्विजां नियतपदार्थकतुत्वाधिकरणम्‌ 

अघ्व्वदीनां यागीयाङ्खकमंकतु त्वेन शेषत्वमधिगतम्‌ । तच्च शेष- 
त्वमनियमेन कि सवेकाययेषु ? उत समाख्यया नियमः ? इति संशये, प्रक- 
रणे कतेव्यत्वेन विहितान्य ङ्गानि स्वस्वानुष्ठानाय कतुं नाक्षिपन्ति 1 कता- 
रश्च क्रतुमेदेन चत्वारः पञ्च षट्‌ इत्येवं नियताः 1 ते यद्यदङ्क कतु 
समर्थाः स्वशक्त्यनुसारेण तत्त दङ्घमनुतिष्ठन्तीति प्रकरणसहकरृतेन साम- 
॥ थ्यनवाङ्गानामनुष्ठाने सम्भवति दुबंलाः . आध्वर्यवम्‌ हौत्रमिव्यादयोऽ- 
किञ्चित्कराः। अतो लिङ्खप्रकरणाभ्यां कतुं णामनियमः 1 ननु स्फयक- 
पालाधिकरणन्यायेन (३.१.४५) स्फचादोनाम्‌ उद्धननादिनियतकाययंसाधन- 
त्वमध्वयु प्रभृतीनामस्त्विति चेन्न; तत्र ^स्फये नो दन्तिः “कपालेषु श्रप- 
यति" शूर्पेण विविनक्ति" इत्यादिविनियोगवचनानां सत्त्वात्‌ अत्र तादृश- 
वचनानामभवात्‌ समाख्यायाश्च दुबेलत्वात्‌ । किश्वाधानसिद्धाहवनी- 
याद्यनोनां यथा प्रकृतिविकृतिसरवर्थंत्वम्‌ “अग्नयश्च स्वकालत्वात्‌" 
( ३.७.३७ ) इति सुरेण व्यवस्थापितं तथा लिङ्खघरकरणाभ्यां कतुं णा- 
मनियम इति पक्षे प्राप्ते, ४ 


| उच्यते--आध्वयेवम्‌' हौत्रम्‌" इत्यादिभिस्समाख्याभिः संयुक्तानि 

कर्माणि सन्ति। | तासां समाख्यानां प्रयोजनवत्वं तावदङ्खीकर्तंव्यम्‌, 
अन्यया समाख्याना वयथ्य॒ स्यात्‌ । समाख्या इमा निश्यवच्छ्‌ ताः 1 
तासामनुवादत्वेन नयने नित्यवं च्छ्वणविरोधस्स्यात्‌ । समाख्यापेक्षया 
लिङ्‌गप्रकरणयोवंलीस्त्वं तदा सिध्यति यदा च समाख्याभिध्िरोधो- 
भवति । न चात्र विरोधोऽस्ति । प्रत्युत लिङ्गं प्रकरण समाख्यासा- 
पक्षं । शक्तिरस्तीति न सवंस्सर्वं कतुं प्रवर्तेत । अनेकेषु कतेव्यपदा्थेषु 
सत्सु कि मया कतंव्यित्यपेक्षेतेव 1 प्रकरणेन पदाये पूपस्थापितेषु कः 
पदार्थो ममानुष्टेय इति कतुं रपेक्षा जायत एव । तत्र समाख्या 'आष्वर्य- 
वम्‌ इत्यादिः इमेऽवयुं णाऽनुष्ठेयाः इमे होत्राऽनष्ठेया इत्ति सविभागं 
पदार्थानवबोधयति । तत्राप्येकोऽख्वयुं होता वा एकाकी सवं मा्ठवर्य॑वं होत्र 
वा न शक्नोति कतु मिति तत्तत्सहायकाः तत्त द्गणे त्रयस्वरयः परिग- 
गणिताः 1 अतः लिङ्गप्रकरणाभ्यां कत ष्वन्यवस्थया प्राप्तेषु केन क्रि 
कतेव्यमिति व्यवस्थासमपेकत्वेन समाख्या प्रवतंते । अन्यथा समाख्याऽन- 
थिका स्यात्‌ । तस्माद्समाख्यया कतु नियमः ॥ 
१९. ब्रेषानुवचनस्य भेत्रावरुणकतंकत्वाधिकरणम्‌ 

मैत्रावरुणकतंन्यमत्र विचायते । मन्त्रेषु प्रषमन्त्रा अनुवचनमन्तराः 
प्रषानुवचनमन्त्रा इति भेदेन व्यवहारः । तत्र “अनुब्रूहि “यजः इत्या- 
दयः प्रेषा आघ्वर्यैवसमाख्याकाः । एवमत्र णा प्रेषितेन ऋत्विजा पर्य- 
माना मन्त्रा याज्यापुरोनुवाक्याः । इमे च हौत्रसमाख्याकाः । श्रष्य' 
इत्यष्वयुः कतुः क प्रंषानन्तरं सैत्रावरुणेनानूच्याः “हौतायक्षदग्निम्‌ इत्या- 
रभ्य “होतयजः इन्यन्ताः प्रौ षानुवचनोभयात्मका इति वंदिकी 
स्थितिः! ज्योतिष्टोमे “मैत्रावरुणः प्रेष्यति चानुचाह' इति | 
रषं करोति अनुवचन“ करोतीति तदथः । तत्र किं सवं षु ्रषेषु सवं - 
ष्वनुवचनेषु च मेत्रावरुणविधिः ? उत प्रेपानूवचनेष्वेव ! क सन्देह, 
“सेन्नावारूणः म्रेष्यत्ति चानुचाहः इति वाक्येन -केवलानु- 
वचन -प्रेषादमकानुवचनेषु साधारण्येन संत्रावरुणो विधीयते 1 यद्यप्यत्र 
चशब्दाभ्यां समुच्चयोऽवगस्यते तेन प्रषादमकानुवच नेष्वेव त 
तीयते, तथापि समुच्चयस्य देशयगततवेनाविवकित्वात्‌ सरव षेव 
नुवचनेषु मैत्रावरुणः कतं ति पक्षे प्राप्ते, 

२६ 











॥ 


२७९ मीमांसानयमश्च्या ^ . 
.. " "` छच्यते-दशेपूणमासयोः -प्रेषकर्ताऽ्वयुं : अनुवचनकर्ता च नियतः 
ज्योतिष्टोमे श्रेष्यं' ईति प्रषेऽहवय णा कृते मेत्रावरुणः प्र॑षात्मकान- 
वचनमन्त्रेण होतारं प्रेष्यति । तदनु होता केवलानुवचभन्त्रं परति । 
तत्र केवलप्रेषे केवलानवचने च समोख्ययाऽध्वयु : होता च प्राप्तौ 
उभयात्मकमन्त्रषु “होता यक्षत्‌" इत्यादिषु मन्तरेकत्वेन कतुं भेदो न सम्भ- 
वति 1 मन्त्रभेदे सति कत्र भेदः प्राप्तुयात्‌ । जत उभयाह्नकमन्त्रे र होतु- 
रछ्र्योश्च प्रच्युतत्वात्कर्ताभ्ेक्षितः। स चनेन मेत्रावरुणो विधीयते । 
न च केवलप्रैषेषु केवलानुवचनेषु च समाख्यया कतु त्वम गन्तव्यम्‌ 1 
समाख्या च विलस्वितप्रवत्तिका 1 वचनन्तु शीध्प्रवत्तिकम्‌ । अतो वच- 
नात्स वं प्रेषान॒वचनेषु मंत्रावरुणकत्रं कत्वमेवास्त्विति वाच्यम्‌, समाख्याया 
अबावेनेवोभयात्मकमन्त्रेषु मंत्रावरुण विधरुपयत्तेः । तस्माद्भयाद्मक- 
मत्त्रेष्वेव मेत्रावरुणविधिः ॥। 
“ ` ˆ “२०. चमसहोमेष्वष्वर्यकर्तकत्वाधिकरणम्‌ 

चमसाज्जुहोति' इत्यादिचमसकार्याणि किं चमसाध्वयुं कतुकाणि ? 
उताध्वयुं कत्र काणि ? ` इति संशये, चमसाध्वयैव इति ` समाख्यविशेषेण 
चमसाध्वयेव्‌ एव कर्तार इति पक्षे प्राप्ते 

उच्यते--अध्वर्युरेव चमसकार्याणि कूर्यात्‌ । चमसाघवर्युंकतु कं 
क्रार्यम्‌ आश््वयेवमिति सामान्यसमाख्याप्रवृत्तिमूलकम्‌ । आध्वर्यवमिति 
समाख्यासामान्यम्‌, चमसाध्वयंव इति विशेषसमाख्या 1 सामान्यविनत्रेषयो- 
बरध्यिबाधकभावस्तत्रेव प्रवतंते, यत्र सामान्यसमाख्यामनपेक्षय विशेष 
समाख्या प्रवतंते । यथा नेष्टोयं पोत्रीयमिव्यादौ । यत तु सामान्यसमा- 
ख्यामयपेक्ष्यव विशेषसमाख्या प्रवतंते न तत्र बाध्यवाधककभावः । प्रकृते 
चमससाधनाघ्वयुकायकारित्वाच्चमसाध्वर्यसमाख्या भ्रवतंत इति सामा- 

धस पिक्षत्वात्‌ । यदि सामान्यसमाख्ययाऽधवर्यश्चमसकार्याणि न क्यात्‌ 

तदा तत्करायंकारिणामध्वर्युकार्यकारित्वाभावेन चमसाष्वर्यसमाख्यैव न 
स्यात्‌ । तस्मादध्वयुरेव चभसकार्याणि कूर्यात्‌ 1 किच्च “त्वा हुत्वा तं 
त चमस चमसाघ्वयवे प्रयच्छति" इति सवनसुखप्र चारे श्रवणात्‌ चमसा- 
ध्वयु भ्यो भिन्नः चमसहोमकर्ता ` प्रतीयते 1 अतोऽवर्युरेव . चमस्का- 
याणि कूर्यादिति ॥ व 2 

तृतोयाध्यायस्य सप्तमः पादः २०३ 
ज्योतिष्टोमाच्यं कमं ऋग्यजुस्पामवेदेस्साध्यं क्म । ऋग्वेदो होतवेदं 
इति यजुवदोऽर्युवेद इतिं सामवेद -उद्‌ गात्रवेद इति समाख्या: 1 ऋग्वेद 
सम्बन्धीन्यङ्खानि याज्या-पुरो नुवाक्या-प्रातरनुवाक्र-शस्त्रादीनि । सोमा- 
भिषवादीनियानुषाणि । स्तोत्रादीनि सामवेदीयान्यङ्गानि । ज्योतिष्टोम 
इमान्यङ्घानि भवन्ति, तानि ज्योत्तिष्टोमविकृतिष्वतिदिश्यन्ते । अस्यां 
स्थितौ वाजपेयाख्यः सोमयागो यजुवे "द उत्पन्नः । तत्र पूर्वोक्तान्यङ्ा- 
न्यतिदेशेन प्राप्नुवन्ति, तानि कि सर्वाण्यष्वर्युणेव कर्तव्यानि ? उत प्रक्र- 
तिवत्समाख्यावशेन तेन तेन कतंव्यानि ? ` इति संशये, तृतीयाटयायस्य 
तृतीयपादीयगुणमूख्यव्यतिक्रमाधिकरणेऽङ्क मुख्यस्यानुसरणं कतंव्यमिति 
व्यवस्थापितम्‌ । तन्न्यायेन प्रधानोत्पत्तिवेदानुसारेण तदङ्कानि नेतव्या- 
नि । प्रधानोत्पत्तिवेदश्च यजुवेदः, अ्कानामुत्पत्तिवेदश्चान्यः । 
अध्वर्युवेदसमाख्याते यजुवे दे प्रधानमात्रस्यव वाजपेयस्य पाठो विद्यते, 
तदङ्खानां वेदान्तरपठितत्वेऽपि प्रधानोत्पत्तिवेदेनेव तानि. विहितानी- 
ठ्य द्खीकतंग्यम्‌ । यदा हि “वाजपेयेन स्वाराज्यकामो यजेत" इति फलो- 
देशेन यागो विधीयते, तदाऽङ्गसहितस्यव यागस्य विधानमङ्गीकतव्यम्‌ । 
साङ्गं वाजपेयाख्यं कमं याजुवे ` दिकमिति समाख्यायां सिद्धायाम्‌ अवि- 
हितेतिकरत॑व्यताकस्वादस्यानन्तरमतिदेशेनाङ्गानि प्राप्नुवन्ति । अति- 
देशातप्रागेव समाख्यया वाजपेयस्य साङ्गस्याघ्वयवत्वं निर्धारितं भव- 
तीति स्तोत्रशस्त्रादीनां कर्ताऽछव्यरेव 1 ज्योतिष्टोमे च (होता शंसति" 
“उद्गाता स्तुवते" इत्यादिवचनबलेन होत्रादिकतुः कत्वम्‌, प्र क्रते च 
तादृशवचनाभावेनाछ्वयुः रेव सवेषामङ्गानां कते' ति पक्षे प्रप्ते, 


उच्यते--ज्यो तिष्टोमादङ्गानि तत्तत्कत्रं काण्येवातिदिश्यन्ते । सो- 
माभिषवस्तोत्रशस्त्रादीनि यथाङ्गानि तथा कर्ताप्यङ्गम्‌ । अङ्गवा- 
व्यैकवाक्यतामापन्नः प्रधानविधिरेव प्रयोगविधिभेवति 1 स च वाज- 
पेयेन स्वाराज्यकामः" इत्यधिकारविधिः प्रयौगविधिरेव । प्रयोगविधित्वं ¦ 
तदैव परिपर्णं भवति, यदा चातिदेशेन सर्वाण्यङ्गानि प्राप्नुवन्ति । 
तदनन्तरमेव समाख्यायाः. वृत्तिः, न ततः पूर्व॑म्‌ 1. एवच समाख्या 











२०४ मोमांसानयमज्ञयीं 


प्रथमं प्रवक्ता सती चोदकतः प्र बलेति वक्तं न श्क्यते । चौदकश्च नाना- 
कतु काण्यङ्गानि प्रापयति । तन्निवारणं समाख्यया न भवितुमहति ॥ 
तस्माद्राजपेये प्रङृतिवत्‌ भिन्नकतूकाण्येवाङ्गानि, न केवलमध्वयुं - 


कतु काणि ॥ 
इति तृतीयस्य सप्तमः पादः 


. 


तृतीयाध्यायस्याष्टमः पादः 
१. दक्िणादानस्य स्वामिकतंत्वाधिकरणम्‌ 

पूर्वस्मिन्‌ पादे समाख्यामवलस्ब्य कतुं व्यवस्था प्रदशता । 
अथास्मिन्‌ पादे तदपवादः प्राधान्येन निरूप्यते । ज्योतिष्टोमे- तस्य 
द्वादशशतं दक्षिणा” ऋत्विग्भ्यो दक्षिणां ददाति" इति श्रुतम्‌ । दक्षिणा 
ऋत्विगानमनाय दीयते । आनमनं परिक्रयरूपम्‌ लोके कमंकरा यथा 
परिक्रीयन्ते, तथा क्रतुसम्बन्धीनि कार्याणि कतु मृत्विजः दल्िणादानेन 
परिक्रयन्ते । तदिदं परिक्रयणं किमध्वयुं णा कर्तव्यम्‌ ? उत यजमानेन ? 
इति संशयः । अष््वयु काण्डे ज्योतिष्टोमस्य तदङ्गस्य दक्षिणादानस्या- 
म्नातत्वात्‌ आघ्वयंवमिति सामाख्यावशादध्वयुं णा कतँव्यम्‌ 1 शस्वगं- 
कामो यजेत" इत्यधिकारविधिः साङ्खस्य क्रतोरनुष्ठाने यजमानस्यैव 
कतु त्वं बोधयति; तथापि “आध्वर्यवम्‌ इति समाख्या निरवकाशा सती 

यजमानकंतर कत्वं बाधित्वाऽ्वयु कतु कत्वं बोधयतीति पक्षे प्राप्ते, 
उच्यते-साङ्गं कमणि यजमानस्यैवाधिकारः, स एव साङ्गस्य कर्मणः 
कर्ता किन्तु परिक्रयास्नानबलेनाङ्गेषु परम्परया कतुठवमिति पूर्वस्मिन्‌ 
पादे सप्तमाधिक्ररणे व्यवस्थापितम्‌ । ऋत्विजां परिक्रयणानन्तरमेव 
तत्तत्समाख्यया तस्य तस्य कतु चवं वक्तव्यम्‌ । परिक्रयो नाम द्रव्यदानेन 
भृत्यस्वीक्षरणम्‌ । लोके कार्यापवर्गे कायकत भ्यो द्रव्यं दीयते । परिः 
क्रयावसरे तस्म द्रव्यं न दीयते । वाचा केवलं . निश्श्यते-एतावददा- 
मीति । तथेवाऽ्वयुं होता वा अस्मिन्‌ कर ताचियती दक्षिणा, श्वमा- 





ब के. ` योय 


त॒तोयाध्यापस्याष्टमः पादः २०१५ 


घ्वर्यवं कुरू त्वं हौत्रं कुरु इत्णेवं निश्चयानन्तरमेवाच्व्यवादयस्समाख्याः 
प्रवतन्ते । तथा सति परिक्रयमघ्वयु : कथं कुर्यात्‌ ? द्रव्यन्तु यजमानस्य 
नाध्वर्योः । स कथं परिक्रयं कूर्यात्‌ । यजमानद्रव्येऽध्वर्योस्स्वामित्वा- 
भावात्‌ 1 अतो यजमान एव परिक्रेता नाध्वयु : ॥! 


२. फलिसंस्काराणां याजमानताधिकरणम्‌ 


अष्वयुवेदविहिते ज्योतिष्टोमे केशश्मश्र वपते" “नखानि निक्- 
न्तते' "दतो धावते" इति विहितवपनादयस्संस्कारा उदाहरणम्‌ 1 वपते- 
वापयति, निकृन्तते-निकृन्तयतीत्यथेः । इमे संस्कारा अघनिहैरणद्ारा 
पुरुषार्थाः । ते किमाघ्व्यंवाः ? उत याजमाना इति सन्देहे, पूवंस्मिन्न- 
धिकरणे ऋत्विक्परिक्रयस्य यजमानकतु कत्वं स्थापितम्‌ । तेन परि- 
क्रयादन्यत्र परिक्रयविधेः कर्त्रन्तरप्रापकत्वं सिद्धं भवति । वपनादयः परि- 
क्रयाद्धिन्नाः पुरुषार्थाः । अत्राघ्वयेवसमाख्यायाः भ्रवत्तौ परिक्रय इव 
बाधकं किमपि नास्ति । स्तोत्रशस्त्रादिकर्म॑सु यथवेदं यथा कतु व्यवस्था, 
तथाऽवयुं वेदे व्यवस्थितकतूं विशेषा अघत्र्य्वादयः कर्तारो भवितुम- 
हन्ति । अत इमे संस्कारा आष्वर्यवा इति पक्ष प्रप्ते, 


उच्यते--वपनादयस्तंस्कारा याजमानाः । यजमानं निमित्तीकृत्य 
प्रवृत्ता वपनादयः । कर्मयोग्यत्वलक्षणातिशयविशेषजननार्थाः यजमानः 
स्वस्यिन्नेव कर्मयोग्यताजनककर्मण्यनुष्ठाय रिवजः परिक्रोणीते 1 
परिक्रीता ऋविजः वपनादिसंस्कारेभ्योऽन्यत्रंव व्यापृता भवन्ति 1 कम 
जन्यफलभोक्तृत्वं यजमानस्यैव । स च तादृशभोक्तृत्वयोग्यतासम्पारदनाय 
कानिचन कर्माणि करोति । साद्खस्य कमंणोऽनुष्ठानमेकाकौो यजमानः 
कतुं न शक्नोतीति सः ऋत्विजः परिक्रोणीते, तथैच वपनादिभिस्स- 
स्कारः कर्मानुष्ठानयोग्यतातिशयजनकैस्संस्कृतो भवति 1 परिक्रोताना- 
मत्विजां स्वस्वभरयोगान्त्ंतपदा्थपरिज्ञानयोम्यतेवावश्यकी, न ॒क्वलो- 
किकातिशयविशिष्टयोम्यता । अतस्तेषामत्र विशेषव्यवस्थापकसमा्या 
पवर्तंत इति याजमानत्वमेव वपनादिसंस्काराणाम्‌ । यथा यागात्मक 
भ्रधानकर्माण पुरुषाथत्वाद्यजमानकतृ काणि, तथा पुरुषाथां वपनादय्‌- 
स्संस्कारा यजमानकतु काः। यथा प्रयाजादय ाराडकास्काः परमादूल 

जननौपयिकास्तथा वपनादथोऽपि परमापू्व॑प्राप्तियोग्यं ` यजमानं विद- 
धानाःयजमानमाचयमवाप्य कृतार्था भवन्ति, न ऋति्वषु निवेशं; लभन्ते । 
ननः वपनादयस्संस्कारा यथा याजमाना भवन्ति, तथा ` समाख्यावशेन 
ऋत्वामपि ते भवन्त, विरोधाभावादिति चेन्न; वपनादिविधानानाम्‌ह्वि- 
यजमानसमान विधानत्वाभ्रावात्‌ । ऋत्विक्केतु-केषु कमसु वाससा दीश्न- 
यि" "सोमं क्रीणाति" इति परस्मं पदप्रयोगः; यजमानकतूं केषु तु कर्म॑सु 
वपते" . “निङ्रन्तते" आङ्क्ते इत्येवमात्मनेपदग्रयोगो .दुश्यते-। अतोऽपि 
वपनादयो नाघ्वयंवाः किन्तु याजमाना एव ॥ 
३. तपसो याजमानताधिकरणम्‌ 

ज्योतिष्टोमे दीक्षितस्य त्रतं विहितम स्ति-पयो ब्राह्यणस्य यवाग्‌ 
राजन्यस्य, आमिक्षा वेश्यस्य" इति 1 दीक्षाकालेषु ब्राह्मणेन पयः पोत्वा 
वितव्यम्‌, यवागू पीत्वा क्षत्रियेण, आमिक्लासेवनेन वेश्येनेत्यथेः । 
यद्य वं .वतेनं दुश्शकमिति चेत्तदाऽनुकल्पोऽपि श्रुतः- “यदि मन्येतोपद- 
स्यामीति ओदनं धानाः सवतून्‌ घृतमित्यनुवतंयेदात्मनोऽनुपदस्यायः 
इति । पयोमात्रत्रतेन यदि उपदस्यामि-शुष्यामीति मन्येत तदौदनादिना 
सह त्रतं कूर्यादित्यथंः। अनुव्रतेऽप्यस्ति कश्चन नियमः-पयसा यवा- 
ग्वाऽऽमिक्षया सह यद्यनुत्रतमोदनादिना कूर्यात्‌ तदा “द्व्यहं नाश्नाति, 
अथाश्नाति व्यहं नाश्नाति, अथाश्नाति चतुरहं नाश्नाति इत्यादि- 
श्रुतम्‌ । अर्थाद्यदि अनुत्रतमोदनादिकमश्नीयात्‌ तदा दिनद्वयमनशनम्‌, 
तद्ध्वं यद्यश्नीयात्‌ तदा दिनत्रयमित्येवमनशनं विहितम्‌ । तदिदमन- 
शन चिन्त्यते-किमिदमाध्व्वम्‌ ? उत याजमानमिति ?. फलिसंस्का- 
राणां वपनादीनां .याजमानत्वं युक्तम्‌, अनशनरूपं त्रतं कष्टमयम्‌ । 
स्वय यजमानः क्लेशस्य द्रीकरणाय ऋशिविजः परिङ्रीणाति । परि- 
कयणचच स्वसुखाय । तादृशः कथं दुःखमयमनशनं कूर्यात्‌ ? फलिसंस्का- 
राणा यजमानेऽतिशयाधायकत्वेन तत्र कर्तरन्तरभ्राप्तिर्वारिता, घ्रकृते त्वन- 
चनस्य यजमानगतसुखाधायकातिशयजनकत्वाभावेन दुःखात्मकानशना- 
शृष्ठानाय ऋत्विजः परिक्रीतवान्‌ यजमान इति कत्रन्तरप्राप्तौ सत्यां 


तद्व्यवस्थापिकायास्समाख्यायाः प्रवत्तिः । अतोऽनशनस्याध्वयंवत्वमेव 
युक्तमिति पक्षे प्राप्ते 


तृतोयाघ्यस्याष्टमः पादः २०७. 


उच्यते--अनशनं कायशोषणम्‌ 1 तदेव तपः 1 .यथा वपनादयस्सं- 
स्कारा यजमानं संस्कूवंन्ति तथैवानशनरूपं तपोऽपि यजमानसंस्कारः- 
कम्‌ । -कार्यसम्पादनयोग्यताधायका यथा संस्कारा भवन्ति तथा प्रति- 
बन्धकनिरसनद्वारापि योग्यताधायका भवन्ति 1 स्वगंफलकक्मेणि वृत्तो 
यजमानः कदाचित्प्रतिबन्धक विशेषेण प्रतिबद्धः दुःखात्मकानशनरूपतपसा 
प्रतिबन्धं नाशयितुं योग्यो भवति । लोक इव वै दिककर्मस्वपि स्थितिः । 
लोके, मलिनस्य दर्पणस्य विम्बग्राहत्वयोग्यताभावेऽपि प्रोञ्छनादिना 
दपंणं स्वच्छोकृत्य, मुखं पश्यामस्तदा विम्बग्राहकत्वशक्ति मनुभवामः 1 
तथेव वेदिककर्मसु स्वल्पक्लेशात्मकेन तपसा प्रायश्चित्तेन वा महतो 
दुरितस्य निवृत्तिद्रारा स्वगंसुखमनुभवितुं शक्नुमः । पुण्यं वा पपं वान 
प्रत्यक्षेणानुभयते, किन्तु तज्जन्यं सुखं-दुःखं वाऽनुभ्रयते । यजमानकतुं के 
कर्मणि अघ्वथुंप्रभृतयस्समाख्ययाऽनशनरूपं तपो यदि कुयु : तदा सोमेन 
यक्ष्ये इति सं _्ुल्प्य प्रवृत्तस्य यजमानस्य को लाभः ? अतौ याजमानभे- 
वेदमनशनम्‌ न ठवाष््रयेवम्‌ । ऋटिविक्कतूं कं वचनं यत्रास्ति “ऋत्विज 
उपवन्ति' इति तत्र तत्कतुं कत्वमपीष्यते ॥ = ` 

ई. द्िरण्यमाकित्वाधिकरणम्‌ ` ` ` 

: ` अषटवयुं वेदसमाम्नाते वाजपेये “हिरण्यमालिन ऋत्विजः प्रचरन्ति" 
इति श्रुतम्‌ । ` ` तदिदं हिरण्यमालाधारणनछ्रयुं णा तत्पुरुषः प्रतिप्रस्थातृ 
नष्ट न्ेतृभिरेव कतंव्यम्‌ ? उत सर्व॑स्विभ्भिरिति संशये, ऋतवक्छब्दस्य- 
सर्व॑र्विग्वाचकव्वेऽपि समाख्ययाऽ8 वयु गणे तेव कतंव्यभिति पञ्चे प्राप्ते, 

उच्यते-- ऋत्विजः ईति ऋत्विःसामान्यस्य प्राप्तं हिरण्यमाला- 
धारणं समाख्यया सङ्कोच हेति । अनेन वाक्येन हिरण्यमालाधारणं 
गुणो विधीयते, ऋत्विजां तेषां प्रचारस्य च प्राप्तत्वात्‌ । मालावारण्‌- 
रूपगुणपिक्षया ऋटिवजामुदशत्व स्राधान्यस्‌ । प्रतिप्रधानं गुणावृत्तिरिति 
न्यायेन गुणस्य मालाधारणस्यावुत्तिरेबोचिता 1 (ऋत्विज इत्यस्या- 
छ्वयु गणमात्रवाचकत्वं नास्ति, यद्यध्वथुं गणमात्रनोधकत्वमस्य शब्दस्य 
तदा लक्षणयैव तद्बोधकत्वं वक्तव्यम्‌ तदा .लक्षणेव. दोषः । अतस्सवं- 
त्विग्िषयमिदं मालाधारणसम्‌ ॥  - 











२०८ भोमांसानयमञ्जर्या 
५. गुणकामानां याजमानताधिकरणम्‌ 


ज्योतिष्टोमे “य: कामयेत वषुकः परन्यस्स्यात्‌ इति नीचेस्सदो 
मिनुयात्‌" इति श्रुतम्‌ 1 सदोनामकमण्डपस्य कामनाविशेषं सति मान- 
विधायकवाक्यमिदम्‌ 1 अस्य मण्डपस्य पुरस्तात्‌ प्राचौनवं शमण्डपः, 
पश्चाच्च हविर्धानमण्डप उच्चैः, तदपेक्षया सदोमण्डपो नीचैः निर्मातव्यः 
यदि वष्टिं कामयते । अघ्वर्योवृ ष्टिकामनायामिदं मानं विधीयते ? उत 
यजमानकामनायाम्‌ ? इति सन्देहे, सदो पानमाध्वयेवं कमं । अध्वयु: 
कामयते स एव भिनोतीति सामानाधिकरण्यसिद्धयेऽघवयु रेव कामयिता 
सण्डपमानकर्ता चेति पक्षे प्राप्ते, 


उच्यते-“मिनुयात्‌' इति परस्म पदभ्रयोगात्‌ अछ्वयु व्यापारजन्य- 
फलस्य वृष्टिलक्षणस्य परगामित्वं तावज्ज्ञायते 1 वाक्यात्सदोमान- 
कामनयोरेककतु त्वे प्रतीयमानेऽपि परस्मपदश्रुत्या कामस्य परगामित्व- 
मेष्टव्यम्‌ । ततश्च यजमानस्य कामनां पर्जन्यः पूरयत्विति धिया 
सदोमानमश्वयु: कूर्यात्‌ इति वाक्यस्यार्थं: ॥ 


६. प्रोत्साहूनमन्त्राणां याजमानताधिकरणम्‌ 


अग्निहोत्रे भायुर्दा अग्नेऽस्यायुमे' देहि" इत्यादयो मन्वाः पट्यन्ते । 
ते किम्‌ आशध्वयंवाः 2 उत याजमाना इति सन्देहः । आगध्व्य॑वसमाख्य- 
याऽवयुणवेमे पठनीया इति पक्षे प्राप्ते, 


उच्यते--पूवंवद्याजमाना इति 1 यथा गुणकामा याजमानास्तथं- 
वैमेऽपि । करणक्रियमाणानुवादिमन्त्रा आश्व्येवा भवितुमहंन्ति, “आयुर्दा 
इत्यादयो मन्त्राः प्राथनारूपाः। हे अग्ने त्वमायुर्दा असि, अतो मे आयुदंहि 
इति भ्राथेना क्रियते । यजमानः क्र तुफलावाप्तये सङ्कुल्पपुरस्सरं क्रतु- 
मनुतिष्ठन्‌ अग्नि प्राथयते-आयुमे' देहीति । एवं सत्येव मन््ाथंस्स- 
मन्वितो भवति । यजमानारज्धक्रतूपकारकोऽयं मन्त्रः उपकारश्च 
दृष्टायप्रकाशनद्वारेति मन्वाधिकरणे स्थितम्‌ 1 तत्र यजमानः स्वीये- 
अनौ कर्माणि सम्पादयितुमध्वयु" नियुज्य कर्मानतिष्ठति 1 तत्रान्यदीय- 
करतुपका रकमन्त्राणामन्यदीयायुरादिफलाशासनपरत्वं कथं सङ्खतं स्यात्‌ । 


त 7 11 0) 

अघ्वयुं णा यत्कितपि प्रार्थ्यते तद्यजमानादेव प्राथेनीयम्‌, न ह्वग्नेः । 
भत एते मन्त्राः यजमानगामिफलपरा एवेति याजमानत्वमेवषां युक्तम्‌ ॥1 
७. द्व्यास्नाताधिकरणम्‌ 

"वाजस्य मा प्रसवेन" इत्यादिरमन्त्रः पौराडाशिककाण्डे यजमान- 
काण्डे च पठिताः । ते किमश््रयुं यजमानयोरन्यतरेणं पठनीयाः ? उता- 
ह्वयु णेव ? जाहोस्विद्यजमानेनेव ? अथवोभाभ्यामित्ति संशये, अनियम 
ई प्रथमः पक्षः 1 न चान्यतरेण पाठे सतोतरत्र पाठो व्यर्थस्स्यादिति- 
वाच्यम्‌, स्वरूपज्ञापनाथेत्वेन विनियोगाथंत्वेन चोपपत्तेः। अङ्घानां 
प्रधानसमानकतृ त्वनियमादिमेऽ्वयुं णेव पटनीया इति द्वितीयः पश्च: । 
आाघटवर्यवसमाख्या सामान्थभ्रूता, याजमानसमाख्या तु विशेषभरूता । 
सामान्यतो विशेषस्य बलवत्वात्‌ यजमानकतृं त्वमेवास्त्वस्य मन्त्रस्येति 
तृतीयः पक्षः । एवं पक्षेषु प्राप्तेषच्यते-- 

ढाभ्यामेव मन्ोऽयं पठनीय इत्ति । काण्डद्वयास्नानस्य साथक्यं 
तदं व स्यात्‌ यदा दाभ्या पठचते, अन्यथाऽन्यतराम्नानं व्यर्थं स्यात्‌ । 
विशेषसमाख्याया बलीयस्त्वं तत्रेव भवति यत्र यजमानेनव मन्त्रः 
पठनीयो भवति । यथा प्रयाजानुमन्त्रणसमन्त्रेषु । किच मन्वाणां 
क्रत्वद्खता स्वरूपेण न भवति, किन्तु पाठविशिष्टत्वे एव । पाठश्च 
द्वाभ्यामिति समाख्याद्रयस्य सार्थकता सिध्यति 1 अत उभाभ्यामेते मन्त्राः 
प्रयोक्तव्याः ॥ 

८. अभिज्ञवाचनाधिकरणम्‌ 

“आयुर्यज्ञेन कल्पताम्‌ श्राणो यज्ञेन कल्पताम्‌' इत्यादयः क्लुप्ति- 
मन्त्रा यजृवेदे समाम्नाताः । एतेषां ्लुप्तीरयजमानं वाचयति" इत्यनेन 
वाचने विनियोगः कृतः । श्लप्तीः क्लुप्त्यथंकशब्दधटिता मन्ता 
इत्यथः । वाचने सन्देहः--किम्‌ अधीतमन्त्रोऽनधीतमन्तस्सर्वोऽपि 
वाचयितव्यः ? उतानधीतमन्र एव ? अथवाऽधीतमन्व एव ? इति । 
विशेषाभावादुभयोऽपि वाचयितव्यः । अथवाऽधीतवेदविषये वाचनस्या- 
दृष्टार्थत्वापत्त्याऽनधीतमन्त्र एव वाचयितव्यः, अधीतवेदस्तु स्वय 


जरूयादिति प्राप्ते, 
२७ 











२१० मोमांसानयमज्ञयां 


उच्यते--अनधीतवेदस्याविदुषः क्रर्वनुष्ठानेऽधिकाराभावात्‌ 

स्वाध्यायाध्ययनविधिसिद्धवेदलाभौ यस्य तमुदिश्यव क्रतुविधिप्रवृत्ते- 
रधीतवेद एव वाचयितव्यः । वाचनमिदम्‌ अदृष्टाथं रवतते 1 वेदाध्ययनं 
गुरुकुल वासभिन्ाचरणानध्यायवजंनरूपन्रताचरणपुरस्सरं विदहितश्‌ । 
ब्रताचरणमिदं यद्यपि स्वशाखाध्ययनमधिकृव्य विहितम्‌, तथापि 
क्रतवः प्रायेण स्वपरशाखागतमन्त्रसा्या भवन्तीति क्रत्वनुष्ठानारम्भा- 
त्पूवेमेव तब्रताचरणाभावेऽपि अधीतसकलमन्त्र॒ एव ॒क्रतुष्वधिकरोति । 
अतः क्रतुप्रयोगाल्प्रगिवाधोतसकलमन्वरस्य वाचनमिदम्‌ । 

अत्र भाष्यकृतः “कियता पुनविदितेन विद्धानधिक्रियतेः इति प्रष्न- 
मुत्थात्य "यावता विदितेन शक्तो भवति यथोक्तं क्रतुमभिनिवेतंयितुम्‌' 
इह्यादिना समस्तवेदाध्ययनाभवेऽपि क्रतुषूपयुक्तवेदभागाष्येतापि 
कर ठवनृष्ठानेऽधिक रोतीद्यभिप्रयन्ति । 

वातिककृतस्तु-ब्रह्यचयंकाले सकलो वेदो यथायथमध्येतव्य एव 1 
यदि कश्चनाशक्तो नाधीते सकलं वेदम्‌ अग्निहोत्रदशेपणंमासमातरं 
कथच्िदधिगच्छति तावन्मात्रवेदुष्येणाग्निहोत्रे दशेपूणंमासयोश्चाधिकारी 
भवितुमहंती ति वदन्ति ॥ 

९. दरादशदरन्ढाधिकरणम्‌ 

यजुवेदे द॑शेपूणेमासयोः अष्वयुं काण्डे यजमानकाण्डे च वत्सो- 
पावसजंनोखाधिश्रयणादिद्रादश दन््रान्यास्नातानि--वत्सोपावसजैनम्‌ 
उखाधिश्रयणम्‌ अवहननम्‌, . दुषद्पलयोस्समाहननम्‌ अधिवपनम्‌ 
कपालोपधानम्‌; पुरोडाशाधिश्वयणम्‌, आज्याधिश्रयणम्‌, स्तस्बयजुहै- 
रणम्‌ अभिग्रहणम्‌ वेदिपरिग्रहणम्‌, पत्नीसच्च हनम्‌, घोक्षण्यासादनम्‌, 
आज्यासादनम्‌, इमानि सप्तदन््ानि । स्फ्यः, कपालानि, अग्निहोत्र- 
हंवणो, शपः, कृष्णाजिनम्‌, शम्या, उलखलः, दषत उपला इति पच्च- 
दन्ढानि, आहत्य दादश । इमानि कार्याणि कि याजमानानि ? उता- 
ह्वयवाणि ? इति सन्देहे, ` यजमानकाण्डपटितत्वात्‌ याज मानसिति 
विंशेषसमाख्यया अध्वयुं काण्डपठितत्वेऽपि आघ्वयैवसमाख्यायाः सामान्य- 


रूपत्वात्‌ विशेषेण सामान्यं बाधितं भवतोति याजमानान्येवेति पक्षे 
प्राप्त, | | 

॥। 


उच्यते--अष्वर्युरेवं तानि दरन्द्रानि सम्पादयेत्‌ न यजमानः । एव- 
मादीनि कार्याणि सम्पादयितुमेवाध्वर्युः परिक्रोतः। दशंयु्णम सादिषु 
कर्माणि कतु त्रवरैन्तरमपेक्षितम्‌ । तत्राध्वयु काण्डे उत्पन्नानि कर्माण्यक्वयु - 
रेव कूर्यात्‌ । एतेषां कर्म॑णामुत्पत्तिवाक्यानि "वत्सन्चोपावसुजति, 
उखाचचचाधिश्रयतिः . इत्यादीन्यध्वयु काण्डेऽपि पठितानि यजमानकाण्डे- 
ऽपि । तथापि दन्तासमभ्पादनामश्यु रेव कूर्यात्‌, यजमानस्तु इन्द्रतास- 
स्पादनायाघ्वयु प्रयोजयति । नाष्त्रयु काण्डपाठमात्रेणा्वयु कतुं कत्वम्‌ 
किन्तु न्यायपूवंकमप्यघवयु कत कृत्वम्‌ । कमंणामूत्पत्तिकाल एव प्रथमम 
सञ्जातविरोधितयाऽहवयु कतं कत्वं प्रतीतम्‌ । यजमानकाण्डे पठ्ता- 
नामपि कमणां तत्कतुं त्वम्‌ अङ्कगुणविरोधन्यायेन बाधितं भवति । 
अघटवयुंणा क्रियमाणानां कमणां यजमानेन दन्तासम्पादनस्याशक्य- 
त्वात्‌ । यजमानस्तु न्द्रानि कूर इत्यघ्वयुं प्रयोजयति । ततश्चाध्वयु - 
रेवेतानि कर्माणि ह च्धतासम्पादनचख कूर्यात्‌ 1 


१०. होतुः करणमन्त्रानुष्ठातत्वाधिकरणम्‌ 


ज्योतिष्टोमेऽग्नीषोमीयपशौ “यूपाय परिवीयमाणायानृन्ूहि' इत्य- 
घ्वयुंप्रेषानन्तरं होता युवासुवासः ईति मन्त्रं पठति । अघ्वयु स्तु 
"परिवीरसि" इति मन्त्रेण यपं परिव्ययति । अध्वर्योस्यं करणमन्त्रः, 
होतुस्तु क्रियमाणानुवादी मन्त्रः । अध्वयुं णा क्रियमाणस्य परिव्याणस्या- 
नुवादक इत्यर्थः । परिव्याणारभ्भात्पूवं मश्वयुं णा पठ्यमानो मन्त्रः करण- 
मन्त्र इति कथ्यते । करणमन्त्रोऽछ्वयु वेदे, क्रियमाणानुवादी तु होतृवेदे 
पठितः । तदिदं ज्योतिष्टोमे उभथकत्रं कम्‌ । कुण्डपायिनामयने संवह्सरः- 
साध्ये सत्रे ज्योतिष्टोमाच्चोदकत इमौ मन्त्रावतिदिष्टौ । तत्र “यो होता 
सोऽवयुं : हेति श्रुतम्‌ । एकेनोभयो्मन््रयोः प्रयोक्ुमशक्यत्वात्‌ अन्यत र- 
स्त्यक्तव्यो भवति होत्रा । किमाछवयंवो मन्तरस्त्याज्यः ? उत हौत्रः ? 
इति सन्देहे, “यो होता सोऽच्वयुः: इति होतुस्सतोऽच्वयु स्वं विदधाति । 
स्वधर्माविरंदधैरेवाघ्वयुं कारयँहोता सम्बहनाति । अतः “रिवीरसि' इति 
मन्त्रो होत्रा त्यक्तव्यः । यथा “परिधौ पशुं नियुञ्जीत इति यूपकायें 
पशुनियोजने परिघौ विधीयमाने परिधित्वाविरोषेनेव यूपकायं सम्पाद्यते 








(न ~ ~ 

तथा होतृकर्याविरोधेन होताऽख््रयुं काथं कूर्थादिति परिवोरसोति मन्त्र - 
स्त्यक्तव्य इति पक्षे प्राप्ते; 

उच्यते--अछत्रयुं होतृ गब्दौ विभिन्नपुरुषवाचिनौ 1 तयोमू ख्यसा- 
मानाधिक्ररण्यं तावद्‌ बाधितम्‌ । अन्यतरशब्दस्य तत्कायेकारित्वे लक्षणा 
स्वीकतैव्या । तत्र होतृशब्दः प्रथमपठितः, अध्रयुं शब्द सुत्व नन्तरं 
पठितः । “मुख्यं वा पूवचोदनात्‌' इति न्यायेन प्रथश्रुतहोतुशब्दस्येव 
मुख्यवृत्तित्वम्‌, जघन्यश्रुता्वयुं शब्दः तत्का्यकारित्वे लक्षकः । तथा च 
यो होता सोऽच््रयु कायंकारोति आश्वरयणीयम्‌ । अर्थादश््वयु कायं यत्‌ 
तद्धोता कूर्यादिति पथेवस्यति । एवच होता हौत्रमन्तरं परित्यल्य आ्व- 
यैवं करणमन्त्रं "परिवीरसि" इति ब्रूयात्‌ । क्रियमाणानुवादिमनस्तरन्तु 
होतरगणान्तगेतो मंत्रारुणो ब्रूयात्‌ । यदुक्तं होतारमुदहिश्याघ्वयुं त्वं विधी- 
यत इति तदयुक्तम्‌, अघ्वयु कायं कत्र त्वेन होतुः प्रत्यक्षविधानात्‌ । 
परिधिद्ष्टान्तो विषमः, परिधौ य्‌पधर्मां अतिदेशेन प्राप्तृवन्ति तक्षणा- 
ष्टश्रीकरणादयः, तथेव परिधिधर्मा अपि सत्वक्काः परिधयो भवन्तिः 
इत्यादयोऽतिदेशेन प्राप्नृवन्ति । तत्रोभयेषामातिदेशिकःवाविशेषे प्र थ- 
मोपस्थिताः परिधिधर्मा एव ग्राह्या इति ॥) 

११. प्रेषप्रं षा्थयोभिन्नकतेकत्वाधिकरणम्‌ 

श्रोक्षणी रासादय" “अग्नीन्‌ विहर" इत्यादयः प्रैषाः 1 श्रोक्षणो रा- 
सादयति' “अग्नीन्‌ विहरति" इति प्रेषार्थाः । उभयेऽप्यघवय्‌' वेदे दशेपूणे- 
मासयोस्सन्ति । किमुभयेऽप्येककत्रकाः ? उत भिन्नकतुंकाः ? इति 
सन्देहे, आध्वरय वसमाख्ययाऽछय्‌ कतुं कत्वं तावत्सिद्धम्‌, तद्‌ बाधकमत्र 
किमपि नास्ति 1 पूर्वत्र शयो होता सोऽ8व्रय्‌. :' इत्यत्र त्‌ समाख्यालन्ध- 
कतु बाध इवात्र कतृं बाधकं नास्तीति समाख्यानुग्रहाय प्रैष्रेषार्थं योरेक 
एव कर्ता । लोट्लकारस्तु प्राप्तकालतायां द्रष्टव्यः । मध्यमपुरूषोऽपि- 
स्वात्मनि युष्मरत्वारोपादिना नेय इति प्राप्ते, 

उच्यते-्रषेषु प्रेवा्थेघु चान्य एव कर्ता । प्रेष्यः प्रति प्रेषणा 
भवति । अतो भिन्न कतं कठ्वमुभयोः । लोटः मध्यमपुरूषस्य मृख्य- 
व्तित्वे सम्भवति उपचाराश्रयण युक्तम्‌ । अतो भिन्लकतुंको प्रेष- 
परेषाथौ ॥ 

१२. प्रेषस्याध्वर्यवत्वाधिकरणम्‌ 

प्रषप्रषाथेयोभिन्न कतृं कत्वे सिद्धे प्रेषिता किमाग्नीध्रः अछरथुस्तु 
्रषाथेकर्ता ? उत विपरीतमिति सन्देहे; च्यायेनाऽरयुः प्रेषार्थकर्ता 
भवेत्‌ । श्रोक्षणोरासादय' इत्यत्रानुष्ठेयाथं आसादनम्‌ । आसादनं 
प्रधानं प्रति सम्प्रषवाक्यं गुणभूतम्‌ । प्रेषप्रषार्थयोः समाख्ययाऽछ त्यु - 
कतु कत्वं तावतितिद्धन्‌ । श्वय णा प्रेषे क्रि यमाणे प्रेषाथेः कतुः न शक्यते, 
प्रषाथं च क्रियामाणे प्रेषः कतुः न शक्यते प्रोक्षण्यासादनशखानेकं- 
व्यापारः--यचमसे प्रोक्षण्यभिपरूरणम्‌ उदग्दिशि स्प्थापाहनम्‌, तदक्षिणेन 
स्फ्येन सहासंस्पृष्टाः परोक्षणीरपनिनोयासादनम्‌ इत्यादिभिस्साघ्यम्‌ । 
अघ्टवर्योः प्रषकत्र त्वे असादनस्य तत्कतु त्वं बाधितं भवेत्‌ । आसादनच 
प्रधानम्‌ । अङ्खगुणविरोधन्यायेन गुणानां प्रधाना्येत्वसम्पादनं स्याय्यन्‌ । 
अत आसादनमक्वयु कतर कमेष्टव्यम्‌ 1 तत्र ब्रहमणः सवेपदाधविक्षणकायं 
व्यापृतत्वात्‌ होतुश्चेदानीमप्रवेगात्‌ परिशेषादश्वर्योर्य अग्नीध्र एव 
प्रेषिता, अह्वयुं स्तु प्र॑षाथंकर्तेति पक्षे प्राप्ते, 

उच्यते--अध्वयुं रेव प्रैषकर्ताप्रषस्य “सख्यं वा पूवंचोदना' इति 
न्यायेन प्राधान्यात्‌ अत्राह वथु करतुं कत्ववाधो न युक्तः, प्रेषा नन्त रमावित्वा- 
दपेार्थानुष्ठानस्य । अध्व्रथुं निष्टप्रयोजकक्रतृं त्वमादाय ्रषध्रवार्थयोः 
समाख्यानुग्रहो भवितुमहैतीति नाङ्खगुणविरोधन्यायविरोधः । अतः 
बषा्थंकर्ता आग्नीघ्ः प्रकर्ता चा्तरयुं रिति ॥ 

१३. करणमन््रफलस्य यांजमानत्वाधिकरणम्‌ 

'समाग्ने वर्चो विहवेष्वस्तु वयन्त्वेन्धानास्तनुवं पुषेम" इति करण- 
मन्त्र: 1 “इति पूवंमग्दिं गृहणाति" इति ब्राहणवाक्येन विनियुक्तः । 
गाहंपत्यादग्निं प्रणोयाहवनीयार्थं गृहणाति । अन्तग्रहणं नाम सतिस्प्रक्ष- 
पेण भज्ज्वालनम्‌ । तदिदमन्वाधानभित्यपि व्यवद्धियते  मग्नग्रहणाह्रवं 
मन्वमिममुच्चायं ग्रहणं क्रियत इत्ययं करणमन्त्रः 1 अशषवगुं वेदे श्रुतत्वा- 
दष्वयुं कत कः । अत्र॒ वच्च॑स आशंसनं भूतं तत्कस्येति सन्देहः- 
किमध्वर्यो; ? उत यजमानस्येति 1 करणमन्वेषु यत्फलं तत्‌ “ऋत्विज 
एव 1 मन्न मिममुच्चारयन्नध्वर्युः सामास्तु इत्यस्मच्छब्दं कीतयति । 

"ममः इति शब्दस्य यजमानवाचित्वे गौणत्वं स्यात्‌ । ततश्च वचः 
प्रभतिकम््यन्वाघानक्रियाफलमाध्वयैवमेव; अन्वाधानक्रियाकारिणा- 
ऽ्वयुंणा मन्त्रस्य प्रयुज्यमा नत्वात्‌ । ममेति शब्दः प्रयोकतपुरुषवाची 
भवति 1 अतो मन्त्रलिङ्खात्तदगतं वच॑ःफलमाघ्वर्यंवमिति पक्षे प्रप्ते, 

उच्यते--वर्चःप्रभृतिफलं . यजमानस्यवाध्यु णाशासितव्यं, न 
त्वात्मनः, साङद्खप्रधानकमंणः फलं यजमानगामि भवति "यजेत इत्या- 
व्मनेपदश्रुतेः 1 मदीयस्य यजमानस्य वचं इत्येवं मम" इति लिख श्रुत्या 
बाते 1 अतो याजमानमेवेदं फलमिति ॥ 

१४. क्वचित्करणमन्त्रफलस्यत्विग्गामिताधिकरणस्‌ 

आहवनीयस्याग्नेरूतत रतोऽवस्थायाघ्वयु: वेद्यामासादिताद्धविषः 
जुह्वामवदाय यजेति होतारं सभ्श्रेप्यावत्तेन हविषा सह वेदिमतिक्रस्य 
दक्षिणत आगच्छन्‌ मन्त्रमिमं पठति--अग्नाविष्ण्‌ मा वामवक्रमिषं 
विजिहाथां मा मा सन्ताप्तम्‌' इति 1 अग्निशब्देनाहवनीयः, विष्ण्‌- 
शब्देन यज्ञः यज्ञसाधनपुरोडाशादिर्वां विवक्षितः । तौ प्रथयतेऽश्वयुं :- 
हे जाहवनीय हविषी युवां नाक्रमेयम्‌ विजिहाथां कोपं त्यजताम्‌ मां युव- 
योरन्तरा दक्षिणातिक्रामन्तं मा सन्ताप्तं न सन्तापयतम्‌ इति 1 अत्रा- 


सन्तापलक्षणं फलं यदाशास्यते तत्कि याजमानम्‌ उताघ्वर्यवमिति सन्देहे, 
पूवेन्यायेन याजमानमिति प्राप्ते, 


उच्यते-यद्यपि करणमन्त्रेषु याजमानमेव फलमाशास्यम्‌, तथापि 
प्रकृते “मा सन्ताप्तम्‌' इत्यसन्तापलक्षणं फलं ऋत्विकसस्बन्धि, दोम- 
निवुं त्यथमध्वर्युदंक्षिणातिक्रम्यागच्छन्‌ अग्निज्वालाजनितं सन्तापं कदा- 
चिदनुभवेत्‌ । सन्तप्तः कमं कतुः न शक्नुयात्‌ इति आरमार्थमेवासन्ताप- 
लक्षणं फलमध्वर्युः कामयते । अतस्सामर्थ्यात्‌ ऋत्विजव स्वात्म्मन्य- 
सन्तापलक्षणं फलं कामयितव्यमिति 1 
१५. भद्रादेरभयगामिताधिकरणम्‌ 


ज्योतिष्टोमे इहविर्धानिशकटस्याधस्तात्‌ उपरवाख्याश्च्वारो गर्ता 
निर्मीयन्ते 1 तत्र यजमान एकस्मिन्‌ इस्तं प्रवेशति, अपरस्मिश्च गतेऽ- 
श्वयुं: स्वीयं हस्तं प्रवेशयति । उभावपि हस्तौ सङ्गतौ भवतः । तदा 

यजमानोऽवयुं पृच्छति “अध्वर्यो किमत्र" इति । अघ्वयः: प्रतिवदत्ति- 
भद्रम्‌" इति । यजमानश्च (तन्नौ सहः ईति वदति 1 अयमेव मन्त्रोऽ- 
स्याधिकरणस्य विषयः । अचर तद्‌ भद्रं "नौ" आवयो सह इति भद्ररूपं 
फलं यजमानगामि, उतोभयगामि इति सन्देहे, "यजेत इत्याठमनेपदश्नत्यां 
नौ" इति द्विवचनमेकत्वे लाक्षणिकम्‌ 1 अतो यजमानगास्येव भद्राख्यं 
फलमिति प्राप्ते 


उच्यते--पूर्वाधिकरणे "मम" शब्दस्याजहत्स्वार्थलक्षणयाऽस्मदीय- 
स्वाम्य्थपरत्वमाध्रिस्याहमनेपदस्य लिङ्खवाघकत्वं स्वीकृतम्‌ इह तु ^नौ' 
इति द्विवचनस्येकत्वे लक्षणास्वीकारे द्वित्वस्यात्यन्तं बाघस्स्यात द्विवचन- 
मत्यन्तमनथकचच स्यात्‌ । अत जआनथेक्यप्रतिहतन्थरायेन दिवचनमात्मने- 
पदश्रुतिमेव बाधते । "नौ" इति विशिष्य द्विवचनेनोभयनिद्शात्‌ 1 अतो 
भद्राख्यं फलसमुभयगामि ॥ 
१६. प्राकृतधर्माणां वेकृतापर्वेपदार्थानङ्खताधिकरणम्‌ 
अग्नीषोमीयपशौ बहिषा यूपावटमवस्तुणाति' इति श्रुतम्‌ 1 
अग्नीषोमींयः पञ्चुः दशेविकृतिः । दशं च लवनादिसंस्कृतेन र्बाहिषा 
वेदिरास्तीयेते 1 अत्र यूपावटास्तरणसाधनीभरूते बहिषि प्राकृतलवनादयो 
बहिधैर्मा भवन्ति न वेति विशये, पूवंस्मिन्‌ पादे बहिधर्मा अङ्क्रधान- 
साधारणा इति व्यवस्थापितम्‌ 1 अतो विकृतावपि यूपावटास्तरण 
बहिषि ते धर्माश्चोदकतः प्राप्नुवन्तीति प्राकृतवर्माः कतेव्या इति पक्ष 
प्राप्ते 
उच्यते-प्रकृतितो विकृतौ धर्माः प्राृतकार्यमुखेनव प्राप्नुवन्तीति 
दशमाद्यन्यायः 1 र्बाहषां प्राकृतं कार्यं “बहिषि हवींष्यासादयति' इति 
विरासादनं कार्यम्‌ । अत्र च यूपः खन्यते यस्मिन्चवटे-गत तदास्तरण- 
साधनतया र्बाहिषो विधानम्‌ 1 अतोऽत्र प्राकृतधरमेः लवनादिभिनं सम्बन्ध 
ग्रातह विरासादनाद्कार्यसाधनतवाभावात्‌ । बरहिरास्तरणमिदं वकर 
तमपर्वम यपावटास्तरणसाधनम्‌ 1 तस्मान्न कतेव्या धर्माः ॥ 


- १७. लबनादेस्सर्वार्थताधिकरणम्‌ 
व्रङ्कतावेव. क्व चिद्बरहिषि लवनादयंस्संस्कारा न भवन्तीत्यस्मिन्न- 

धिकरणे निरूप्यते । दशंपूणंमासयोः पवित्रार्थं दो दभो भवतः विधृत्यथे- 
मपि द्रौ भवतः। पवित्रा्थंदभौ सागरौ प्रदेशमात्रौ- 'समावभ्रच्छिन्नाम्रौ 
दौ ्रादेशमान्नौ पवित्रे कुरुतः" इति । विदयृत्यथौ द्वौ दभो । बहिषा 
वेद्यास्तरणानन्तरं प्रस्तराख्यदर्भरष्टिस्तर णात्पूर्वं यौ दभौ तियगवस्था- 
येते तौ दिधतिपदवाच्यौ } तिर्यगदस्थापितयोदेभेयोरपरि प्रस्तर आस्ती- 
यति । प्रस्तरो नाम प्रथमं लूनो दभेमृष्टिः विधृत्योः तिर्यगवस्थापितयो - 
रुपरि आस्ती्णैस्य प्रस्तरस्य प्रस्तरप्रहरणसम्ये सुखेन ग्रहणं भवत्विति 
हेतो दिधृती तिर्यगा रतीर्येति । इमं प्रवित्रे विधृती च कि लवनादिसंस्का- 
रसंस्कृताद्‌ बर्हिषः कतैव्ये ? उतासंस्कृताद्‌ बहिष इति सन्देहे, बहिः 
प्रधानस्याद्खम्‌-उपकारकम्‌, बरहिधर्माश्च लवनादयः प्रधानाङ्धमुदिश्य 
विहिताः पवित्रयोः विधृत्योश्च प्रधानोपकारित्वात्‌ तत्रापि वर्हिधेर्माणां 
प्राप्तिरिति संस्कतादेव बहिषः पवित्रविधृतिकरणमुचितमिति पक्षे 
प्राप्ते, 
उच्यते--यथा युपावटास्तरणर्बहिषि बर्हिधेर्मा न भवन्ति तथा 
पवित्रविधुतिसाधनीभ्रतर्बहिष्यपि धर्मा न भवन्ति । वेद्यास्तरणार्थं यानि 
बर्हीषि तत्रैव संस्कृतर्बाहिषां विनियोगवचनं दुष्यते-श्रिधातु प्धातु 
वा बहिस्त्रणाति' इति 1 संस्कृतस्य र्बहिषोऽन्यत्न विनियोगवचनं न 
दृश्यते । अतः पवित्रे विघृती चासंस्कृतबहिषेव सम्पादनीये ॥ 
१८. शेषनिधानाधिकरणम्‌ 
| ज्योतिष्टोमे शुरोडाशशकलमैन्द्रवायवपात्रे निदधाति" इति श्रुतम्‌ । 
| एिन्द्धवायवमत्रावरुणादीनि पात्राणि सव नीयदिने उपयुज्यन्ते । सवनीये 
च -धानाः करम्भाः परीवापाः' इत्यादिना सवनीयपुरोडाशा विहिताः 1 
तत्र पुरोडाशशकलस्यन्द्रवायवपात्रे निधानमनेन वाक्येन विधीयते । कि 
सवनीयपुरोडाशसम्बन्धिशकलस्य निधानं कतैव्यम्‌ ? उतेतद्थं पुरोडा- 
शान्तरमुत्पाद्य तच्छकलस्य निधानमिति सन्देहे, सवनीयार्थस्य पुरोडाश- 
स्यान्यत्र पूवाधिकरणन्यायेन विनियोगासम्भवात्‌ पुरोडाशान्तरमुदपाद्य- 
तच्छकल एव पात्रे पुरोडाशसंस्काराथंतया निधातव्य इति पक्षे प्राप्ते, 
उच्यते--सवनीयपुरोडाशस्येवेकदेशस्य निधानम्‌, तस्य सन्निहित- 
त्वात्‌ विद्यमानल्वाच्च । (पुरोडाशशकलम्‌'. इति द्वितीयया शकलस्य 

संस्कार्यत्वमवगम्यते । पुरोणाशान्तरशकलस्यायं विधानाख्यस्संस्कारो 
नो चितः, अस्य भूते वा भाविनि वोपयोगाभावात्‌ । तदेव द्रव्यं संस्काराहं 
यद्भूते वोपयुक्तम्‌, भाविनि वोपयोक्ष्यमाणम्‌ । सवनोययागोपयुक्त- 
पुरोडाशशकलस्य निधाने उपयुक्तत्वात्‌ प्रतिपत्तिसंस्काये घटते । देश 
रिक्तीकरणाख्यं दृष्टं प्रयोजनमपि लभ्यते । अन्यत्र विनियोगाभावेन 
पूर्वाधिकरण विरोधोऽपि न भवति । यद्यपि चतुर्थेऽध्याये प्रथभपादस्य 
त्रयोदशाधिकरणे एकदेशद्रव्यस्य द्रव्यान्तरभ्रयोजकत्वं नास्तीति वक्ष्यते 
तेन पूवंपक्षस्योत्थितिरेव न भवति, तथापि "पयस्यां मंत्रावरुणपात्रे 
निदधाति" इति वाक्यमिह्येदाहरणं भवितुमहं ति, अत्रंकदेशस्यानुल्लेखात्‌। 


१९. उफाशुत्वस्य भ्रधानाथत्वाधिकरणम्‌ 


“यज्ञाथवंणं वे काञ्या इष्टयस्ता उपांशु कतेव्याः' इति श्रूयते । 
वाक्यस्यायमथंः--अथवंशब्दश्चतुथवेदपरः । तत्र॒ शान्तिकपौष्टिका- 
भिचारादिक्मण्याम्नातानि । तानि च सरहस्यानि आथवंणा रहस्या 
यज्ञाः आथवं णयज्ञाः । यस्माद्धेतोः काम्या इष्टयः अभिचारादिवद्रहसि 
कर्तव्याः तस्मात्ता उपांद्यु कतेग्या इति । इष्टय देशेन विधीयमानमिद- 
मुपांशुत्वं किम ङद्खप्रधानसाधारणम्‌ उत ग्रधानाथमेवेति सन्देहे; काग्ये- 
ष्टिष्वाम्नातमुपांशुत्वमङ्खप्रधानार्थम्‌ 1 उपांड्ुत्वं मन्वोच्चारणधमंः । 
मन्त्र द्वारोपांयुत्वस्य कर्मान्वियः 1 रत्त्राश्चाङ्खप्रधानसाधरणाः, तद्धर्मो 
इप्य ्खप्रधानाथं एवेति पक्षे प्राप्ते, 

उच्यते--उपांशुत्वं प्रधानाथंत्वेनव विधीयते 1 वेदिबर्हिन्ययि 
वेद्यां बरहिषि प्रधानहवींषि यथाऽऽसाद्यन्ते तथाऽङ्गहवींष्यपीति वेदेः 
बहिषाश्ाङ्घप्रघा नाथत्वं युक्तम्‌, इह तु काम्येष्टि प्रत्युरपां्ुत्वं विधीयते 1 
तच्नोपांशुत्वस्य साक्षात्सम्बन्धाभावेऽपि मन्नोच्चारणढारा. सम्बन्धः । 
तत्र प्रधानमन््राणामेव ग्रहणम्‌ नाङ्खमन्त्राणाम्‌ 1 तस्मात्काम्यास्विष्टि 
घृपांशुत्वमिति ॥ 

२०. दतिनवनीताधिकरणस्‌ 

'्येनेनाभिचरन्‌ यजेत" इति विदितः श्येनयागो ज्योतिष्टोम 
विकृतिः 1 तत्र “दत्िनवनीतमाज्यं भवति" इत्याज्यं विहितम्‌ । तदिद्‌- 

माज्यम्‌ किं प्रधानाथेम्‌ 2 उत ङ्काथं सिति संशये, अस्य यागस्य 
ज्योतिष्टोम विक्रतित्वेन प्रकृतितः सोमस्य प्राप्तौ तदपवादतया विशिष्टा 
ज्यस्य विधानात्‌ प्रधाना्थ॑स्वमेव । ननु विशिष्टविधिः कुत आश्रीयते, 
गौरवात्‌ 1 अङ्खयागेषु प्राप्तमाज्यमाधित्य तत्र दृतिनवनीतत्वं विधीय- 
ताम्‌ । तथा सत्य ङ्गार्थत्वं दृतिनवनीतस्य प्राप्तं भवतीति चेन्म॑वम्‌ ; 
प्रकरणवाधापत्तेः विशिष्टविधिगौरवमपि सोढ्वा प्रकरणसनाथेन वाक्येन 
दुतिनवनीतत्वविशिष्टमाज्यं प्रधान एवावदिष्ठत इति पक्षे प्राप्ते, 

उच्यते--आज्यानुवादेनेव दुतिनवनीतत्वविधिः, न त विशिष्ट- 
विधिः, गौरवात्‌ । अनुवादः प्राप्तिसपेन्षः, यत्राज्यं प्राप्तं तत्रैवायं 
विधिरवतिष्ठते । प्रधाने श्येनेऽतिदेशेन सोमद्रव्यस्येव प्राप्तिः, तदङ्गानि 
चाज्यद्रव्यकाणि कर्माणि दोक्षणीयादीनि प्राप्नुवन्ति तदुहेगेन दतिन- 
वनीतत्वविधाने लाधवम्‌ । नात्र प्रकरणविरोधः, अङ्खानां प्रधानोप- 
कारकतया अङ्काथेष्यापि दृतिनवनीतत्वस्य प्रकरणिनि प्रधान एव 
विश्रान्तेः । तस्मात्‌ दृतिनवनोतत्वम द्गाथमेव 1 दृतिः चस॑भस्त्रिका । 
तद्गतं नवनीतं यस्य प्रकृतिद्रन्यं तदाज्यं दुतिनवनीतभित्यथः । 

२१. दतिनवनीतस्य सर्वाज्गाथत्वाधिकरणस्‌ 

द्तिनवनीतसमाज्यं श्येनाङ्गाथम्‌ न प्रधानाथंसिति पूर्वाधिकरणे 
व्यवस्थापितम्‌ । तत्‌ कि सुत्याकाले क्रियमाणेष्वङ्कषु निविशते ? उतं 
सवेष्व ङ्क ष्विति संशये, सुत्याकालिका ङ्गष्वेव निविशते न सर्वेषु 
तथाहि--ज्योतिष्टोमे अ्नोपोमीयसवनीयानुबन्घ्यपश्ूनां त्रयाणां 
भिच्कालानृष्ठेयानां श्येनयगे चोदकतः प्राप्तानां सुत्यादिने सहालस्मः 
कतंव्यो भवति, अग्नीषोमीयस्थाने पुरोडाशस्य आनुबन्घ्यस्थाने मेत्राव- 
रुण्याभिक्षायाश्च विहितत्वेन पश्वभावात्‌ श्येनवेशेषिकमङ्ख साहित्यं 
सवनीयकाले प्राप्तम्‌, तद्वत्‌ दृतिनवनीतस्य श्येनवैशेषिकत्वात्‌ सुत्या- 
कालकत्वमेवेति सुत्याकाले क्रियमणेष्वेवाङ्खषु दृतिनवनीतं निविशत 
इति पक्षे प्राप्ते, | 

उच्यते--दृतिनवनीतं सवष्वङ्कषु निविशते, न केवलं सुत्याका- 
लिकेष्वङ्कषु । ददतिनवनीतमाज्यं भवति" इति सामान्यवचनम्‌, सुत्या- 


तृतीयाध्यायस्याष्टमः पादः २१९ 


तदितरकालिकसमस्तश्येनाङ्घाथंतया दतिनवनीतस्य निवेशमवगमयति । 
तस्यानुमानेन सङ्कोचो न युक्तः अतस्सवेष्वङ्ेषु दतिनवनीतं 
निविशते ! 
२२. तरसमयाधिकरणम्‌ 

षट्‌त्रिशत्संबत्सरसाध्यं शाक्यानामयनं नाम सत्रं गवामयनस्य 
विकृतिः । तत्र संस्थिते संस्थितेऽठनि गृहपतिमृं गयां याति, स तत्र यान्‌ 
मृगान्‌ हन्ति तेषां तरसमयाः सवनीयाः दुरोडाशो भवन्ति" इति श्रुतम्‌ । 
तरसं सांससित्यथेः । ॐत्र कि पुरोडाशोहेेन तरसमयत्वं विीधयते ? 
उत सवनीयोदहेशेन ? इति सन्देहे; सवनीयशब्दो यद्यपि स्चिहितः 
सलि हितत्नात्तेनव तरसमया इत्यस्य सम्बन्ध उचितः, तथापि सतनीय- 
पदं विशेष्यसापेक्षम्‌, पुरोडाशपदच्च न तथा, अत उदश्यससपेकं पुरोडा- 
शपदमेव । तदु शेनैव तरस्मयत्वं विधीयते । तस्मात्तवंपुरोडाशविषय- 
स्तरसमयश्वविधिरिति पक्षे प्राप्ते; 

उच्यते--सवनीयानां मांससयत्वं न पुरोडाशानाम्‌ । सवनोयाश्च 
“धानाः करल्माः परीवापः पुरोडाशः पयस्या' इति पच्च हवींषि । तेवा- 
मेव प्रकृतिद्रव्यं सांसम्‌, सवनीयाल्िवेपति' इत्यनेन पचानां हविषां 
विधानात्‌ 1 सवनीयशब्दस्योह्‌ श्यसमपेकत्वे सच्च हितान्वयेन विशेष- 
लाभः । शतरसमयाः पुरोडाशा चवन्ति' इत्यत्र पुरोडाशशब्दस्य हविष्षु 
लक्षणा न दोषः, पुरोडाशश्ब्दस्य च॑रमश्नुतत्वात्‌ सवनायशब्दस्य ब्रथम- 
श्रुतत्वान्सुख्यत्वम्‌ । तस्मात्सवनीयानामेव हविषां तरसमयत्वयिति ॥। 

इति तृतोयाघ्यायस्याष्टमः पादः 


इति अ ०म० चिन्चस्वामिक्ास्तिपादानामन्तेवासिना पट्वाभिरामशास्विणा 
अणीतायां मोमां्ानयमञ्जर्या 
तृतीयोऽध्यायस्समापतः 


<. 








परिशिष्टम्‌ 
भाटमानमेयसङ्ग्रः 


"तुतातितमतेनाहं मानमेया्थंसङ्ग्रहम्‌ । 
कुवं मुदा विनेयानां ज्ञानवेरदयकारकम्‌" ॥ 
द्रव्य-गुण-कमं-सामान्थ-शक्तयः पञ्च॒ भावपदार्थाः । विंशेष-समवाययोर्न पदार्थान्त- 
रत्वम्‌ 1 विरोषड्च नित्यद्रव्येषु परमाण्वादिषु मिथो व्यावृत्तिसिद्धये स्वीकर्तव्यः] “अन्त्यो 
नित्यद्रव्यवृत्तिविशेषः परिकीतितः' इति वदन्तः परे विदोषं साधयन्ति किन्तु भादा 
अन्त्येन विशेषेण व्यवहारो न भवतीति विशेषं नानमन्यन्ते 1 अन्त्यशब्दस्यान्ते भव 
इत्यथः] क्यान्ते ? इति जिज्ञासाधां परिमाणस्येति वक्तव्यम्‌ । तच्च पारिमाण्डल्य 
दाढ्देन कथ्प्रते | पारिमाण्डल्यं नामाणुगतपरिमाणस्‌ । तच्च कस्यापि कारणं न भवति । 
कायेकारणभावमादाय पदार्थानां व्यवहारः प्रवतंते। अन्त्यमादायापि व्यवहारः 
प्रवतंतामिति चेत्‌ अतीन्द्रियत्वात्तस्येकेकस्य वाञन्यसहितस्य वा प्रत्यक्षत्वव्यवहारो न 
सम्भवी । अतोन्द्रियानपि पदार्थान्‌ योगिनः प्रव्यक्षोकुवन्तीति चेत्‌-वेदस्यापौरुषेयत्वं 
स्वतः प्रामाण्यञ्च प्रतिपादयितु प्रवृत्ता भटुपादा योगिनोऽपि निराङ्गवंन्ति, अन्यथा 
वेदबाह्य आत्मानं योगिनं सवंजञं प्रतिपादयेदिति मूकं योगिनो निराकरणे । तदिदं 
प्रतिपादयन्त्यनुमानपरिच्छेदान्ते भट पादाः- 
न चान्त्येन विशेषेण व्यवट्‌ारोऽस्ति कस्यचित्‌ । 
न॒ च प्रत्यक्षता तस्य सङ्खाते केवरुस्य वा'॥ 
( इरोक वा० अनु° १०. १७७ ) 
इति |. | | । 
एवं समवायोऽपि न पदार्थान्तरम्‌ 1 अवयवावयविनोः जातिव्यक्त्योः गुणद्रन्धयोः 


करियक्रियावतोस्सम्बन्धस्समवाय इति परैरङ्गोकृतः । भद्रषादास्तु समवायस्थाने 
ठादातम्यसम्बन्धम ङ्खीकुवंन्ति । सम्बन्धर्च सम्बन्धिपरतन्तरः सम्बन्घ्यधीननिरूपणर्च । 





१. अस्मिन्‌ मानमेयार्थसङ्ग्रहे बालानां पदार्थपरिज्ञानाय भहूपादाभिमतास्सिद्धान्ता एव 
सङ्गृहीताः ॥ अतो नात्र खण्डनस्य वा मण्डनस्य वाभ्वसरः । कत्रचिद्‌भटुपादप्रवतितस्य 
वथो मृरमात्रं निदिष्टम्‌ । सर्वस्य दारनिकस्य कङ्चन नियतः पन्या भवति । तेनैव पया 


गन्तव्यं दारानिकेन, अन्यथा पयञनष्टस्स भवत्‌ । 





"~ _ ~~ ~~ ~~~ ~~~ ~~~ ~~~ ~~~ [वामा 
जः हः =-= त रः ` 

संयोगसम्बन्धे तथानुभूयते। समवाये तु भिन्नोऽनुभवः । समवाय एको वा नानावा, 
नित्यो वाऽनित्यो वेति नाना विकल्पाः प्रादुभंवन्ति । व्यक्त्यपेक्षया जातिरतिरिक्ता न 
भवति, अवयवायेक्षयाऽवयवी नातिरिक्तं इति ये वादिनस्तान्निराकतु जातिमवयविनञ्च 
साधयितु भद्पादा मित्रं पन्थानमाविरकाषुः--यद्‌ भेदाभेदो नाम । जातिः व्यक्त्य 
वक्षया नाल्यन्तं भिन्ना नाप्यभिन्ना। एवमवयवापेक्षया नात्यन्तमवयवी भिन्नः नाप्यभिन्नः । 
इमं पन्थानमवलभ्व्य गच्छद्भिः भटर पादैः समवायस्थाने तादात्म्यम भिषिच्य जात्याद्य- 
नङ्कीकूर्वागानां वादास्समारोचिताः 1 वेदबाह्यानां वादास्समवायमवलम्च्य जातिन्यक्त्या- 


` दैरमदाभेदमनङ्गीकृत्यैव नैयायिकादिभिस्समालोचिताः किन्तु भटुपादर्मागान्तरमवरग्बि- 
` तम्‌ । अतएव प्रतयक्षसूत्रे लिखन्ति- 


न॒ चाप्ययुतसिद्धानां सम्बन्धित्वेन कल्पना । 
` नानिष्पन्नस्य सम्बन्धः निष्पत्तौ युतसिद्धता ॥ 
( इलोक वा० प्र° सू° १४६) 
इत्यादि । 
द्रव्यलक्षणं तद्टिभागश्च 
गुणाश्रयो द्रव्यम्‌ । तच्चैकादशंविधम्‌-पुथिवी आपः तेजो वायुराकाशः कालो दिक्‌ 
जात्मा मनरशब्दस्तम इति । | 
तत्र॒ पुथिवीत्ववती पृथिवी । सा च रूप-रस-गन्ध स्पशं सङ्ख्या परिमाण-संयोग- 


गुरुतवःद्रवत्व-स्नेह- संस्कारवती । इमे गुणा नित्या अनित्यास्च । चित्ररूपं नातिरिक्तम्‌ । 


सुवर्णं एाथिवमिति विशेषः| 
भप्त्वसामान्यवत्य जापः । गन्धवजं पूर्वोकतिगुणवत्यः । नित्यानित्यत्वं पू्व॑वत्‌ । 
तेजस्त्ववत्तेजः ।  रूप-सङ्ख्या-स्पशं-परिमाण-संयोग-संस्कारवत्‌ । तेजस्तरिविधम्‌- 
दिव्यं भौमम्‌ उदयंञ्चेति 1. 
वायुत्ववानु वायुः । स्पशं-सङ्ख्या-परिमाणः संयोगवेगवान्‌ । स च प्रत्यक्ष इति 


अवकाशात्मकं व्योम । सङ्ख्या-परिमाणसंयोगवत्‌ । ` तच्चैकं विभ नित्यश्च । 
तच्चाक्षुषमिति नित्यसंयोगवदिति च विदोषः । -" न 


अतीतादिधी हेतुः कारः । स च प्रत्यक्ष इति विरेषः। ज्ञानलक्षणाप्रत्थासत्त- 


रनङ्गीकाराद्‌ भा्रमते कालः .भरत्यक्ष इति विशेषः । 


~ भराच्यादिधीहेतुदिक्‌ । दिव्कृतपरत्वापरत्वगम्या । होलाक।धिकरणन्थायेन प्राच्य- 


त्वादय भौपाधिकाः न निर्व॑चनार्हाः | 


( ६. ^ 

त्मित्ववानात्मा । सः शरीरेन्द्रिया्तिरिक्तो विभनित्यरच । सडख्या-परिमाण- 
संयोग-बुद्धि- सुख-दुःले-च्छा-प्रयतन-धर्मा-वमं-संस्करवान्‌, नित्यज्ञानसुखवांरच । | 

मनस्त्वयोगान्मनः । सङ्ख्या-परिमाण-संयोगवत्‌ । तच्च नित्यं विभुच। ` 

रब्दत्ववानु शन्दः । ध्वनिः वर्णात्मकर्चेति द्विविषः । तत्र वर्णात्मको नित्यः, 
कण्ठताल्वा्यमिधातजन्यवायुनाऽमिव्यङ्ग्यः। सङ्ख्या-परिमाण-संयोगवांदच । शब्दो 
व्यमिति विशेषः नाकाशगुणः । ध्वन्यात्मकशब्दे वेगोऽपि वतंते । तारत्वमन्दत्वादयो 
धमाः ध्वनिनिष्ठा वर्णेषु भासन्ते । + 

तमस्त्वजातिमत्तमः। रूप-सङ्ख्या-परिमाण-संयोग-वेगवत्‌ । अवतमसम्‌ सन्त- 
मसम्‌ अन्धतमसञ्चेति त्रिविधम्‌ । | | 

| गुणाः | ्‌ 

द्र व्यकमंभिन्नत्वे सति सामान्यवानु गुणः । रूप-रस-गन्ध-स्पा-सङ्ख्या-परिमाण-. 
संयोग-गुरुत्व-द्रवत्व-स्नेट्‌-वुद्धि-सुख-दुःले-च्छा-प्रयल घर्मा-धमं संस्कार भेदादष्टादशविधः | 
पृथक्त्वम्‌ परत्वम्‌ अपरत्वमू विभागर्चेति चत्वारो गुणा नाङ्गीक्रियन्ते । पुथक्स्वमन्यो- 
न्याभाव एव न गुणः। परत्वमपरत्वञ्च काल्दिक्संयोग एव, संयोगाभाव एव विभागः 
एवं दरेषोऽपि न गुणान्तरम्‌ ज्ञानस्येव विशेषः । ० 

चक्षर्ग्रह्यो गुणो रूपम्‌, रूपत्ववद्वा । रूपं षड्विधमू-नीलपीतादिभेदात्‌ । चित्ररूपं 
नाङ्खीक्रियते । 

रसनग्राह्यो गुणो रसः मघुरादिभेदेन षड्विधः । 

घ्राणग्राह्यो गुणो गन्धः सुरभ्यसुरभिमेदेन दिविधः। । 

त्वगिन्द्रियग्राह्यो गुणः स्पा: ¦ शीतोष्णानुष्णारोतमेदात्‌ त्रिविधः। इमे चत्वा- 
रोऽपि उद्भतानुदभूतमेदाद्‌ द्विविधाः । एकत्वादि परा्ध॑पयन्ता सङ्ख्या । सा च व्यासज्य 
वृत्तिरण्यासज्यवृत्तिडच । द्वित्वादिसङ्या व्यासज्यवृत्तिः, एकत्वसङ्ख्याऽव्यासज्यवृत्तिः। 


मानन्यवहारहेतुः परिमाणम्‌ । अणु-मह्‌-दीघं हस्वादिमेदम्‌ । चरसरेणुगतमणु- 

त्वम्‌ । तद्धितः परमाणुर्नाङ्गक्रियते । परमपरञ्चेति महत्व द्विविध | भाद्यमाकाशा- 
दिगतम्‌ 1 अपरं महत्वं पञ्चविधम-सङ्ख्याज, परिमाणजं उभयजं, परिमाणप्रचयजं, 
सङ्ख्यापरिमाणप्रचयजच् 1 दीर्घत्वयोगि दीघमु, ह्वस्वत्वयोगि ह्धस्वम्‌ । = 
न घटात्‌ पटः पृथगिति व्यवहारसिद्धं पृथक्त्वं गुणान्तरमिति परे मन्यन्ते किन्तु 
भादृमतावलम्बिनस्तत्‌-अन्योन्याभावेनान्यथासिद्धमभिभरयन्त | न 
संयु्तधीहितस्संयोगः। स -च नित्योऽनित्यश्च । गो नित्यः। 
अनि्यसंयोगो द्विविधः--अन्यतरकमंजः उभयकर्मजस्चेति । श्येनक्रियया वृक्षस्य संोग 





(= 
्नाद्यः। मैषयोस्संयोगोजनत्यः। संयोगजसंयोगो नाङ्खीक्रियते । विभागो न गुणान्तरं 
संयोगाभावेनैव विभागोपपत्तेः । संयोगाभावपदेनात्र संयोगध्वंसम द्धीकरर्व॑न्ति । तथाचो- 
तरदेशसंयोगफलकमूवंसंयोगध्वंस एव विभाग इति सिध्यति । -बुद्धज्ञानम्‌ । अनुभवस्मू- 
त्यात्मना तद्‌ द्विविधम्‌ । अनुमवोऽपि द्विविघः--यथार्थोभयथाथस्च । यथाथ; प्रमाणजन्यः । 
सैव प्रमेति कथ्यते । प्रमाकरणच्च प्रमाणम्‌ । अनधिगतार्थगन्तुत्वं प्रमाणलक्षणम्‌ । तेन 
स्मृतेः अनुवादवाक्यस्य चाप्रामाण्यं सिध्यति । अनधिगताथगन्तुत्व धारावाहिकन्ञानेऽप्य- 
स्तीति तत्‌ प्रमाणम्‌ । 
तानि च प्रमाणानि षट्‌-्रव्यक्षम्‌ अनुमानम्‌ उपमानम्‌ अर्थापत्तिः अनुपरुन्धिः 
ह्दद्चेति। ` 
्रत्यल्नम्‌ 
तत्न सदरथनेन्द्रियाणां संयोगजन्यं ज्ञानं परत्यक्षम । अत एव श्रमज्ञानं न प्रत्यक्षम्‌ 
सदर्थाभावात्‌। तथा च सूत्रं जमिनेः--सत्सम््रयोगे पुरषस्येन्द्रियाणां बुद्धिजन्म 
तद्प्रत्यक्षम" इति । इन्दरियजन्यं ज्ञानं द्विविधम्‌-निविकल्पकं सविक्रल्पकञचेति । संसर्गा 
` नवगाहि ज्ञानं निविकल्पकम्‌, विशिष्वैशिष्टयावगाटि ज्ञानं सविकल्पकम्‌ । तत्करणमिन्द्र- 
`यम्‌, हानोपादानादिकं फलम्‌ 1 तथा च प्रमाणानां त्रेफत्यं सिद्धं भवति । 
, इन्द्रियाणि षट्‌-घ्राण-रसन-चक्षुः-धोत्र-त्वङ-मनांसि । सन्निकषंश्चतुर्धा- 
संयोगः संयुक्ततादात्म्यम्‌, संयुक्ततादात्म्यतादात्म्यम्‌ विरोष्यविशेषणभावर्चेति । चक्षुर्सं 
योगेन यथा धटो गृह्यते तथा श्रोत्रसंयोगेन शब्दो गृह्यत इति विशेषः, शब्दस्य द्रव्यत्वात्‌ । 
संयुक्ततादात्म्येन रूपरसादिः शब्दत्वच्च गृह्यते । संयुक्ततादात्म्यतादारम्येन रूपत्वादिकं 
गृह्यते, विशेषणविरेष्यभावेनाभावो गृह्यते । 
| अनुमानम्‌ 
अनुमितिकरणप्रनुमानम्‌ । ग्यािज्ञानत्वेन तज्जन्यं ज्ञानमनुमितिः । वर््खिव्याप्य- 
धूमवानयं पवत इति परामर्शो नाज्गीक्रिधते ¦ अयं धूमवानिति पक्षधमंताज्ञाने धूमो 
वह्निव्याप्य इत्यनुभवजन्यसंस्कारोद्बोधेऽनुमितेर्जायमानत्वात्‌ परामशंज्ञानस्य हेतुत्वकल्पने 
गरीरवात्‌ । वन्हयंशेऽुमितिः, पवतांरो च प्रत्यक्षमेव । जातिसङ्कुरस्तु न दोषाय । 
व्यािद्च सवंसाधननिष्ठसाध्यरसामानाधिकरण्यम्‌ । 
“~ . अतएव व्यततिरेकयोनं व्यापि: 1 व्याप्िद्च ` व्यभिचाराज्ञानसहकारदशंनाभ्यां 


गृह्यते । सहकारदशंनञ्च भयो वा सद्वा । अन्वयिरूपमेवानुमानम्‌, न व्यतिरेकिरूपम्‌, 
व्यतिरेकव्याप्त्य। साध्यधी्वाथापत्या -खिध्यति नानुमानात्‌ । -अत एवार्थापत्तिः प्रमा- 


, णान्तरं माटरानामू । 


( ५) 
तदिदमनुमानं स्वाथ परार्थंञ्चेति दविविमू । पराथंमनुमानं वयवस्‌-ग्रतिज्ञा-- 

हेत्‌-दाहरणल्पम्‌, उदाहरणोपनयनिगमनखूपं वा । देवापि माष्यक्ृता ्वाणितत्वात्‌ । 

उपमानम्‌ 

सादृद्यप्रमाकरणमुपमानम्‌ । ग्रामे गामनुमूतवतो वनं गतस्य पुतो गवयेद्धिय- 

सच्निकषंण गोसदृशोऽयं पिण्ड इति धीर्टेति । सा करणम्‌ । एतत्दुशो-मदीया गौरिति 
गोनिष्ठसादृदयज्ञानं फलम्‌ । इयभेवोपमितिः । भ्रामस्थगोरिन्द्रियासति्ृष्त्वाननेद प्रत्यक्षम्‌ 
नाप्यनुमानम्‌ गवयनिष्ठसादृश्यस्थातल्छिङ्खत्वात्‌, उपमितेः नियमेन ब्याप्िज्ञानजन्यतस्य- 
वक्त्‌मरक्यत्वाच्च । अतो मानान्तरम्‌ । क्रिञ्च--माद्रा उपमितिप्रमाणं विशिष्य क्रतूनां 
सादुरथमवरम्न्य प्रकृतिविकृति मावनिर्णथाय स्वोक्वन्ति । तयाहि-सौयं चरं निर्वपेद्‌ 
ब्रह्मवचंसकामः' इति वाक्यमवगत्यात्र॒ भावनायाः साध्यसाधनाकाङ्क्षापरकफटयाग- 
योरपत्त्वेनेतिकतंग्यतापुरकसामग्रयभवेन सौयंयागं विकृतित्वेन निदिचत्यैतद्गतौषधि- 
प्रभवद्रन्यक्रत्वं निवपति पदधटितत्वच्च सादृदयमादायाग्नेयथागसुपमिन्वन्ति-एतत्सदुशच 
आग्नेययाग इति । प्रकृतियागानुष्ठानोत्तरकार एव विङृतियागानृष्ठानेऽविकार इति 
सौयंयागानुष्ठानकाङ़े आग्नेयस्य परिचितत्वेन यथाऽऽनेययागानुष्ठानेन फलं सम्पादितं तथा 
सौर्ययागेन फं सम्पादयेदिति निचयो भवति, सोयंयागवद्‌ ओषधि प्रभवद्रव्यकत्वनिवं- 
पतिघटितत्वस्यागनेये सत्वात्‌ आग्नेययागश्रकृतिकोऽयं सौयंधागः । अतस्तस्मादितिकरतं- 
व््रताया अतिदेशः कतंग्य इति । नात्र वाच्यवाचकभावनिणंयः कलम्‌, किन्तु - साद्द्या- 
त्प्रकृतिविङ्ृतिभावनिश्चय एव 7 

अर्थाप्तिः 


उपपादयज्ञानादुपपादककल्पनमर्थापत्तिः । येन विना यन्नोपपद्यते तदुपपाधम्‌ । 
तज्ञानं करणम्‌ । दिनेऽमुञ्ानस्य पीनत्वं रात्रिभोजनेन विनाऽनुपपन्नम । अत्रोपपा्च 
पोनत्वम्‌ । रात्रिभोजनमुपपादकरम्‌ ! रात्रिभोजनस्य केत्पनमर्थपित्तिः। पीनत्वज्ञानं 
करणम्‌ । तेनार्थस्यापत्तिः कल्पना यस्मादित्यथः पयंवस्यति । सेयं दविविघा-द्ष्टार्थापत्ति 
श्रतार्थापत्तिर्वेति । दष्ट्थापत्तेरुदाह रणम्‌-पीनो देवदत्तो दिवा न भुङ्क्तं इति। 
श्रतार्थापत्तरुदाहरणमू-स्वगं साधनत्वेन श्रुतस्य यागस्योपपत्तयेऽपरवंकल्मनम्‌ । 
अनुपलब्धिः 
योग्यस्य घटस्यानुपन्धिदज्ायां यस्तदभावः तस्य ग्रहिकाऽनुपकन्धिः । यदत्र 
चटस्स्यदुपरभ्येत, नोपलभ्यते । अयमभावोऽनुपलब्ध्य गृह्यते । अनुपरन्धेड्च भावग्रह 
हेतुत्वं क्कषटम करणत्वमात्रं कटप्यमिति विशेषः । 








( ^ ) 
शाब्दः 
अबधिताथसंगंविषयं वाक्यं शब्दः । वाक्यञ्नाकाङक्षा-योग्यता-सल्लिधि-मदथंकानां 
पदानां सङ्घः । पदञ्च सुप्तिङन्तम्‌ । न वर्ण॑समूहः, क च ट त प इति वणंसमूहेऽतिग्यापतेः 1 
नापि शक्तं पदम्‌, घटोत्पादनशक्तिमत्वादृण्डस्य पदत्वापत्तः । नाप्यथंप्रत्यथानुकूरुशक्ति 
मत्पदम्‌, वह्िरूपाथंपरस्ययानु कूलशक्तिमसादूमस्यापि पदत्व पत्तेः । नापि वणत्वे सति 
तच्वम्‌, घटं घटेन इत्यत्र प्रङृतिप्रत्थयोः प्रत्येकं पदत्वापत्तेः। यद्यपि प्रकृतिप्रत्यययोः 
्रतेकं शक्तिः स्थात्‌ तथापि केवल्योस्तयोः प्रयोगासाधुत्वेन मिकितयोरेवार्थगमक्त्वम्‌ । 
पदस्य वर्णात्मकत्वाद्वर्णानाञ्च नित्यत्वात्पदं नित्यम्‌ । पदस्य नित्यत्वञ्च 
प्रवाहानादित्वेन सिध्यति । पूरवपूरवक्रमवशञादुत्तरः प्रयोगः, न स्विदम्प्रथमः 1 एतेन वेद- 
नित्यत्वं साधितं मवति । शब्दनित्यत्वाधिकरणे भदटुपादेरुक्तम्‌- 
'अन्यथानुपपत्त्यातस्सवंथा पदनित्यता' एवं 
'यलनतः प्रतिषेध्या नः पुरुषाणां स्वतन्त्रता" इति च । 


वेदापोरषेयत्वम्‌ 


एवं शब्दनित्यत्वे सिद्धे वेदस्यापौरुषेयत्वं साधितं भवति । निव्यानां वर्णानां 
विभूनां स्वतः क्रमशून्यत्वादुच्चारणक्रमप्रवाहस्यानादित्वादपीरुषेयत्वं वेदस्य । अपौरुषेय- 
त्वञ्चाथमुपङभ्य रचितत्वाभाव एव । वाक्यत्वराटतकतुंकत्वानुमानं न सङ्गतमु, धमं- 
रूपाथंस्यारोकिकत्वेनोपलम्भायोग।त्‌ उपलभ्य रनितत्वाभावेन बाधात्‌ । उपलभ्य. 
रचितत्वस्योपाधित्वाञ्च । यत्र यत्र पौरुषेयत्वम्‌ तत्र॒ तत्रोपलभ्य रचितत्वमनुभवाम इति 
साध्यग्प्रापकत्वमुपलभ्यरचितत्वस्य, रुक्व क्ये च वाक्यत्वमस्ति उपरुभ्य रचितत्वं ना- 
स्तीति साधनान्यापकल्वमु । अतो बाधात्‌ सोपाधिकत्वाच्च नेदमनुमानं वेदानां 
पौरषेधत्वे घटते । वेदानामीश्वरकतृ कत्वे स्वौक्रियमाणे 'सर्वैर्च वेदैरहमेव वेद्यः" इति 
कंण्ठरत्रेण कथयन्नीडवरः स्वस्य वेदवेद्यत्वरूपमर्थमुपर्भ्य वेदान्‌ रचयामासेत्येषटव्यम्‌ । 
यतो हि वाक्थरचनाऽ्थं्ञानपूविका भवति । स्वस्य वेदवेदयत्वरूपमर्थं वेदान्तरादृपलन्ववा- 
नीडवर इति वक्तव्यम तेन यस्मद्वेदात्‌ स्वस्य वेद्यत्वमुपन्धवान्‌ स वेद ईडवरेण न निर्मित 
इत्यायाति । अस्मात्सङ्कुटाद्विमुक्तये भादरा: पूवंपुवंक्रमवज्ञादत्तरः प्रयोग इत्यनादिश्रवाहेण 
वेदापौशुषयत्वं प्रसाधयन्ति- 
वेदाध्ययनं सव॒ गुव॑ध्ययनपूवंकम्‌ । 
वेदाध्ययन्तामान्यादधुनाध्ययनं यथा" ॥ 
इति वदन्तः । शब्दायंसम्बन्धस्य नित्यत्वस्वोकारादपि वेदनित्यत्वं सिध्यति । 
स च सम्बन्धः शक्किरूपो नित्यः । अत एव शब्दानां जातिवाचित्वम्‌ । | 


( ७ ) 


एवं पदनित्यत्वे सिदे तत्पदं चतुविधम्‌-नामाख्यतोपसगंनिपातमभेदेन । तत्रोप- 
सगंनिपातानामथंद्योतकत्वं न वाचकत्वमु ¦ तदिदमुक्तं भद्पादैः-- 
'चतुविधे पदे चात्र द्विविधस्या्थंनिणंयः। 
क्रियते संशयोत्पत्तरनोपसगंनिपातयोः ॥ 
तयोरर्थाभिधाने हि व्यापारो नैव विद्यते ! 
मदथंद्योतकौ तौ तु वाचकस्स विचायते" ॥ इति । 
नामाथः 
नामाथः दक्य-लक्ष्य-गौणर्चेति त्रिविधः ! अमिधा लक्षणा गौभो चेति तिल्लो 
वृत्तयः । एतेन शब्दोऽपि त्रिविध इत्युक्तं भवति । तत्र॒ धटादिषदानां जातौ शक्तिः न 
तु व्यक्तौ, नापि जातिविरिष्टग्यक्तोौ । शक्तिदच पदार्थान्तरम्‌, नेख्वरेच्छाङूपा, इच्छा हि 
सम्बन्धरूपा न क्वाप्यनुभूयते । सम्बन्धग्रहपवंकमेव धटादिशब्दा अथ॑मववोधयन्तीति 
नियमः । तत्र सवासु व्यक्तिषु जातिविशिष्टासु वा तासु सम्बन्धग्रह दलंमः, व्यक्तीनामा- 
नन्त्यात्‌ । अतो नागृहोतविशेषणा वृद्धिविशिष्टमुपस ्गामति' इति न्यायेन लाघवात्‌ 
प्राथम्यास्च जतेर्वाच्यत्वमुचितमिति भटाः । व्यक्तीनां बोधस्तु लक्षणया । लक्षणयो- 
परस्थिता अप्यर्थाः शाब्दा एव भधन्ति । अत एकत्वादिसङ्ल्यानां व्यक्तिष्वन्वये “न हिं 
राब्दमशान्देनान्वेति' इति न्यायोल्लङ्वनमपि न भवति; लक्षणयोपस्थितानामपि शाब्द- 
` स्वात्‌ । तस्माच्छब्दोऽथंस्तत्सम्बन्धः शक्तिरूपश्च नित्या इति भाट्रानां राजमागेः । 
| लक्षणा 


शक्यसम्बन्धो लक्षणा 1 तत्र मुख्याथंबाधो देतुः, ताप्पर्यातुपपत्तिश्च बीजम्‌, 
नान्वयानुपपत्तिः । अन्वयानुपपत्तेर्बीजत्वे गङ्गायां घोष इत्यत्र जघन्ये धोषपदे मीने 
लक्षणां कि न स्यात्‌, अथवा गङ्गापद एव नौकादौ लक्षणा कि न स्यातु ? अन्वयस्य 
लाभात्‌ । लक्षणावृत्तिः पदे न त्वथं इति भादः । 

गोणीं 

भादुमते गौणी वृत्तिस्तृतीया । वेदवाक्येषु तत्र॒ तत्राथंनिणंयाय गौण्या वृत्ते 
रावदयकता भवति । तदर्थं सूत्रकारो महषिर्जंमिनिः गुणाश्रयत्वेन निमित्तानि षट्‌ 
परगणयति-तस्सिद्धिः जातिः सारूप्यम्‌, प्ररंसा-मूमा-लिङ्गमवाय इति । कचिच्च 
सूत्रकारः "गुणवादस्तु" इति सूत्रयित्वा गौणार्थो ग्राह्य इति निदिशति । सूत्राखूढां गौणीं 


त्तिमाधित्य वारतिककृतो गौर्णी लक्षयन्ति- व 
+ 'अभिघेयाविनामूते भतीतिलक्षणोच्यते । 


रक्ष्यमाणगुणेर्योगादवृत्तरिष्टा तु गौणता ॥ इति | . ` 











( ८ ) 


यजमानः प्रस्तरः इतिः वेदवाक्यम्‌ । अत्र॒ यजमानशब्दो यागकर्तारमाचष्ठ, 
प्रस्तरशाब्दङ्च दभ॑मुट ब्रवीति उभयोस्सामानाधिकरण्योपपत्तये तत्सिदधिनिमित्तं गुणा 
श्रत्यत्वेन स्वीक्रियते । गुणाश्चयशब्दस्य गुणः आश्वयो निमित्तं तत्सिद्धिरित्यथः । यजमान- 
शब्दस्य प्रस्तरे प्रवृत्तिः यजमानगतगुणयोगाद्धवति । अतो यजमानपदेन यजमानकार्यं 
लभ्यते, तादशकायंकारित्वस्य प्रस्तरे सत्वात्‌ यजमानराब्दस्य प्रस्तरे प्रवृत्तिः 1 साद्ध- 
प्रधानस्यानुष्ठानं यजमानका्यमु । प्रस्तरोऽपि साङ्खभ्रधानहविषां धारणद्वारा यजमानकायं 
सम्पादयति । अतो यजमानकायंकरत्वसिद्धिः प्रस्तरेऽस्तीति यजमानशब्दस्य प्रस्तरे 
प्रवृत्तिः । तथा च “हो माणवकः" इत्यत्र सिहशब्दस्येव माणवके यजमानशब्दस्य गौण्या 
प्रस्तरे प्रवृत्तिरिति फलितम्‌ । नात्र क्षितलक्षणथ। निर्वाहः, उभयोरशब्दयोस्सामाना- 
धिकरण्यनिर्वाहाय यजमानञब्दस्य प्रस्तरे वृत्तिरवद्यं वक्तव्या । सामानाधिकरण्यञ्च 
एकविकेष्यकवबोधजनकट्वम्‌ । नेदं प्रस्तरेऽपि यजमानशब्दस्य व्यापाराभावे घटते । 
स च व्यापारो न लक्षितलक्षणात्मको भवितुमर्हति । लक्षणायां मुख्यायंसम्बन्धित्वमात्रेण 
प्रतीतिः, इह तु मुख्प्राथं्रजमान गतक्रायंकरत्वगुणयोगित्वमात्रेण प्रस्तरस्य प्रतीतिः। 
यद्यपि मुख्यार्थन परम्परासम्बन्धो विद्यते तथापि तद्रूपानादरेग गुणयोगित्वमात्रेण प्रतीति- 
सिध्यर्थं गौणी वृत्तिरभ्युपगम्यते | अनेनैवाभिप्रायेण भदटुपादाः--लक्ष्यमाणगृणेरयोगात्‌ 
वत्तेरिष्टा तु गौणता इतित्याहुः । 


गौः गावौ गाव इत्यादिनामपदेषु प्रकृत्या लक्षितो योऽथः . तद्गता सङ्ख्या 
विभक्त्योच्यते । एको द्वौ बहव इत्यादौ सङ्ख्याविशिष्टो धर्मी वाच्यः, सङ्ख्या च 
्रकृत्युपात्तवानुदयते । विशतिघंटाः सहस्रं घटा इत्यादौ एकत्वेन प्रक्व्यथंस्य सङःख्योच्यते 
न घटगता, बहुतधिरोधात्‌ । तेनेकत्वविरिष्टविशतिसङ ख्याविशिष्टा घटा इत्यथः पयं- 
वस्यति । विशत्यादयद्शन्दा अत्र॒ सङ ख्येयप्रधानाः । विशतिगंवाम्‌ इत्यादौ तु सङ्ख्या 
 मात्रप्रवानाः । एकरादिशब्दानां सङ्ख्या्थत्वाभवे प्रातिपदिकत्वाभावात्‌ वचनानां 
प्रवृत्तिरेव न स्यात्‌ । अत. एकादिशब्दाः सङ ख्यार्थकाः । “स घटः तमानय" इत्यादौ 
तच्छब्दस्य स्द॑नाम्नः सन्निहितपदान्तरात्‌ प्रक्ररणाच्च ज्ञानप्रकारीभतधर्मविशिष्टे 
बुद्धिस्थे शक्तिः । न चात्र सव॑नामपदं घटादिपदवाव्यम्‌, ` विना स्व॑नाम्ना यत्पदादे 
साक्राङक्षत्वात्‌, विना च घटाद्युपपदेन विशेषाकभात्‌ । एवं परोक्षवुद्धिस्थत्वावच्छिनन- 
यत्तदोः प्रत्यक्षवुद्धिस्थत्वावच्छिन्ने इदमे तदोः शक्तिः । 


समासाथंः | 
दरन्दस्येतरेतरथोगः. साहित्यं ` वाऽथः । स ॒चैकक्रियान्वयलम्यः । तत्र शक्तिर्वा 
जक्षणा वा । समाहारे समुदागोश्यः, समुदरायामिप्राधश्चकल्वमू । अव्ययीभावे आधार 


६.) 

त्वादिकमर्थः । कर्मधारये त्वभेदोऽ्ः । द्विगौ समाहारोऽयः । राजपुख्ष इत्यादौ तत्पुरुषे 
षष्ठ्यथ सम्बन्धे तद्रति च लक्षणा । "नीरोत्पलमिति कमंधारये तत्युरुषवत्‌ नीलवति 
यद्यपि लक्षणाऽस्ति तथापि “निषादस्थपति इत्यत्र निषादश्वासाविति कमंधारये लक्षणा- 
भावात्‌ तदयुख्षात्‌ कमंधारयस्य प्राबल्यं साधितं निषादस्थपत्यधिकरणे । बहुत्रीहिसमास- 
स्यान्यपदाथं शक्तिरिति भटुपादा अरुणाधिकरणे प्रतिपादयन्ति । -तेषामयमालयः- यथां 
राज्ञः धरु इत्यत्र षष्ठयन्तत्वाद्राजा पुरुषविशेषणम्‌, प्रथमान्तत्वाच्च प्रधान्येन पुरषः 
समासार्थो भवति तथेव चित्रगुरित्यत्र देवदत्तादिविरिष्टा गाव एव प्रतीयेरन्‌, न चित्रगो- 
विशिष्टः पुरुषः, यदि चित्रा गावो यस्येति विग्रहः क्रियेत । तस्माच्ित्राणां गवामयम 
इतीद्रोऽयं -बहुत्रीहिवंतंते । यदयप्यन्यथा विग्रहः तथापि समासोत्तरकालमीद्शायंदशंना- 
देवमेव विग्रहोऽपि कतंग्यः। ततर्च सम्बन्धविशिष्टाभिर्गोमिर्दवदत्तादिधििष्ट इति 
समासार्थो विज्ञायते । तस्माद्रहूव्रीहेरन्यपदार्थे शक्तिरिति । तदिदमुक्तं वातिके- 


“अतश्च दण्डिराब्देन सम्बन्ध्येवोच्यते यथा । 
तथेव यौगिकेदशन्देः पिङ्खक्ष्यादिपदेरपि' ॥ इति । 
एतेन यौगिकानां राब्दानां सम्बन्धिवाचित्वमेव न सम्बन्धवाचित्वमित्युक्ं 
भवति । 


कारकाणि 


"कमं कर्ता च करणं सम्प्रदानं तथेव च । 
अपादानाधिकरणमित्याहुः कारकाणि षट्‌ ॥ 


अनभिहिते" इत्यधिकारः, “कारके इत्यनुवृत्तिदच । तथा च कमणि द्वितीयाः 
इत्यस्य तिडा कृता चानमिहिते कमणि दि तीयेत्यर्थो निष्पन्नः । धटं करीति ओदनं 
पचति" इत्युदाहरणम्‌ । तच्च कमं इप्सितमनीप्सितञ्चेति द्विविघम्‌ । तत्रेप्सितं चतुवि- 
धम्‌-उत्पाद्यं प्राप्यं विकायं संस्कायंञ्चेति । ईप्सितानिप्सितोभयानुगतं साध्यत्वं 
द्वितीयार्थः । तिङा कृता वाऽभिहिते कमंणि तु भ्रातिपदिकाथंमाते प्रथमा । हरिस्सेव्यते, 
मोदनः पच्यते इति । क्वचिदनु शासनात्‌ द्विकमंकतापि- गां पयो दोग्वि, अजां ग्रामं 
नयतीत्यादि । क्वचिद्‌ द्विकमंताया नियमस्य भङ्खोऽपि । यथा दुदोह गाम्‌, कुशशयने 
विद्यो निनायेति । 
तिङा कृता वानभिहितपङ्ख्ये कतंरि तृतीया । रक्ष्या हरिस्सेव्यते चेत्रेणोदनः 
पच्यते मैत्रेण घटः कतव्य इति । विकारेऽभेदे उपलक्षणे च तृतीयाऽनुरिष्टा । 
तिङा कृता वाऽनभिहिते सम्प्रदाने चतुर्थी । ब्राह्मणाय गां ददाति । 





६ ६९ ! 


- समासेन कृता वाऽनभिहितेऽपादाने पञ्चमी । अपादानं नाम विभागावधिः । वृक्षा- 
त्पततीति। | 
समासेन कृता वाऽनभिहितेऽधिकरणे सप्तमी । कटे आस्ते होते वा । करणसम्प्रदा- 
नाधिकरणानां  तिङामिधानमेव नास्ति 1 अतस्तत्र कृता समासेन वाऽनभिहित इत्युक्तम्‌ । 


चैत्रः पचतीत्यादौ प्रथमायान्तु तिडाभिहितकतु सङ्ख्याश्चरयत्वाच्चेत्रादेः कतु त्वम्‌ । 
तिडा सुपा चोक्तमेकत्वं चैत्रगतमेव न तु प्रथमायाः ` कतुंत्वमथंः, प्रातिपदिकारथंमात्र 
तद्विधानात्‌ । विरुद्धविभक्तिराहित्ये सति कतंसङ्ख्यारूपेकाथंपरत्वात्‌ सामाना- 
धिकरण्यम्‌ । अत एव लक्षणया कतुबेधिः । तथा च प्रातिपदिकाथंमात्रविवक्षायां प्रथमा 
तत्सम्बन्धविवक्षायान्तु षष्ठो । “कतुंकमंणोः कृति" इति कचित्‌ कतु त्वाद्यपि षष्ठूयथंः 
यथा वच्नस्य भर्ता इति 1 अत्र वच््रे कमंणि षष्ठो । 


आख्याताः 


तिङ्प्रत्यय आख्यातशब्देनोच्यते । स्थानी ककारो नाख्यातश्ब्देन कथ्यते । त तर 
िङिलोट्‌केटसु ये तिङ्प्रत्ययाः तेषु धम॑द्यं लिङ्त्वादिकमाख्यातत्वच्ेति । अर्थात्‌ तत्र तिड- 
प्रत्यया चिङ्त्वादिना आख्यातत्वेन चावच्छिन्ना भवन्ति । लिडत्वावच्छिन्नस्य प्रत्ययस्या- 
न्योऽथ आख्यातत्वावच्छिन्नस्य चान्यः 1 आख्यातत्वावच्छिन्नस्य तस्य कृतिरथंः । कति- 
रेव भावनापदेनाभिधोयते । सर्वाख्यातार्थः कृतिरेव सैवाथंभावना । यजति ददाति जुटोति 
इत्यादिषु करोतिना विवरणमनुभवामः यागं करोति दानं करोति होमं करोतीति । 
अत्र यागं दानं होममिति धात्वर्थो निदिद्यते करोतिना च प्रत्ययार्थो निदिद्यते । अतो 
धात्वर्थातिरिक्तः प्रत्ययार्थं; कड्चनावगम्यते । स॒ एवाख्याताथंः भावनापदाभिधेयः। 
तदिदमुक्तं भद्पादेः- 
“सिद्धकतुक्रियावाचिन्याख्यातप्रत्यये सति । 
सामानाविकरण्येन  करोत्यर्थोऽवगम्यते ॥ इति ॥ 
सर्वाख्यतेषु करोतिना वित्रियमाणेयं क्रिया आश्रयभूतं कर्तारं  विनाऽनुपपन्ना 
तमाक्षिपति । किमाक्षेपेण ? कतंवाभिधीयतामाख्यातेनेति चेन्न; कृत्याश्रयः कर्ता भवति । 
ृतिर्च विशेषणम्‌ “नागृही तविरोषणा बुद्धिविशिष्टमुपसङ्छ्रामति'इति, विशेष्यं नाभिधा 
गच्छेत्‌ क्षीणराक्तिविशेषणे' इति च न्यायेन प्रथमं $तावेवामिधाया व्यापारः । अतः कति- 
रेवाख्यातवाच्या, न तु कर्ता वाच्यः। “भावप्रधानमाख्यातम्‌' इति यास्कस्मृतिरपि कृत्य 
परपर्याया भावनाया एवाख्यातारथ॑त्वमनुमन्यते । भावो नाम॒ भावना, न शुद्धघात्वथंः, 
तत्प्रघानमाख्यातं भवति 1 धात्वर्थस्य धातुवाच्यत्वेनाख्यातप्रत्ययाथंत्वाभावात्‌ । अनन्य- 

कभ्यदरान्दाथं इति न्यायेन कृत्याश्चयस्य कर्तुः प्रकारान्तरेण लाभकम्भवे आदख्यातवाच्य 
त्वं न सिध्यति । तस्मादाख्यातस्य कृतिः = भावनैवाथंः । ननु “छः कर्मणि च भावे चाकर्म 
केभ्यः इति स्मुतिविरोधः। तत्र हिं कंतंरि छत्‌" इत्यत कतरिपदस्यानुवृत्तौ चकारा 
कतरि कमंणि अकमकेभ्यो भावे च विधीयन्ते । तेन कत्रथंकत्वं सिध्यतीति चेदत्र भदुपादा 
अभिप्रयन्ति-“छः कमंणि" इत्यस्य सूत्रस्य “दव्येकयोद्धिवचनेकवचने वहुषु बहुवचनम्‌" इति 
सूत्रयोरेकवाक्यत्वस्यावरयकत्वात्‌ कतुंगतेकत्वादौ विवक्षिते एकवचनात्मकाः द्विवचना- 
त्मका बहुवचनात्मका ककारा भवन्तीत्यथंनिष्पत्तेः नानुशास्नविरोध इति । “द्व्येकयोः 
इत्यस्य कत्रंथंकत्वं न सम्भवति, कतंपरत्वे द्ग्येकेषु इति वहुत्वापत्तेः । तेन भावप्रधान 
निर्देशोऽद्खोौकतव्यः--द्वित्वेकत्वयोरिति । तथा च सङख्यामात्रवाचित्वं खादेस्येति 
निष्पद्यते । आख्यातस्य कतु वाचित्वे “सत््वश्रधानानि नामानि" इति स्म॒त्या सत्वप्राधान्या- 
त्नामत्वं स्यान्नाख्यातत्वम्‌ । यथा द्रव्यमनमिधाय केवरं कपिराशोणादिशब्देषु प्रयुज्य- 
मानेषु द्रव्यगतरूपविरोषाः प्रतीयन्ते तथा कर्तारमनभिधाय द्वित्वेकत्वादिसङ ख्यासूच्य- 
मानासु सङः ख्येयगतत्वेनेव प्रतीतेरजायमानत्वातु कतु रनभिधानेऽपि सङ ख्यावाचित्वो- 
पपत्तेः । सङख्या च तिप्त्वेन वाच्या भवति न तु रत्वेन, सङ ख्यारान्यत्वात्तस्य । क्रथं 
लविधिशास्त्रेण छकारो विहितः, अनन्तरं तिवादीनामादेरः, तदादेशन्यायेन तिबादीनां 
कतु'सम्बन्धः, तदैव “दुव्येकयो' रिति सङ ख्याशस्तरेणेकवाक्यत्वे कर्ता सङः ख्याविरोषणं 
भवति । सड. ख्यासम्बन्धं विना तिबादीनां विधानं नोपपद्यते । एवं सति कतुंराख्यात- 
वाच्यात्वं कथं नियम्यते । यत्र सङ ख्यायास्सम्बन्यो न विद्यते तत्र कत्रथं रातुानजादिभं- 
वतु, तिबादयस्तु कतु गतसङ ख्यामाधित्यैव भवेयुः। तस्मान्नाख्याताथंः कंता किन्तु कृति- 
रेव । सैव च भावनेति । 
आथोभिावना 

भावना नाम प्रयोज्यनिष्ठफखकप्रयोजकन्यापारः । भावयतीति भावनेति ब्यु- 
पत्तिः 1 सा शाब्दी आर्थी चेति द्विविधा । तत्र प्रवतंनाख्यस्य प्रयोजकल्डिदिव्यापरस्य 
्रवृत्तिरूपभाव्यफलकत्वात्‌ भावनात्वमु, एवं पचतीत्यादौ स्याल्यविश्रयण फूत्कार तण्डु- 
लावापादीनाम्‌ ओदनानुकूलानां नानायत्नानां समुदायः तन्निष्ठमन्योत्पादायुकूर्त्वं वा 


भावना । तदिदमुक्तम्‌ । 
"यदा त्वाद्यपरिस्पन्दात्प्रभृत्याफर्कामतः। 


यत्नाः पूर्वापरीभूताः क्रिया सा वतंते तदाः । इति । 
यलस्य भाचनात्वेऽकर्मकल्वात्‌ करोतेश्च सक्म॑कत्वात्‌ करोतिना वित्रियमाणस्य 
यत्तस्य कथं सङ्खतिरित्याक्षेपस्स्यात्‌ किन्तु करोत्यर्थो यत्ननिष्ठमनुकूकत्वमेवेति न 

दोषः । अन्योत्पादानुकूकत्वस्वरूपे स्वीकृतेऽकमंकस्थलेऽपि धातौ भावनाकर्मास्त्येव । 
घात्वथंकर्मान्थत्‌ भावनाकमं चान्यत्‌ । इयच्च भावना सर्वाख्याता्थः । 'स्वास्थ्यकामः 
ज्ञयीत आसीत वा इत्या्कर्मकस्थलेष्वपि शयीत इत्यस्य शयनं कुर्यात इति विवरणदश्- 
नेन करोति भावयत्योः सक्मंकत्वसिद्धिः । भवत्यथंस्य यः कर्ता करोतेः कमं जायते । 
घात्व्थीदोन विदोषः प्रत्ययांशोन च सामान्यमथंः। “करोतिः इत्यत्र षरत्ययः कतु सङ ख्या- 
परतिपतत्यर्थः। रोतेऽस्ति विद्यते इत्यादावपि केचन सुखाद्याक्षे पाद्‌ भावनाबोधमभि- 
प्रयन्ति । “यजेत स्वगंकामः” इत्यत्र फरोदेराप्रवृत्तकतु व्यापारव्याप्यत्वाद्यागस्य करणत्वं 
भावनानिरूपितम्‌ । यथा दण्डेन घटं करोति इत्यत्र दण्डस्य स्वरूपेण साध्यघटे नान्वयः, 
घटस्यासिद्धत्वात्‌ । किन्तु यस्यां कृतौ दण्डः करणत्वेनावच्छेदकः तस्यां कृतौ धटः कमं- 
त्वेनान्वेति इत्यनयोस्साध्यसाधनमावः, एवं प्रकृतेऽपि । एवच्च यत्नसमुदायो वा प्रत्ययाथंः 
अनुकूरत्वं वा प्रत्ययार्थः पक्षद्वयेऽपि समन्वयो भवति । 


ननु यागस्य धात्वथंस्य क्रियारूपत्वेन साध्यत्वात्‌ कथं तस्य करणत्वमुच्यत इति 
चेदत्र वदामः- यागस्य साध्यत्वे "ज्योतिष्टोमेन" इति तुतीयान्तस्यान्वयो न स्यात्‌ । ज्यो- 
तिष्टोम इति यागनामयेयम्‌ स्वस्य स्वं प्रति करणं कथं भवेत्‌ ? अतो धात्वर्थस्य क्रिया- 
रूपत्वं परित्यज्याख्याताथं भावनायाः कि केन कथमित्याङ्काक्षानुरोधेन सिद्धं रूपमङ्को- 
कृत्य जक्षणया करणत्वेनान्वयो वक्तव्यः । तथाच ज्योतिष्टोमेन तन्नामकयागेनेति 
ज्योतिष्टोमपदस्यान्वयस्सुकरः । तेः करतंव्यताबोधावसर एवःफलावाङक्षा जायते- कि 
भावयेदिति । तत्र॒ स्वगंकामपदस्य स्वगे फ़ लक्षणाम ङ्क्त्य स्वगं घावयेदिति, केने- 
त्याकाडक्षायां यागे करणत्वं लक्ष्यते, इतिकतंगव्यताकाङ क्षायां क्रियारूपाणां सोमदेश्च 
करणानुग्राहकत्वेनान्वयः क्रियते । तत्सिद्ध प्रयत्नोऽन्योपादानुकूलत्वं वा भावनेति । 


इयमेवार्थीभावनेति व्यपदिश्यते 1 . इयमेव च शाब्दीभावनया प्रेरणापरपर्यायया 
भाव्यते । 


विध्य्थंनिरूपणम्‌ 


चङ ोटृरेद्तव्यप्रत्ययघटितेषु वाक्येषु लिडादिविघीनां प्रेरणा-प्रवतंनाऽथंः । प्रव- 
तना च प्रवृतत्यनुकूरुव्यापारः । तेषु श्रुतेषु मामयं वर्तयति मत्प्रवृत्यनुकूकव्यापारवानयस्‌ 
इति भ्रतीतिभंवति, कट्रुडादिघटितेषु वाक्येषु श्रूयमाणेषु प्रतीतिस्तादी न भवति इत्य- 
न्वयव्यतिरेकाभ्यां विधोनां भ्रवतंनेवाथं इति निश्चीयते । यद्यपि भ्रवृत्तिरिष्टसाधनताज्ञाने- 
नैव मवति तथापि इष्टसाघनत्वादिकं न विष्यथंः। सत्यपीष्टसाधनताज्ञाने कृत्यसाध्ये 
कमणि वृत्त्यदर्शनात्‌ कृ तिसाध्यत्वज्ञानमपि विध्यथंत्वेन स्वीकतंव्यं स्यात्‌ । न चेष्टा- 

पत्तिः, सति सम्भवे शन्दस्यानेकाथंत्वमन्याय्यमिति न्थायविरोघात्‌ । इषटसाधनत्वज्ञाना- 
भवेऽपि गुरुराजादिग्रेरिते कमणि प्रवृत्तिदशंनात्‌-गुरप्र रितोऽहं करोमि, राजभ्ररितोःहं 
करोमोति । यद्यपि मण्डनमित्रप्रयतारथिमिश्चत्रमृतय इष्टप्राघनत्वं विध्यर्थं इति 
वणयन्ति तथापि भटुपादाः “अनुष्ठेये हि विषये विधिः पुंसां प्रवतंकः' इति वदन्तो विधेः 
प्रवतंकत्वमभिप्रयन्ति 1 प्रवतंकत्वञ्च प्रवृत््यनुक्ू्व्यापारः । तादृश्व्यापार एव 
प्रवतंना । सा च स्वांशत्रयपरिपूर्णा प्रवर्तयति । वातिके श्रवतंक' इति पदं कतु 
वाचि ण्वुख्‌ प्रत्ययान्तस्‌ । तेन प्रवृत्तिकर्तां विधिरिति पयंवस्यति । विधेः प्रवृत्तिकतुत्व 
स्वव्यापारबोधनेनेव सिध्यति । तस्मात्‌ विध्यथंः प्रवतंना-प्रृच्यनुकूव्यापारः । किञ्च 
भावार्थाधिकरणे तन्त्रवातिके आर्थीभावनास्वरूपनिरूपनिरूपणावसरे भद्पादा लिखन्ति- 
(तत्रार्थात्मिकायां भावनायां किङादिशब्दानां यः पुरषं प्रति प्रयोजकव्यापारः सा द्वितीया 
शाब्दधर्मोऽभिधात्मिका भावना विधिरित्युच्यते" इति । ( तं, वा, पु० २७८ १. सं ) अनेन 
स्पष्टमिदं सिध्यति-विध्यथंः प्रवतं ना-प्रवृत््यनुकूव्यापार इति । 
दाब्दीभावना 


विध्यर्थः प्रवतना 1 संव रान्दीभावनोच्यते । शब्दनिष्ठत्वाच्छाब्दोभावना । रोके ` 
परवृत्यनुकूखो व्यापारः-अयमत्र प्रवतंतामिति प्रयोजकपुरुषनिष्ठः 1 वेदे च पुरुषाभावात्‌ 
राब्दनिष्ठ एव स व्यापारः स्वीक्रियते 1 रोके छिडादेः पुरुषनिष्ठव्यापारत्वेनैव प्रयोगदंनात्‌ 
तत्रेव राक्तिग्रहः, राब्दनिष्ठन्यापारवाचकतया प्रयोगाभावात्‌ कथं शक्तिग्रह इत्याक्षेपे, 
लोकेऽप्यव्युत्पन्नो बाः प्रयोजकवृद्धस्य वाक्यमाकण्यं प्रयोज्यवुद्धस्य च प्रवृत्तिमसकरद्‌ 
दृष्टवा नूनमनेन प्रयोजकवद्धेन प्रयोज्यवृदढधनिष्ठप्रवृत्यनुकूकग्यापारः शब्देन कथित इति 
लिङादेः श्त गह्धाति-श्रयोज्यवृदधप्रवृत्तिः प्रवर्त॑नाज्ञानजन्या, च्डिदिश्रवणानन्तर 
भावित्वात्‌ शिशोः रोदनानन्तरभाविमातुप्रवृत्तिवत्‌ इति । अत्र प्रयोजकवाक्यश्रवणमू, 
प्रयोज्यप्रवृत्तिदशंनच्नासङरददा बारोऽनुभवति तदा कालान्तरे चिडगदेदरब्दस्य प्रवतं 
नायामेव शक्तिरिति निरिचनोति । यद्यपि सर्वत्र प्रवतंनाज्ञानजन्येव प्रवत्तिनं मवक्ति 
भोजनादौ तथाऽ्दशंनान्‌ 1 तत्र चेष्टसाधनताज्ञानेनैव प्रवृत्तिदशंनात्‌ भ्रवतंनाज्ञानजन्य- 
त्वस्याभावात्‌ व्यभिचारः, तथापीष्टसाघनताज्ञानामावेऽपि राज्ञा सेनापतिना वा प्रेरितः 
राजगप्रेरितः सेनापतिप्रेरितो वा कायं करोमीति व्यवहारदशनात्‌ प्रेरणोत्तरजायमान- 
प्रवृत्ति प्रति प्रेरणाज्ञानमेव कारणमुचितस्‌ । तच्च प्रवर्तनाज्ञानमन्वयव्यतिरेकाम्यां 
भ्रयोजकल्डादिघटितवाक्यजन्यमिति ्यु्पित्पुर्वाखोऽध्यवस्यति । यत्र॒वचेष्टसाघनता 
ज्ञानपुरस्सरं प्रवतंते तत्रापि ्रवर्तकवाक्यस्याथं नुध्वेव भ्रवतंत इत्य ज्गीकतंब्यस्‌ । अथर्व 
भरवृत्त्यनुकूको व्यापारः । तं वुच्वाऽनन्तरमेवेष्टसाधनं वाऽनिष्टसाघनं वेत्यालोचनोयम्‌ । 








( -१४ ) 
एतादृशस्सन्देहो नूनं लौकिकवाक्येषु कदाचित्‌ भवेत्‌, वैदिकवावयेषु च न तस्यावसरः; 
पुरुषसम्बन्धामावात्‌ । वेदवाक्यानि पुरुषामिरुषितानि तानि तानि फङान्धुल्लिख्य 
तत्साधनतया विविधानि कर्माणि विदधति । एवं प्रवृत्तानां वेदवाक्यानां पुरुषप्रवृ्यनुकूर 
व्यापारबोधनमेव कार्यम । ्वृत्तयनुकूव्यापार एव प्रवतंना । स च व्यापारो लिडादिनैवं 
बोध्यते । तस्मात्लिडिदीना प्रवतंनायां शक्तिः । ` । 
प्रव्तनैव शाब्दी भावना । तस्याः साध्यम्‌ साधनम्‌ इतिकरतव्यतेत्याकाङक्षात्रयं 
जायते । तत्र प्रवृ्त्यनुकूकव्यापारेण प्रवृत्तिरेव साध्यत इति प्रवृत्तिरेव साध्यत्वेनान्वेति । 
प्रवृत्तिरेव चार्थीभावना । साधनाकाङ्क्षायां लिडादिज्ञानं साधनत्वेनान्वेति, लिड।दिज्ञान 
वत एव प्रवृत्तिदशंनात्‌ । अतः शाब्दीभावनाभाव्यार्थोभावनानिवंतंकत्वरूपमेव्‌ करण- 
त्वमभिप्रेतम्‌, न तु शान्दीभावनोत्पादकत्वरूपम्‌ । इतिकतंग्यताकाडक्षायाम्‌ अथंवादलक्षित 
भ्रारास्त्यज्ञानमन्वेति । तथा च प्रवत्तिभाव्यका चिडादिज्ञानकरणिका प्रारास्त्यज्ञानेति- 

कतंव्यताका शान्दीभावनेति वाक्याथंः पयंवस्यति । 

विधिविभागः 
स च विधिह्चतुविधः-उत्पत्ति-विनियोग-पयोगा-धिकारभेदात्‌ । तत्र प्रमाणान्तरा- 
नवगतकर्मावबोधको विधिरुत्पत्तिविधिः 1 अङ्काद्कधिभावसम्बन्धबोधको विधिविनियोग- 
विधिः। साङ्खकर्मानुष्ठापको विधिः प्रयोगविधिः । क्मंजन्यफरमोक्तुत्वबोधको विधि- 
रधिकारविधिः। एतल्िरूपणपरमेव पूवंमध्यायषटकम्‌ । अत्रोत्पत्तिविनियोगविधिष्वेवा- 
पूर्वविधिः नियमविधिः परिसङ्ख्याविधिश्चेति विधित्रयमन्तर्भवति । एतेषामुत्पत्त्यादि 
विधीनामेकस्मिन्‌ वाक्ये साङ्कयंऽपि तद्‌ दोषाय न परिगण्यते । प्रायेणाधिकारविधिवाक्येषु 
विधीनां साद्कयं भवत्येव । (अग्निहोत्रं जुहोति' इत्यत्र मानान्तरानवगतहोमस्य विधायक- 
त्वेनोत्पत्तिविधित्वम्‌ । अग्निहोत्रं जुहुयात्‌ स्वर्गकामः" इत्यत्राधिकारविधौ र।गतः प्राप्तस्य 
फरस्याविधेयत्वात्‌ होम एव फलसाधनत्वेन विधेयः-अग्निहोत्रहोमेन फर भावयेदिति । 
एवच्च यागस्वगंयोः साध्यसायनरूपाङ्कादङ्कधिमावोऽपि बोध्यत इति विनियोगविधिः, 
मानान्तरानवगतत्वात्‌ यागस्वगंयोस्साध्यसाघधनमावस्य बोधकत्वेनोत्पत्तिविधिः, कर्म॑ 
जन्यफलभोक्तृत्वबोधकत्वेनाधिकारविधिरिति विधित्रयस्य सा द्यं विद्यते । क्वचिदु- 
त्पत्तिविघाविव विनियोगोऽधिकारस्चाङ्गीकतंव्यो भवति । यथा-उदुमिदा यजेत पशुकाम 
इति । क्वचिदुत्पत्तिविधौ विनियोगोऽपि स्वीकतंग्यः ¦ यथा-“सोमेन यजेतः इति । 
यद्यप्यत्र श्रयमाणो विधिः यागमेव मानान्तरानवगतं विधत्ते, तथापि विरिष्टविधिस्थरे 
विशेषणस्यापि विधानमावद्यकमिति श्रूयमाणविघेरन्यत्र व्यापुतत्वेनाथिको विधिः कल्प- 
नीयो भवति-सोमेन यागमिति । अतोऽत्र विनियोगोऽपि विद्यत इति विधिद्रयम्‌ । विरिष्ट- 


( १५ ) 


विधिस्थरेऽयं क्रमः--माख्यातोपात्तार्थीभावनायां प्रधानान्वयस्याभ्य्हितत्वात्‌ .सोमयाग- 
योरन्वये जाते विधिः समानपदोपात्तं यागं विधेयत्वेन गृह्भाति, सन्निहितत्वात्‌-यागेन 
भावयेदिति । सोमपदस्य द्रव्यवाचित्वेन क्रियानाविष्टस्य द्रव्यस्य यागावरुद्धायां भावनाया- 
मन्वयायोगात्‌ सोमविशिष्स्थान्वयं विधिरनुमन्यते । ततो विदोषणसम्बन्येन विना विशिष्ट- 
त्वायोगात्‌ यागोदहेदोन सोमविधिः 1 बतः श्ुतविधौ भावनान्वयनिर्वाहाथ मत्वर्थो लक्ष्यत 
इति। 


वाक्यार्थः 


पदजन्यपदाथंज्ञानात्‌ तत्संसर्गो वाक्यार्थः । वृत्या पदजन्यपदाथंस्यैव शब्दबोधे 
भानमिति नियमात्‌ संसग॑स्यापि शाब्दबोधे मानाय लक्षणावुृत्तिः स्वोक्रियते भद्धेः, न च 
दाब्दतात्पयंविषयत्वात्संसगंस्य शाब्दत्वं वक्तुं शक्यम्‌, तात्पयेण तस्य॒ भानस्वीकारे ` 
"पिधेहि" इत्यत्र शब्दाध्याहारस्य गङ्खायां घोष इत्यत्र लक्षणायाख्चोच्छेदापत्तेः । तात्पयंञ्च 
न वृत्तिः, किन्तु लक्षणाहेतुः । अतस्संसर्गे लक्षणैव । सा च लक्षणा पद इव वाक्येऽपि 
साध्वी । अन्यथा “जातपुत्रः करष्णकेशोऽ्नोनादधीत इत्यत्र प्राप्तावानोदैलेन जातपुत्रत्व 
कृष्णकेरात्व्रयोविधाने वाक्यभेदापत्तेः पदद्रयेनावस्याविरेषे लक्षणा न स्यात्‌ । विना 
लक्षणया वाक्यभेदपरिहारो न स्यात्‌ । अतस्संसगंस्य लक्षणयोपस्थितस्य शाब्दबोधे 
भानमिति भटुपादाः । तदुक्तं वात्तिकि- 

“भावनैव च वाक्याथंः स्वकारकविरोषिता' इति । एतेन भावनामुख्यविशेष्यक 
राब्दबोधो भाद्ानामिति सिध्यति। 


प्राभाण्यनादः 


भाद्रमते सर्वं ज्ञानं स्वतः प्रमाणम्‌ । विषयस्य याथाथ्यमेव प्रामाण्यम्‌ । या 
सामग्री ज्ञानोत्पादिका सैव प्रामाण्यमपि गृह्णति । प्रामाण्यग्रहणाय कारणगुणज्ञानस्य 
संवादज्ञानस्याथंक्रियाज्ञानस्य वा नापेक्षा, येन परतः प्रमाण्यं सिध्येत्‌ । तथा सति तेषा- 
मपि ज्ञानानां प्रामाण्यग्रहणाय ज्ञानान्तरमित्यनवस्था स्यतु 1 यदि च कारणगुण 
ज्ञानस्य संवादज्ञानस्याथं क्रियाज्ञानस्य वा स्वतः प्रामाण्यमित्यङ्खीक्रियते र्ताह प्रथम 
ज्ञानेन किमपराद्धम्‌ । ज्ञानानां स्वतः प्रामाण्यसाघनेन वेदानां प्रामाण्यं साधितं मवति । 

ख्यातिवादः 

यथार्थानुभव उक्तः । अयथार्थानुभवः संशयतकंविपयंयभेदेन त्रिविधः । एकवाने- 
ककोटिकं ज्ञानं संशयः । यथा स्थाणुर्वा पुरुषो वेति । संशयस्च निख्चयविरोधी, निख्च- 
यस्यैकमात्रकोटिकनज्ञानत्वात्‌ । व्याप्यारोपे व्यापकारोपस्तकः । वन्ह्यभावस्य व्याप्यस्या 





( १६ ) 


रोपे धूमामावस्य व्यापकंस्यारोपः। व्यापकंस्य धूमाभावस्य प्रतियोगिनि धूमे सति न 
सम्भवतीच्छाजन्यत्वादाहा्य॑स्य । विेष्यावृत्तिप्रकारकं ज्ञानं विपयंयः । अयमेव श्रमः| 
` इक्तौ इदं रजतमिति विशिष्ञानमिदम्‌ । अत्र रजतांशेऽनयत्र ज्ञातस्य रजतस्य स्मृत्योप- 
नीतस्य भानमित्यन्यथास्यातिः । “इदं रजत मित्येकमिदं ज्ञानं ज्ञानखक्षणाप्रत्यात्तिम- 
नद्धङ्त्य द्व्याकारमित्यन्यथाख्यातिमुपपादयन्ति ,भटुपादाः । स्भृतित्वाुभवत्वयोस्सा- 
धायं दोष इति नाभ्युपगच्छन्ति । 


रूपरसादिगुणानां स्धरूपविचारावसरे बुद्धेविचारप्रसङ्खं प्रसक्तानुप्रसक्ततया प्राप्तं 
विचारं समाप्य सृखादीनामवशिष्टानां गुणाना स्वरूपमुच्यते । सुखं प्रीतिः 1 सुखञ्च वेषयिक 
मनित्यम्‌ मुक्तौ तु नित्यम्‌ । दुःखं पीडा 1 इच्छामीति प्रत्ययवेद्या इच्छा, सा च ज्ञान 
जन्या । पाकेऽहुं प्रयते इति प्रव्ययवेद्यः प्रयत्नः । स च करोतिवेद्यः सकर्मकः । स॒ एव 
"भावना त्रियेति चोच्यते। धर्माधर्मौ विदहितनिषिद्धक्रियाजन्यादष्टरूपौ सुखदुःखहेतु । 
संस्कारस्तरिधा-वेगो भावना;स्थितिस्थापकर्चेति । 


कम 


चलतीति प्रत्ययहेतुः कमं । तच्च पूवंदेशसंयोगनारोत्तरदेशसंयोगहेतुः । भादमते 
कमं नित्यं प्रत्यक्ष्च 1 अत्रेयमुपपत्तिः-शब्दनित्यत्वसाधनावसरे भाष्यकृतः “स॒ एवायं 
गकारः इति प्रत्यभिज्ञामूलकतया शाब्दस्य नित्यत्वं साधयन्ति 1 प्रत्यभिज्ञया शाब्दस्य 
नित्यत्वं यदि साध्यते; तहि कश्चन शङ्खते--स्यादेतत्‌ ! बुदधिकमंणी अपि ते प्रत्यभिज्ञा- 
येते 1 ते अपि नित्ये प्राप्नुतः इति । भाष्यकृतः समादधते-- नेष दोषः, नहि ते 
प्रत्यक्षे । अथ भ्रत्यक्षे नित्ये एव' इति ज्ञानरूपाया बुद्धश्चाप्रत्यक्षत्वं शन्यवादे साधि- 
तस्‌ । कर्मंणोऽप्रत्यक्षत्वन्तु परमाण्वान्रितकर्माभिप्रायेण 1 बुद्धिराब्देनात्र चैतन्यस्वभावः 
प्रमातेव विवेक्षितः। स च प्रत्यक्षो नित्यक्च । एवं प्रत्यक्षद्रव्यवततिनीनां तु क्रियाणां 
दाब्दवदेव प्रत्यक्षत्वं नित्यत्वश्चे्टमेवेति विपक्षत्वाभावान्न व्यभिचार इति समाधान 
भाष्यस्यादायः । भाष्यमिदं विवृण्वाना भदटपादाः- 


अप्रत्यक्षेति बुद्धिक्व ॒शून्यवादे निरूपिता ॥ 
प्रत्यक्षद्रव्य्वतिन्यो दुष्यन्ते याः पुनः क्रियाः । 
तासां वणंवदेवेष्टं नित्यत्वं प्रत्यभिज्ञया ॥ इति । 
( इ्खोक वा० शब्दनि २९४, ३९५ ) 


अनेन सन्दभणेढं निगंखितं यतु भदुपादानां मते कमं नित्यं प्रत्यक्षश्वेति । कर्मण 
उत्ोपणापक्षेपणादयो विभागा भटमतावकम्बिभिनेष्यन्ते ॥ 


( १७ ) 
सामान्यम्‌ 


सामान्यमनुगतप्रत्ययहेतु । तत्‌ त्रिविघम्‌-परमपरं परापरञ्चं ति। सत्ता सामान्यं 
परम, घटत्वपटत्वाद्यपरं सामान्यम, द्रव्यत्वादि परापरसामान्यम्‌ । अपोहवादेऽपोहनिरा- 
सेन साधितमिदं टुपादेः । क्वचिज्जातिसङ्ख्येऽप्युपाधिपषाङ्कयंवन्न दोषः । 


दाक्तिः 


शक्तिरतिरिक्तः पदार्थो भादरानामु । यथा शब्देष्वर्थावबोधकत्वसामर्य॑म्‌-राक्ति- 
रस्ति, तथा सवेषु भावपदाथंष्वपि विलक्षणं किञ्चित्किच्चित्‌ सामथ्यंमस्ति । शब्दगत- 
साम्यमेव विनियोगविधौ प्रमाणत्वेन स्वीकृतं मीमांसकः । तदेव कलिङ्घपदेन व्यव- 
दियते । अथंगतं सामथ्यंमादायेव “स्तेनावद्यति' "स्रवेणावद्यति' ^स्वधितिनावद्यतिः 
इत्यादाववदानसाधनद्रव्यनिणंयः कृतः सामर्थ्याधिकरणे । अनेन “आख्यातानामर्थं त्रवतां 
शक्िस्सहकारिणी' इति न्यायस्सिध्यति । तत्तदधिकरणसिद्धन्यायाः पदा्थंनिणंयायो- 
पयुज्यन्त इति मीमांसकानां पन्थाः । इमं पन्थानमवलम्ब्येव वन्हर्दाहुकत्वं वा वन्हिनिष्ठ 
राक्तर्दाहिकत्वं वेति विचारः प्रवतंनीयः । वन्ह्श्चि कदाचिद्हुति कदाचिच्च मणिमन्त्रौषधि- 
समवधाने न दहति इति प्रत्यक्षमनुभवामः । मण्यादिसमवधानदश्ायां वन्हिरस्ति, न 
दहति । तदपसारणे दहति । एवञ्च मण्यादर्वन्हिनिष्ठदाहकत्वसामग्रीविघटनद्वारा 
प्रतिबन्धकत्वमिति सिध्यति । अत्र कायंमातरं प्रति साघनान्तरेस्सह प्रतिबन्धकसंसर्गा- 
भावस्य कारणत्वात्‌ तादृराकारणविघटकत्वेन मण्यादेः प्रतिवन्वकत्वं स्वीक्रियताम्‌, 
मण्यादेः प्रतिबन्धकत्वोपपत्तये किमिति शक्तिः स्वीकायं ति राङ्का भवितुमहंति, किन्तुत्त- 
जके सति प्रतिबन्धकमणेस्सत्वे कथं दाहोऽनुभूयते ? प्रतिबन्धकासंसर्गामावरूपकारणस्या- 
भावात्‌ । तत्र वक्तव्यं मवति-उत्तेजकाभावविशिष्टं यत्प्रतिबन्धकं तदमावस्य करणत्व 
मिति । तत्र विशिष्टाभावः विदोष्याभावप्रयुक्तः विरोषणाभावप्रयुक्तः विदोष्यविशेषणोभया- 
भावप्रयुक्त इति त्रिविधः। एतादुशवििष्टाभावस्य कारणत्वे परस्परं व्यभिचारः । तदथं 
विदिष्टाभावस्याप्यवच्छेदकभेदेन त्रितयातिरिक्तत्वं स्वीकतंव्यमर । तदपेक्षया दाहं प्रति 
वन्हनिष्ठशक्तेः कारणत्वकल्पने लाधवं भवति । किञ्च घटं प्रति तन्तूनां पटं भरति च मू्ति- 
कायाः कारणता भवस्िति प्रदनस्य समाधानमू--अदष्टामावादिति वक्तव्यमर्‌ । अदृष्टमागे 
प्विदातां शक्तिद्रेषः कतः ? यथा्दृष्टं कायंमात्र परति क्तं कारणं तथैव शक्तिरपि क्डेव । 
तथाहि-सर्वाण्यङ्गान्यपूरवप्रयुक्तानीति साप्तमिको नावमिकञ्च मीमांसान्यायः । श्रीहीच्‌ 
प्रोक्षति" इति विधीयमानं प्रोक्षणं केवल त्रीहिप्राप्तये न क्रियते, विना.प प्रोक्षणेन त्रीहि- 
प्राप्तिसम्भवात्‌ । प्ोक्षणमिदं जलसंयोगमात्रेण न चरिताथंम्‌, किन्त्वदृष्टाश्रयत्वं ब्रीहीणां 
सम्पादनीयम्‌ । तदर्थं समन्त्रकं प्रोक्षणं क्रियते \ तेन य.गीयत्रीहित्वेन ब्रीहीणामुदेस्यता, 








( १८ ) 
न तु त्रीहित्वमात्रेण । ततश्च त्रीहिद्धारा प्रोक्षणस्य यागाथत्व सिध्यति । यागा्थंत्व्च 
यगिजन्यापूर्वोपकोरकत्वम्‌ }: उपकारकत्वच्च प्रोक्षणोत्यवनादीनां स्वस्वापुवद्वारा 1 तथा च 
प्ोक्षणोत्यवंनादीनामनुष्ठापकं . तत्तक्तियाजन्यमपूर्वमितिः सिध्यति 1 क्वचित्तु प्रधानयाग 
जन्यमेवापू्व॑मङ्खानां प्रयोजकमिति सिद्धा शक्तिः| साः च निविधा सुहजा, आवेया पदः 
निष्ठा चेति । द 


सोक्षविचारः 


एवं विदितपदार्थतस्वो नित्यानित्यवस्तुविवेकरामदमवेराग्यभक्तिसम्पन्नो नियमेन 
नित्यकर्माण्याचरनू काम्यानि च परित्यजन्‌ “यो वे भूमा -तत्सुखम्र' इत्यादिश्रुतिभ्यो 
मोक्षस्य पुरुषाथंत्वमाकल्य्य योगाभ्यासेन . सगुणब्रह्मोपासनयाऽच्यक्षी$ृततब्रह्यतत्तवः परे 


ब्रह्मणि रीयते । 


~ . अत्रायं विषयविमशंः-स्वाध्यायोऽध्येतव्यः' इति विधिः सकरस्य वेदस्याध्ययनं 
कर्तव्यतां बोधयन्‌ सको वेदः प्रयोजनवदथंपयंवसीति प्रतिपादयति । वेदवाक्याथेनिण- 
याय पुवंमुत्तरमिति मीमां साद्रयं प्रवृत्तम्‌ । तत्र जेमिनिः कम॑काण्डसम्बन्धीनि वेदवाक्यानि , 
विचास्यति, बादरि वेदान्तस्षम्बन्धीति वाक्यानि विचारयति । तत्रोभावपि स्वस्वसूत्र 

थे स्वनाम्ना सहापरस्यापि नाम निदिशतः । तेनेदं निर्चेतव्यं भवति-यदुभावपि पूर्व 
मुत्तर्च तन्त्रं परिशोखुयत इति । तृतीयाध्यायारम्भे जमिनिः "परार्थंश्रोषः' इति सूत्रेण 
पारार्थ्यं शेषलक्षणममिधाय तदुत्तराधिकरणे लक्षणस्य लक्ष्याणि मतभेदेन दंयति- 
द्रव्य-गुण-संस्कारेषु बादरिः इति बादरिमतेन द्रव्यगुणसंस्काराणामङ्घत्वं स्वमतेन 
“कर्माण्यपि जैमिनिः फलार्थत्वात्‌" फलन पुरुषा्थंत्वात्‌" पुरुषश्च कर्मत्वात्‌" इति सूत्र 
त्रयेण कमं-फरपुरुषाणामपि द्रव्य-गुण-संस्कारेस्सहाङ्गत्वमिति । अनेन ज्ञायते-यद्‌ बादरे- 
मंते कमं-कर-पुरुषाणामङ्गात्वं नास्ति, स्वमते च "कर्माण्यपि" इत्यपिशब्दनिरदेशेन द्रन्य- 
गुण-स्वंस्काराणामप्यङ्गत्वमस्तोति । महषजेमिने राशयः--तत्तत्स्वगंपरुपुत्रादिफराय 
कर्मणां दशंयूणंमासादीनां विहितत्वात्कर्माण्यङ्खानि भवन्ति, फलानां च पुरुषाथंत्वेन 
निदिष्टत्वातु तच्छेषत्वम्‌, कर्मानुष्ठानाय कुत्वेन निदिष्टत्वात्‌ पुरुषाणामङ्खत्वमिति । 
महषर्बादरेमति तु पुरुषारथ॑त्वेन मोक्षस्यैव स्वीकृतत्वात्‌, तस्य च साध्यत्वाभावेन साधना- 
पेक्षाभावातु कमंफलपुरुषाणां शेषत्वाभ्युपगमोऽनावस्यकः, विदेहकैवल्याय जीवन्मुक्तये वा 
दरव्य-गुण-संस्कारणामावश्यकतेति तत्र शेषत्वाभ्युपगम आवद्यकः । प्रारब्धवदोन यच्छ 
रोरमवाप्तं तत्र प्रविष्टस्यात्मनः संस्कारैः शमदमवैराग्यादिगुणाघानमावस्यकमिति द्रव्य- 
गुण-संस्काराणामङ्खतेति । 


( 2 ) 


-- -तत्र किमिदं जगत्‌ ? कस्मादिदं प्रावतिष्ट ? अस्माकं तत्र. कस्सम्बन्धः ? इत्यादिकं 
विविच्य निर्णेतु परवृ्तौ ावपि महर्षी ।. तयोरुमयोः वेद एव मूक निर्णयाय । प्वृतिमार्ग 
मवलम्ब्य जमिनिः निवृत्तिमार्गन्चाध्ित्य बादरिः प्रवृत्तौ । मार्गयोरुभमयोः प्रतिपादनं वेदे- 
समुपलभ्यते । अत्रान्यतरस्याप्रामाण्यमुभयोरपि नाभिमतम्‌ । उभावपि महर्षी मिथस्स- 
ङ्गतो अहु पवृत्तिमार्गमवलम्ब्य गच्छामि इति. जैमिनिः, ` त्वं निवृत्ति मार्गमाध्रितय गच्छेः 
इति सम्भाष्य सूत्रप्रणयने प्रवृत्ताविवेति ।. अतएव क्वचिन्मतभेदे विद्यमानेऽपि दयोः 
खण्डने मण्डने वा न तात्पर्यं कल्पनीयम्‌ । समन्वयदृष्टयेव पर्वोत्तिरमामांसे नेतव्ये । तत्न 
ज्ञानेन मुक्तिरिति बादरिः, कमंणा मुक्तिरिति जैमिनिः । ज्ञानञ्च संसारान्मोचकम्‌, कमं च 
संसारसम्बन्धकम इत्यनयोविरोधः । एवं जगन्मिथ्येति बादरिः, तच्च सत्यमिति 
जेमिनिः। मिथ्यासत्ययोविरोधः। एवमादीनां विरोधानां समन्वयदुश््या परिहारे कृते 
उभयोदंशंनयोरुपादेयत्वं सिध्यतीति परर्वातिनो ग्रन्थकृतो भदपादमण्डनमिश्च्रभुतयो 
दारमुद्धाटितवन्तः । न केवलं द्वारमुद्धाटितवन्तः किन्तु द्वारपारुख्पेणापि द्वयोः स्थिति- 
रिति वक्तुं शक्यते। यथा हि बादरिजेमिन्योगुरुशिष्यभावस्सम्बन्ध इति रोकोक्तिस्तथेव 
भदुपादमण्डनभिश्रयोरपि । पूर्वं पन्थानं जमिनिः परिष्चकार उत्तरञ्च पन्थानं बादरिः। 
उभयोरपि पथोः कङेवरं विस्तृतवन्तो भदुपादा मिश्राह्च, येन च विस्तृते पथि परर्वातिन- 
स्सुखेन सश्चचरितुं क्षमा भवेयुः । मार्गो विना स्खलनेन लक्ष्यप्राप्तये निर्मीयते । कऋममव- 
लम्ब्य यानेन पद्भ्यां वा गमनेन मिथस्सङ्खटनादेरवसरो न भवति । विस्तूतेऽपि मागे 
सङ्घटनं प्रमादाद्यदि जायेत ताहि मार्गावरोधो निर्चितः। 


तत्र भटुपादाः- 
"मोक्षार्थो न प्रवतत तत्र काम्यनिषिद्धयोः। 
नित्यनैमित्तिके कुर्यात्‌ प्रत्यवाथजिहासया' ॥ 


इति लक्ष्यप्राप्तये मार्गं निदिशन्ति । मोक्षाधिनो नित्यानित्यविवेकमात्रेण कृतकरत्या 
न भवेयुः किन्तु स्वीयं कर्तव्यं नियमेन परिपाल्येयुः । काम्यनिषिद्धे हि केमणी स्वस्वज- 
न्याभ्युदयप्रत्यवायफलोपभोगाय शरीराम्मके मवतः। मोक्षाथिना शरीरारम्भं परिहृतु 
कामेन काम्यनिषिद्धे न कर्तव्ये, नित्यनैमित्तिके पूनः जन्मजन्मान्तराजितपापक्षयाय 
कर्त्ये, तदैव चात्मज्ञानमात्मोपासना वा प॒व॑कृवपापक्षयद्रारा मोक्षसाधनं मवितुमहंति । ये 
चाभ्युदयाथिनस्ते निषिद्धानाचरणेन नित्यानि नैमित्तिकानि चाचरन्तः काम्यान्यनुति्ठन्तु 
तत्तत्फलभोक्तारस्च भवन्तु । एतादृशा अपि लोका जगति भवेयुः ये पुनः पुनजंनित्वा 
विविधानि फलानि भोक्तमभीप्समानाः। एवं ये च सव॑था मुक्तिमेव कामयन्ते तेषामषि 
मार्भः प्रशस्तो भवत्वित्यभिप्रयन्ति । एवं तात्पयंमच्रोन्नेतुं शक्यते-यत्‌ प्रारब्धम्‌, सञ्चितम्‌ 








( २० ) 

गामि इति पात्रत्रयं कल्पयित्वा हेयं दुःखमनागतम्‌" इति ` न्यायेनागामिपात्रं रिक्तमेव 
यथां स्यात्तथा यत्नः कतंग्यो मानवेन । तदर्थ काम्यानि कर्माणि सवथा परित्यजन्‌ नित्य- 
तैमित्तिकानामपरित्यागेन यथावदाचरन्‌ पापनि राकरणाय विहितानि पवित्रष्टि-कूष्माण्ड- 
होमादीनि श्रौतस्मार्त॑कर्माण्यनुतिषठन्‌ प्रारन्धस्योपभोगेन सच्वितस्य च प्रविकपेन पात्रत्रयं 
रिक्तं यथा स्यात्तथा मानवः कतुं शक्नोति । इममेव पन्थानमवलम्ब्य पाथंसारथिमिश्नः 
"्रपश्चसम्बन्धविल्यो मोक्षः" इत्यङ्खीचकार 1 जीवस्य प्रपच्चसम्बन्धश्चःप्रपञ्चेजननम्‌ । 
जननच्च सशरीरं मवति । तदारम्भकं काम्यं निषिद्धश्च कर्म । काम्यनिषिद्धयोः परि- 
हारे सति शरीरारम्भकं किमपि नास्तीति मुक्तिरिति मिश्रस्यारायः । मोक्षार्थी न प्रव- 
तंत' इति भदुपादवात्िकद्राराऽऽपाततोऽयमेवाशयः प्रतिभाति, किन्तु भदटरपादाः समन्वाः 
यपक्ष- पातिनः वेदबाह्यानि दशनानि खण्डयन्तोऽप्यन्ते “उपनिषदथंवादप्र भवत्वं तेषां 
समथंयन्तः कथमिव वेदान्तभागमनास्थया परिगणयेयुः ? आत्मवादन्ते च- 

दुढत्वमेमद्विषयप्रबोधः प्रयाति वेदान्तनिषेवणेन' इति कथं वदेयुः ? अतो भट्पाद- 
समन्वयदृश्याऽ्त्रापि समन्वये यतितव्यम्‌ 1 काम्यनिषिद्धे क्मणी शरीरारम्भके, प्रत्यवाय- 
जिहासया नित्यनेमित्तिकेऽ्नुष्ठातव्ये इत्युभयमुभयेषां समानम्‌ 1 सच्चितकर्म॑णां प्रविलापः 
कमंणा उतात्मनज्ञानेनेत्येव विवादः 1 तत्र पूवं तन्त्रं कमं प्रतिपादयति उत्तरञ्च तन्त्रं ज्ञानम्‌ । 
उत्तरतन्त्रेण प्रतिपाद्यमानं ज्ञानमात्मेक्वज्ञानं स्वस्वरूपन्ञानं वा । देहैन्द्रियाद्यात्मवादिनां 
मतमुभयेषां नाभिमतम्‌ । देहेन्द्रिया्यतिरिक्त आत्मा चोभयसम्मतः । व्यावहारिकदशा 
पारमाथकदशा चेति दशाविशेषो भिन्नः । पारमाथिकदरायां जगदिदं बाधितं भवतोति 
जगन्मिथ्या उत्तरतन्त्रे । पूवेतन्त्रे च व्यावहारिकत्वसिद्धये जगत्सत्यं नित्यञ्च । तत्र पार- 
माधिकदश्ायां भट पादानामनास्थेति वक्तुं न॒राक्यते यतो हि “दढत्वमेतद्विषयप्रबोधः 
प्रयाति वेदान्तनिषेवणेन' इति कीतंयन्ति । व्यावहारिकरसत्यत्वं जगत ॒उत्तरतन्त्रावल- 
म्बिभिरपि स्वीक्रियत एव । तस्मादेवं प्रतिभाति--यत्पक्षद्यं समुचित्य नेतन्यमिति । 
समुच्चयश्च ज्ञानकमंणोः । उपनिषत्सु कमणां मुक्तिसाधकत्वेन बाधकत्वेन च 
वाक्यान्युखभ्यन्ते । एवं कमंनिरपेक्षेण ज्ञानेनैव मुक्तिरिति प्रतिपादकानि च वाक्यान्ुप- 
ऊभ्यन्ते । तत्रं दं निर्चेतव्यस्‌-यत्‌ कमं यदि त्यजेम, मूनमधः पतेम अकरणे प्रत्यवाय- 
ग्रासात्‌ । यद्चाचरेम काम्यानि, न कदापि भवं तरेम, फलोपभोगाय शरीरारम्भकत्वात्‌ । 
कमणि त्यजेदिति चरेदिति च वेदवाक्यानि प्रवृत्तानि । किमत्र विधेयम्‌ इति महत्सङ्कट- 
मापतितमर । अत्रेव विवेकोपयोगस्यावसरः। बादरिजैमिन्यभिमतयोः पक्षयोरन्थतरस्य 
न द्वागत्रामाप्यं वक्तु शक्यम्‌, पक्षद्रयस्यापि शरुतिप्रतिपाद्यत्वात्‌ । श्वतिषु ईद्गानि स्थला- 
नि भूरिश उपलभ्यन्ते । तेषां समन्वयाय प्रेक्षावता यतितव्यम्‌ । तदथं संयम आवर्यकः | 
अत्र शाखान्तराधिकरणन्यायोऽवरम्बनीयः। वेदलाखा भिन्नाः तच्छाखिनश्च परम्पराप्राप्ता 


० 

भिन्नाः । तत्र यथा तत्तच्छाखिनः स्वस्वशाखोकतश्रकारेण कर्माण्यनुनिष्ठन्तः शाखान्तरगतं 
प्रकारं हेयत्वेन वाऽगप्रमाणत्वेन वा न गृह्भीयुरिति व्यवस्था, तथैवात्रापि व्यवस्था भवितु- 
महंति । प्रवृत्तिमार्गावकम्बिनस्तेनैव पथा गच्छन्तु, निवृत्तिमार्गावलम्बिनः स्वपथा 
निर्यान्तु । यदा स्वीयं मागं विहाय मार्गान्तरावलम्बो भवेत्‌ तदैव विप्लवः । एकस्य 
मागेऽन्येनावरोधो न कर्तव्यः । तदैव निन्दायाः कलहस्य च प्रसरः । उभावपि मागौँ 
स्वस्वसम्प्रदायेन समागतौ । सम्प्रदायश्च--अनवचिन्नगुरुशिष्यपारम्पयंण विद्याप्राप्तिः | 
परम्परासं रक्षणं बुद्धिमतां कायम्‌ 1 तच्च भदटुपादैः भगवत्पादेश्च संरक्ष्यते । 

“मोक्षर्थी न प्रवतत तत्र काम्यनिषिद्धयोः। 

नित्यनेमित्तिके कुर्यासपरत्यवायजिहासया' ॥ 


दुढत्वमेतद्विषयप्रनोधः प्रयाति वेदान्तनिषेवणेन' इत्यादिषु भदटरुपादीयवचनेषु, 
(तदुदितं कमं स्वनुष्टीयताम्‌' काम्ये मतिस्त्यज्यताम्‌" दुढतरं कर्मागु सन्त्पज्यतामू' 
अहर्हगंवंः परित्यज्यताम्‌" “जनकृपानेष्ठयंमुत्सुज्यताम्‌" श्राक्कमं प्रविखाप्यतामू' इत्या- 
दिषु भगवत्पादीयोपदेशवचनेषु पर्यालोच्यमानेषु एकः पक्षः पक्षान्तरस्य पूरक इत्येव 
प्रतिभाति । अतः पक्षद्रयपरिग्रहादुते नापरः कदचन मागं: श्रुतिषु परिद्श्यमानविरोव 
परिहाराय दश्यत इति मुक्तये ज्ञानकमंसमुच्चयो भदटुपादानामभिमत इति सिध्यति । 
पारमाथिकव्यावहारिकपक्षसाधनं पृथक्पृथग्यत्नसाध्यम्‌ । तत्रोभयोरखुभयत्र न्यूनताव- 
बोधकानि भवेयुवंच नानि 1 तथापि तेषां वचनानां स्वस्वपक्षस्तुतावेव तात्पयं कल्पनीयम्‌, 
न तु. पक्षद्वयस्यापि त्यागे । उदितहोमं विधायानुदितहोमं निन्दति, एवभनुदितहोमं 
विधायोदितहोमं निन्दतीति अग्निहोत्रमेव न परित्यजामः, तथा सत्स्वपि न्युनताववोधक 
वचनेषु न पक्षद्रयं परित्यजामः। यथोदितानुदितहोमयोः सम्पदायो व्यवस्थापकः तथेवा 
त्रापि । प्रपञ्चमङ्खीकृत्य तत्सम्बन्ध परित्यागोपायावरम्बनेन मुक्तिरवाप्यताम्‌ अथवा 
“पूर्णात्मा सुविभाव्यतां जगदिदं तद्वाधितं दद्यतास्‌' इति भगवत्पादोपदेशदिशा ज्ञानेन 
नगद्राधितं विभाव्य मुक्रितिरवाप्यताम्‌ 1 फलत उभयोरेकरूपत्वमेव सिध्यति । मुक्त्य- 
वस्थाया सुखरूपत्वं वा दुःखाभावरूपत्वं वेति विवेको न भटपादेः कृतः नापि शबरस्वामि- 
भिः, करिन्तु तत्सिद्धिपेटिकान्तगंतभूमाधिकरणन्यायेन वा॒भूयोऽधिकरणन्यायेन वा सुख- 
रूपत्वे भूयसां वाक्यानामुपलम्भात्‌ सुखरूपत्वमेव पवंतन्तरामिमतं +वक्तुं शक्यते । इदमे- 
वाभिप्रत्योक्तसू--्रयाति वेदान्तनिषेवणेन' इति भदुपादेः । 
तत्र ज्ञानकमंसमुच्चयः किमद्खाङ््खिमावेन ? उत समप्राधान्येन ? इति संशये 
व्याकरणाधिकरणतन्त्रवातिकम्रन्येन भदपादानां समप्राधान्येनेव समुच्चयोऽमिमत इति 
प्रतीयते । तथाहि तत्रत्यो म्रन्थः-- 

परत्याश्रमवर्णनियतानि नित्यनैमित्तिककर्माण्यपि ` 'पूवंकृतदुरितक्षयाथमेकरण- 
निमित्तानागतप्रत्यवायपरिहारार्थञ्च कतेव्यानि, न च तेषां . भिन्नप्रयोजनत्वाद्‌ भिन्नमागं 
त्वाच्च बाघविकल्पपरस्परद्खाद्धिंभावास्सम्भवन्ति" इति । ( तं. वा. २८८ पू० सं) 
ग्रन्थसन्दभंस्येदं तात्पय॑म्‌-निषिद्धकर्मणामनाचरणेन . विहितनित्यनेमित्तिका 
नामचरणेनं च तेषां कर्मणां चित्तशुद्धिमात्रहिनुत्वं न, किन्तु. ज्ञानसाधनत्वमपि संयोग 
पथवरवन्यायेन (प° मी० ४.३.३ ) सिध्यति चेत्‌ न कोऽपि विरोधः यानि चोपनिषद्‌- 
वाक्यानि आत्मतत्व जिक्ासाये उपासनायै अन्वेषण-श्रवणःमनननिदिध्यासनादिकार्याय 
च एवटकानि, यानि च “स सर्वस्व खोकाप्नोति सर्वद्चि कामानावानोति तरति 
शोवःमारमवित्‌ द््यादीन्यभ्युदयनिःश्रेयसरूपोभयविधफलसम्बन्धबोधकानि, यानि 
चापनरावृद्यात्मकपरमासमप्राप्ट्यवस्थाफट वचनानि तेषामथंवादत्वं निराकत्य भटुपादाः 
न च ज्ञानविधानेन कमंसम्बन्धवारणम्‌ 
(९ इएयामिदघानाः श्रस्याश्रमवण नियतानि इत्यादिग्रन्थसन्दभं लिखन्ति । अतो 
ज्ञानकमंणोनं बाध्यबाधकभावः, न विकल्पः, नाप्यङ्काद्कधिभाव इति सिध्यति । एवच्च 
मोक्षे यया ज्ञानसम्बन्धस्तथा कम॑णोऽपि सम्बन्ध इति ज्ञानकमंसमुच्चयो भटुपादाना- 
मभिमतः। 


सृष्टि प्रख्यञ्चानङ्धीक्ृत्य जगन्नित्यत्वमद्धकुवेन्तोऽपि भदटरपादा वेदान्तिमताद- 
भिन्नमेव मोक्षावस्थाममिप्रयन्ति । अतएव व्याकरणाधिकरणे “ख खल्वेवं वतंयन्‌ यावदा- 
'युषं ब्रह्मलोकममिसम्पद्यते न स पुनरावतंते' इत्यपुनरावृ्त्यात्मकपरमात्मप्राप्त्यवस्था 
फलवचनं + + + नाञ्जन-खादिरःसुववाक्या-दिफलश्र तिवदर्थंवादः' इति लिखन्ति । 
सुष्प्रल्यानङ्गीकारे जगन्नि त्यत्वाद्धीकारे च तेषां कारणं वेदनित्यत्वस्थापनमेव । 
अविच्छिन्न गुवेध्ययन पूवेकत्वं वेदाध्ययनस्य तदेव सिध्येत्‌ यदाःजगन्लित्यं मवेत्‌ । पुराणेषु 
वण्यंमानं सृषिप्रलयादिकं खण्डसृष्टिप्रल्यपरत्वेन नेतुं शक्यत इति पुराणानां प्रामण्ये न 
काचन विसङ्धतिः1 सवंज्ञनिराकरणञ्च वेदबाह्यनिराकरणपरम्‌, तन्मतनिराकरणप्रसङ्क 
एव सवंज्ञचर्चाया उत्यापितत्वात्‌ । मटुपादानां नानात्मवादोऽपि नाय॒क्तः 1 देहेन्दरियादीना- 
भेवात्मत्वमम्युपेयतां मतनिरासप्रस द्धे देदेन्द्रिया्यतिरिक्तस्यात्मनस्साधने प्रवृत्ता भदु- 
पादाः कतु त्वभोक्तृत्वयोरुपपत्तिददेन्द्रियाद्य तिरिक्तस्येवेति साधयन्ति । तत्र कमंकतु त्वं 
`कमंजन्यफर मोक्तृत्वञ्चानेकेषामिति नानात्मवादो नायुक्तः। 


ईश्वरवादः 
भटुपादाः स्वीयवातिकादौ भगवन्तं श्रोविष्वेश्चरं नमस्कूव॑न्ति द्ठेषविधया । अन्ये 

सवं एव भादरमतावरम्बिनो मोमांसाग्रन् प्रणेतारः स्वस्वाभिमतेष्टदेवतां ग्रन्थारम्भे 
प्रणमन्ति । अनुमानेन न साघयन्तीश्रम्‌, प्रसक्त्यमावात्‌ । वेदवाक्धार्थनिणंयायवैदिक- 
मतनिरासाय च प्रवृत्तानां वेदवेद्ययोधं्माधमंयोः स्वूपनिरूपणमेव प्रधानं कार्यस्‌ ¦ 
यथा हि वेदवेद्यो धर्मस्तथेवेश्वरोऽपि वेदवेद्यः । यथाहि द्रव्य-गुण-जाति-याग-होम- 
दानादयो धर्मास्तिथेव “अयन्तु परमो धर्मो यद्योगेनात्मदशनम्‌" इप्यात्मदर्शंनमपि धर्म॑: । 
आत्मदर्शनज्च वेदान्तनिषेवणेन' इति स्पष्टं मदुपादेरुक्तमेव । यद्यवि “घमः क्षरति कीतं- 
नात्‌" इति कीर्तननाइयत्वं धर्म॑स्योक्तम्‌, तथापि तत्‌ दानादिधमंपरम्‌, नात्मदशंनर्प 
धमंपरमरु, आत्मदशंनानन्तरं कीतंनस्येवाप्रसक्तेः । यागदानादिकमनुष्ठाय मानवः कीतं- 
यितु राक्नोति-मयाभ्यं ध्मः कृत इति । अत ˆआत्मददंनरूपधमंस्य कोतंननाइथत्व- 
सम्भव एव नास्ति । तस्मादुपनिषद्धिः प्रतिपादित ईश्वरो भटुपादानामभिमत एव, 
भदुपादानामयमादायः तन्त्रवात्िकटोकाकतु भिः भटुसोमेश्वरेः प्रकटीकृतः-- 

अपि च व्योमरूपोऽपि परमात्मा श्रुतौ श्रुतः। 

इज्यते वारिणा नित्यं यः खं ब्रह्मेति चोदितः ॥ 

“को ह्येवान्यात्‌ कः प्राण्यात्‌ य एष अक्रा आनन्दो न स्यात्‌" कं ब्रह्य खं ब्रह्य 
इति श्ुटयुक्त स्ततवमस्यादिगम्यस्तच्छब्दाथः स्वाधिष्ठातुसूयंरूपी सन्ध्यायां गायत्या जलो- 
नार्ध्यणाच्यंते' इति । 

( न्यायपु° प° १०१० चौ० सं० ) 

एवञ्चानादिकाकतः प्रवृत्तस्य वर्णाश्रमधर्मस्य वेदोदितस्य परिपाङ्नाय कताव- 

ताराः श्रोकरुमरिर्पादा निरीश्वरवादिन इति प्रवादस्सवंया निर्मूल इति मद्रुपादमते 

विदितपूर्वोक्तपदाथंतत्तवो नित्यानित्यवस्तुविवेकशमदमवेराग्यमक्िसम्पन्नो नियमेन 

नित्यकर्माण्याचरन्‌ काम्यानि च परित्यजन्‌ “यो वै भूमा तत्सुखमर' इत्यादि श्रुतिभ्यो 

मोक्षस्य पुरुषाथंत्वमाकलय्य योगाभ्यासेन सगुणब्रह्मोपासनयाऽध्यक्षोङृतब्रह्यतत्त्वः परे 
ब्रह्मणि रीयत इति सिद्धम्‌ ॥ 

